

शोऽस्ति नान्य- । स्तात्कालिकशेषपदार्थवेदी ॥ ५ ॥ इति सम्प्रा-  
प्तचारणार्द्धिरयं भगवान्कुन्दकुन्दाचार्यश्चैकदा जैनसिद्धान्तविष-  
यिणीं स्वमनोगतां काञ्चनशङ्कामपाकर्तुं श्रीमदहत्परमेश्वरचारुचर-  
णारविन्दद्वन्द्वाराधनार्थं विदेहक्षेत्रं चारणार्द्धिबलादाकाशमार्गेण गत-  
वान् । गमनसम्भ्रमात्तस्य हस्तगता मयूरपिण्डिका कापि निःसृ-  
त्याघ्नःपतिता । तदानीमाकाशे विहरतः कस्यचिद्गृद्धस्य पिण्डं  
गृहीत्वा स्वकार्यं निर्वर्त्य अग्रे गतवानिति तस्य गृध्रपिण्ड इत्य-  
परं नाम सम्प्राप्तमिति कथा वृद्धपरम्परया श्रूयतेऽस्माभिः ॥  
उमास्वाप्तिरित्यत्र उमास्वामी इति निर्देशो मुनिवरश्रुतसागराभि-  
प्रायेण ज्ञायते तत्त्वार्थवृत्तौ श्रुतसागर्या बहुषु स्थलेषु ' उमा-  
स्वामिनः उमास्वामिना ' इत्यादिपाठदर्शनात् ॥ कुन्दकुन्दाद्य-  
भिधोऽयं भगवानुमास्वातिः स्वजन्मना कां भूमिं पवित्रीकृतवा-  
नित्यादिवृत्तं नास्माभिर्ज्ञायते साधनाभावात् । परं भगवन्महा-  
वीरतीर्थकरनिवृत्तेः सप्तशतवर्षानन्तरमयमाचार्यो भूमिमिमां स्वज-  
न्मना पवित्रीकृतवानिति वक्तुं शक्यते ॥ अत्र प्रमाणवचनानि  
निम्नोल्लिखितानि भगवज्जिनसेनाचार्यप्रणीतमहापुराणे प्रथमपर्वणि  
लभ्यन्ते— ( भगवान्परमर्षिर्गौतमः श्रेणिकं प्रति वक्ति )—  
अहं सुधर्मो जन्मवारुयो । निखिलश्रुतधारिणः ॥ क्रमात्कैवल्य-  
मुत्पाद्य । निर्वास्थामस्ततो वयम् ॥ १३९ ॥ त्रयाणामस्मदादीनां  
कालः केवलिनामिह ॥ द्वाषष्टिवर्षपिण्डः स्याद्भगवन्निवृत्तेः परम्  
॥ १४० ॥ ततो यथाक्रमं विष्णु- । नन्दिमित्रोऽपराजितः ॥  
गोवर्द्धनो भद्रबाहु- । रित्याचार्यो महाधियः ॥ १४१ ॥ चतुर्दश-  
महाविद्या- । स्थानानां पारगा इमे ॥ पुराणं द्योतयिष्यन्ति ।  
कात्स्न्येन शरदःशतम् ॥ १४२ ॥ विशाखप्रोष्ठिलाचार्यो । क्षत्रियो-  
जयसाहयः ॥ नामसेनश्च सिद्धार्थो । धृतिषेणस्तथैव च ॥ १४३ ॥

विजयो नुद्धिमान्नाङ्ग- । देवो धर्मादिशब्दतः ॥ सेनश्च दशपूर्वाणां ।  
धारकाः स्युर्यथाक्रमम् ॥ १४६ ॥ त्र्यशीतं शतमब्दाना- । मेतेषां  
कालसंग्रहः ॥ तदा च कृत्स्नमेवेदं । पुराणं विस्तरिष्यते ॥ १४५ ॥  
ततो नक्षत्रनामा च जयपालो महातपाः ॥ पाण्डुश्च धृत्वसे-  
नश्च । कंसाचार्य इति क्रमात् ॥ १४६ ॥ एकादशविद्यानां  
पारगाः, स्युर्मुनीश्वराः ॥ विंशं द्विशतमब्दाना- । मेतेषां कालं  
इष्यते ॥ १४७ ॥ तदा पुराणमेतत्तु । पादोनं प्रथयिष्यते ॥  
भाजनाभावतो भूयो । जायेत ज्ञाननिष्ठता ॥ १४८ ॥ सुमद्रश्च  
ग्रशोभद्रो । भद्रबाहुर्महायशाः ॥ लोहार्यश्चेत्यभी ज्ञेयाः । प्रथमा-  
ङ्गाविषयारगाः ॥ १४९ ॥ समानां शतमेषां स्यात् । कालोऽ  
ष्टादशमिष्यतः ॥ तुर्यो भागः पुराणस्य । तदाऽस्य प्रतनिष्यते १५०

उपर्युक्तवचनतश्चरमो भद्रबाहुर्महावीराजिननिर्वृतेः सप्तमे  
शतकेऽभवदिति निश्चीयते । तस्य प्रशिष्योऽयमुमास्वातिः कदा  
बभूवेति निर्णयम् ॥ ख्रिस्तशतकात्पूर्वं महावीरशतकं षट्शतवा-  
र्षिकमिति प्रसिद्धिर्वर्तते । तत्प्रमाणतया गृहीतं चेदितोऽष्टादश-  
शतवर्षतः पूर्वमयमुमास्वातिर्बभूवेति निश्चीयते ॥ अनेनार्यजन-  
निषेव्येण भगवदुमास्वातिना मोक्षशास्त्रं व्यरचि ॥ अत्र कर्णा-  
टभाषानिवद्धतत्त्वार्थवृत्तिप्रस्तावनातश्चेयं कथा ज्ञायते साम्प्रतं  
तत्पुस्तकाभावाद्यथास्मृतमत्रोदाहरिष्यामः—

आसीत् किल सौराष्ट्रे ( गुजरात ) देशे द्वैपायकनामा  
कश्चिद्विद्वदग्रेसरो नित्यनैमित्तिकक्रियानुष्ठानपावित्रितान्तःकरणः श्रा-  
वकः ॥ कदाचित्स च स्वस्य स्वाध्यायार्थं मोक्षशास्त्रं रिरिच-  
यिष्यन् 'प्रत्यहमेकं सूत्रं निर्मायैव' भुनक्ति नो चेदुपवास एव  
शरणमिति' नियमं विधाय, प्रथमेऽहि प्राथमिकं 'दर्शनज्ञानचो-  
रित्राणि मोक्षमार्गः' इत्येवंरूपं सूत्रं विरच्य स्मृतिग्रंथमयात्

‘कचित्त्वगृहस्थस्तम्भेऽलिखत् ॥ परेऽहि तस्मिन् श्रावके कार्यान्तर-  
मनुरुध्य कचिदन्यत्र गते सति कश्चित्त्वदेहधारणमात्रावशिष्ट-  
कार्यः, तदर्थं च आमरीं वृत्तिमधिष्ठाय प्रतिगृहमटन् मुनिरक-  
स्मात्तद्गृहमाजगाम । तदा मुनिदर्शनजनितानन्दरसनिर्भरं स्वान्त-  
रात्मना बोद्धुमक्षमा अतएवाश्लभिषेण तमानन्दरसं वहिस्त्यजन्तीव  
द्वैपायकरमणीः सवहुमानं पादोपगृहादिना सत्कृत्य तं मोक्ष-  
प्रान्थं मुनिं परमश्रद्धयाऽभोजयत् ॥ भोजनानन्तरं तेन मुनिना  
स्तम्भस्थ तत्सूत्रं विलोक्य किञ्चिदिव विमृश्य सम्यगिति  
विशेषणेन संयुज्य तस्माद्गृहान्निर्गम्य । अनन्तरं स श्रावक  
आगत्य तत्सूत्रं ‘सम्यग्दर्शनज्ञानचारित्राणि मोक्षमार्गः, इत्येवं-  
विधं दृष्ट्वा केनेदं सूत्रमलंकृतमिति मार्या पप्रच्छ । तया तु  
केनचिन्मुनिना एवं कृतमित्युक्ते, स द्वैपायकः तांप्रति पुनः  
प्रत्याह “ स मुनिवरः केदानीं गत इति ” तया त्वनेन पथा  
गत इत्युक्ते तं मुनिप्रवरमन्वेष्टुं गृहान्निर्गम्य स आसन्ननिष्ठः  
श्रावकशिरोमणिः । अथेतस्ततोऽन्विष्याप्यप्राप्ताभीष्टोऽत एव खिन्न-  
मना एकं वनमवजगाहे । तत्र च कचिदनेकविधलतागुल्मालि-  
ङ्गितनानाविधमहातरुपरिवृते आसन्नवर्तिजलनिर्झररमणीये आश्रम-  
पदे शिलातलपर्याङ्किकानिषण्णं अनेकमुनिसंसेवितचरणसरोरुहं प्रशा-  
न्तगम्भीराकृतिं विष्वग्विसारिस्ववपुस्तेजसा दिशो भासयन्तं भग-  
वन्तं मुनिप्रवरं विलोक्य तदीयकान्त्याकृतिविशेषेण स एवाय-  
मित्यनुमिन्वानः स भव्यः श्रावकः पुरतो गत्वा प्रणम्य तद्-  
दर्शनाविभूतानन्दाश्रुजलेन पादावबनिज्य तेन मुनिना सादरं  
विलोकितः कृताञ्जलिरितिष्ठत् ॥ अनन्तरमनामयं पृष्ठः सः स्वोदन्तं  
तादृशसूत्रविरचनावार्धिकं निरूप्य “ श्रीमद्भिरेवायं मोक्षमार्गप्रका-  
शकग्रन्थः समापनीयो नाहमस्मिन् समर्थ इति ” तं मुनिं पुनः

पुनः परमादरेण व्यजिज्ञप्त ॥ स एव मुनिरयमुमास्वात्त्यभिध  
इत्यवगच्छन्तु कृतधियः ॥

एषु तत्त्वार्थसूत्रेषु गन्धहस्तिमहाभाष्यसञ्ज्ञकं चतुरशीति-  
सहस्रश्लोकपरिमितं भगवत्समन्तभद्राचार्यविरचितं भाष्यं वर्तते इति  
श्रृणुमः परं न लब्धमस्माभिः कापि । 'तथा श्रुतसागरी सुबो-  
धिनी इत्यभिधा अनेक वृत्तयश्च सन्ति । तासु च काश्चिदि-  
दानीमपि लभ्यन्ते । तास्वपि इयं पूज्यपादाचार्यविरचिता सर्वा-  
र्थसिद्ध्यभिधा वृत्तिरतीव समीचीना सर्वत्र श्रद्धालुश्रावकजन-  
स्वाध्यायविषयत्वात्सुप्रसिद्धतरा चेति सैवास्माभिर्यथामति संशोध्य  
विद्यार्थिवृन्दोपयोगार्थं " दशाध्यायपरिच्छिन्ने तत्त्वार्थे पठिते  
सति । फलं स्यादुपवासस्य भाषितं मुनिपुङ्गवैः " इति फला-  
भिधायकवाक्यानुमितविधेः प्रतिदिनमवश्यपठनीयत्वात् सधर्मश्रा-  
द्धजनस्वाध्यायार्थं च मुद्रिता ॥ अयं सर्वार्थसिद्धिवृत्तिकृत् भग-  
वान् पूज्यपादाचार्योऽपि उपर्युक्तनन्दिगणस्थ एव । अस्यापि  
प्रथमं देवनन्दीति नामासीत् । पश्चादधिगतसकलशास्त्रार्थतत्त्व-  
स्यास्यैव जिनेन्द्रबुद्धिरिति द्वितीयं नाम प्रसिद्धं बभूव । तथा,  
एतस्य तपोमाहिम्ना एतत्पादोदकं सुवर्णत्वेन परिणतं बहुशो  
दृष्ट्वा तदानीन्तनैः 'पूज्यपाद' इत्यपरं नामाकारीति 'कचि-  
दग्रन्थे दृष्टमस्माभिः ॥ अस्यान्वयविषये अग्रेतना श्लोका उपलभ्यन्ते

श्रीगृङ्गपिञ्छमुनिपस्य वलाकपिञ्छः । शिष्योऽजिनष्ट भुव-  
नत्रयवर्तिकीर्त्तिः ॥ चारित्रचञ्चुराखिलावनिपालमौलिः । माला-  
शिलीमुखविराजितपादपद्मः ॥ १ ॥ एवं महाचार्यपरम्परायां ।  
स्यात्कारमुद्राङ्किततत्त्वदीपः ॥ भद्रः समन्ताद्गुणतो गणीशः ।  
समन्तभद्रोऽजनि वादिसिंह ॥ २ ॥ ततः ॥ यो देवनन्दिप्रथ-  
माभिधानो । बुद्ध्या महत्या स जिनेन्द्रबुद्धिः ॥ श्रीपूज्यपादोऽ

जनि देवताभिर्यत्पूजितं पादयुगं यदीयम् ॥ ३ ॥ जैनैन्द्रं निज-  
शब्दभागमतुलं सर्वार्थसिद्धिः परा । सिद्धान्ते निपुणत्वमुद्धक-  
वितां जैनाभिषेकः स्वकः ॥ छन्दः सूक्ष्माधियं समाधिशतकं  
स्वास्थ्यं यदीयं विदा- । माख्यातीह स पूज्यपादमुनिपः पूज्यो  
मुनीनां गणैः ॥ ४ ॥

अत्र चरमश्लोके भगवत्पूज्यपादप्रणीता ये ग्रन्थाः संगृ-  
हीतास्तेषु जैनाभिषेकाख्यो ग्रन्थ इदानीं यावन्नास्माभिः कचि-  
त्प्राप्तः । यदि स ग्रन्थः सुप्रारब्धवशात्कचिल्लभ्येत तर्हि आधु-  
निकानां पञ्चामृताभिषेकवादनिर्णयः सुकर इति मन्यामहे,  
भगवत्पूज्यपादवचनस्य महीयस्त्वात् ॥ तथा चिकित्साशास्त्रेऽपि  
श्रीमत्पूज्यपादप्रणीतौ द्वौ ग्रन्थौ उपलभ्येते । तयोरेकस्मिन्  
चिकित्सा तथाऽन्यस्मिन्नौषधीनां धान्यानां च गुणनिरूपणं  
दृश्यते । तेन भगवत्चिकित्साशास्त्रेऽपि नैपुण्यं विशदं भवति ॥

सर्वार्थसिद्धिग्रन्थारम्भे ' मोक्षमार्गस्य नेतारमिति ' श्लोको  
वर्तते स तु सूत्रकृता भगवदुमास्वातिनैव विरचित इति श्रुत-  
सागराचार्यस्याभिमतमिति तत्प्रणीतश्रुतसागरार्ख्यवृत्तितः स्पष्टम-  
वगम्यते । तथापि श्रीमत्पूज्यपादाचार्येणाव्याख्यातत्वादिदं श्लोक-  
निर्माणं न सूत्रकृतः किंतु सर्वार्थसिद्धिकृत एवेति निर्भिवादम्  
। तथा एतेषां सूत्राणां द्वैपायकप्रश्नोपर्युत्तरत्वेन विरचनं तैरे-  
वाङ्गीक्रियते तथा च उत्तरे वक्तव्ये मध्ये मङ्गलस्याप्रस्तुतत्वा-  
द्वस्तुनिर्देशस्यापि मङ्गलत्वेनाङ्गीकृतत्वाच्चोपरितनः सिद्धान्त एव  
दार्ढ्यमाप्नोतीत्युक्तं सुधीभिः ॥ अस्मिन् दशाध्यायपरिच्छिन्ने  
तत्त्वार्थसूत्रग्रन्थे भगवता सप्ततत्त्वनिरूपणं सप्रपञ्चं व्यधायि ।  
तत्र प्रथमाध्यायमारभ्य आचतुर्थाध्यायं जीवतत्त्वं, पञ्चमाध्याये

पुद्गलतत्त्वं, षष्ठसप्तमयोरालवतत्त्वं, अष्टमे बन्धतत्त्वं, नवमे संव-  
रनिर्जरातत्त्वे, दशमे मोक्षतत्त्वमिति सप्ततत्त्वानि ऊहापोहाभ्यां  
निरूपितानि ॥

एतद्ग्रन्थमुद्रणसमये श्रेष्ठिवरैः मुम्बापुरवासीभिः श्रीमद्भिः  
हीराचन्दात्मजैर्माणिकचन्देति सुगृहीतनामधेयैरस्मत्साहाय्यार्थमेकं देव  
नागराक्षरैर्लिखितं प्राचीनं पुस्तकं प्रेषितं, तत्तु प्रायोऽशुद्धं,  
तथा अस्मत्सुहृच्चूडामणिभूतैः श्वेतसरोवरा— (श्रवणवेळगुळ)—  
लङ्कारहीरवरैर्दोर्वलिजिनदासशास्त्रिभिरैकं कार्णाटलिप्यलंकृतं सुबो-  
धटिप्पणीसंवलितं तालपत्रपुस्तकं प्राचीनं प्रेषितं तत्प्रायः शुद्धं,  
इत्युभयोरप्युत्कृष्टं न कदापि विस्मरिष्यामः ॥

तथाऽस्मास्वतिप्रणयिभिर्विपन्नजनानुकम्पाप्रवणैर्महापरोपका-  
रिभिरकारणसुहृद्भिः अकलजग्रामवासिभिर्गार्धाकुलावतंसनाथात्मजरा-  
मचन्द्रशर्मश्रेष्ठिवरैः वारंवारं प्रथमसंस्करणसमये मुद्रणकार्यवि-  
घ्नापनयनेन यदुपकृतं तद्विषये कार्तरज्यं कथमाविष्कर्तव्यमित्येव  
न जानीमः ॥

उपर्युद्धतमाचार्यवृत्तं किञ्चिदिव लभ्यते । यदि च कैश्चित्  
तद्वृत्तं सकलमस्मत्सकाशे प्रहीयते तदा तदुपकारान् स्मृत्वा  
सर्वं तन्मुद्रयिष्यामः । अस्मिन् ग्रन्थमुद्रणे कचित्स्खलनं दृश्येत  
चेत्तत् ‘गच्छतः स्खलनं न दोषायेति, न्यायमनुस्मृत्य क्षन्तव्यं  
सधर्मभिः कृपालुभिरिति सप्रणामं वारंवारं सम्प्रार्थ्य विरम्यत  
इति शम्—

शकाब्दा १८३९ ।


यौष्माकीण.

वैशाख शुक्ला १५ ।

निटवेकुलोत्पन्नो ब्रह्मसूनुः कलापशर्मा



# तत्त्वार्थसूत्राणामनुक्रमः



## प्रथमोऽध्यायः

सूत्राणि	पृष्ठाः
१ सम्यग्दर्शनज्ञानचारित्राणि मोक्षमार्गः ....	२
२ तत्त्वार्थश्रद्धानं सम्यग्दर्शनम् ....	४
३ तन्निसर्गादधिगमाद्वा ....	५
४ जीवाजीवासवबन्धसंघरनिर्जरामोक्षास्तत्त्वम् ....	५
५ नामस्थापनाद्रव्यभावतस्तन्व्यासः ....	७
६ प्रमाणनयैरधिगमः ....	८
७ निर्देशस्वामित्वसाधनाधिकरणस्थितिविधानतः ....	९
८ सत्सङ्ख्याक्षेत्तस्पर्शनकालान्तरभावात्पबहुत्वैश्च ....	१३
९ मतिश्रुतावधिमनःपर्ययकेवलानि ज्ञानम् ....	५५
१० तत्प्रमाणे ....	५७
११ आद्ये परोक्षम् ....	५८
१२ प्रत्यक्षमन्यत् ....	५९
१३ मतिः स्मृतिः संज्ञा चिन्ताऽभिनिबोध इत्यनर्थान्तरम्	६१
१४ तदिन्द्रियाऽनिन्द्रियानिमित्तम् ....	६१
१५ अवग्रहेहावायधारणाः ....	६२
१६ बहुबहुविधाक्षिप्राऽनिःसृताऽनुक्तध्रवाणां सेतराणाम् ...	६४
१७ अर्थस्य ....	६५
१८ व्यञ्जनस्यावग्रहः ....	६६
१९ न चक्षुरनिन्द्रियाभ्याम् ....	६६
२० श्रुतं मतिपूर्वं द्व्यनेकद्वादशभेदम् , , , , ,	६७



सूत्राणि	पृष्ठं
२१ भवप्रत्ययोऽवधिर्देवनारकाणाम् ....	६९
२२ क्षयोपशमनिमित्तः पट्विकल्पः शेषाणाम् ....	७०
२३ ऋजुविपुलमती मनःपर्ययः ....	७१
२४ विशुद्ध्यप्रतिपाताभ्या तद्विशेषः ....	७२
२५ विशुद्धिक्षेत्रस्वामिविषयेभ्योऽवधिमनःपर्यययोः ....	७३
२६ मतिश्रुतयोर्निबन्धो द्रव्येष्वसर्वपर्यायेषु ....	७४
२७ रूपिष्ववधेः ....	७४
२८ तदनन्तभागे मनःपर्ययस्य ....	७४
२९ सर्वद्रव्यपर्यायेषु केवलस्य ....	७५
३० एकादीनि भाज्यानि युगपदेकस्मिन्नाचतुर्भ्यः ....	७५
३१ मतिश्रुतावधयो विपर्ययश्च ....	७६
३२ सदसतोरविशेषाद्यदृच्छोपलब्धेरुन्मत्तवत् ....	७६
३३ नैगमसंग्रहव्यवहारर्जुसूत्रशब्दसमभिरूढैवभूता नयाः ....	७८

इति तत्त्वार्थाधिगमे मोक्षशास्त्रे प्रथमोऽध्यायः

### अथ द्वितीयोऽध्यायः

१ औपशमिकक्षायिकौ भावौ मिश्रश्च जीवस्थे स्वतत्त्व- मौदयिकपारिणामिकौ च ....	८२
२ द्विनवाष्टादशैकविंशतित्रिभेदा यथाक्रमम् ....	८३
३ सम्यक्त्वचारित्रे ....	८४
४ ज्ञानदर्शनदानलाभभोगोपमोगवीर्याणि च ....	८५
५ ज्ञानाज्ञानदर्शनलब्धयश्चतुस्त्रिपञ्चभेदाः सम्यक्त्व- चारित्रसंयमासंयमाश्च ....	८६

सूत्राणि	पृष्ठं
६ गतिकपायलिङ्गमिथ्यादर्शनाज्ञानासंयतासिद्धलेस्या- श्चतुश्चतुस्त्येकैकैकैकपङ्क्तेः	८७
७ जीवभव्याभव्यत्वानि च	८८
८ उपयोगो लक्षणम्	८९
९ स द्विविधोऽष्टचतुर्भेदः	८९
१० संसारिणो मुक्ताश्च	९०
११ समनस्कामनस्काः	९३
१२ संसारिणस्संस्थावराः	९३
१३ पृथिव्यप्तेजोवायुवनस्पतयः स्थावराः	९४
१४ द्वीन्द्रियादयस्संसाः	९५
१५ पञ्चेन्द्रियाणि	९५
१६ द्विविधानि	९६
१७ निर्वृत्त्युपकरणे द्रव्येन्द्रियम्	९६
१८ लब्ध्युपयोगौ भावेन्द्रियम्	९६
१९ स्पर्शनरसनघ्राणचक्षुःश्रोत्राणि	९७
२० स्पर्शनरसगन्धवर्णशब्दास्तदर्थः	९७
२१ श्रुतमनिन्द्रियस्य	९८
२२ वनस्पत्यन्तानामेकम्	९८
२३ कृमिपिपीलिकाभ्रमरमनुष्यादीनामेकैकवृद्धानि	९८
२४ सज्जितनः समनस्काः	९९
२५ विग्रहगतौ कर्मयोगः	१००
२६ अनुश्रेणि गतिः	१००
२७ अविग्रहा जीवस्य	१०१
२८ विग्रहवती च संसारिणः प्राक्तुर्भ्यः	१०१

सूत्राणि	पृष्ठं
२९ एकसमयाऽविग्रहा	१०२
३० एकं द्वौ लीन्वाऽनाहारकः	१०२
३१ सम्मूर्च्छनगर्भोपपादाज्जन्म	१०२
३२ सचित्तशीतसंवृताः सेतरा मिश्राश्चैकशस्तद्योनयः	१०३
३३ जरायुजाण्डजपोतानां गर्भः	१०४
३४ देवनारकाणामुपपादः	१०५
३५ शेषाणां सम्मूर्च्छनम्	१०६
३६ औदारिकवैक्रियिकाहारकतैजसकर्मणानि शरीराणि	१०५
३७ परम्परं सूक्ष्मम्	१०६
३८ प्रदेशतोऽसंख्येयगुणं प्राक्तैजसात्	१०६
३९ अनन्तगुणे परे	१०७
४० अप्रतिघाते	१०७
४१ अनादिसम्बन्धे च	१०७
४२ सर्वस्य	१०८
४३ तदादीनि भाज्यानि युगपदेकस्मिन्नाचतुर्भ्यः	१०८
४४ निरुपमोगमन्त्यम्	१०८
४५ गर्भसम्मूर्च्छनजमाद्यम्	१०९
४६ औपपादिकं वैक्रियिकम्	१०९
४७ लब्धिप्रत्ययं च	११०
४८ तैजसमपि	११०
४९ शुभं विशुद्धमव्याधाति चाहारकं प्रमत्तसंयतस्यैव	११०
५० नारकसम्मूर्च्छिनो नपुंसकानि	१११
५१ न देवाः	१११
५२ शेषालिवेदा	१११

सूत्राणि

पृष्ठं

- ५३ औपपादिकचरमोत्तमदेहासंख्येयवर्षायुषोनपवर्त्यायुषः ११२  
इति तत्त्वार्थाधिगमे मोक्षशास्त्रे द्वितीयोऽध्यायः

### अथ तृतीयोऽध्यायः

- १ रत्नशर्करावालुकापङ्कधूमतमोमहातमःप्रभा भूमयो  
धनान्बुवाताकाशप्रतिष्ठाः सप्ताधोऽधः .... ११३
- २ तामु त्रिंशत्पञ्चविंशतिपञ्चदशदशतिपञ्चोनैकनरकशत-  
सहस्राणि पञ्च चैव यथाक्रमम् .... ११४
- ३ नारका नित्याशुभतरलेख्यापरिणामदेहवेदनाविक्रियाः ११५
- ४ परस्परोदीरितदुःखाः .... ११६
- ५ संक्लिष्टासुरोदीरितदुःखाश्च प्राक्ततुर्ध्याः ... ११६
- ६ तेष्वेकत्रिसप्तदशसप्तदशद्वाविंशतित्रयस्त्रिंशत्सागरोपमा  
सत्त्वानां परा स्थितिः .... ११७
- ७ जम्बुद्वीपलवणोदादयः शुभनामानो द्वीपसमुद्राः .... ११८
- ८ द्विर्द्विर्विष्कम्भाः पूर्वपूर्वपरिक्षेपिणो बलयाकृतयः .... ११८
- ९ तन्मध्ये मेरुनाभिर्वृत्तो योजनशतसहस्रविष्कम्भो  
जम्बुद्वीपः .... ११९
- १० भरतहैमवतहरिविदेहरम्यकहैरण्यवतैरावतवर्षाः क्षेत्राणि ११९
- ११ तद्विभाजिनः पूर्वापरायता हिमवन्महाहिमवन्निषधनील-  
रुक्मिशिखरिणो वर्षधरपर्वताः .... १२०
- १२ हेमार्जुनतपनीयवैदूर्यरजतहेममयाः .... १२०
- १३ मणिविचित्रपार्श्वा उपरि मूले च तुल्यविस्ताराः .... १२१
- १४ पद्ममहापद्मातिर्गिण्डकेसरिमहापुण्डरीकपुण्डरीका हृदा-  
स्तेषामपुरि .... १२१

सूत्राणि	पृष्ठं
१५ प्रथमो योजनसहस्रायामस्तदद्विविष्कम्भो हृद्ः ....	१२१
१६ दशयोजनावगाहः ....	१२१
१७ तन्मध्ये योजनं पुष्करम् ....	१२१
१८ तद्विगुणाद्विगुणा, हृद्ः पुष्कराणि च ....	१२२
१९ तन्निवासिन्यो देव्यः श्रीन्दीधृत्तिकीर्तिबुद्धिलक्ष्म्यः पल्योपमस्थितयः ससामानिकपरिष्काः ....	१२२
२० गङ्गासिन्धुरोहिद्रोहितास्याहरिद्धरिः कान्तासीतासीतोदा- नारीन्दरकान्तासुवर्णरूप्यकूलारक्तारक्तोदाः सरित- स्तन्मध्यगाः ....	१२२
२१ द्वयोर्द्वयोः पूर्वाः पूर्वगाः ....	१२३
२२ शेषास्त्वपरगाः ....	१२३
२३ चतुर्दशनदीसहस्रपरिवृता गङ्गासिन्धवादयो नद्यः ....	१२४
२४ भरतः षड्विंशपञ्चयोजनशतविस्तारः षट् चैकोन- विंशतिभागा योजनस्य ....	२१३
२५ तद्विगुणद्विगुणविस्तारा वर्षधरवर्षा विदेहान्ताः ....	१२५
२६ उत्तरा दक्षिणतुल्याः ....	१२५
२७ भरतैरावतयोर्वृद्धिन्हासौ षट्समयाभ्यामुत्सर्पिण्यवसर्पि- णीभ्याम् ....	१२५
२८ ताभ्यामपरा भूमयोऽवस्थिताः ....	१२६
२९ एकद्वित्रिपल्योपमस्थितयो हैमवतकहारिवर्षकदैव- कुरवकाः ....	१२६
३० तथोचराः ....	१२७
३१ विदेहेषु सस्येयकालाः ....	१२७
३२ भरतस्य विष्कम्भो जम्बूद्वीपस्य नवविंशतभागः ....	१२८

सूत्राणि	पृष्ठं
३३ द्विर्धातकीखण्डे	१२८
३४ पुष्करार्द्धे च	१२९
३५ प्राज्ञानुषोत्तरान्मनुष्याः	१३०
३६ आर्या म्लेच्छाश्च	१३०
३७ भरतैरावतविदेहाः कर्मभूमयोऽन्यत्र देवकुरुत्तरकुरुभ्यः	१३१
३८ नृस्थिती परापरे त्रिपल्योपमान्तमुहूर्ते	१३२
३९ तिर्यग्योनिजानां च	१३३

इति तत्त्वार्थाधिगमे मोक्षशास्त्रे तृतीयोऽध्यायः

### अथ चतुर्थोऽध्यायः

१ देवाश्चतुर्णिकायाः	१३४
२ आदितस्त्रिषु पीतान्तलेश्याः	१३४
३ दशाष्टपञ्चद्वादशविकल्पाः कल्पोपपन्नपर्यन्ताः	१३५
४ इन्द्रसामानिकत्रायस्त्रिंशपारिषदात्मरक्षलोकपालानीक- प्रकीर्णक्रामियोग्यकिल्बिषिकाश्चैकशः	१३५
५ त्रायस्त्रिंशलोकपालवज्या व्यन्तरज्योतिष्काः	१३६
६ पूर्वयोर्द्वीन्द्राः	१३६
७ कायप्रविचारा आ ऐशानात्	१३७
८ शेषाः स्पर्शरूपशब्दमनःप्रविचाराः	१३७
९ परेऽप्रविचाराः	१३८
१० भवनवासिनोऽसुरनागविद्युत्सुपर्णाभिवातस्तनियोदधि- द्वीपदिवकुमाराः	१३८
११ व्यन्तराः किन्नरकिम्पुरुषमहोरगगन्धर्वयक्षराक्षसभूत- पिशाचाः	१३९

सूत्राणि	पृष्ठं
१२ ज्योतिष्काः सूर्याचन्द्रमसौ ग्रहनक्षत्रप्रकर्णिकतारकाश्च	१३९
१३ मेरुप्रदक्षिणा नित्यगतयो नृलोके ....	१४०
१४ तत्कृतः कालविभागः ....	१४०
१५ बहिरवस्थिताः ....	१४१
१६ वैमानिकाः ....	१४१
१७ कल्पोपपन्नाः कल्पातीताश्च ....	१४१
१८ उपर्युपरि ....	१४२
१९ सौषर्भेशानसानत्कुमारमाहेन्द्रब्रह्मलोत्तरलान्तवकापि- ष्ठशुक्रमहाशुक्रशतारसहस्रारेज्वानतप्राणतयोरारणा- च्युतयोर्नवसु ग्रैवेयकेषु विजयवैजयन्तजयन्तापरा- जितेषु सर्वार्थसिद्धौ च ....	१४२
२० स्थितिप्रभावसुखदुःखतिलेश्याविशुद्धीन्द्रियावधिविषयतोऽ- धिकाः ...	१४३
२१ गदिजातिशरीरपरिग्रहाभिमानतो हीनाः ....	१४४
२२ पीतपद्मशुक्लेश्या द्वित्रिशेषेषु ....	१४४
२३ प्राग्ग्रैवेयकेभ्यः कल्पाः ....	१४५
२४ ब्रह्मलोकालया लौकान्तिकाः ....	१४५
२५ सारस्वतादित्यबन्धरुणगर्दतोयतुषितान्याबाधारीष्टश्च	१४६
२६ विजयादिषु द्विचरमाः ....	१४७
२७ औपपादिकमनुष्येभ्यः शेषास्तिर्यग्येनयः स्थितिरसुर- नागसुपर्णद्वीपशेषाणान् ....	१४७
२८ सागरोपमत्तिपल्योपमार्द्धहीनामिता ....	१४८
२९ सौषर्भेशानयोः सागरोपमे अविक्रे ....	१४८
३० सानत्कुमारमाहेन्द्रयोः सप्त ....	१४८

सूत्राणि	पृष्ठं
३१ तिस्रसन्धैकादशत्रयोदशवच्चदशगिरधिकानि तु ....	१४९
३२ आरणाच्युतादूर्ध्वमेकैकेन नवपु अवेयेकेषु विजयादिषु सर्वार्थसिद्धौ च ....	१४९
३३ अपरा पल्योपममधिकम् ....	१५०
३४ परतःपरतः पूर्वापूर्वाऽनन्तरा ....	१५०
३५ नारकाणां च द्वितीयादिषु ....	१५०
३६ दशवर्षसहस्राणि प्रथमायाम् ....	१५१
३७ भवनेषु च ....	१५१
३८ व्यन्तराणां च ....	१५१
३९ परा पल्योपममधिकम् ....	१५१
४० ज्योतिष्काणां च ....	१५१
४१ तदष्टभागोऽपरा ....	१५२
४२ लौकान्तिकानामष्टौ सागरोपमाणि सर्वेषाम् ....	१५२

इति तत्त्वार्थधिगमे मोक्षशाले चतुर्थोऽध्यायः

### अथ पञ्चमोऽध्यायः

१ अजीवकाया धर्माधर्माकाशपुद्गलाः ....	१५२
२ द्रव्याणि ....	१५३
३ जीवाश्च ....	१५४
४ नित्यावस्थितान्यरूपाणि ....	१५५
५ रूपिणः पुद्गलाः ....	१५५
६ आ आकाशादेकद्रव्याणि ....	१५६



सूत्राणि	पृष्ठ
७ निष्क्रियाणि च	१५६
८ असङ्ख्येयाः प्रदेशा धर्माधर्मजीवानाम्	१५७
९ आकाशस्यानन्ताः	१५८
१० संख्येयाऽसंख्येयाश्च पुद्गलानाम्	१५८
११ नाणोः	१५९
१२ लोकाकाशेऽवगाहः	१५९
१३ धर्माधर्मयोः कृत्स्ने	१६०
१४ एकप्रदशोदिषु भाज्यः पुद्गलानाम्	१६०
१५ असंख्येयमागादिषु जीवानाम्	१६१
१६ प्रदेशसंहारविसर्पिभ्यां प्रदीपवत्	१६२
१७ गतिस्थित्युपग्रहौ धर्माधर्मयोरुपकारः	१६२
१८ आकाशस्यावगाहः	१६३
१९ शरीरवाङ्मनःप्राणापानाः पुद्गलानाम्	१६४
२० सुखदुःखजीवितमरणोपग्रहाश्च	१६७
२१ परस्परोपग्रहो जीवानाम्	१६७
२२ वर्तनापरिणामक्रियाः परत्वापरत्वे च कालस्य	१६८
२३ स्पर्शरसगन्धवर्णवन्तः पुद्गलाः	१६९
२४ शब्दवन्धसौक्ष्म्यस्थौ ल्यसंस्थानभेदतमश्लायाऽऽत्तपो- द्योतवन्तश्च	१७०
२५ अणवः स्कन्धाश्च	१७२
२६ भेदसङ्घातेभ्य उत्पद्यन्ते	१७२
२७ भेदादणुः	१७३
२८ भेदसंघाताभ्यां चाक्षुषः	१७३
२९ सद्रव्यलक्षणम्	१७३

सूत्राणि	पृष्ठं
३० उत्पादव्ययध्रौव्ययुक्तं सत्	१७४
३१ तद्भावाऽव्ययं नित्यम्	१७४
३२ अर्पितानर्पितसिद्धेः	१७५
३३ क्षिग्धरूक्षत्वाद्बन्धः	१७६
३४ न जघन्यगुणानाम्	१७७
३५ गुणसाम्ये सदृशानाम्	१७७
३६ व्यधिकादिगुणानां तु	१७७
३७ बन्धेऽधिकौ पारिणामिकौ च	१७८
३८ गुणपर्यायवद्भव्यम्	१७९
३९ कालश्च	१८०
४० सोऽनन्तसमयः	१८१
४१ द्रव्याश्रया निर्गुणा गुणाः	१८२
४२ तद्भावः परिणामः	१८२

इति तत्त्वार्थाधिगमे मोक्षशास्त्रे पञ्चमोऽध्यायः

### अथ षष्ठोऽध्यायः

१ कायवाङ्मनःकर्म योगः	१८३
२ स आस्रवः	१८३
३ शुभः पुणस्याशुभः पापस्य	१८४
४ सकषायाकषाययोः साम्परायिकेर्थापथयोः	१८४
५ इन्द्रियकषायान्नतक्रियाः पञ्चचतुःपञ्चपञ्चविंशतिसङ्ख्याः	
पूर्वस्य भेदाः	१८५

सूत्राणि	पृष्ठं
६ तीव्रम-दज्ञातज्ञातभावाधिकरणवीर्यविशेषभ्यस्तद्विशेषः	१८६
७ अधिकरणं जीवाऽजीवाः	.... १८७
८ आद्यं सरम्भसमारम्भारम्भयोगकृतकारितानुमत- कषायविशेषेस्त्रिस्त्रिस्त्रिश्चतुश्चैकशः	.... १८७
९ निर्वर्तनानिपेक्षसंयोगनिसर्गा द्विचतुर्द्वित्रिमेदाः परम्	१८८
१० तत्प्रदोषनिहृदमात्सर्यान्तरायासादनोपघाता ज्ञानदर्श- नावरणयोः	.... १८९
११ दुःखशो कतापाक-दनवधपरिदेयनान्यात्मपरोमयस्थान्य- सद्वेद्यस्य	.... १९०
१२ भूतव्रत्यनुकम्पादानसरागसंयमादियोगः क्षान्तिः शौचमिति सद्वेद्यस्य	.... १९१
१३ केवलेश्रुतसंघर्षमदेवावर्णवादो दर्शनमोहस्य	.... १९२
१४ कषायोदयात्तीव्रपरिणामश्चारित्रमोहस्य	.... १९३
१५ ब्रह्मन्मपरिग्रहत्वं नारकस्यायुषः	.... १९३
१६ माया तैर्यग्योनस्य	.... १९४
१७ अल्पारम्भपरिग्रहत्वं मानुषस्य	.... १९४
१८ स्वभावमार्दवञ्च	.... १९४
१९ निःशीलव्रतत्वं च सर्वेषाम्	.... १९४
२० सगगसयमसंयमासंयमाक्रमनिर्जराबालतपांसि दैवस्य	१९५
२१ सम्यग्त्वं च	.... १९५
२२ योगवक्रता विसंवादनं चाशुभस्य नाम्नः	.... १९५
२३ तद्विपरितं शुभस्य	.... १९६

सूत्राणि

पृष्ठं

- २४ दर्शनविशुद्धिर्विनयसम्पन्नताः शीलव्रतेष्वनतिचारोऽभी-  
क्षणज्ञानोपयोगसंवेगौ शक्तिस्त्यागतपसी साधुसमा-  
धिर्वैयाव्रत्यकरणमर्हदाचार्यबहुश्रुतप्रवचनभक्तिराव-  
श्यकापरिहाणिर्मार्गप्रभावना प्रवचनवत्सलत्वमिति  
तीर्थकरत्वस्य .... १९६
- २५ परात्मनिन्दाप्रशंसे सदसद्गुणोच्छादनोद्धावने च नीचै-  
र्गोत्रस्य .... १९७
- २६ तद्विपर्ययो नीचैर्वृत्त्यनुत्पेकौ चोत्तरस्य .... १९७
- २७ विघ्नकरणमन्तरायस्य .... १९८

इति तत्त्वार्थाधिगमे मोक्षशास्त्रे षष्ठोऽध्यायः

अथ सप्तमोऽध्यायः

- १ हिंसाऽनृतस्तेयाऽब्रह्मपरिग्रहेभ्यो विरतिर्व्रतम् .... १९९
- २ देशसर्वतोऽणुमहती .... २००
- ३ तत्स्थैर्यार्थ भावनाः पञ्चपञ्च .... २०१
- ४ वाङ्मनोगुसीर्यादाननिक्षेपणसमित्यालोक्तिपानमोज-  
नानि पञ्च .... २०१
- ५ क्रोधलोभभीरुत्वहास्यप्रत्याख्यानान्यनुवीचिभाषणं च  
पञ्च .... २०१
- ६ शून्यागाराविमोचितावासारोपरोधाकरणभैक्षशुद्धिसद्व-  
र्माविसंवादाः पञ्च .... २०१

सूत्राणि	पृष्ठं
७ स्त्रीरागकथाश्रवणतन्मनोहराङ्गनिरीक्षणपूर्वरतानुस्मरण- वृष्येष्टरसस्वशरीरसंस्कारत्यागाः पञ्च ....	२०२
८ मनोज्ञामनोज्ञेन्द्रियविषयरोगद्वेषवर्जनानि पञ्च ....	२०२
९ हिंसादिष्विहामुत्रापायावद्यदर्शनम् ....	२०२
१० दुःखमेव वा ....	२०३
११ मैत्रीप्रमोदकारुण्यमाध्यस्थानि च सत्त्वगुणाधिक- क्लिश्यमानाविनयेषु ....	२०४
१२ जगत्कायस्वभावौ वा संवेगवैराग्यार्थम् ....	२०४
१३ प्रमत्तयोगात्प्राणव्यपरोपणं हिंसा ....	२०५
१४ असदभिधानमनृतम् ....	२०६
१५ अदत्तादानं स्तेयम् ....	२०६
१६ मैथुनमव्रह्म ....	२०७
१७ मूर्छा परिग्रहः ....	२०७
१८ निश्शल्यो व्रती ....	२०८
१९ अगार्यनगारश्च ....	२०९
२० अणुव्रतोऽगारी ....	२०९
२१ दिग्देशानर्थदण्डविरतिसामायिकप्रोषधोपवासोपभोग- रिमाणातिथिर्सेविमागव्रतसम्पन्नश्च ....	२१०
२२ मारणान्तर्कीं सल्लेखनां जोषिता ....	२१२
२३ शङ्काकाङ्क्षाविचिसित्सान्यदृष्टिप्रशंसासंस्तवाः ....	२१३
२४ व्रतशीलेषु पञ्च पञ्च यथाक्रमम् ....	२१४
२५ बन्धवघच्छेदातिभारारोपणान्नपानानिरोधाः ....	२१४
२६ मिथ्योपदेशरहोऽभ्याख्यानकूटलेखक्रियान्यासापहार- साकारमन्त्रभेदाः ....	२१४

सूत्राणि

पृष्ठं

- २७ स्तेनप्रयोगतदाहतादानविरुद्धराज्यातिक्रमहीनाधिक-  
मानोन्मानप्रतिरूपकव्यवहाराः .... २१५
- २८ परविवाहकरणेत्वारिकापरिगृहीताऽपरिगृहीतागमना-  
नङ्गक्रीडाकामतीत्राभिनिवेशाः .... २१५
- २९ क्षेतवास्तुहिरण्यसुवर्णधनधाधान्यदासीदासकुप्यप्रमा-  
णातिक्रमाः .... २१६
- ३० ऊर्ध्वाधस्तिर्यग्यतिक्रमक्षेतवृद्धिस्मृत्यन्तराधानानि .... २१६
- ३१ आनयनप्रेष्यप्रयोगशस्त्ररूपानुपातपुद्गलक्षेपाः .... २१७
- ३२ कन्दर्पकौत्कुच्यमौखर्यासमीक्ष्याधिकरणोपभोगपरिभो-  
गानर्थक्यानि .... २१७
- ३३ योगदुष्प्राणिधानानादरस्मृत्यनुपस्थानानि .... २१७
- ३४ अप्रत्यवेक्षिताप्रमार्जितोत्सर्गादानसंस्तरोपक्रमणाना-  
दरस्मृत्यनुपस्थानानि .... २१७
- ३५ सचित्तसम्बन्धसम्मिश्रामिषवदुःपक्वाहाराः .... २१८
- ३६ सचित्तानिक्षेपापिधानपरव्यपदेशमात्सर्यकालातिक्रमाः २१८
- ३७ जीवितमरणाशंसाभिन्नानुरागसुखानुबन्धनिदानानि ... २१८
- ३८ अनुग्रहार्थं स्वस्यातिसर्गो दानम् .... २१९
- ३९ विधिद्रव्यदातृपात्रविशेषात्तद्विशेषः .... २१९

इति तत्त्वार्थाधिगमे मोक्षशास्त्रे सप्तमोऽध्यायः

अथ अष्टमोऽध्यायः

- १ मिथ्यादर्शनाविरतिप्रमादकषाययोगा बन्धहेतवः. .... २२०
- २ सकषायत्वाज्जीवः कर्मणो योग्यान्पुद्गलानादत्ते स बन्धः २२१

सूत्राणि	पृष्ठं
३ प्रकृतिस्थित्यनुभवप्रदेशास्ताद्विधयः ....	२२३
४ आद्यो ज्ञानदर्शनावरणवेदनीयमोहनीयायुर्नामगो- त्रान्तरायाः ....	२२३
५ पञ्चनवद्वयष्टाविंशतिचतुर्द्विचत्वारिंशद्विपञ्चभेदा यथाक्रमम् ....	२२४
६ मतिश्रुतावधिमनःपर्ययकेवलानाम् ....	२२४
७ चक्षुरचक्षुर्गवधिकेवलानां निद्रानिद्रानिद्राप्रचलाप्रचला- प्रचलास्त्यानगृह्ययश्च ....	२२५
८ सदसद्वेद्ये ....	२२६
९ दर्शनचारित्रमोहनीयाकषायकषायवेदनीयाख्यास्त्रिद्वि- नवषोडशभेदाः सम्यक्त्वमिथ्यात्वतदुभयान्यकषाय- कषायौ हास्यरत्यरतिशोकभयजुगुप्सास्त्रीपुद्गपुं- सकवेदा अनन्तानुबन्धप्रत्याख्यानप्रत्याख्यानसंज्व- लनविकल्पाश्चैकशः क्रोधमानमायालोभाः ....	२२६
१० नारकतैर्यग्योनमानुषदैवानि ....	२२८
११ गतिजातिशरीराङ्गोपाङ्गनिर्माणबन्धनसङ्घातसंस्थानसं- हननस्पर्शरसगन्धवर्णानुपूर्व्यागुरुलघूपघातपरघाता- तपोद्योतोच्छ्वासविहायोगतयः प्रत्येकशरीरत्रससुभ- गसुस्वरशुभसूक्ष्मपर्याप्तिस्थिरादेययशःकीर्तिसेतराणि तीर्थकर्मत्वं च ....	२२८
१२ उच्चैर्नीचैश्च ....	२३१
१३ दानलाभभोगोपभोगवीर्याणाम् ....	२३१

सूत्राणि

पृष्ठं

१४ आदितस्तिमृणामन्तरायस्य च त्रिंशत्सागरोपमकोटी- कोट्यः परा स्थितिः	....	.... २३२
१५ सप्ततिर्मोहनीयस्य	....	.... २३२
१६ विंशतिर्नामगोत्रयोः	....	.... २३२
१७ त्रयस्त्रिंशत्सागरोपमाण्यायुषः	....	.... २३२
१८ अपरा द्वादशमुहूर्ता वेदनीयस्य	....	.... २३३
१९ नामगोत्रयोरष्टौ	....	.... २३३
२० शेषाणामन्तर्मुहूर्ता	....	.... २३३
२१ विपाकोऽनुभवः	....	.... २३३
२२ स यथानाम	....	.... २३४
२३ ततश्च निर्जरा	....	.... २३४
२४ नामप्रत्ययाः सर्वतो योगविशेषात्सूक्ष्मैकक्षेत्रावगाह- स्थिताः सर्वाः मप्रदेशेष्वनन्तानन्तप्रदेशाः	....	.... २३५
२५ सद्देवशुभायुर्नामगोत्राणि पुण्यम्	....	.... २३६
२६ अतोऽन्यत्पापम्	....	.... २३७

इति तत्त्वार्थाधिगमे मोक्षशास्त्रेऽष्टमोऽध्यायः

अथ नवमोऽध्यायः

१ आस्रवनिरोधः संवरः	....	.... २३७
२ स गुप्तिसमितिर्नानुपेक्षापरिषहजयचारित्रैः	....	.... २३९
३ तपसा निर्जरा च	....	.... २४०
४ सम्यग्योगनिग्रहो गुप्तिः	....	.... २४०
५ ईर्याभाषैषणादाननिक्षेपोत्सर्गाः समितयः	....	.... २४१



## सूत्राणि

पृष्ठं

- ६ उत्तमक्षमामार्दवार्जवशौचसत्यसंयमतपस्त्यागाकिञ्च-  
न्यब्रह्मचर्याणि धर्मः .... २४१
- ७ अनित्याशरणसंसारैकत्वान्यत्वाशुच्यास्रवसंवरनिर्जरालो-  
कबोधिदुर्लभधर्मस्वाख्यातत्त्वानुचिन्तनमनुप्रेक्षाः .... २४२
- ८ मार्गाच्यवननिर्जरार्थ परिषोढव्याः परिषहाः .... २४६
- ९ क्षुत्पिपासाशीतोष्णदंशमशकनाग्न्यारतिस्त्रीचर्यानिषद्या-  
शय्याक्रोशवध्याचनालामरोगतृणस्पर्शमलसत्कारपु-  
रस्कारप्रज्ञाज्ञानादर्शनानि .... २४७
- १० सूक्ष्मसाम्परायछद्मस्थवीतरागयोश्चतुर्दश .... २५२
- ११ एकादश जिने .... २५३
- १२ बादरसाम्पराये सर्वे .... २५३
- १३ ज्ञानावरणे प्रज्ञाज्ञाने .... २५४
- १४ दर्शनमोहान्तराययोरदर्शनालामौ .... २५४
- १५ चारित्रमोहे नाग्न्यारतिस्त्रीनिषद्याक्रोशयाचनासत्कार-  
पुरस्काराः .... २५४
- १६ वेदनीये शेषाः .... २५५
- १७ एकादयो भाज्या युगपदेकस्मिन्नैकान्न विंशतेः .... २५५
- १८ सामायिकच्छेदोपस्थापनापरिहारविशुद्धिसूक्ष्मसाम्प-  
राययथाख्यातमिति चारित्रम् .... २५५
- १९ अनशनावमोदर्यवृत्तिपरिसङ्ख्यानरसपरित्यागविविक्त-  
शय्यासनकायकेशा बाह्यं तपः .... २५६
- २० प्रायश्चित्तविनयवैयावृत्यस्वाध्यायव्युत्सर्गध्यानान्युत्तरम् २५७
- २१ नवचतुर्दशपञ्चद्विभेदा यथाक्रमं प्रागध्यानात् .... २५७
- २२ आलोचनप्रतिक्रमणतदुभयविवेकव्युत्सर्गतपञ्चदशपरि-  
हारोपस्थापनाः .... २५८

सूत्राणि

पृष्ठं

२३	ज्ञानदर्शनचारिलोपचाराः	....	....	२५८
२४	आचार्योपाध्यायतपस्विशैक्षणलानगणकुलसङ्घसाधुमनो- ज्ञानाम्	....	....	२५८
२५	वाचनाप्रच्छन्नाऽनुप्रेक्षाऽऽम्नायधर्मोपदेशाः	....	....	२५९
२६	बाह्याभ्यन्तरोपधयोः	....	....	२५९
२७	उत्तमसंहननस्यैकाग्रचिन्तानिरोधोऽध्यानमान्तमुद्भूतात्			२६०
२८	आर्तरौद्रधर्म्यशुक्लानि	....	....	२६०
२९	परे मोक्षहेतू	....	....	२६१
३०	आर्तममनोज्ञस्य सम्प्रयोगे तद्विप्रयोगायस्मृतिसमन्वाहारः			२६१
३१	विपरीतं मनोज्ञस्य	....	....	२६१
३२	वेदनायाश्च	....	....	२६१
३३	निदानं च	....	....	२६२
३४	तदविरतदेशविरतप्रमत्तसंयतानाम्	....	....	२६२
३५	हिंसाऽनृतस्तेयविषयसंरक्षणेभ्यो रौद्रमविरतदेशविरतयोः			२६२
३६	आज्ञापायविपाकसंस्थानविचयाय धर्म्यम्	....	....	२६३
३७	शुक्ले चाद्ये पूर्वविदः	....	....	२६४
३८	परे केवलिनः	....	....	२६४
३९	पृथक्त्वैकत्ववितर्कसूक्ष्मक्रियाप्रतिपातिव्युपरतक्रिया- निवर्तानि	....	....	२६४
४०	ज्येकयोगक्राययोगायोगानाम्	....	....	२६४
४१	एकाश्रये सवितर्कविचारे पूर्वे	....	....	२६५
४२	अविचारं द्वितीयम्	....	....	२६५
४३	वितर्कः श्रुतम्	....	....	२६५
४४	विचारोऽर्थव्यञ्जनयोगसंक्रान्तिः	....	....	२६५

सूत्राणि	पृष्ठं
४५ सम्यग्दृष्टिश्रावकविरतानन्तवियोजकदर्शनमोहक्षपकोप- शमकोपशान्तमोहक्षपक्षीणमोहजिनाः क्रमशोऽसं- ख्येयगुणनिर्जराः	.... २६७
४६ पुलाकवकुशकुशीलनिग्रन्थस्नातका निर्ग्रन्थाः	.... २६८
४७ सैयमश्रुतप्रतिसेवनातीर्थलिङ्गलेश्योपपादस्थानविकल्पतः, साध्याः	.... २६९

इति तत्त्वार्थाधिगमे मोक्षशास्त्रे नवमोऽध्यायः

### अथ दशमोऽध्यायः

१ मोहक्षयात् ज्ञानदर्शनावरणान्तरायक्षयाच्च केवलम्....	२७१
२ वन्धहेत्वभावनिर्जराभ्यां कृत्स्नकर्तृविप्रमोक्षोमोक्षः	.... २७२
३ औपशमिकादिमव्यत्वानां च	.... २७३
४ अन्यत्त केवलसम्यक्त्वज्ञानदर्शनसिद्धत्वेभ्यः	.... २७४
५ तदनन्तरमूर्ध्वं गच्छत्यालोकान्तात्	.... २७४
६ पूर्वप्रयोगादसङ्गत्वाद्बन्धच्छेदोत्तथागतिपरिणामाच्च	२७५
७ आविद्धकुलालचक्रवद्व्यपगतलेपालानुवदेरण्डवीजवद- मिश्रित्वावश्च	.... २७५
८ धार्मस्तिकायाभावात्	.... २७६
९ क्षेत्रकालगतिलिङ्गतीर्थचारित्रप्रत्येकबुद्धबोधितज्ञानाव- गाहनान्तरसङ्ख्यारूपबहुत्वतः साध्याः	.... २७६

इति तत्त्वार्थाधिगमे मोक्षशास्त्रे दशमोऽध्यायः

ॐ नमः परमात्मने वीतरागाय

अथ श्रीपूज्यपादापरनामदेवनन्द्याचार्यविरचितं  
तत्त्वार्थवृत्तिः सर्वार्थसिद्धिः

॥ प्रथमोऽध्यायः ॥

मोक्षमार्गस्य नेतारं ।

भेत्तारं कर्मभूभृताम् ॥

ज्ञातारं विश्वतत्त्वानां ।

वन्दे तद्गुणलब्धये ॥ १ ॥

कश्चिद्भव्यः प्रत्यासन्ननिष्ठः प्रज्ञावान् स्वहितमुपलिप्सुर्विविक्ते  
परमरम्ये भव्यसत्त्वविश्रामास्पदे क्वचिदाश्रमपदे मुनिपरिपन्मध्ये  
सन्निषण्णं मूर्त्तमिव मोक्षमार्गमवाग्विसर्गं वपुषा निरूपयन्त युक्त्या-  
गमकुशलं परहितप्रतिपादनैककार्यमार्यनिषेव्यं निर्ग्रन्थाचार्यवर्यमुपसद्य  
सविनयं परिपृच्छति स्म । भगवन्, किं नु खलु आत्मने हितं  
स्यादिति ॥ स आह मोक्ष इति । स एव पुनः प्रत्याह—  
किं स्वरूपोऽसौ मोक्षः कश्चास्य प्राप्त्युपाय इति ॥ आचार्य  
आह—निरवगेषनिराकृतकर्ममलकलङ्कस्याशरीरस्यात्मनोऽचिन्त्यस्वा-  
भाविकज्ञानादिगुणमव्यावाधमुखमात्यन्तिकमवस्थान्तरं मोक्ष इति ॥  
तस्यात्यन्तपरोक्षत्वाच्छब्दस्था प्रवादिनस्तीर्थकरम्मन्यास्तस्य स्वरूप-  
मस्पृशन्तीभिर्वाग्भिर्युक्त्याभासनिबन्धनाभिरन्यथा पङ्क्तिरूपयन्ति 'चैत-  
न्यं पुरुषस्य स्वरूपं, तच्च ज्ञेयाकारपरिच्छेदपराद्मुख्यमिति' तत्सद-  
प्यसद्देव, निराकारत्वात् स्वरूपविपाणवत् ॥ बुद्ध्यादिवैशेषिकगुणो-

१ साख्य । २ बुद्धिसुखदुःखेच्छाद्वेप्रयत्नपर्माधर्ममस्कारा । एषामत्यन्त-  
क्षये मोक्षमाह वैशेषिक ।

च्छेदः पुरुषस्य मोक्ष इति च । तदपि परिकल्पनमसदेव विशेषलक्षण-  
शून्यम्यावस्तुत्वात् ॥ प्रदीपनिर्वाणकल्पमात्मनिर्वाणमिति च । तस्य  
स्वरविषाणवत्कल्पना तैरेवाहत्य निरूपिता । इत्येवमादि ॥  
तस्य स्वरूपनववद्यमुत्तरत्र वक्ष्यामः ॥ तत्प्राप्त्युपायं प्रत्यपि  
ते विसवदन्ते- 'ज्ञानादेव चारित्रनिरपेक्षात्तत्प्राप्तिः, श्रद्धानमा-  
लादेव वा ज्ञाननिरपेक्षाच्चारित्रमालादेवेति' च । व्याध्यभिभूतस्य  
तद्विनिवृत्त्युपायमृतमेषजविषयव्यस्तज्ञानादिसाधनत्वाभाववत् ॥ एवं  
व्यस्त ज्ञानादि मोक्षप्राप्त्युपायो न भवति । किं तर्हि ? तत्रितयं  
समुदितमित्याह —

सम्यग्दर्शनज्ञानचारित्राणि मोक्षमार्गः ॥ १ ॥

सम्यगित्यव्युत्पन्नः शब्दो व्युत्पन्नो वा । अञ्चते. कौ सम-  
ञ्चतीति सम्यगिति । अम्यार्थः प्रज्ञसा । स प्रत्येक परिस-  
माप्यते । सम्यग्दर्शनं सम्यग्ज्ञानं सम्यक्चारित्रमिति । एतेषां  
स्वरूपं लक्षणानां विधानतश्च पुरस्ताद्विस्तरेण निर्देक्ष्यामः ॥ उद्देश-  
मालं त्विदमुच्यते । पदार्थानां याथात्म्यप्रतिपत्तिविषयश्रद्धान-  
संग्रहार्थं दर्शनस्य सम्यग्विशेषणम् । येन येन प्रकारेण जीवादयः  
पदार्था व्यवस्थितास्तेन तेनावगमः सम्यग्ज्ञानम् । अनध्यवसाय-  
संज्ञविपर्ययनिवृत्त्यर्थं सम्यग्विशेषणम् । संसारकारणनिवृत्तिं प्रत्या-  
गूर्णस्य ज्ञानवत् कर्मादाननिमित्तक्रियोपरमः सम्यक्चारित्रम् ।  
अज्ञानपूर्वकाचरणनिवृत्त्यर्थं सम्यग्विशेषणम् ॥ स्वयं पश्यति

१ बुद्ध्यादय एव जीवस्त्र विशेषलक्षणानि । तदभावे लब्धस्य मुनराम  
भावमिदं । २ न द्वा । ३ गत्यन्तराभावात् । ४ अन्ते । ५ सम्य-  
ग्दर्शनस्य तत्तन्तमेव । ज्ञानस्यापि प्रथमाध्याये एव नवममूत्रान् प्रवृत्तिः ।  
चारित्रस्य च नवमनवमाध्याये । ६ एते त्रयो मिथ्याज्ञानरूपा यतः ।  
तत एव च मोक्षनाथेन नोपयुज्यन्ते । ७ उद्यतस्य । ८ कर्तृनाथनमेतत् ।

दृश्यतेऽनेनेति दृष्टिमात्रं वा दर्शनम् ॥ जानाति ज्ञायतेऽनेन  
 ज्ञप्तिमात्रं वा ज्ञानम् ॥ चरति चर्यतेऽनेन चरणमात्रं वा  
 चारित्रम् ॥ नन्वेव स एव कर्त्ता स एव करणमित्यायातम् ।  
 तच्च विरुद्धम् । सत्यं स्वपरिणामपरिणामिनोर्भेदविवक्षाया तथैव  
 ऽभिधानात् । यथाऽग्निर्दहतीन्धनं दाहपरिणामेन ॥ उक्तः कर्त्ता-  
 दिभिः साधनभावः पर्यायपर्यायिणोरेकत्वानेकत्वं प्रत्यनेकान्तोप-  
 पत्तौ स्वातन्त्र्यपारतन्त्र्यविवक्षोपपत्तेरेकस्मिन्नप्यर्थे न विरुध्यते ।  
 अग्नौ दहनादिक्रियायाः कर्त्तादिसाधनभाववत् ॥ ज्ञानग्रहण-  
 मादौ न्याय्यं, दर्शनस्य तत्पूर्वकत्वात् अल्पात्तरत्वाच्च ॥  
 नैतद्युक्तं, युगपदुत्पत्तेः ॥ यदाऽस्य दर्शनमोहस्योपशमात्क्षयात्क्ष-  
 योपशमाद्वा आत्मा सम्यग्दर्शनपर्यायेणाविर्भवति, तदैव तस्य  
 मत्यज्ञानश्रुताज्ञाननिवृत्तिपूर्वकं मतिज्ञानं श्रुतज्ञानं चाविर्भवति ।  
 घनपटलविगमे सवितुः प्रतापप्रकाशाभिव्यक्तिवत् ॥ अल्पात्तराद-  
 भ्यर्हितं पूर्वं निपतति । कथमभ्यर्हितत्वं ज्ञानस्य ' सम्यगव्य-  
 पदेशहेतुत्वात् ॥ चारित्रात्पूर्वं ज्ञानं प्रयुक्तं, तत्पूर्वकत्वाचारित्रस्य ॥  
 सर्वकर्मविप्रमोक्षो मोक्षः । तत्प्राप्त्युपायो मार्गः । मार्ग इति चैक-  
 वचननिर्देशः समस्तस्य मार्गभावज्ञापनार्थः । तेन व्यस्तस्य  
 मार्गत्वनिवृत्तिः कृता भवति । अतः सम्यग्दर्शनं सम्यग्ज्ञानं  
 सम्यक्चारित्रमित्येतन्नित्यं समुदितं मोक्षस्य साक्षान्मार्गो वेदितव्यः ॥

१ करणे । २ भावे । ३ अभेदवतोऽपि भेदेन कथनात् । ४ साधन  
 भाव साधनता । ५ तदा मत्यज्ञानश्रुताज्ञानयोर्भावो भवति सम्यक्च ते उत्प-  
 द्यते इति नास्ति भावः । तर्हि? ते एव मिथ्यामतिश्रुते सम्यक्त्वेन विपरिण-  
 मेते इति । ज्ञानस्य प्रादुर्भावस्तु सदा ज्ञानावरणक्षयोपशमकारणक एव ।  
 अत एव ' ध्रुतं मतिपूर्वमित्यत्र वक्ष्यते यत् सम्यक्त्वस्य तदपेक्षत्वादिति ।  
 ६ दर्शनस्य तत्पूर्वकत्वादीति प्रथमहेतुं निगस्य द्वितीयहेतुं दूषयन्ति । ७ इति  
 रूपस्य सिद्धिः ।

तत्रादावुद्दिष्टस्य सम्यग्दर्शनस्य लक्षणनिर्देशार्थमिदमुच्यते—

॥ तत्त्वार्थश्रद्धानं सम्यग्दर्शनम् ॥ ३

तत्त्वशब्दो भावसामान्यवाची । कथम् ' तदिति सर्वनाम-  
पदम् । सर्वनाम च सामान्ये वर्तते । तस्य भावस्तत्त्वम् ॥  
तस्य कस्य' योऽर्थो यथावस्थितस्तथा तस्य भवनमित्यर्थः ॥  
अर्यत इत्यर्थो निश्चीयत इत्यर्थः । तत्त्वेनार्थस्तत्त्वार्थः ॥ अथवा  
भावेन भाववतोऽभिधान, तदव्यतिरेकात् । तत्त्वमेवार्थस्तत्त्वार्थः ।  
तत्त्वार्थस्य श्रद्धानं तत्त्वार्थश्रद्धानं, सम्यग्दर्शनं प्रत्येतव्यम् ।  
तत्त्वार्थश्च वक्ष्यमाणो जीवादिः ॥ दृशेरालोकार्थत्वात् श्रद्धान-  
नार्थगतिर्नोपपद्यते' । धातूनामनेकार्थत्वाददोषः । प्रसिद्धार्थत्याग-  
कुत इति चेन्मोक्षमार्गप्रकरणात् ॥ तत्त्वार्थश्रद्धानं ह्यात्म-  
परिणामो मोक्षस्य साधनं युज्यते, भव्यजीवविषयत्वात् ॥  
आलोकस्तु चक्षुरादिनिमित्तः सर्वसंसारिजीवसाधारणत्वान्न मोक्ष-  
मार्गो युक्तः ॥ अर्थश्रद्धानमिति चेत्सर्वार्थग्रहणप्रसङ्गः ।  
तत्त्वश्रद्धानमिति चेद्भावमालप्रसङ्गः । सत्ताद्रव्यत्वगुणत्वकर्मत्वादि  
तत्त्वमिति कैश्चित्कल्प्यत इति ॥ तत्त्वमेकत्वमिति वा सर्वैक्य-  
ग्रहणप्रसङ्गः । पुरुष एवेदं सर्वमित्यादि कैश्चित्कल्प्यत इति ।  
तस्मादन्यभिचारार्थमुभयोरुपादानम् ॥ तत् द्विविधं, सराग-  
वीतरागविषयभेदात् ॥ प्रशमसेवानुसङ्गात्तत्त्वमिदं निमित्तं लक्षण-  
प्रथमम् । आत्मविशुद्धिमालमितरत् ॥

१ सर्वेषां नाम ( भवितुमर्हति ) सर्वनाम इत्यन्वयसंज्ञाकरणात् । २ इति  
' अर्थ ' शब्दस्य सिद्धिः । ३ इति ' अर्थ ' शब्दस्य वाच्यार्थो भवति ।  
४ अत्र नान्वित्याशङ्क्यकं शब्दोऽप्याहार्यः । ५ वैगोपिकैः । ६ कैश्चिदिति  
पूर्वस्य सङ्ख्यः । ते च वैवासा वेदान्तिनः ७ पूर्वोक्तस्यैव स्पष्टीकरणम् ।  
८ इति पूर्वविवरणस्य स्पष्टीकरणम् ।

अथै तत्सम्यग्दर्शनं जीवादिपदार्थविषय कथमुत्पद्यत इत्यत आह—

॥ तन्निसर्गादधिगमाद्वा ॥ ३ ॥

निसर्ग स्वभाव इत्यर्थः । अधिगमोऽर्थावबोधः । तयो-  
हेतुत्वेन निर्देशः ॥ कस्याः ? क्रियाया । का च क्रिया ।  
उत्पद्यत इत्यध्याह्रियते, सोपस्कारत्वात् सूत्राणाम् ॥ तदेत-  
त्सम्यग्दर्शनं निसर्गादधिगमाद्रोत्पद्यत इति ॥ अत्राह— निस-  
र्गजे सम्यग्दर्शनेऽर्थाधिगम स्याद्वा न वा ' यद्यस्ति, तदपि  
अधिगमजमेव, नार्थान्तरम् । अथ नास्ति, कथमनवबुद्ध-  
तत्त्वस्यार्थश्रद्धानमिति ' नैष दोषः । उभयत्र सम्यग्दर्शने  
अन्तरङ्गो हेतुस्तुल्यो दर्शनमोहस्योपशमः क्षयः क्षयोपशमो  
वा । तस्मिन्सति यद्वाह्योपदेशादृते प्रादुर्भवति तन्नैसर्गि-  
कम् । यत्परोपदेशपूर्वक जीवाद्यधिगमनिमित्त स्यात् तदुत्तरम् ।  
इत्यनयोरयं भेदः ॥ तद्गृहण किमर्थम् ? अनन्तरनिर्देशार्थम् ।  
अनन्तरं सम्यग्दर्शनं तदित्यनेन प्रतिनिर्दिश्यते । इतरथा मोक्ष-  
मार्गोऽपि पकृतस्तस्याभिसम्बन्धः स्यात् ॥ ननु च ' अनन्त-  
रस्य विधिर्वा भवति प्रतिषेधो वा— ' इत्यनन्तरस्य सम्यग्दर्शनस्य  
ग्रहण सिद्धमिति चेन्न, ' प्रत्यासत्ते, प्रधान वलीय ' इति मोक्षमार्ग  
एव सम्बन्धेत । तस्मात्तद्वचनं क्रियते ॥

तत्त्वार्थश्रद्धानं सम्यग्दर्शनमित्युक्तम् । अथ किं तत्त्वमित्यत  
इदमाह—

॥ जीवाजीवास्रवबन्धसंवरनिर्जरामोक्षास्तत्त्वम् ॥ ४ ॥

तत्र चेतनालक्षणो जीवः । सा च ज्ञानादिभेदादनेकधा  
भिद्यते । तद्विपर्ययलक्षणोऽजीवः । शुभाशुभकर्मागमद्वाररूप  
आस्रवः । आत्मकर्मणोरन्योऽन्यप्रदेशानुप्रवेशात्मको बन्धः ।



आस्रवनिरोधलक्षणः संवर । एकदेशकर्मसंक्षयलक्षणा निर्जरा ।  
 कृत्स्नकर्मविप्रयोगलक्षणो मोक्षः ॥ एषा प्रपञ्च उत्तरत्र वक्ष्यते ॥  
 सर्वस्य फलस्यात्माधीनत्वादादौ जीवग्रहणम् । तदुपकारार्थत्वा-  
 त्तदनन्तरमजीवाभिधानम् । तदुभयविषयत्वात्तदनन्तरमास्रवग्रहणम् ।  
 तत्पूर्वकत्वात्तदनन्तर बन्धाभिधानम् । संवृतस्य बन्धाभावात्त-  
 त्प्रत्यनीकप्रतिपत्त्यर्थं तदनन्तर संवरवचनम् । संवरे सति निर्ज-  
 रोपपक्षेस्तदन्तिके निर्जरावचनम् । अन्ते प्राप्यत्वान्मोक्षस्यान्ते  
 वचनम् ॥ इह पुण्यपापग्रहणं च कर्त्तव्यं, नव पदार्था इत्यन्यै-  
 रप्युक्तत्वात् ॥ न कर्त्तव्यं, तयोरास्रवे वन्धे चान्तर्भावात् ॥  
 यद्येवमान्त्रवादिग्रहणमनर्थकं, जीवाजीवयोरन्तर्भावात् ॥ नान-  
 र्थकम् । इह मोक्ष प्रकृतः । सोऽवश्यं निर्देष्टव्यः । स च  
 ससारपूर्वकः । संसारस्य प्रधानहेतुरास्रवो बन्धश्च । मोक्षस्य  
 प्रधानहेतुः संवरो निर्जरा च । अतः प्रधानहेतुहेतुमत्फलनिद-  
 र्शनार्थत्वात्पृथगुपदेशः कृतः ॥ दृश्यते हि सामान्येऽन्तर्भूत-  
 स्यापि विशेषस्य यथोपयोगं पृथगुपादानं प्रयोजनार्थम् ।  
 क्षत्रिया आयाता, सुरवर्माऽपीति ॥ तत्त्वशब्दो भाववाचीत्युक्तः ।  
 स कथं जीवादिभिर्द्रव्यवचनैः सामानाधिकरण्यं प्रतिपद्यते ?  
 अव्यतिरेकात्तद्वावाच्यारोपाच्च सामानाधिकरण्यं भवति । यथा  
 उपयोग एवात्मेति ॥ यद्येवं तत्तल्लिङ्गसङ्ख्यानुवृत्तिः प्राप्नोति ।  
 विशेषणविशेष्यसम्बन्धे सत्यपि शब्दशक्तिव्यपेक्षया उपात्तलिङ्गस-  
 ङ्ख्याव्यनिक्रमो न भवति ॥ अयं क्रम आदिनूत्रेऽपि योज्यः ॥

१ दृग्मेघ आद्यचतुर्ध्याया जीवसंदग्ध , पञ्चमेऽजीव , षष्ठसप्तमयोरास्रवः,  
 अष्टमे बन्धो नवमे संवरे निर्जरा च दृग्मेऽप्यन्ये मोक्ष इति सप्ततन्त्रं वर्णित-  
 मस्ते । २ सुन्दरगुणार्द्र

एवमेवामुद्दिष्टानां सम्यग्दर्शनादीनां जीवादीनां च संव्यवहारविशेषव्यभिचारनिवृत्त्यर्थमाह—

॥ नामस्थापनाद्रव्यभावतस्तन्न्यासः ॥ ५ ॥

अतद्गुणे वस्तुनि संव्यवहारार्थं पुरुषाकारान्नियुज्यमानं संज्ञा-  
कर्म नाम । काष्ठपुस्तचित्रकर्माक्षनिक्षेपादिषु सोऽयमिति स्थाप्य-  
माना स्थापना । गुणैर्द्रोष्यते गुणान्द्रोष्यतीति वा द्रव्यम् ।  
वर्तमानतत्पर्यायोपलक्षितं द्रव्यं भावः ॥ तद्यथा— नामजीवः  
स्थापनाजीवो द्रव्यजीवो भावजीव इति चतुर्धा जीवशब्दार्थो  
न्यस्यते ॥ जीवनगुणमनपेक्ष्य यस्य कस्यचिन्नाम क्रियमाणं नाम-  
जीवः ॥ अक्षनिक्षेपादिषु जीव इति वा मनुष्यजीव इति  
वा व्यवस्थाप्यमानः स्थापनाजीवः ॥ द्रव्यजीवो द्विविधः ।  
आगमद्रव्यजीवः नोआगमद्रव्यजीवश्चेति ॥ तत्र जीवप्राभृत-  
ज्ञायी मनुष्यजीवप्राभृतज्ञायी वा अनुपयुक्त आत्मा आगम-  
द्रव्यजीवः ॥ नोआगमद्रव्यजीवस्त्वेधा व्यवतिष्ठते । ज्ञायक-  
शरीर-भावि-तद्व्यतिरिक्तभेदात् । तत्र ज्ञातुर्यच्छरीरं त्रिकाल-  
गोचरं तज् ज्ञायकशरीरम् । सामान्यापेक्षया नोआगमभावि-  
जीवो नास्ति, जीवनसामान्यस्य सदाऽपि विद्यमानत्वात् ।  
विशेषापेक्षया त्वस्ति गत्यन्तरे । जीवो व्यवस्थितो मनुष्यभवप्राप्ति  
प्रत्यभिमुखो मनुष्यभाविजीवः ॥ तद्व्यतिरिक्तं कर्मनोर्कर्मविकल्पः ॥  
भावजीवो द्विविधः । आगमभावजीवो नोआगमभावजीवश्चेति ।  
तत्र जीवप्राभृतविषयोपयोगाविष्टो मनुष्यजीवप्राभृतविषयोपयोगयुक्तो  
वा आत्मा आगमभावजीवः । जीवनपर्यायेण मनुष्यजीवत्व-

१ हठात् ॥ २ गुणैर्गुणान्वः द्रुतं गतं प्राप्तमिति द्रव्यामन्त्यप्याधिकं पाठः  
पुस्तकान्तरे दृश्यते ॥ ३ औदारिकैर्वैक्रियकाहारकशरीरत्रयस्य षट्पर्याप्तानां  
च योग्यपुद्गलानामादानं नोक्तं ॥

पर्यायेण वा समाविष्ट आत्मा नोआगमभावजीवः ॥ एवमि-  
तरेषामपि पदार्थानामजीवादीनां नामादिनिक्षेपविधिर्नियोज्य ।  
स किमर्थः ? अप्रकृतनिराकरणाय प्रकृतनिरूपणाय च । निक्षे-  
पविधिना नामशब्दार्थः प्रस्तीर्यते ॥ तच्छब्दग्रहणं किमर्थम् ?  
सर्वसङ्ग्रहार्थम् । अस्मति हि तच्छब्दे सम्यग्दर्शनार्थनामना प्रधा-  
नानामेव न्यासेनाभिसम्बन्धः स्यात् । तद्विषयभावेनोपगृहीतानाम-  
प्रधानाना जीवादीना न स्यात् । तच्छब्दग्रहणे पुनः क्रिय-  
माणे सति सामर्थ्यात्प्रधानानामप्रधानानां च ग्रहणं सिद्धं भवति ॥

एवं नामादिभिः प्रस्तीर्णानामधिकृतानां तत्त्वाधिगमः कुत ?  
इत्यतः इदमुच्यते —

## ॥ प्रमाणनयैरधिगमः ॥ ६ ॥

नामादिनिक्षेपविधिनोपक्षिप्ताना जीवादीनां तत्त्वं प्रमाणेभ्यो  
नयैश्चाधिगम्यते ॥ प्रमाणनया वक्ष्यमाणलक्षणविकल्पा । तत्र  
प्रमाणं द्विविधं । स्वार्थं परार्थं च । तत्र स्वार्थं प्रमाणं  
श्रुतवर्ज्यम् । श्रुतं पुनः स्वार्थं भवति परार्थं च ॥ ज्ञाना-  
त्मकं स्वार्थं वचनात्मकं परार्थम् ॥ तद्विकल्पा नयाः ॥  
अत्राह— नयशब्दस्य अल्पाच्चरत्वात्पूर्वनिपातः प्राप्नोति ' नैष  
नोप । अभ्यर्हितत्वात्प्रमाणस्य तत्पूर्वनिपातः । अभ्यर्हितत्वं  
च सर्वतो वलीयम् । कुतोऽभ्यर्हितत्वम् ' नयप्रवृत्तपणप्रभवयो-  
नित्वान् ॥ एवं द्युक्तं । प्रगृह्य प्रमाणतः परिणतिविशेषादर्थवि-  
धारणं नय इति । सकलविषयव्याप्यं प्रमाणम् ॥ तथा चेत्तु ।  
' सकलदेशं प्रमाणाधीनो विकलदेशो नयार्थान् इति ' ॥  
नयो द्विविधः । द्रव्यार्थिकः पर्यायार्थिकश्च । पर्यायार्थिकनयेन  
पर्यायतत्त्वमधिगन्तव्यम् । इत्येतां नामन्यापनाद्रव्याणां द्रव्यार्थि-

कनयेन, सामान्यात्मकत्वात् ॥ द्रव्यमर्थः प्रयोजनमस्येत्यसौ द्रव्या-  
र्थिकः । पर्यायोऽर्थः प्रयोजनमस्येत्यसौ पर्यायार्थिकः ॥ तत्सर्व  
समुदितं प्रमाणेनाधिगन्तव्यम् ॥

एवं प्रमाणनयैरधिगतानां जीवादीनां पुनरप्यधिगमोपायान्तर-  
प्रदर्शनार्थमाह—

॥निर्देशस्वामित्वसाधनाधिकरणस्थितिविधानतः॥७॥

निर्देशः स्वरूपाभिधानम् । स्वामित्वमाधिपत्यम् । साधन-  
मुत्पात्तिनिमित्तम् । अधिकरणमधिष्ठानम् । स्थितिः कालपरि-  
च्छेदः । विधानं प्रकारः ॥ [ १ ] तत्र सम्यग्दर्शनं किमिति  
प्रश्ने तत्त्वार्थश्रद्धानमिति निर्देशो नामादिर्वा ॥ [ २ ]  
सम्यग्दर्शनं कस्येत्युक्ते, सामान्येन जीवस्य ॥ विशेषेणै— गत्य-  
नुवादेन नरकगतौ सर्वासु पृथिवीषु नारकाणां पर्याप्तकानामौ-  
पशमिकं क्षायोपशमिकं चास्ति । प्रथमाया पृथिव्यां पर्या-  
प्तापर्याप्तकानां क्षायिकं क्षायोपशमिकं चास्ति ॥ तिर्यग्गतौ  
तिरश्चां पर्याप्तकानामौपशमिकमस्ति । क्षायिकं क्षायोपशमिकं

१ नामस्थापनाद्रव्यभावा वा निर्देश उच्यते इत्यर्थः ॥ २ सामान्येन  
सम्यग्दर्शनस्य स्वामी जीवो भवतीति स्वामित्वमुच्यते । ३ विशेषेण तु  
चतुर्दशमार्गणानुवादेन स्वामित्वमुच्यते ॥ ४ अत्र श्लोकाः ॥ प्रथमायां  
त्रितयं स्यात्पर्याप्तानां द्वयं तदितरेषाम् । अशमजमितरास्वपि वा  
क्षयजं पर्याप्तकानां तु ॥ १ ॥ पर्याप्तानां त्रितयं द्वयं तिरश्चां  
शान्तमितरेषाम् । क्षायिकवर्ज्यं द्वितयं पर्याप्तं स्वेव तत्पृथु ॥ २ ॥  
नृणां पर्याप्तानां त्रयमितरेषां द्वयं तु शमवर्ज्यम् । त्रयमपि नारीषु स्यात्प-  
र्याप्तास्वेव नान्यासु ॥ ३ ॥ पर्याप्तापर्याप्तकदेवेषु त्रितयमस्ति सम्बन्धत्वम् ।  
देवेष्वकल्पेषु पर्याप्तैष्वक्षयजमेव ॥ ४ ॥ क्षायिकमविरतदृष्टिप्रभृतिषु सम्भ-  
वति वेदकं तु पुनः । अस्त्यग्रमादकान्तेष्वौपशमं चोपशान्तान्तम् ॥ ५ ॥ इत्य-  
प्यधिकः पाठः पुस्तकान्तरे विद्यते ॥

च पर्याप्तापर्याप्तिकानामस्ति ॥ तिरश्चीना क्षायिकं नास्ति । कुत  
 इत्युक्ते मनुष्यः कर्मभूमिज एव दर्शनमोहक्षपणप्रारम्भको भवति ।  
 क्षपणप्रारम्भकालात्पूर्वं तिर्यक्षु बद्धायुष्कोऽपि उत्कृष्टभोगभूमिति-  
 र्यक्पुरुषेष्वेवोत्पद्यते । न तिर्यक्स्त्रीषु । द्रव्यवेदस्त्रीणां तासां  
 क्षायिकासम्भवात् ॥ एवं तिरश्चामप्यपर्याप्तिकानां क्षायोपशमिकं  
 ज्ञेयम् । न पर्याप्तिकानाम् ॥ औपशमिकं क्षायोपशमिकं च  
 पर्याप्तिकानामेव नापर्याप्तिकानाम् ॥ मनुष्यगतौ मनुष्याणां पर्या-  
 प्तापर्याप्तिकानां क्षायिकं क्षायोपशमिकं चास्ति । औपशमिकं पर्या-  
 प्तापर्याप्तिकानामेव नापर्याप्तिकानाम् ॥ मानुषीणां त्रितयमप्यस्ति पर्याप्ति-  
 कानामेव नापर्याप्तिकानाम् । क्षायिकं पुनर्भाववेदेनैव ॥ देव-  
 गतौ सामान्येन देवानां पर्याप्तापर्याप्तिकानां त्रितयमप्यस्ति ।  
 औपशमिकमपर्याप्तिकानां कथमिति चेच्चारित्रमोहोपशमेन सह  
 मृतात्प्रति ॥ विशेषेण भवनवासिव्यन्तरज्योतिष्काणां देवानां  
 देवीनां च सौधमैशानकल्पवासिनीनां च क्षायिकं नास्ति ।  
 तेषां पर्याप्तिकानामौपशमिकं क्षायोपशमिकं चास्ति ॥ १ ॥  
 इन्द्रियानुवादेन पञ्चेन्द्रियाणां संज्ञिना त्रितयमप्यस्ति, नेतरेषाम् ॥ २ ॥  
 कायानुवादेन त्रसकायिकानां त्रितयमप्यस्ति, नेतरेषाम् ॥ ३ ॥  
 योगानुवादेन त्रयाणां योगिनां त्रितयमप्यस्ति । अयोगिनां  
 क्षायिकमेव ॥ ४ ॥ वेदानुवादेन त्रिवेदानां त्रितयमप्यस्ति ।  
 अपगतवेदानामौपशमिकं क्षायिकं चास्ति ॥ ५ ॥ कषाया-  
 नुवादेन चतुष्कषायाणां त्रितयमप्यस्ति । अकषायाणामौपशमिकं  
 क्षायिकं चास्ति ॥ ६ ॥ ज्ञानानुवादेन आभिनिबोधिश्रुतावधिमन-  
 पर्ययज्ञानिनां त्रितयमप्यस्ति । केवलज्ञानिनां क्षायिकमेव ॥ ७ ॥  
 संयमानुवादेन सामायिकच्छेदोपस्थापनसंयतानां त्रितयमप्यस्ति ।  
 परिहारविशुद्धिसंयतानामौपशमिकं नास्ति । इतरत् द्वितयमप्यस्ति ।

सूक्ष्मसाम्पराययथाख्यातसंयतानामौपशमिकं क्षायिकं चास्ति ।  
 संयतासंयतानां च त्रितयमप्यस्ति ॥ ८ ॥ दर्शनानुवादेन  
 चक्षुर्दर्शनाचक्षुर्दर्शनावधिदर्शनिनां त्रितयमप्यस्ति । केवलदर्श-  
 निनां क्षायिकमेव ॥ ९ ॥ लेश्यानुवादेन षड्लेश्यानां त्रित-  
 यमप्यस्ति । अलेश्यानां क्षायिकमेव ॥ १० ॥ भव्यानुवादेन  
 भव्यानां त्रितयमप्यस्ति, नामव्यानाम् ॥ ११ ॥ सम्यक्त्वानुवादेन  
 यत्र यत्सम्यग्दर्शनं तत्र तदेव ज्ञेयम् ॥ १२ ॥ संज्ञानुवादेन  
 संज्ञिनां त्रितयमप्यस्ति । नासंज्ञिनाम् । तदुभयव्यपदेशरहि-  
 ताना क्षायिकमेव ॥ १३ ॥ आहारानुवादेन<sup>१</sup> आहारकाणां त्रित-  
 यमप्यस्ति । अनाहारकाणां छद्मस्थानां त्रितयमप्यस्ति ॥ केवलिनां  
 समुद्धातगताना क्षायिकमेव ॥ १४ ॥ [ ३ ] साधनं द्विविधम्—  
 आभ्यन्तरं बाह्यं च ॥ आभ्यन्तरं दर्शनमोहस्योपशमः क्षयः क्षयो-  
 पशमो वा । बाह्यं नारकाणां प्राक्चतुर्थ्याः सम्यग्दर्शनस्य साधनं  
 केषाञ्चिज्जातिस्मरणं केषाञ्चिद्धर्मश्रवणं केषाञ्चिद्वेदनाभिभवः ॥  
 चतुर्थीमारभ्य आ सप्तम्या नारकाणां जातिस्मरणं वेदनाभिभवश्च ॥  
 तिरश्चां केषाञ्चिज्जातिस्मरणं केषाञ्चिद्धर्मश्रवणं केषाञ्चिज्जिनवि-  
 म्वदर्शनम् ॥ मनुष्याणामपि तथैव ॥ देवानां केषाञ्चिज्जाति-  
 स्मरणं केषाञ्चिद्धर्मश्रवणं केषाञ्चिज्जिनमहिमदर्शनं केषाञ्चिदेवर्द्धि-  
 दर्शनम् ॥ एवं प्रागानतात् ॥ आनतप्राणतारणाच्युतदेवानां  
 देवर्द्धिदर्शनं मुक्त्वाऽन्यत्रितयमप्यस्ति । नवग्रैवेयकवासिनां केषा-  
 चिज्जातिस्मरणं केषाञ्चिद्धर्मश्रवणम् ॥ अनुदिशानुत्तरविमानवा-  
 सिनामियं कल्पना न सम्भवति । प्रागेव गृहीतसम्यक्त्वानां

१ धर्मश्रुतिजातिस्मृतिसुरर्द्धिजिनमहिमदर्शनं बाह्यम् ॥ प्रथमदृष्टोऽयं विना  
 सुरर्द्धिक्षयाऽऽनताविभुवाम् ॥ १ ॥ ग्रैवेयकिणा पूर्वं द्वे सजिनाच्चैक्ये नरतिरथाम् ॥  
 सरुगभिभवे त्रिषु प्राक् श्वश्रेष्ठेषु सद्भितीया सा ॥ २ ॥

तत्रोत्पत्तेः ॥ [ ४ ] अधिकरण द्विविधम् । आभ्यन्तर बाह्यं च ॥ आभ्यन्तरं स्वस्वामिसम्बन्धार्ह एव आत्मा, विवक्षातः कारकप्रवृत्तेः ॥ बाह्यं लोकनाडी । सा कियती<sup>१</sup> । एकरज्जुविष्कम्भा चतुर्दशरज्ज्वायामा ॥ [ ५ ] स्थितिरौपशमिकस्य जघन्योत्कृष्टा चान्तर्मौहूर्तिकी । क्षायिकस्य ससारिणो जघन्यान्तर्मौहूर्तिकी । उत्कृष्टा त्रयस्त्रिंशत्सागरोपमाणि सान्तर्मूहूर्त्ताष्टवर्षहीनपूर्वकोटिद्वयाधिकानि । मुक्तस्य सादिरपर्यवसाना । क्षायोपशमिकस्य जघन्याऽन्तर्मौहूर्तिकी । उत्कृष्टा षट्षष्टिसागरोपमाणि ॥ [ ६ ] विधान सामान्यादेक सम्यग्दर्शनम् । द्वितयं निसर्गजाधिगमजमेदात् । एवं सङ्ख्येया विकल्पाः शब्दतः ॥ असङ्ख्येया अनन्ताश्च भवन्ति श्रद्धातृश्रद्धातव्यमेदात् ॥ एवमयं निर्देशादिविधिर्ज्ञानचारित्रयोर्जीवाजीवादिषु चागमानुसारेण योजयितव्यः ॥

१ आज्ञामार्गसमुद्भवमुपदेशात्सूत्रबीजसङ्क्षेपात् ॥ विस्तारार्थाभ्या भवमवपरमावादिगाढं च ॥ १ ॥ इति दशविधम् ॥ अस्या आर्याया विवरणार्थं वृत्तत्रयमाह ॥ तथाहि ॥ स्रग्धरा ॥ आज्ञासम्यक्त्वमुक्तं यदुत विरुचितं बीतरागाज्ञैव । त्यक्तग्रन्थप्रपञ्चं शिवममृतपथं श्रद्धन्मोहशान्ते ॥ मार्गश्रद्धानमाहुः पुरुषवरपुराणोपदेशोपयाता । या संज्ञानागमान्विप्रसृतिभिरुपदेशादिरादेशे दृष्टिः ॥ १ ॥ आकर्ष्याचारसूत्र मुनिचरणविधे सूचनं श्रद्धान । सूक्तोऽसौ सूत्रदृष्टिर्दुरधिगमगतेरर्थमार्थस्य बीजैः ॥ कैश्चिज्जातोपलब्धैरसमशमवशाद्वीजदृष्टिः पदार्थान् । सङ्क्षेपेणैव बुद्ध्वा रुचिमुपगतवान् साधुसङ्क्षेपदृष्टिः ॥ २ ॥ य श्रुत्वा द्वादशाङ्गीं कृतचरिंहं तं विद्धि विस्तारदृष्टिम् । सज्ञातार्थात्कुतश्चित्प्रवचनवचनान्यन्तरेणार्थदृष्टिः ॥ दृष्टि साङ्गाङ्गवाह्यप्रवचनमवगाहोत्थिता याऽवगाढा । कैवल्यालोकिताये रूचिरेह परमावादिगाढेति रूढा ॥ ३ ॥ इति श्रीगुणभद्रभदन्तेनात्मानुशासनप्रारम्भे उक्तम् । एवं सङ्ख्येयविकल्पासम्यग्दर्शनप्ररूपकशब्दानां सप्तयातत्वात् ॥

किमेतैरेव जीवादीनामधिगमो भवति उत अन्योऽप्यधिगमो-  
पायोऽस्तीति परिपृष्टोऽस्तीत्याह—

॥सत्संख्याक्षेत्रस्पर्शनकालान्तरभावाल्पबहुत्वैश्च ॥१॥

सदित्यस्तित्वनिर्देशः । प्रशंसादिषु वर्तमानो नेह गृह्यते ।  
सङ्ख्या भेदगणना । क्षेत्रं निवासो वर्तमानकालविषयः । तदेव  
स्पर्शनं त्रिकालगोचरम् । कालो द्विविधः । मुख्यो व्यावहारिकश्च ।  
तयोरुत्तरत्र निर्णयो वक्ष्यते । अन्तरं विरहकालः । भावः  
औपशमिकादिलक्षणः । अल्पबहुत्वमन्योऽन्यापेक्षया विशेषप्रति-  
पत्तिः ॥ एतैश्च सम्यग्दर्शनादीनां जीवादीनां चाधिगमो वेदि-  
तव्यः ॥ ननु च “ निर्देशादेव सद्ग्रहणं सिद्धम् । विधान-  
ग्रहणात्सङ्ख्यागतिः । अधिकरणग्रहणात्क्षेत्रस्पर्शनावबोधः ।  
स्थितिग्रहणात्कालसद्ग्रहः । भावो नामादिषु सङ्गृहीत एव ।  
पुनरेषां किमर्थं ग्रहणमिति ” ॥ सत्यं, सिद्धम् । विनेयाश-  
यवशात्तत्त्वदेशनाविकल्पः ॥ केचित्सङ्क्षेपरुचयः । अपरे नाति-  
सङ्क्षेपेण नातिविस्तरेण प्रतिपाद्याः ॥ सर्वसत्त्वानुग्रहार्थो हि सता  
प्रयास इति अधिगमाभ्युपायभेदोद्देशः कृतः । इतरथा हि  
“ प्रमाणनयैरधिगमः ” इत्यनेनैव सिद्धत्वादितरेषां ग्रहणमन-  
र्थकं स्यात् ॥ तत्र जीवद्रव्यमधिकृत्य सदाद्यनुयोगद्वैरनिरूपण  
क्रियते ॥ जीवाश्चतुर्दशसु गुणस्थानेषु व्यवस्थिताः ॥ १ मिथ्या-  
दृष्टिः । २ सासादनसम्यग्दृष्टिः । ३ सम्यग्मिथ्यादृष्टिः ।  
४ असंयतसम्यग्दृष्टिः । ५ संयतासंयतः । ६ प्रमत्तसंयतः ।

१ साध्वर्चितप्रशस्तेषु सत्येऽस्तित्वे च सम्मतः । इति वचनात् ॥

२ नामादयस्त्रयो द्रव्यार्थिकजनयविषयाः । भव पर्यायार्थिकजनयविषयो यतः ॥

३ प्रवेशमार्गः ।



७ अप्रमत्तसंयत । ८ अपूर्वकरणस्थाने उपजमकः क्षपकः ।  
 ९ अनिवृत्तिवादरसान्पगयस्थाने उपजपकः क्षपकः । १०  
 सूक्ष्मसान्परायस्थाने उपजमक क्षपकः । ११ उपशान्तकषायवीत-  
 रागछन्नस्थः । १२ शीणकषायवीतरागछन्नस्थः । १३ सयोग-  
 केवली । १४ अयोगकेवली चेति ॥ एतेषामेव जीवसमाप्तानां  
 निरूपणार्थं चतुर्दशमार्गस्थानानि ज्ञेयानि ॥ गती-न्द्रिय-  
 काय-योग-वेद-कषाय-ज्ञान-संयम-दर्शन-लेख्या-भज्य-सम्यक्त्व-  
 -सज्ञा-ऽऽहारका इति ॥ तत्र सत्प्ररूपणा, द्विविधा, सामा-  
 न्येन विशेषेण च ॥ सामान्येन तावत् अस्ति मिथ्या-  
 दृष्टिः । अस्ति सासादनसम्यग्दृष्टिरित्येवमादि ॥ विशेषेण—  
 गत्यनुवादेन नरकगतौ सर्वान् पृथिवीषु आद्यानि चत्वारि गुण-  
 स्थानानि सन्ति । तिर्यग्गतौ तान्येव संयतासंयतस्थानाधिकानि  
 सन्ति । मनुष्यगतौ चतुर्दशापि सन्ति । देवगतौ नारकवत् ॥  
 इन्द्रियानुवादेन एकेन्द्रियादिषु चतुरिन्द्रियपर्यन्तेषु एकमेव मिथ्या-  
 दृष्टिस्थानम् । पञ्चेन्द्रियेषु चतुर्दशापि सन्ति ॥ कायानुवादेन  
 पृथिवीकायादिषु त्रसप्ततिकायान्तेषु एकमेव मिथ्यादृष्टिस्थानम् ॥  
 त्रसकायेषु चतुर्दशापि सन्ति ॥ योगानुवादेन त्रिषु योगेषु  
 त्रयोदशगुणस्थानानि भवन्ति । ततः परः अयोगकेवली ॥  
 वेदानुवादेन त्रिषु वेदेषु मिथ्यादृष्ट्याद्यनिवृत्तिवादरान्तानि सन्ति ।  
 अपगतवेदेषु अनिवृत्तिवादरौघयोगकेवल्यन्तानि ॥ कषायानुवा-

१ जीवा सम्यगासते जेयति जीवसमाप्ता ॥ २ चतुर्दशगुणस्थाने  
 वक्तव्यम् ॥ ३ अत्र अनिवृत्तिकरणसवेदमागे ग्राह्यः ॥ ४ अत्रावेदमागानि-  
 वृत्तिकरणगुणस्थानं ग्राह्यम् ॥ (१) सम्यग्निध्यादृष्टेः द्विगुणकारका-  
 भिन्नयेन ज्ञातव्यम् ॥ इत्यन्यधिक पाठः पुस्तकान्तरे दृश्यते ॥

[ सम्यग्निध्यादृष्टेः ज्ञानज्ञानं च केवलं न सम्भवति । तस्याज्ञानत्रया-  
 धारत्वम् । उक्तं च “ नित्ये प्राप्तिरिति स्वं अन्तर्प्राप्तिरेवेति ” तेन ज्ञान-

देन क्रोधमानमायासु मिथ्यादृष्ट्यादीनि अनिवृत्तिवादरस्थानान्तानि सन्ति । लोभकषाये तान्येव सूक्ष्मसाम्परायस्थानाधिकानि । अकषायः उपशान्तकषायः क्षीणकषायः सयोगकेवली अयोगकेवली च ॥ ज्ञानानुवादेन मत्तज्ञानश्रुताज्ञानविभङ्गज्ञानेषु मिथ्यादृष्टिः सासादनसम्यग्दृष्टिश्चास्ति । ( १ ) आभिनिवोधिकश्रुतावधिज्ञानेषु असंयतसम्यग्दृष्ट्यादीनि क्षीणकषायान्तानि सन्ति । मनःपर्यवज्ञाने प्रमत्तसंयतादयः क्षीणकषायान्ताः सन्ति । केवलज्ञाने सयोगोऽयोगश्च ॥ संयमानुवादेन संयता. प्रमत्तादयोऽयोगकेवल्यन्ता । सामायिकच्छेदोपस्थापनाशुद्धिसंयताः प्रमत्तादयोऽनिवृत्तिस्थानान्ताः । परिहारविशुद्धिसंयताः प्रमत्ताप्रमत्ताश्च । सूक्ष्मसाम्परायशुद्धिसंयता एकस्मिन्नेव सूक्ष्मसाम्परायस्थाने । यथाख्यातविहारशुद्धिसंयता उपशान्तकषायादयोऽयोगकेवल्यन्ता. । संयतासयता एकस्मिन्नेव संयतासयतस्थाने । असंयता आद्येषु चतुर्षु गुणस्थानेषु ॥ दर्शनानुवादेन चक्षुर्दर्शनाचक्षुर्दर्शनयोर्मिथ्यादृष्ट्यादीनि क्षीणकषायान्तानि सन्ति । अवधिदर्शने असंयतसम्यग्दृष्ट्यादीनि क्षीणकषायान्तानि । केवलदर्शने सयोगकेवली अयोगकेवली च ॥ लेख्यानुवादेन कृष्णनीलकपोतलेख्यासु मिथ्यादृष्ट्यादीनि असंयतसम्यग्दृष्ट्यन्तानि सन्ति । तेजःपद्मलेखयोर्मिथ्यादृष्ट्यादीनि अप्रमत्तस्थानान्तानि । शुक्ललेख्याया मिथ्यादृष्ट्यादीनि संयोगकेवल्यन्तानि । अलेख्या अयोगकेवलिनः ॥ भव्यानुवादेन भव्येषु चतुर्दशापि सन्ति । अभग्य आद्ये एव स्थाने ॥ सम्यक्त्वानुवादेन क्षायिकसम्यक्त्वे असंयतसम्यग्दृष्ट्यादीनि अयो-

नुवादे मिथस्यानभिधानम् । तस्याज्ञानप्ररूपणायामेवाभिधानं ज्ञातव्यम् । ज्ञानस्य यथार्थविषयत्वाभावात् ॥ इति श्रुतसागरः ॥ ]

१ सयोगकेवलिनः औपचारिकी लेख्या ।

गकेवल्यन्तानि सन्ति । क्षायोपगमिकसम्यक्त्वे असंयतसम्यग्दृष्ट्यादीनि अप्रमत्तान्तानि । औपगमिकसम्यक्त्वे असंयतसम्यग्दृष्ट्यादीनि उपगान्तकपायान्तानि । सासादनसम्यग्दृष्टिः सम्यग्निश्चिन्त्यादृष्टिर्मिथ्यादृष्टिश्च स्वे स्वे स्थाने ॥ संज्ञानुवादेन संज्ञिषु द्वादशगुणस्थानानि क्षीणकपायान्तानि । असंज्ञिषु एकमेव मिथ्यादृष्टिस्थानम् । तदुभयव्यपदेशरहितं सयोगकेवली अयोगकेवली च ॥ आहारानुवादेन आहारकेषु मिथ्यादृष्ट्यादीनि सयोगकेवल्यन्तानि । अनाहारकेषु विग्रहगत्यापन्नेषु त्रीणि गुणस्थानानि, मिथ्यादृष्टिः सासादनसम्यग्दृष्टिरसंयतसम्यग्दृष्टिश्च । समुद्धातगतः सयोगकेवली अयोगकेवली च । सिद्धाः परमेष्ठिनः अतीतगुणस्थानाः ॥ उक्ता सत्प्ररूपाणा ॥

सङ्ख्याप्ररूपणोच्यते— सा द्विविधा ॥ सामान्येन तावत् जीवा मिथ्यादृष्टयोऽनन्तानन्ताः । सासादनसम्यग्दृष्टयः सम्यग्निश्चिन्त्यादृष्टयोऽसंयतसम्यग्दृष्टयः संयतासंयताश्च पल्योपमासङ्ख्येयभागप्रमिताः ॥ प्रमत्तसंयता कोटीपृथक्त्वसङ्ख्याः । पृथक्त्वमित्यागमसंज्ञा तिसृणां कोटीनामुपरि नवानामधः ॥ अप्रमत्तसंयताः संख्येयाः ।

१ तथाहि । द्वितीये गुणस्थाने द्विपञ्चाशद्गुणकोट्य ॥ ५२००००००० ॥ तृतीयगुणस्थाने चतुरधिकाः शतकोट्य ॥ १०४०००००००० ॥ चतुर्थगुणस्थाने सप्तशतकोट्य ॥ ७००००००००० ॥ पञ्चमगुणस्थाने त्रयोदशकोट्यः ॥ १३०००००००० ॥ तथा चोक्तम् ॥ गाथा ॥ तेरहकोटी देसे बावण्णा सासणा मुण्येव्वा ॥ मिस्सम्मि य तद्दूणा असंजदा सत्तसप्प कोडीओ ॥ १ ॥

२ तथापि प्रमत्तसंयता निर्द्धारयितुं शक्या । तेन तत्संख्या कथ्यते ॥ कोटीपञ्चकं त्रिनवतिलक्षा अष्टानवतिसहस्रा शतद्वयं पद् च वेदितव्याः ॥ ५९३९८२०६ ॥

३ सा संख्या न ज्ञायते इति चेदुच्यते ॥ कोटीद्वयं षण्णवतिलक्षाः नवनावतिसहस्रा, शतमेकमधिकम् ॥ प्रमत्तसंयतार्द्धपरिमाणा इत्यर्थः ॥ २९६९९१०० ॥

चत्वार उपगमकाः प्रवेशेन एको वा द्वौ वा त्रयो वा । उत्कर्षेण चतुः-  
 पञ्चाशत् स्वकालेन समुदिताः संख्येयाः ॥ चत्वारः क्षपका अयोग-  
 केवलिनश्च प्रवेशेन एको वा द्वौ वा त्रयो वा । उत्कर्षेणाष्टोत्तरशत-  
 संख्याः । स्वकालेन समुदिताः संख्येयाः ॥ सयोगकेवलिनः प्रवेशेन  
 एको वा द्वौ वा त्रयो वा । उत्कर्षेणाष्टोत्तरशतसंख्याः । स्वकालेन  
 समुदिताः शतसहस्रपृथक्त्वसंख्याः ॥ विशेषेण गत्यनुवादेन—  
 ( १ ) नृकगतौ प्रथमायां पृथिव्यां नारका मिथ्यादृष्टयोऽसंख्येयाः  
 श्रेणयः प्रेतसंख्येयभागप्रमिताः ॥ द्वितीयादिष्वसंख्येयसंख्येय-  
 दृष्टयः श्रेण्यसंख्येयभागप्रमिताः । स चासंख्येयभागः असं-  
 ख्येया योजनकोट्यः । सर्वासु पृथिवीषु सासादनसम्यग्दृष्टयः  
 सम्यग्मिथ्यादृष्टयोऽसंयतसम्यग्दृष्टयश्च पल्योपमासंख्येयभागप्रमिताः ॥  
 तिर्यगतौ तिरश्चा मिथ्यादृष्टयोऽनन्तानन्ताः । सासादनसम्यग्दृष्टयः  
 संयतासंयतान्ताः पल्योपमासंख्येयभागप्रमिताः ॥ मनुष्यगतौ  
 मनुष्या मिथ्यादृष्टयः श्रेण्यसंख्येयभागप्रमिताः । स चासंख्ये-  
 यभागः असंख्येया योजनकोट्यः । सासादनसम्यग्दृष्ट्यादयः  
 संयतासंयतान्ताः संख्येयाः । प्रमत्तादीना सामान्योक्ता संख्या ॥  
 देवगतौ देवा मिथ्यादृष्टयोऽसंख्येयाः श्रेणयः प्रतरासंख्येयभाग-  
 प्रमिताः । सासादनसम्यग्दृष्टिसम्यग्मिथ्यादृष्टयसंयतसम्यग्दृष्टयः प-  
 ल्योपमासंख्येयभागप्रमिताः ॥ ( २ ) इन्द्रियानुवादेन— एकेन्द्रिया  
 मिथ्यादृष्टयोऽनन्तानन्ताः । द्वीन्द्रियास्त्रीन्द्रियाश्चतुरिन्द्रिया असं-

१ अपूर्वकरणानिर्गुणिकरणसूक्ष्मसापरायोपशान्तकषायाश्चेति चत्वारः ॥

२ केयं श्रेणिरिति चेदुच्यते ॥ सप्तऋजुक्रमयी मुक्ताफलमालावदाका-  
 शप्रदेशर्षक्ति श्रेणिरित्युच्यते ॥ मानविशेष इत्यर्थः ॥

३ प्रतरासंख्येयभागप्रमिता इति यदुक्तं स प्रतरः कियान् भवति ? ।  
 श्रेणिगुणिता श्रेणिः प्रतर उच्यते ॥ प्रतरासंख्यातभागप्रमितानामसंख्या-  
 ताना श्रेणीना यावन्तः प्रदेशास्तावन्तस्तत्र नारका इत्यर्थः ॥

स्वेयाः श्रेणयः प्रतरासंख्येयभागप्रमिताः । पञ्चेन्द्रियेषु मिथ्या-  
 दृष्टयोऽसंख्येयाः श्रेणयः प्रतरासंख्येयभागप्रमिताः । सासादनसम्य-  
 ग्दृष्ट्यादयोऽयोगकेवल्यन्ताः सामान्योक्तसंख्याः ॥ ( ३ ) काया-  
 नुवादेन— पृथिवीकायिका अप्कायिकास्नेज.कायिका वायुका-  
 यिका असंख्येयलोकाः । वनस्पतिकायिका अनन्तानन्ताः ।  
 त्सकायिकसंख्या पञ्चेन्द्रियवत् ॥ ( ४ ) योगानुवादेन— मनो-  
 योगिनो वाग्योगिनश्च मिथ्यादृष्टयोऽसंख्येयाः श्रेणयः प्रतरा-  
 संख्येयभागप्रमिताः । काययोगिषु मिथ्यादृष्टयोऽनन्तानन्ताः ।  
 त्रियोगिना सासादनसम्यग्दृष्ट्यादयः संयतासंयतान्ताः पल्योपमा-  
 संख्येयभागप्रमिताः । प्रमत्तसंयतादयः सयोगकेवल्यन्ताः संख्येयाः ।  
 अयोगकेवलिनः सामान्योक्तसंख्याः ॥ ( ५ ) वेदानुवादेन—  
 र्खीवेदाः पुंवेदाश्च मिथ्यादृष्टयोऽसंख्येयाः श्रेणयः प्रतरा-  
 संख्येयभागप्रमिताः । नपुंसकवेदा मिथ्यादृष्टयोऽनन्तानन्ताः ।  
 र्खीवेदा नपुंसकवेदाश्च सासादनसम्यग्दृष्ट्यादयः संयतासंयतान्ताः  
 सामान्योक्तसंख्याः । प्रमत्तसंयतादयोऽनिवृत्तिवादरान्ताः संख्येयाः ।  
 पुंवेदाः सासादनसम्यग्दृष्ट्यादयः संयतासंयतान्ताः सामान्योक्त-  
 संख्याः । प्रमत्तसंयतादयोऽनिवृत्तिवादरान्ता सामान्योक्तसंख्याः ।  
 अपगतवेदा अनिवृत्तिवादरादयोऽयोगकेवल्यन्ताः सामान्योक्त-  
 संख्याः ॥ ( ६ ) कषायानुवादेन— क्रोधमानमायासु मिथ्या-  
 दृष्ट्यादयः संयतासंयतान्ताः सामान्योक्तसंख्याः । प्रमत्तसंयता-  
 दयोऽनिवृत्तिवादरान्ताः संख्येयाः । लोभकषायाणामुक्त एव क्रमः ।  
 अयं तु विशेषः— सूक्ष्मसाम्परायसंयताः सामान्योक्तसंख्याः ।  
 अकषाया उपशान्तकषायादयोऽयोगकेवल्यन्ताः सामान्योक्तसंख्याः ॥  
 ( ७ ) ज्ञानानुवादेन— मत्तज्ञानिनः श्रुताज्ञानिनश्च मिथ्यादृष्टि-  
 सासादनसम्यग्दृष्टयः सामान्योक्तसंख्याः । विभङ्गज्ञानिनो मिथ्या-

दृष्टयोऽसंख्येयाः श्रेणयः प्रतरासंख्येयभागप्रमिताः । सासादन-  
सम्यग्दृष्टयः पल्योपमासंख्येयभागप्रमिताः । मतिश्रुतज्ञानिनोऽसंयत-  
सम्यग्दृष्ट्यादयः क्षीणकषायान्ताः सामान्योक्तसंख्याः । अवधि-  
ज्ञानिनोऽसंयतसम्यग्दृष्टिसंयतासंयतान्ताः सामान्योक्तसंख्याः । प्रम-  
त्तसंयतादयः क्षीणकषायान्ताः संख्येयाः । मन पर्ययज्ञानिनः प्रम-  
त्तसंयतादयः क्षीणकषायान्ताः संख्येयाः । केवलज्ञानिनः सयोगा  
अयोगाश्च सामान्योक्तसंख्याः ॥ ( ८ ) संयमानुवादेन— सामा-  
यिकच्छेदोपस्थापनशुद्धिसंयताः प्रमत्तादयोऽनिवृत्तिवादरान्ताः सा-  
मान्योक्तसंख्याः । परिहारविशुद्धिसंयताः प्रमत्ताश्चाप्रमत्ताश्च संख्ये-  
याः । सूक्ष्मसाम्परायशुद्धिसंयता यथाख्यातविहारशुद्धिसंयताः संय-  
तासंयता असंयताश्च सामान्योक्तसंख्याः ॥ ( ९ ) दर्शनानुवा-  
देन— चक्षुर्दर्शनिनो मिथ्यादृष्टयोऽसंख्येयाः श्रेणयः प्रतरासंख्ये-  
यभागप्रमिताः । अचक्षुर्दर्शनिनो मिथ्यादृष्टयोऽनन्तानन्ताः ।  
उभये च सासादनसम्यग्दृष्ट्यादयः क्षीणकषायान्ताः सामान्यो-  
क्तसंख्याः । अवधिदर्शनिनोऽवधिज्ञानिवत् । केवलदर्शनिनः केव-  
लज्ञानिवत् ॥ ( १० ) लेश्यानुवादेन— कृष्णनीलकपोतलेश्या  
मिथ्यादृष्ट्यादयोऽसंयतसम्यग्दृष्ट्यन्ताः सामान्योक्तसंख्याः । तेजः  
पद्मलेश्या मिथ्यादृष्ट्यादयः संयतासंयतान्ताः स्त्रीवेदवत् । प्रम-  
त्ताप्रमत्तसंयताः संख्येयाः । शुक्ललेश्या मिथ्यादृष्ट्यादयः संय-  
तासंयतान्ताः पल्योपमासंख्येयभागप्रमिताः । प्रमत्ताप्रमत्तसंयताः  
संख्येयाः । अपूर्वकरणादयः सयोगकेवल्यन्ता अलेश्याश्च सामा-  
न्योक्तसंख्याः ॥ ( ११ ) भव्यानुवादेन— भव्येषु मिथ्यादृष्ट्या-  
दयोऽयोगकेवल्यन्ताः सामान्योक्तसंख्याः । अभव्या अनन्ताः ॥  
( १२ ) सम्यक्त्वानुवादेन— क्षायिकसम्यग्दृष्टिषु असंयत-  
सम्यग्दृष्टयः पल्योपमासंख्येयभागप्रमिताः । संयतासंयतादय उप-

शान्तकषायान्ताः संख्येयाः । चत्वारः क्षपकाः सयोगकेवलिनोऽयोग-  
 केवलिनश्च सामान्योक्तसंख्या । क्षायोपगमिकसम्यग्दृष्टिषु असंयत-  
 सम्यग्दृष्ट्यादयोऽप्रमत्तान्ताः सामान्योक्तसंख्याः । औपगमिकसम्य-  
 ग्दृष्टिषु असंयतसम्यग्दृष्टिसंयतासंयता, पल्योपमासंख्येयभागप्रमिताः ।  
 प्रमत्ताप्रमत्तसंयताः संख्येयाः । चत्वार औपगमिकाः सामान्योक्त-  
 संख्या । सासादनसम्यग्दृष्टयः सम्यग्भिथ्यादृष्टयो मिथ्यादृष्टयश्च  
 सामान्योक्तसंख्याः ॥ ( १३ ) सज्ञानुवादेन— संज्ञिषु मिथ्या-  
 दृष्ट्यादयः क्षीणकषायान्ताश्चक्षुर्दर्शनिवत् । असंज्ञिनो मिथ्यादृष्टयो-  
 ऽनन्तानन्ताः । तदुभयव्यपदेशरहिताः सामान्योक्तसंख्याः ॥  
 ( १४ ) आहारानुवादेन— आहारकेषु मिथ्यादृष्ट्यादयः सयोगकेव-  
 ल्यन्ताः सामान्योक्तसंख्या । अनाहारकेषु मिथ्यादृष्टिसासादनसम्य-  
 ग्दृष्ट्यसंयतसम्यग्दृष्टयः सामान्योक्तसंख्याः । सयोगकेवलिनः  
 संख्येयाः । अयोगकेवलिनः सामान्योक्तसंख्या । संख्या निर्णीता ॥

क्षेत्रमुच्यते— तत् द्विविधम् । सामान्येन विशेषेण च ॥  
 सामान्येन तावत् मिथ्यादृष्टीनां सर्वलोकेः ॥ सासादनसम्यग्दृष्ट्या-  
 दीनामयोगकेवल्यन्ताना लोकस्यासंख्येयभाग ॥ सयोगकेवलिनां

१ स्वस्थानस्वस्थाने वेदनाकषायमारणान्तिकसमुद्भातेषु उपपादे च एवं  
 पंचसु पदेषु सर्वलोको मिथ्यादृष्टीना क्षेत्रम् ॥

२ सासादनस्य असंयतसम्यग्दृष्टेश्च स्वस्थानस्वस्थानविहारवत् ॥ स्वस्था  
 नेवेदनाकषायवैक्रियिकमारणान्तिकोपपादेषु लोकस्यासंख्येयभाग क्षेत्रम् ॥  
 मिश्रस्य तेष्विव मारणान्तिकोपपादरहितेषु । तद्वद्वितत्वं कुत इति चेत्तस्य  
 मारणान्तिकमरणयोरभावात् । तदीपि कुत ? ' मरणंतसमुग्रादो वि य ण  
 मिस्सम्मि ' इत्यनेन ' मिस्सा आहारस्सनिस्सा ' इत्यादिना च तयोः  
 प्रतिषेधाभिधीयते ॥ एवं देशसंयतादिषु आगमानुसारेणावबोद्धव्यम् ॥

लोकस्यासंख्येयभागः समुद्धातेऽसंख्येया वा भागाः सर्वलोको वा ॥  
विशेषेण— ( १ ) गत्यनुवादेन नरकगतौ सर्वासु पृथिवीषु नार-  
काणां चतुर्षु गुणस्थानेषु लोकस्यासंख्येयभागः । तिर्यग्गतौ  
तिरश्चां मिथ्यादृष्ट्यादिसंयतासंयतान्तानां सामान्योक्त क्षेत्रम् ।  
मनुष्यगतौ मनुष्याणां मिथ्यादृष्ट्याद्योगकेवल्यन्तानां लोकस्या-  
संख्येयभागः । सयोगकेवलानां सामान्योक्त क्षेत्रम् । देवगतौ  
देवानां सर्वेषां चतुर्षु गुणस्थानेषु लोकस्यासंख्येयभागः ॥ ( २ )  
इन्द्रियानुवादेन— एकेन्द्रियाणां क्षेत्रं सर्वलोकः । विकलेन्द्रियाणां  
लोकस्यासंख्येयभागः । पञ्चेन्द्रियाणां मनुष्यैवत् ॥ ( ३ ) काया-  
नुवादेन— पृथिवीकायादिवनस्पतिकायिकान्तानां सर्वलोकः । त्रस-  
कायिकानां पञ्चेन्द्रियवत् । ( ४ ) योगानुवादेन— वाङ्मानसयोगि-  
नां मिथ्यादृष्ट्यादिसंयोगकेवल्यन्तानां लोकस्यासंख्येयभागः । काय-

१ एकस्मिन्काले सम्भवता पूर्वोक्तशतसहस्रपृथक्त्वसंख्यानां सयोगकेवलानां  
स्वस्थानस्वस्थानविहारवत्स्वस्थानापेक्षया च लोकस्यासंख्येयभागः क्षेत्रम् ॥

असंख्येयभागा इति वचनेन प्रतरसमुद्धाते लोकस्यासंख्यातबहुभागमात्रं  
क्षेत्रमित्युक्तं ज्ञेयम् ॥ त्रिलोकसारे ' सत्तासीदी चदुस्सदेलादिना ' कायि-  
तेन सर्ववातवल्यावरुद्धक्षेत्रेण ( एतावता १०२४१९८७१४८७ ) सर्वलो-  
कासंख्यातैकभागमात्रेण हीनस्य सर्वलोकस्य तत्क्षेत्रत्वात् ॥ लोकपूरणापेक्षया  
सर्वलोकः क्षेत्रम् ॥

२ असंख्येया वा भागा इति वाशब्देन समुद्धाते असंख्येयभागोऽपि  
परामृष्टः । तेन दण्डकवाटसमुद्धातयोर्लोकस्यासंख्येयभागः क्षेत्रमित्यवसेयम् ॥  
तत्र आरोहणाचरोहणापेक्षया उत्कर्षेण चत्वारिंशत्केवलिन सम्भवन्ति ।  
तथापि क्षेत्रं लोकस्यासंख्येयभाग एव । उत्तरत्र सर्वत्र स्वस्थानादिपदानि  
यथासम्भवं योज्यानि ॥

३ भागहारभूतासङ्ख्यातस्यानेकविधत्वेन क्षेत्रस्य तारतम्यसद्भावेऽपि लोकस्या-  
संख्येयभागात्त्राविशेषान्मनुष्यैवदिति वचनम् ॥



योगिना मिथ्यादृष्ट्यादिसयोगकेवल्यन्तानामयोगकेवलानां च सामान्योक्त क्षेत्रम् ॥ ( ५ ) वेदानुवादेन— स्त्रीपुवेदाना मिथ्यादृष्ट्याद्यनिवृत्तिवादरान्ताना लोकस्यासंख्येयभाग । नपुंसकवेदानां मिथ्यादृष्ट्याद्यनिवृत्तिवादरान्तानामपगतवेदानां च सामान्योक्त क्षेत्रम् ॥ ( ६ ) कषायानुवादेन— क्रोधमानमायाकषायाणां लोभकषायाणा च मिथ्यादृष्ट्याद्यनिवृत्तिवादरान्तानां सूक्ष्मसाम्परायाणामकषायाणां च सामान्योक्त क्षेत्रम् ॥ ( ७ ) ज्ञानानुवादेन— मत्तज्ज्ञानिश्रुताज्ञानिना मिथ्यादृष्टिसासादनसम्यग्दृष्टीनां सामान्योक्तं क्षेत्रम् । विभङ्गज्ञानिनां मिथ्यादृष्टिसासादनसम्यग्दृष्टीना लोकस्यासंख्येयभाग । आभिनिवोधिकश्रुतावधिज्ञानिनामसंयतसम्यग्दृष्ट्यादीनां क्षीणकषायान्ताना मन पर्ययज्ञानिनां च प्रमत्तादीनां क्षीणकषायान्तानां केवलज्ञानिनां सयोगानामयोगानां च सामान्योक्तं क्षेत्रम् ॥ ( ८ ) संयमानुवादेन— सामायिकच्छेदोपस्थापनाशुद्धिसंयताना चतुर्णां परिहारविशुद्धिसंयतानां प्रमत्ताप्रमत्ताना सूक्ष्मसाम्परायशुद्धिसंयतानां यथाख्यातविहारशुद्धिसंयताना चतुर्णां संयतासंयतानामसंयतानां च चतुर्णां सामान्योक्तं क्षेत्रम् ॥ ( ९ ) दर्शनानुवादेन— चक्षुर्दर्शनिना मिथ्यादृष्ट्यादिक्षीणकषायान्ताना लोकस्यासंख्येयभागः । अचक्षुर्दर्शनिना मिथ्यादृष्ट्यादिक्षीणकषायान्ताना सामान्योक्तं क्षेत्रम् । अवधिदर्शनिनामवधिज्ञानिवत् । केवलदर्शनिनां केवलज्ञानिवत् ॥ ( १० ) लेश्यानुवादेन— कृष्णनीलकापोतलेश्याना मिथ्यादृष्ट्याद्यसंयतसम्य-

१ वाङ्मानसयोगविशिष्टं सयोगकेवलिनि समुद्रात्तासम्भवोऽवगन्तव्य ॥ ओरालं दंढदुगे कवाङ्जुगले य तस्स मिस्सो दु ॥ पदरे य लोणपूरे कम्मे वय होइ कम्मइयम् ॥ इत्यनेन तत्र काययोगस्यैव कथनात् । काययोगे तु स्वस्थानसमुद्रात्तासम्भवो भवति ॥

गृह्यन्तानां सामान्योक्तं क्षेत्रम् । तेजःपद्मलेश्यानां मिथ्यादृष्ट्याद्यप्रमत्तान्तानां लोकस्यासंख्येयभागः । शुक्ललेश्यानां मिथ्यादृष्ट्यादिक्षीणकषायान्तानां लोकस्यासंख्येयभागः । सयोगकेवलिनामलेश्यानां च सामान्योक्तं क्षेत्रम् ॥ ( ११ ) भव्यानुवादेन भव्यानां चतुर्दशानां सामान्योक्तं क्षेत्रम् । अमव्यानां सर्वलोकः ॥ ( १२ ) सम्यक्त्वानुवादेन — क्षायिकसम्यग्दृष्टीनामसंयतसम्यग्दृष्ट्याद्ययोगकेवल्यन्तानां क्षायोपशमिकसम्यग्दृष्टीनामसंयतसम्यग्दृष्ट्याद्यप्रमत्तान्तानामौपशमिकसम्यग्दृष्टीनामसंयतसम्यग्दृष्ट्याद्युपशान्तकषायान्तानां सासादनसम्यग्दृष्टीनां सम्यङ्मिथ्यादृष्टीनां च सामान्योक्तं क्षेत्रम् ( १३ ) सञ्ज्ञानुवादेन — सञ्ज्ञानां चक्षुर्दर्शनिवत् । असञ्ज्ञानां सर्वलोकः । तदुभयव्यपदेशरहितानां सामान्योक्तं क्षेत्रम् ॥ ( १४ ) आहारानुवादेन — आहारकाणां मिथ्यादृष्ट्यादिक्षीणकषायान्तानां सामान्योक्तं क्षेत्रम् । सयोगकेवलिनां लोकस्यासंख्येयभागः । अनाहारकाणां मिथ्यादृष्टिसासादनसम्यग्दृष्ट्यसंयतसम्यग्दृष्ट्ययोगकेवलिनां सामान्योक्तं क्षेत्रम् । सयोगकेवलिनां लोकस्यासंख्येयभागाः सर्वलोको वा ॥ क्षेत्रनिर्णयः कृतः ॥

स्पर्शनमुच्यते — तद् द्विविधम् । सामान्येन विशेषेण च ॥ सामान्येन तावत् — मिथ्यादृष्टिभिः सर्वलोकः

१ ये न संज्ञिनो नाप्यसंज्ञिनस्तेषाम् ॥ २ समुद्धातरहिनत्वादित्यर्थः ॥

३ असंख्यातयोजनकोट्याकाशप्रदेशपरिमाणरज्जुस्तावदुच्यते । तद्वक्ष्यमाणसमचतुरस्ररज्जुत्रिचत्वारिंशदधिकशतत्रयपरिमाणो लोक उच्यते । स लोको मिथ्यादृष्टिभिः सर्वं स्पृष्टः । इत्युक्तलक्षणे लोके स्वस्थानविहारपरिधानविहारो मारणान्तिकमुद्धातश्च प्राणिभिर्विधीयते ॥

स्पृष्टः । सासादनसम्यग्दृष्टिभिर्लोकस्यासंख्येयभागः अष्टौ द्वादश वा चतुर्दशभागा देशोनाः । सम्यग्मिथ्यादृष्ट्यसंयतसम्यग्दृष्टिभिर्लोकस्यासंख्येयभागः अष्टौ वा चतुर्दशभागाः देशोनाः । संयतासंयतैर्लोकस्यासंख्येयभागः षट् चतुर्दशभागा वा देशोनाः । प्रमत्तसंयतादीनामयोगकेवल्यन्तानां क्षेत्रवत्स्पर्शनम् ॥ विशेषेण ( १ ) गत्यनुवादेन— नरकगतौ प्रथमायां पृथिव्यां नारकैश्चतुर्गुणस्थानैर्लोकस्यासंख्येयभागः स्पृष्टः । द्वितीयादिषु प्राक्सप्तम्या मिथ्यादृष्टिभिः सासादनसम्यग्दृष्टिभिर्लोकस्यासंख्येयभागः एकः द्वौ त्रयः चत्वारः पञ्च चतुर्दशभागा वा देशोनाः । सम्यग्मिथ्यादृष्ट्यसंयतसम्यग्दृष्टिभिर्लोकस्यासंख्येयभागः । सप्तम्या पृथिव्या मिथ्यादृष्टिभिर्लोकस्यासंख्येयभागः षट् चतुर्दशभागा वा देशोनाः । शेषैस्त्रिभिर्लोकस्यासंख्येयभागः ॥ तिर्यग्गतौ तिरश्चां तिर्यग्मिथ्यादृष्टिभिः सर्वलोकः स्पृष्टः । सासादनसम्यग्दृष्टिभि-

१ तत्र स्वस्थानविहारोपेक्षया सासादनसम्यग्दृष्टिभिर्लोकस्यासंख्येयभागः स्पृष्टः । एवमग्रेऽपि स्वस्थानविहारोपेक्षया लोकस्यासंख्येयभागो ज्ञातव्यः । परस्थानविहारोपेक्षया तु सासादनदेवानां प्रथमपृथिवीक्षये विहारात् रज्जुद्वयम् । अच्युतान्तोपरिविहारात् पट्जवः । इत्यष्टौ द्वादश चतुर्दश भागा वा देशोनाः स्पृष्टा ॥ द्वादशभागा कथं स्पृष्टा इति चेदुच्यते । सप्तमपृथिव्या परित्यक्त सासादनादिगुणस्थान एव मारणान्तिकं विदधाताति नियमात् ॥ पृष्टीतो मध्यलोके पञ्चरज्जवः । सासादनो मारणान्तिकं करोति । मध्यमलोकाच्च लोकाग्रे वादरपृथिवीकायिकवादराप्कायिकवादरवनस्पतिकायिकेषु उत्पद्यते इति सप्त रज्जव एव द्वादशरज्जवो भवन्ति । सासादनसम्यग्दृष्टिर्हि वायुकायिकेषु तेजकायिकेषु नरकेषु सर्वगूढमकायिकेषु चतुर्थस्थानकेषु नोत्पद्यत इति नियमः ॥ तथा चोक्तम् ॥ गाथा ॥ 'वज्रिज्जठ ठाणचउक्कं तेज वाज य णरय सुदुमं च ॥ अण्णच्च सब्बठाणे उवउज्जदे सासणे जात्रो ॥ १ ॥' देशोना इति कथम् ? केचित्प्रदेष्टा सासादनसम्यग्दर्शनं यथा न भङ्गतीति देशोनाः । एवमुत्तरत्र सर्वत्रापि वेदितव्यम् ॥

लोकस्यासंख्येयभागः सप्त चतुर्दशभागा वा देशोनाः ।  
 सम्यङ्मिथ्यादृष्टिभिलोकस्यासंख्येयभागः । असंयतसम्यग्दृष्टिभिः  
 संयतासंयतैर्लोकस्यासंख्येयभागः षट् चतुर्दशभागा वा देशोनाः ॥  
 मनुष्यगतौ मनुष्यैर्मिथ्यादृष्टिभिलोकस्यासंख्येयभागः सर्वलोको वा  
 स्पृष्टः । सासादनसम्यग्दृष्टिभिलोकस्यासंख्येयभागः सप्त चतुर्द-  
 शभागा वा देशोनाः । सम्यङ्मिथ्यादृष्ट्यादीनामयोगकेवल्यन्तानां  
 क्षेत्रवत्स्पर्शनम् ॥ देवगतौ देवैर्मिथ्यादृष्टिसासादनसम्यग्दृष्टिभिलो-  
 कस्यासंख्येयभागः अष्टौ नव चतुर्दशभागा वा देशोनाः ।  
 सम्यङ्मिथ्यादृष्ट्यसंयतसम्यग्दृष्टिभिलोकस्यासंख्येयभागः अष्टौ चतु-  
 र्दशभागा वा देशोना ॥ ( २ ) इन्द्रियानुवादेन— एकेन्द्रियैः  
 सर्वलोकः स्पृष्टः । विकलेन्द्रियैर्लोकस्यासंख्येयभागः सर्वलोको  
 वा ॥ पञ्चेन्द्रियेषु मिथ्यादृष्टिभिलोकस्यासंख्येयभागः अष्टौ चतु-  
 र्दशभागा वा देशोनाः सर्वलोको वा । शेषाणां सामान्योक्तं  
 स्पर्शनम् ॥ ( ३ ) कायानुवादेन— स्थावरकायिकैः सर्वलोकः  
 स्पृष्टः ॥ त्रसकायिकानां पञ्चेन्द्रियवत् स्पर्शनम् ॥ ( ४ )  
 योगानुवादेन— बाह्यानसयोगिभिर्मिथ्यादृष्टिभिलोकस्यासंख्येय-  
 भागः अष्टौ चतुर्दशभागा वा देशोनाः सर्वलोको वा । सासा-  
 दनसम्यग्दृष्ट्यादीनां क्षीणकषायान्तानां सामान्योक्तं स्पर्शनम् ।  
 सयोगकेवलानां लोकस्यासंख्येयभागः ॥ काययोगिनां मिथ्यादृ-  
 ष्ट्यादीनां सयोगकेवल्यन्तानामयोगकेवलानां च सामान्योक्तं  
 स्पर्शनम् ॥ ( ५ ) वेदानुवादेन— स्त्रीपुंवेदैर्मिथ्यादृष्टिभिलोकस्या-  
 संख्येयभागः स्पृष्टः अष्टौ नव चतुर्दशभागा वा देशोनाः सर्व-  
 लोको वा । नपुंसकवेदेषु मिथ्यादृष्टीनां सासादनसम्यग्दृष्टीनां  
 च सामान्योक्तं स्पर्शनम् । सम्यङ्मिथ्यादृष्टिभिलोकस्यासंख्ये-  
 यभागः स्पृष्टः । सासादनसम्यग्दृष्टिभिलोकस्यासंख्येयभागः अष्टौ

नव चतुर्दशभागा वा देशोनाः । सम्यग्मिथ्यादृष्ट्याद्यनिवृ-  
त्तिवादरान्तानां सामान्योक्तं स्पर्शनम् । असयतसम्यग्दृष्टिभिः  
संयतासंयतैर्लोकस्यासंख्येयभागः षट् चतुर्दशभागा वा देशोनाः ।  
प्रमत्ताद्यनिवृत्तिवादरान्तानामपगतवेदानां च सामान्योक्तं स्पर्श-  
नम् ॥ ( ६ ) कषायानुवादेन— चतुष्कषायाणामकषायाणां च  
सामान्योक्तं स्पर्शनम् ॥ ( ७ ) ज्ञानानुवादेन— मत्यज्ञानिश्रु-  
ताज्ञानिनां मिथ्यादृष्टिसासादनसम्यग्दृष्टीनां सामान्योक्तं स्पर्श-  
नम् । विभङ्गज्ञानिनां मिथ्यादृष्टीनां लोकस्यासंख्येयभागः अष्टौ  
चतुर्दशभागा वा देशोनाः सर्वलोको वा । सासादनसम्यग्दृ-  
ष्टीनां सामान्योक्तं स्पर्शनम् । आभिनिवोधिकश्रुतावधिमनःपर्य-  
यकेवलज्ञानिनां सामान्योक्तं स्पर्शनम् । ( ८ ) संयमानुवादेन—  
संयतानां सर्वेषां संयतासंयतानामसंयतानां च सामान्योक्तं स्पर्-  
शनम् ॥ ( ९ ) दर्शनानुवादेन— चक्षुर्दर्शनिनां मिथ्यादृष्ट्या-  
दिक्षीणकषायान्तानां पञ्चेन्द्रियवत् । अचक्षुर्दर्शनिनां मिथ्यादृ-  
ष्ट्यादिक्षीणकषायान्तानामवधिकेवलदर्शनिनां च सामान्योक्तं स्पर्श-  
नम् ॥ ( १० ) लेश्यानुवादेन— कृष्णनीलकापोतलेश्यैर्मिथ्या-  
दृष्टिभिः सर्वलोकः स्पृष्टः । सासादनसम्यग्दृष्टिमिल्लोकस्यासंख्ये-  
यभागः पञ्च चत्वारो द्वौ चतुर्दशभागा वा देशोनाः । द्वाद-  
शभागाः कुतो न लभ्यन्ते इति चेत् तत्रावस्थितलेश्यापेक्षया

१ मनुष्यतिर्यग्विभङ्गज्ञानिभिः । क्रियमाणमारणान्तिकापेक्षया सर्वलोकः  
इति वचनम् ॥ देवानां नव चतुर्दशभागा इति पूर्वमुक्तत्वात् ॥

२ मिथ्यादृष्ट्याद्यसंयतसम्यग्दृष्ट्यन्तानाम् ॥

३ काओ काओ काओ णीळ णीळ य णीळकिण्हा य । किण्हाय परमकिण्हा लेत्सा  
पटमादिपुटवीर्ण ॥ १ ॥ अस्या गाथाया अर्थः कथ्यते— प्रथमाया पृथिव्या नारकाणां  
जघन्या कपोतलेश्या भवति ॥ द्वितीयाया मध्यमा । तृतीयायामष्टस्विन्द्रकेषु चतुष्टय ।  
सर्व चरेमेन्द्रके उत्कृष्टा तत्रैव च केषाचिन्नारकाणां जघन्या नीललेश्या च भवति ।

पञ्चैव । अथवा येषां मते सासादन एकेन्द्रियेषु नोत्पद्यते तन्म-  
तापेक्षया द्वादशभागा न दत्ताः । सम्यग्द्विध्यादृष्ट्यसंयत-  
सम्यग्दृष्टिभिलोकस्यासंख्येयभागः । तेजोलेख्यैर्मिथ्यादृष्टिसासादन-  
सम्यग्दृष्टिभिलोकस्यासंख्येयभागः अष्टौ नव चतुर्दशभागा वा  
देशोनाः । सम्यग्मिथ्यादृष्ट्यसंयतसम्यग्दृष्टिभिलोकस्यासंख्येयभागः  
अष्टौ चतुर्दशभागा वा देशोनाः । संयतासंयतैर्लोकस्यासंख्ये-

चतुर्ध्यां तस्यां मध्यमा नीला । पञ्चम्या पृथिव्या उपरिमेषु चतुर्भिन्द्रकेषु  
उत्कृष्टा संध । चरमेन्द्रकेषु उत्कृष्टा नीलेक्ष्या जघन्या कृष्णलेक्ष्या च भवति ।  
षष्ठ्या मध्यमा कृष्णलेक्ष्या । सप्तम्या पृथिव्या उत्कृष्टा कृष्णलेक्ष्या । गोम-  
सारलेक्ष्यामार्गणामतेयं गंधा । ततः षष्ठपृथिवीत मारणान्तिकं कुर्वाणान्  
कृष्णलेक्ष्यासासादनान्प्रति पञ्च चतुर्दश भागा कथिताः ॥

सप्तमपृथिवीपरित्यागः कुत इति चेत्- “ तमतमगुणपड्विण्णा य ण  
मरंतीति ” वचनेन तत्त्वसासादनान् मरणाभावात् । मरणाभावेऽपि मार-  
णान्तिकाभावप्रतीतिः कथमिति चेत् कृष्णलेक्ष्यापेक्षया पञ्च चतुर्दशभागा  
इति वचनान्यथानुपपत्तेः ।

षष्ठमपृथिवीचरमेन्द्रकात् नीलेक्ष्योत्कृष्टस्थानात् मारणान्तिकं कुर्वाद्भिः  
सासादनैश्चत्वारश्चतुर्दशभागा स्पृष्टाः । ३४३ । तृतीयपृथ्वीचरमेन्द्रकात्का-  
पोत्तलेक्ष्योत्कृष्टस्थानान्मारणान्तिकं कुर्वाणैर्द्वौ चतुर्दशभागौ स्पृष्टौ । ३४३ ।  
देशोनत्व भोगभूमिषु प्रणिधावस्पर्शनात् ॥

१ षष्ठपृथ्वीपर्यन्तस्थितानामशुभलेक्ष्याऽसंयतसम्यग्दृष्टीना मरणमस्ति । अतो  
लोकस्यासंख्येयभागः । कथमिति चेत् तेषां मनुष्यक्षेत्रे एवोत्पत्तिरुद्भावेन एक-  
रज्जुविष्कम्भे सर्वत्र स्पर्शाभावादिति ब्रूमः । श्रेणिवद्धप्रकीर्णवर्तिनामपि  
स्वकीयस्वकीयपृथिव्यामेव इन्द्रकपर्यन्तं तिर्यगागत्य पुनरूर्ध्वागमनात्तावानेव ।  
अन्यथा लोकसंख्येयकथनानुपपत्तेः ॥

२ विहारवत्स्वस्थानापेक्षया अष्टौ चतुर्दशभागाः । ३४३ ॥ विहारवन्तस्ते-  
जोलेक्ष्या मिथ्यादृष्टिदेवास्तृतीयपृथ्वीतोऽष्टमपृथिवीवाटरपृथिवीकायैकत्वेनोत्पत्त्यर्थं  
मारणान्तिकं कुर्वन्ति तदपेक्षया नव चतुर्दशभागाः । ३४३ ॥

३ विहारवत्स्वस्थानापेक्षया । ३४३ ॥

यमागः अर्ध्यर्धचतुर्दशभागा वा देशोनाः ॥ प्रमत्ताप्रमत्तैर्लोकस्यासंख्येयभागः ॥ पञ्चलेश्यैर्मिथ्यादृष्ट्याद्यसंयतसम्यग्दृष्ट्यन्तैर्लोकस्यासंख्येयभागः अष्टौ चतुर्दशभागा वा देशोनाः ॥ संयतासंयतैर्लोकस्यासंख्येयभागः पञ्च चतुर्दशभागा वा देशोनाः ॥ प्रमत्ताप्रमत्तैर्लोकस्यासंख्येयभागः ॥ शुक्लेश्यैर्मिथ्यादृष्ट्यादिसंयतासंयतान्तैर्लोकस्यासंख्येयभागः षट् चतुर्दशभागा वा देशोनाः ॥

१ तेजोलेश्या-देशसंयतैः क्रियमाणमारणान्तिकसमुद्घातापेक्षयाऽर्ध्यर्धचतुर्दशभागः । चतुर्दशभागैस्त्रिभिर्भवितव्यम् । उ३३ ॥ सनत्कुमारमोहेन्द्रपर्यन्तं तेजोलेश्यासद्भावादिति चोदनायां परिहारो गोमटसारे जीवकाण्डे लेश्यामार्गणाया स्पर्शाधिकारे 'एव तु समुग्धादे णव चोद्दस भागय च किंचूणम् । उववादे पढमपद दिवड्ड चोद्दस य किंचूण ॥ १ ॥' इति गाथायास्तुरीयपादव्याख्यानं दृष्ट्वा ज्ञात्वा कर्तव्यः ॥

२ विहारवत्स्वस्थानेवेदनाकपायवैकियिकसमुद्घातापेक्षया अष्टचतुर्दशभागा उ३३ ॥ प्रागुक्तेष्वप्यष्टचतुर्दशभागेष्वयं क्रमो वेदितव्यः ॥

३ पञ्चलेश्यदेशसंयतैः क्रियमाणमारणान्तिकापेक्षया पञ्च चतुर्दशभागाः सहस्रारकपादुपरि पञ्चलेश्याऽभावात् । पीतपद्मशुक्लेश्या द्वित्रिंशेऽपि भवति वचनात् ॥

४ शुक्लेश्यदेशसंयतस्य मारणान्तिकापेक्षया षट्चतुर्दशभागकथनं सुगमम् । अच्युतकल्पादुपरि तस्योत्पत्त्यभावात् । इतरेषामपि मिथ्यादृष्ट्याद्यसंयतान्तानां षट्चतुर्दशभागा इति वचनात् । शुक्लेश्यादेवानां मध्यलोकादयो विहारो नास्तीति शुक्त्याऽवगम्यते । अन्यथा अष्टौ चतुर्दशभागा इति कथयेरन् पल्लु शास्त्रकाराः । ननु तेषां मध्यलोकपर्यन्तमपि विहारो नास्ति । केवलं मारणान्तिकोपपादोपेक्षया षट्चतुर्दशभागकथनमिति वचनं मन्तव्यम् । सम्यग्मिथ्यादृष्टस्तदभावात् ॥ मिस्सो आहारस्त य मिस्सा चढमाणपढमपुव्वा य । पढसुवमम्मा तमतमगुणपडिवण्णा य ण मरति ॥ इति वचनेन 'मारणतसमुग्धादो वि य ण मिस्सहिं' इति वचनेन च तदवगमः । लेखकदोषोऽयं षट्चतुर्दशभागा इति न च शास्त्रकारवचनमिति च नाशङ्कनीयम् । नेमिचन्द्रसंज्ञान्तिकचक्रवर्तिभिरपि लेश्याधिकारे तथैवोक्तत्वात् । सुक्लस्त य तिरुट्ठाणे पढमो छ चोद्दसा उ३३ द्दणा ॥ णवरि समुग्धादो य संखातीदा

प्रगत्तादिसंयोगकेवल्यन्तानां अलेख्यानां च सामान्योक्तं स्पर्श-  
नम् ॥ (११) भव्यानुवादेन— भव्यानां मिथ्यादृष्ट्याद्ययोग-  
केवल्यन्तानां सामान्योक्तं स्पर्शनम् । अभव्यैः सर्वलोकः स्पृष्टः ॥

[१२] नम्यक्तवानुवादेन— क्षाधिकसम्यग्दृष्टीनामसंयतसम्यग्दृष्ट्या-  
द्ययोगकेवल्यन्तानां सामान्योक्तम् । किंतु संयतासयतानां  
लोकस्यासंख्येयभागः । क्षायोपशमिकसम्यग्दृष्टीनां सामान्योक्तम्

हवन्ति 'भागा वा ॥१॥ सन्धो वा नलु लोगो 'फामो होदिस्ति णिद्वा इति । ननु  
पमानुत्तरपर्यन्तं युक्त्येयान्द्रावेन ततोऽधः शुभ्रेश्यासंचतसम्यग्दृष्टिभिरुपपा-  
दपरिणतैः स्पृष्टत्वात् देशोनसप्तचतुर्दशभागा इति वचनं युक्तं । न युक्तं,  
मनुष्यक्षेत्रवर्तिमनुष्याणामेव तत्रात्पत्तेः । ततः प्रच्युतानामपि मनुष्यक्षेत्रे  
एवोत्पत्तेर्लोकासंख्येयभागेऽन्तर्भावान् । एकरज्जुविग्रम्भे सर्वत्र स्पर्शाभावात् ।  
कम्पानातानां विहारभावाच्च । ननु " सत्तरसहस्रारगो ति तिरियदुगं तिरियाळ  
वां उज्जोज अत्थि तदे णत्थि सदर चऊ " इति गोमटसारकर्मकाण्डवन्धोदयसत्त्वाधि-  
कारनाथया सहस्रारकत्पादुपरितनदेवानां तिर्यगायुष्यादिवन्धाभावकथनात्तेषां तिर्य-  
क्षत्पदभावोऽवगम्यते । तथा च मनुष्येष्वेवोत्पत्तावपि स्वयम्प्रभावबलवहिर्वर्तितेति  
रश्मानच्युतपर्यन्तमुत्पत्तिगद्वात् । अन्यथा सामान्यस्पर्शकथनावसरे देशसंय-  
तापेक्षया पट्चतुर्दशभागकथनानुपपत्तेर्लोकासंख्येयभागकथनप्रसंगात्क्षाधिकसम्य-  
ग्दृष्टिदेशभयतवदानताद्यच्युतपर्यन्तदेवानां विहारवत्त्वाच्च कत्पातीतानामेष क्रमो  
नास्तांति लोकासंख्येयभाग एवेत्यवगन्तव्यम् ॥

१ प्राक्क्षामान्यकथनावसरे देशसंयतस्य पट् चतुर्दशभागा इत्युक्तम् । इदानीं  
क्षाधिकसम्यग्दृष्टिदेशसंयतापेक्षया लोकासंख्येयभाग इति कथ्यते । तत्कुत इति  
चेत्— मानुषोत्तरपर्वतवहिर्वर्तितिर्यक्षु सर्वत्र क्षाधिकसम्यक्त्वाभावात् । तत्र तद-  
भावश्च " ॥ दसणमोहक्खवणापट्टवगो कम्मभूमिजो मणुसो ॥ तिथियरपादमूळे  
केवळिसुदकेवर्गमूळे ॥ " इति गोम० जीविकाण्डे सम्यक्त्वमर्गणातोऽवगम्यते ।  
प्राग्वद्वतिर्यगायुषा पश्चादगृहीतक्षाधिकसम्यक्त्वानामपि उत्तमभोगभूमितिर्य-  
क्ष्वेवोत्पत्तेस्तत्र क्षाधिकसम्यक्त्वाभाव एव । " चत्तारि वि खेत्ताइ आउगवंधेण  
होइ सम्मत्तं । अणुवदमहव्वदाइ ण लहइ देवाउगं मोत्तुम् ॥ " इति गोम० कर्म-  
काण्ड ३३ तमगाथायावचनातिर्यगायुर्वन्धेऽपि सम्यक्त्वग्रहणमस्तौल्यवगन्तव्यम् ॥



॥ औपशमिकसन्त्यक्तानामस्यतमन्यदृष्टीना मामान्योक्तम् ।  
 शेषाणां लोकस्यासंख्येयभागः । सासादनसन्त्यक्तमन्यमिथ्या-  
 दृष्टिमिथ्यादृष्टीनां सामान्योक्तम् ॥ ( १३ ) सञ्ज्ञानुवादेन-  
 सञ्ज्ञिना चतुर्दशनिवत् । असञ्ज्ञिभिः सर्वलोकः स्पृष्टः । तदु-  
 भयव्यपदेशरहितानां सामान्योक्तम् ॥ ( १४ ) आहागनुवादेन—  
 आहारकाणां मिथ्यादृष्ट्यादिर्ज्ञाणकषायान्नाना सामान्योक्तम् । संयो-  
 गकैवल्यिना लोकस्यासंख्येयभागः ॥ अनाहारकेषु मिथ्यादृष्टिभिः सर्व-  
 लोकः स्पृष्टः । सासादनमन्यदृष्टिमिलोकस्यासंख्येयभागः एकैकदश

१ शेषाणां लोकसंख्येयभाग इत्यनेन उक्तमसन्त्यक्तदृष्टिद्वयमस्त्येष्वपि  
 लोकसंख्येयमगच्छयान्मनुष्यैर्ज्ञातव्यं हि वस्तुमन्यदृष्टीना नरपरहितानां  
 नारणान्तिकभावेऽव्यवगम्यते । अन्यथा तदपेक्षया यद् चतुर्दशभागा इति  
 कथयन्ति । ननु चक्षेत्रवर्तिद्विर्वापेक्षान्यदृष्टीनां नरणस्ति । नारणा-  
 न्तिकोऽस्ति नस्तत्त्वत्वात्माकं निश्चयः । उपदेशाभावाद् । यद्यस्ति तदपि  
 लोकसंख्येयभागेऽन्तर्भावः । ननु चक्षेत्राद् बहिरभावाद् ॥

२ स्वस्थानवर्तिनां दण्डकदाटसमुद्भातवर्तिनां च ॥

३ षष्ठपृष्ठीपर्यन्तवर्तिनां सासादनानां नव्यलोके उत्पत्तिरस्ति । नव्यलोका-  
 तिनान्युत्पत्त्यर्थं ननु उत्पत्तिरस्ति । तत उपगच्छपरिणतैस्तत्तावत्क्षेत्रं स्पृष्टम् ।  
 तत एकदश चतुर्दशभागा अनाहारकसासादनोपपद्येति दृग्गन् । यदि  
 ऐक्यकपर्यन्तं तेषामुत्पत्तिरस्ति तथापि लोकसंख्येयभागेऽन्तर्भावः । ननु च्या-  
 पानेव ऐक्यकैरुत्पत्तिः ॥ ननु सान्ध्यकधनानामरे सासादनापेक्षया द्वादश  
 चतुर्दशभागा इत्युक्तं तत्सन्भवः कथमिति चेत्— सासादना अष्टनपृष्ठीपर्यन्तं  
 नारणान्तिकं इत्या मिथ्यात्वपरिणामेन त्रियन्ते । तत आहारकैः सासाद-  
 नैरुत्पत्तदुपरि अष्टनपृष्ठीपर्यन्तं क्षेत्रं स्पृष्टम् । अष्टुतादव षष्ठपृष्ठीपर्य-  
 न्तानाहारकैरुत्पत्तिरपि तैः स्पृष्टम् । एतदपेक्षया तत्सन्भवो भवति ॥  
 अष्टनपृष्ठेऽव्यवस्थितानां सासादनः मिथ्यापरिणामेनैव त्रियन्ते ( इति ) कुतो  
 विदम इति चेत्— एतद्व्याप्यैकविकलेन्द्रिये सासादनामुत्पत्तिपञ्चांशी-  
 काणाम् ॥ कथमेवा प्रतीतिरिति चेत्— पूर्वमेकविकलेन्द्रिये एकमेव मिथ्या-  
 दृष्टिगुणस्यतमित्युक्तत्वात्पूर्वं तिर्यङ्मनुष्यसासादनापेक्षया सप्त चतुर्दशभागा  
 इत्युक्तं तद्व्यपदेशरहितानां नारणान्तिकभावेऽव्यवगम्यते ॥

चतुर्दशभागा वा देशोनाः । संयोगकेवलिनां लोकस्यासंख्येय-  
भागः सर्वलोको वा । अयोगकेवलिना लोकस्यासंख्येयभागः ॥  
स्पर्शनं व्याख्यातम् ॥

कालः प्रस्तूयते ॥ स द्विविधः सामान्येन विशेषेण  
च । सामान्येन तावत्— मिथ्यादृष्टेर्नानाजीवापेक्षया सर्वः  
कालः । एकजीवापेक्षया त्रयो भङ्गाः । अनादिरपर्यवसानः  
अनादिसपर्यवसानः सादिसपर्यवसानश्चेति ॥ तत्र सादिः सपर्य-  
वसानो जघन्येनान्तर्मुहूर्तः । उत्कर्षेणार्धपुद्गलपरिवर्तो देशोनः ॥  
सासादनसम्यग्दृष्टेर्नानाजीवापेक्षया जघन्येनैकः समयः । उत्क-  
र्षेण पल्योपमासंख्येयभागः ॥ एकजीवं प्रति जघन्येनैकः समयः ।  
उत्कर्षेण षड्वाँलिकाः ॥ सम्यङ्मिथ्यादृष्टेर्नानाजीवापेक्षया जघन्ये-

१ प्रतरलोकपूरणसमुद्रातवर्तिनाम् ॥ २ आहारमार्गणाया गोमट्सारे गाथा ॥  
विगगहातिमावणा केवलिणो समुहदो अजोगी य । सिद्धा य अणाहारा  
सेसा आहारिणो जीवा ॥ १ ॥

३ अनादिरपर्यवसानो मिथ्यात्वकालः अभव्येपु । अनादिमिथ्यादृष्टिर्न-  
कश्चन भव्यः प्रथमोपशमसम्यक्त्वं गृहीध्यति तस्य प्राक्तनमिथ्यात्वकालः अनादि-  
सपर्यवसानः । कश्चित् गृहीतसम्यक्त्वो मिथ्यात्वं प्राप्नोति तस्य तन्मिथ्यात्वं  
सादिसपर्यवसानम् ॥

४ यः कश्चित् गृहीतवेदकोपशमसम्यक्त्वो मिथ्यात्वं प्राप्य संसारे परि-  
भ्रमति स नियमेनार्धपुद्गलपरिवर्तनकालपरिसमाप्तौ संसारे न तिष्ठति किं तु  
मुक्तो भवति ॥ तदुक्तम्— “पुद्गलपरिवर्तार्धं परितो व्यालीढवेदकोपशमौ ।  
षसतः संसाराब्धौ क्षायिकदृष्टिर्भवच्चतुष्क ॥” इति । सम्यक्त्वग्रहणं पुनः  
अर्धपुद्गलपरिवर्तनपरिसमाप्तेः प्रागेव भवति । अन्यथा तदा मुक्त्यनुपपत्ति-  
स्ततः सादिसपर्यवसानमिथ्यात्वकालस्योत्कृष्टस्य देशे नार्धपुद्गलपरिवर्तत्वं युक्तमेव ॥

५ आवलिका चासंख्यातसमयलक्षणा भवति गोमट्सारे जीवकाण्डे  
सम्यक्त्वमार्गणाया तथा चोक्तम्— आवलि असखममया संलज्जावलिसमूह-  
उत्सासो । सत्तुत्सासो थोक सत्तयौवो लवो भणिओ ॥

नान्तर्मुहूर्तः । उत्कर्षेण पल्योपमासंख्येयभागः ॥ एकजीवं प्रति जघन्यः उत्कृष्टश्चान्तर्मुहूर्तः ॥ असंयतसम्यग्दृष्टेर्नानाजीवापेक्षया सर्वः कालः । एकजीवं प्रति जघन्येनान्तर्मुहूर्तः “ ॥ तिणिं सहस्सा सत्त य सदाणि तेहत्तरिं च उस्सासा । एसो हवइ मुहुत्तो सव्वेसिं चेव मणुयाणम् ॥ ” उत्कर्षेण त्रयस्त्रिंशत्सागरोपमाणि सातिरेकाणि ॥ संयतासंयतस्य नानाजीवापेक्षया सर्वः कालः । एकजीवं प्रति जघन्येनान्तर्मुहूर्तः । उत्कर्षेण पूर्वकोटी देशोर्ना । प्रमत्ताप्रमत्तयोर्नानाजीवापेक्षया सर्वः कालः । एकजीवं प्रति जघन्येनैकः समयः ॥ उत्कर्षेणान्तर्मुहूर्तः ॥ चतुर्णामुपशमकाना नानाजीवापेक्षया एकजीवापेक्षया च जघन्येनैकः समयः । उत्कर्षेणान्तर्मुहूर्तः । चतुर्णां क्षपकाणामयो-

१ त्रीणि सहस्राणि सप्त शतानि त्र्यधिकसप्ततिरुच्छ्वासा मुहूर्तं कथ्यते ३७५३

२ यः कश्चित्पञ्चमौ सम्प्राप्तमृतिः सर्वार्थसिद्धादुत्पन्नस्तत्र स्वस्थितिं जीवित्वा मृतो मनुष्यगतादुत्पन्नो यावद्देशसंयमं सकलसयमं वा गृह्णाति तावत्साधिकत्रयस्त्रिंशत्सागरोपमकालोऽसंयतसम्यग्दृष्टेरुत्कृष्टकालो वेदितव्यः । यद्यपि “ वेदग-सम्पत्तिरिति जहणमेतामुत्समुक्त्स्व । छासद्विसायस्वमा णिदिष्ठा मणुवदेवहवे । ” इति गायोदितप्रमारेण वेदकसम्यक्त्वस्य उत्कर्षेण पट्पट्टिसागरोपमपर्यन्तं । म्यातिसम्भवेऽपि असंयमेन सह तत्कालं तस्यावस्थानासम्भवान् । मध्ये देशसंयमसकलसयमयोः प्राप्तिरसम्भवादिह तस्योत्कृष्टत्वेनाग्रहणम् । इह खल्व-संयतसम्यग्दृष्टिकालः परीक्षितमुपक्रान्तो न तु सम्यक्त्वकालः ॥

३ चर्षाष्टकं शैशवमतोऽथ गृहीतदेशमंयमं पूर्वकोट्यायुषो जीव आमर-णादेशनयन पालयात तदपेक्षया देजोनपूर्वकोटी देशसयतकालः ॥

४ नन्वेवं निध्यादृष्टेरप्येकसमयः कस्मान्न नन्भवतोऽत्यनुपपन्नम् । कोऽर्थः ? निध्व दृष्टेरैकसमयः कालो न घटते इत्यर्थः । कस्मान्न ? प्रतिपन्नमिध्यात्वस्यान्त-र्मुहूर्तमध्ये मरणान्भवन् । तदुक्तम् निध्यात्वे दर्शनात्प्राप्ते नास्त्यनन्ता-नृबन्धनान् । यावदगलिकपाकान्तर्मुहूर्तं मृतिर्न च ॥ ५ ॥ सम्प्रदमिध्या-दृष्टेः परिमाणकाले तदगुणस्य कल्याणान्नसमयः सम्भवतीति प्रतिपन्नासयत-सप्तपञ्चसंयतगुणोऽप्यनन्तर्मुहूर्तमध्ये न म्रियते । अतोऽसंयतसयतासंयतयोः प्ये-कसमयो न भवति ॥

गकेवलानां च नानाजीवापेक्षया एकजीवापेक्षया च जघन्यश्चोत्कृष्ट-  
श्चान्तर्मुहूर्तः ॥ सयोगकेवलानां नानाजीवापेक्षया सर्वः कालः ।  
एकजीवं प्रति जघन्येनान्तर्मुहूर्तः । उत्कर्षेण पूर्वकोटी देशोर्ना ॥  
विशेषेण ( १ ) गत्यनुवादेन— नरकगतौ नारकेषु सप्तसु  
पृथिवीषु मिथ्यादृष्टेर्नानाजीवापेक्षया सर्वः कालः । एकजीवं प्रति  
जघन्येनान्तर्मुहूर्तः । उत्कर्षेण यथासंख्यं एक-त्रि-सप्त-दश-सप्तदश-  
द्वाविंशति-त्रयस्त्रिंशत्सागरोपमाणि ॥ सासादनसम्यग्दृष्टे, सम्यग्मिथ्या-  
दृष्टेश्च सामान्योक्तः कालः । असंयतसम्यग्दृष्टेर्नानाजीवापेक्षया  
सर्वः कालः । एकजीवं प्रति जघन्येनान्तर्मुहूर्तः । उत्कर्षेण उक्त  
एवोत्कृष्टो देशोर्ना ॥ तिर्यग्गतौ तिरश्चा मिथ्यादृष्टीनां नाना-  
जीवापेक्षया सर्वः कालः । एकजीवं प्रति जघन्येनान्तर्मुहूर्तः ।  
उत्कर्षेणानन्तः कालोऽसंख्येयाः पुद्गलपरिवर्ताः ॥ सासादनसम्य-  
ग्दृष्टिसम्यग्मिथ्यादृष्टिसंयतासंयतानां सामान्येनोक्तः कालः ॥  
असंयतसम्यग्दृष्टेर्नानाजीवापेक्षया सर्वः कालः । एकजीवं प्रति  
जघन्येनान्तर्मुहूर्तः । उत्कर्षेण त्रीणि पल्योपमानि ॥ मनुष्य-

१ तत्कथम् ? । चतुर्णां क्षपकाणामपूर्वकरणानिर्वाहिकरणसूक्ष्मसाम्परा-  
यक्षणीकषायाणामयोगकेवलिना च मोक्षगामित्वेन चान्तरे मरणासम्भवात् ॥

२ सयोगकेवलिगुणस्थानानन्तरमन्तर्मुहूर्तमध्येऽयोगकेवलिगुणस्थानप्राप्ते ।

३ अष्टवर्षानन्तरं तपो गृहीत्वा केवलमुत्पादयतीति कियद्वर्षहीनत्वा-  
देशोना पूर्वकोटी वेदितव्या ॥

४ पञ्चान्मिथ्यादृष्टिगुणस्थानत्यागसम्भवात् ॥ ५ प्रथमपृथिव्यामापि  
देशोत्तमत्वकथनात्तत्र गृहीतवेदकक्षायिकसम्यक्त्वानामुत्कृष्टायुष्येणोत्पत्त्यमावोऽवग-  
म्यते ॥ ६ य कश्चिदनादिमिथ्यादृष्टिर्जीवो गत्यन्तरे स्थित तिर्यग्गतिं  
प्राविष्ट स तिर्यग्गतावुत्कर्षेणानन्तकालमसंख्येयान्पुद्गलपरिवर्तान् तिष्ठति तत  
ऊर्ध्वं गत्यन्तरं प्राप्नोति ततस्तदपेक्षया तिर्यङ्मिथ्यादृष्टिकाल अनन्त काल,  
असंख्येयाः पुद्गलपरिवर्ताः इत्युक्तम् ॥

गतौ मनुष्येषु मिथ्यादृष्टेर्नानाजीवापेक्षया सर्वः कालः । एक-  
जीवं प्रति जघन्येनान्तर्मुहूर्तः । उत्कर्षेण त्रीणि पल्योपमानि  
पूर्वकोटीपृथक्त्वैरभ्यधिकानि ॥ सामादनसम्यग्दृष्टेर्नानाजीवापेक्षया  
जघन्येनैकः समयः । उत्कर्षेणान्तर्मुहूर्तः । एकजीवं प्रति जघ-  
न्येनैकः समयः । उत्कर्षेण पडावलिका ॥ सम्यग्मिथ्यादृष्टे-  
र्नानाजीवापेक्षया एकजीवापेक्षया च जघन्यश्चात्कृष्टश्चान्तर्मुहूर्तः ॥  
असंयतसम्यग्दृष्टेर्नानाजीवापेक्षया सर्वः कालः । एकजीवं प्रति  
जघन्येनान्तर्मुहूर्तः । उत्कर्षेण त्रीणि पल्योपमानि सांतिरेकाणि ॥  
शेषाणां सामान्योक्तः कालः ॥ देवगतौ देवेषु मिथ्यादृष्टेर्ना-  
नाजीवापेक्षया सर्वः कालः । एकजीवं प्रति जघन्येनान्तर्मुहूर्तः ।  
उत्कर्षेणैकत्रिंशत्सागरोपमाणि ॥ सासादनसम्यग्दृष्टेः सम्यग्मिथ्या-  
दृष्टेश्च सामान्योक्तः कालः ॥ असंयतसम्यग्दृष्टेर्नानाजीवापेक्षया  
सर्वः कालः ॥ एकजीवं प्रति जघन्येनान्तर्मुहूर्तः । उत्कर्षेण  
त्रयस्त्रिंशत्सागरोपमाणि ॥ ( २ ) इन्द्रियानुवादेन— एकेन्द्रियाणां  
नानाजीवापेक्षया सर्वः कालः । एकजीवं प्रति जघन्येन क्षुद्रभवग्रह-

१ यः कश्चिन्मनुष्यो वद्वन्मनुष्यायुष्कः पश्चात् गृहीतसम्यक्त्व उत्तम-  
भोगमूनादुत्पद्यते तदपेक्षया सातिरेकाणि त्रिपल्योपमानि प्राक्तनमनुष्यभव-  
सम्बन्धिना सम्यक्त्वग्रहणोत्तरकालवर्तिनायुषा आवेकानि, यतो विग्रह-  
गतावपि मनुष्यगतिनामकर्मोदयोपेतत्वेन मनुष्यत्वापरित्यागत्वात् ॥

२ तत्कीदृशमिति चेत्— उक्तलक्षणमुहूर्तमन्ये तावदेकेन्द्रियो भूत्वा कश्चि-  
ज्जीवः पदपीष्टसहस्रद्वित्रिशदधिकशतपरिमाणानि ६६१३२जन्ममरणान्यनुभवति  
तथा स एव जीवस्तस्यैव मुहूर्तस्य मध्ये द्वित्रिचतु पञ्चेन्द्रियो भूत्वा यथासंख्य-  
मशीतिपाष्टिचत्वारिंशच्चतुर्विंशतिजन्ममरणान्यनुभवति । सर्वेऽप्येते समुदिताः क्षुद्र-  
भवा एतावन्त एव भवन्ति ६६३३६ ॥ उक्तं च गोमद्वसारे— तिग्णि-  
सया छत्तांता छावद्विसहस्रगाणि मरणाणि ॥ एतद्वयल्लुब्धवा हवन्ति अंतो  
मुहुत्तस्य ॥ १ ॥ विचलिदिष्टसु सौदि ८० सदि ६० चालीस ४० मेव

णम् । उत्कर्षेणानन्तः कालोऽसंख्येयाः पुद्गलपरिवर्ताः ॥ विकलेन्द्रियाणां नानाजीवापेक्षया सर्वः कालः । एकजीवं प्रति जघन्येन क्षुद्रभवग्रहणम् । उत्कर्षेण संख्येयानि वर्षसहस्राणि ॥ पञ्चेन्द्रियेषु मिथ्यादृष्टेर्नानाजीवापेक्षया सर्वः कालः । एकजीवं प्रति जघन्येनान्तर्मुहूर्तः । उत्कर्षेण सागरोपमसहस्रं पूर्वकोटीपृथक्त्वैरभ्यधिकम् ॥ शेषाणां सामान्योक्तः कालः ॥ ( ३ ) कायानुवादेन— पृथिव्यप्तेजोवायुकायिकानां नानाजीवापेक्षया सर्वः कालः । एकजीवं प्रति जघन्येन क्षुद्रभवग्रहणम् । उत्कर्षेणासंख्येयः कालः ॥ वनस्पतिकायिकानामेकेन्द्रियवत् ॥ त्रसकायिकेषु मिथ्यादृष्टेर्नानाजीवापेक्षया सर्वः कालः । एकजीवं प्रति जघन्येनान्तर्मुहूर्तः । उत्कर्षेण द्वे सागरोपमसहस्रे पूर्वकोटीपृथक्त्वैरभ्यधिके । शेषाणां पञ्चेन्द्रियवत् ॥ ( ४ ) योगानुवादेन— वाङ्मानसयोगिषु मिथ्यादृष्ट्यसंयतसम्यग्दृष्टिसंयतासंयतप्रमत्ताप्रमत्तसयोगकेवालिनां नानाजीवापेक्षया सर्वः कालः । एकजीवापेक्षया जघन्येनैकः समयः । उत्कर्षेणान्तर्मुहूर्तः ॥ सासादनसम्यग्दृष्टेः सामान्योक्तः कालः ॥ सम्यग्मिथ्यादृष्टेर्नानाजीवापेक्षया जघन्येनैकः समयः । उत्कर्षेण पल्योपमासंख्येयभागः । एकजीवं प्रति जघन्येनैकः समयः । उत्कर्षेणान्तर्मुहूर्तः ॥ चतुर्णामुपशमकानां क्षपकाणां च नानाजीवापेक्षया एकजीवापेक्षया च जघन्येनैकः समयः । उत्कर्षेणान्तर्मुहूर्तः ॥ काययोगिषु मिथ्यादृष्टेर्नानाजीवापेक्षया सर्वः

जाणाहि ॥ पंचेदी चउदीसा २४ खुद्भवन्तोमुहुत्तस्त ॥ यदा चैव मुहुर्तस्य मध्ये एतावन्ति जन्ममरणानि भवन्ति तदैकास्मिन्नुच्छ्वासे अष्टादश जन्ममरणानि लभ्यन्ते । तल्लैकस्य क्षुद्रभवसंज्ञा ॥

१ उत्कर्षेण अनन्तकालोऽसंख्यातपुद्गलपरिवर्तनलक्षणो निरन्तरमेकेन्द्रियत्वेन मृत्वा पुनर्भवात्ततो विकलेन्द्रियः पञ्चेन्द्रियो वा भवति ॥

कालः । एकजीवं प्रति जघन्येनैक समयः । उत्कर्षेणानन्त-  
 कालोऽसंख्येयाः पुद्गलपरिवर्ताः ॥ तेषाणामयोगिवत् ॥ अयो-  
 गाना सामान्यवत् ॥ ( ५ ) वेदानुवादेन— स्त्रीवेदेषु मिथ्यादृ-  
 ष्टेर्नानाजीवापेक्षया सर्वः कालः । एकजीवं प्रति जघन्येनान्तर्मुहूर्तः ।  
 उत्कर्षेण पत्न्योपमपृथक्त्वम् ॥ सासादनसम्यग्दृष्ट्याद्यनिवृत्तिवादरान्-  
 तानां सामान्योक्तः कालः । किं तु असंयतसम्यग्दृष्टेर्नानाजी-  
 वापेक्षया सर्वः कालः । एकजीवं प्रति जघन्येनान्तर्मुहूर्तः ।  
 उत्कर्षेण पञ्चपञ्चाशत्पत्न्योपमानि देशोर्नानि ॥ पुंवेदेषु मिथ्या-  
 दृष्टेर्नानाजीवापेक्षया सर्वः कालः । एकजीवं प्रति जघन्येना-  
 न्तर्मुहूर्तः । उत्कर्षेण सागरोपमगतपृथक्त्वम् ॥ सासादनसम्यग्दृ-  
 ष्ट्याद्यनिवृत्तिवादरान्तानां सामान्योक्तः कालः ॥ नपुंसकवेदेषु  
 मिथ्यादृष्टेर्नानाजीवापेक्षया सर्वः कालः । एकजीवं प्रति जघन्ये-  
 नान्तर्मुहूर्तः । उत्कर्षेणानन्तः कालोऽसंख्येयाः पुद्गलपरिवर्ताः ॥  
 सासादनसम्यग्दृष्ट्याद्यनिवृत्तिवादरान्तानां सामान्यवत् । किं त्वसं-  
 यतसम्यग्दृष्टेर्नानाजीवापेक्षया सर्वः कालः । एकजीवं प्रति जघ-  
 न्येनान्तर्मुहूर्तः । उत्कर्षेण त्रयस्त्रिंशत्सागरोपमाणि देशोर्नानि ॥  
 अपगतवेदानां सामान्यवत् ॥ ( ६ ) कषायानुवादेन— चतुष्क-  
 पायाणां मिथ्यादृष्ट्याद्यप्रमत्तान्तानां मनोयोगिवत् ॥ द्वयोरुपशम-  
 कयोर्द्वयोः क्षपकयोः केवललोभस्य च अकषायाणां च सामान्योक्तः  
 कालः ॥ ( ७ ) ज्ञानानुवादेन— मत्पज्ञानिश्रुताज्ञानिषु मिथ्यादृष्टि-  
 सासादनसम्यग्दृष्टयोः सामान्यवत् ॥ विभक्तज्ञानिषु मिथ्यादृष्टेर्ना-

१ देशोर्नानि न्यमिति चेत् स्त्रीवेदासंयतैकजीवं प्रति उत्कर्षेण पञ्चप-  
 दाग्न्यन्योपमानि गृहीतसंन्यक्तवत्य स्त्रीवेदोत्पादाभावात् पर्याप्तं संन्य-  
 क्तं गृह्णीतीति पर्याप्तममापकान्तर्मुहूर्तज्ञानत्वाद्देशोर्नानि तानि पञ्चपञ्चाशत्  
 पत्न्योपमानि स्त्रीवेदे षोडशद्वये सम्भवतीति वेदितव्यम् ॥

नार्जीवापेक्षया सर्वः कालः । एकजीवं प्रति जघन्येनान्तर्मुहूर्तः ।  
 उत्कर्षेण त्रयस्त्रिंशत्सागरोपमाणि देशोनानि ॥ सासादनसम्यग्दृष्टेः  
 सामान्योक्तः कालः ॥ आभिनिबोधिकश्रुतावधिमन पर्ययकेवल-  
 ज्ञानिनां च सामान्योक्तः कालः ॥ ( ८ ) सँयमानुवादेन— सामा-  
 यिकच्छेदोपस्थापनपरिहारविशुद्धिसूक्ष्मसाम्पराययथाख्यातशुद्धिसँय-  
 ताना सँयतासँयतानामसँयताना च सामान्योक्तः कालः ॥ ( ९ )  
 दर्शनानुवादेन—चक्षुर्दर्शनिषु मिथ्यादृष्टेर्नार्जीवापेक्षया सर्वः कालः ।  
 एकजीवं प्रति जघन्येनान्तर्मुहूर्तः । उत्कर्षेण द्वे सागरोपमसहस्रे ॥  
 सासादनसम्यग्दृष्ट्यादीना क्षीणकषायान्तानां सामान्योक्तः कालः ॥  
 अचक्षुर्दर्शनिषु मिथ्यादृष्ट्यादिक्षीणकषायान्ताना सामान्योक्तः कालः ॥  
 अवधिकेवलदर्शनिनोरवधिकेवलज्ञानिवत् ॥ ( १० ) लेख्यानुवादेन—  
 कृष्णनीलकापोतलेख्यासु मिथ्यादृष्टेर्नार्जीवापेक्षया सर्वः कालः ।  
 एकजीवं प्रति जघन्येनान्तर्मुहूर्तः । उत्कर्षेण त्रयस्त्रिंशत्सप्तदशसप्त-  
 सागरोपमाणि सातिरेकाणि ॥ सासादनसम्यग्दृष्टिसम्यङ्मिथ्यादृष्ट्योः  
 सामान्योक्तः कालः । असँयतसम्यग्दृष्टेर्नार्जीवापेक्षया सर्वः कालः ।  
 एकजीवं प्रति जघन्येनान्तर्मुहूर्तः । उत्कर्षेण त्रयस्त्रिंशत्सप्तदशसप्त-

१ देशोनानीति कथम्— विभङ्गज्ञानिमिथ्यादृष्ट्येकजीवं प्रति उत्कर्षेण  
 त्रयस्त्रिंशत्सागरोपमाणि । पर्याप्तश्च विभङ्गज्ञानं प्रतिपद्यत इति पर्याप्तस-  
 मापकान्तर्मुहूर्तहीनत्वाद्देशोनानि ॥

२ स तु काल तिर्थेद्वानुष्यापेक्षया, तेषामेव लेख्यापरावर्तसम्भवात् ॥ एवं  
 सर्वत्र च लेख्यायुक्तस्यान्तर्मुहूर्तस्तिर्थेद्वानुष्यापेक्षया वेदितव्य ॥ ३ तत्कथम् ?  
 नारकापेक्षया यथासंख्य सप्तमपञ्चमतृतीयपृथिव्या त्रयस्त्रिंशत्सप्तदशसप्तसा-  
 गरोपमाणि देवनारकाणामवस्थितत्वेऽयत्वात् ॥ ब्रजभियमेन तल्लेख्यायुक्तो  
 भवति । आगच्छतो नियमो नास्तीति सातिरेकाणि ॥ ४ उक्तलेख्यायुक्ता-  
 संयतसम्यग्दृष्ट्येकजीवं प्रति उत्कर्षेण नारकापेक्षया उक्तान्येव सागरोपमाणि ।  
 पर्याप्तिसमापकान्तर्मुहूर्तसप्तम्या मारणान्तिके च सम्यक्त्वाभावाद्देशोनानि ॥



सागरोपमाणि देशोनानि ॥ तेजःपद्मलेश्ययोर्मिथ्यादृष्टं संयतसम्यग्दृष्टोर्नानाजीवापेक्षया सर्वः कालः । एकजीवं प्रति जघन्येनान्तर्मुहूर्तः । उत्कर्षेण द्वे सागरोपमे अष्टादश च सागरोपमाणि सातिरेकाणि ॥ सासादनसम्यग्दृष्टिसम्यग्मिथ्यादृष्टयोः सामान्योक्तः कालः ॥ संयतासंयतप्रमत्ताप्रमत्तानां नानाजीवापेक्षया सर्वः कालः ॥ एकजीवं प्रति जघन्येनैकः समयः । उत्कर्षेणान्तर्मुहूर्तः ॥ शुक्लेश्यानां मिथ्यादृष्टोर्नानाजीवापेक्षया सर्वः कालः । एकजीवं प्रति जघन्येनान्तर्मुहूर्तः । उत्कर्षेणैकत्रिंशत्सागरोपमाणि सातिरेकाणि ॥ सासादनसम्यग्दृष्ट्यादिसयोगकेवल्यन्तानामलेश्यानां च सामान्योक्तः कालः । किं तु संयतासंयतस्य नानाजीवापेक्षया सर्वः कालः । एकजीवं प्रति जघन्येनैकः समयः । उत्कर्षेणान्तर्मुहूर्तः ॥ ( ११ ) भव्यानुवादेन— भव्येषु मिथ्यादृष्टोर्नानाजीवापेक्षया सर्वः कालः ॥ एकजीवापेक्षया द्वौ भङ्गौ । अनादिः सपर्यवसानः सादिः सपर्यवसानश्च । तत्र सादिः सपर्यवसानो जघन्येनान्तर्मुहूर्तः । उत्कर्षेणार्द्धपुद्गलपरिवर्तो देशोनः ॥ सासादनसम्यग्दृष्ट्याद्ययोगकेवल्यन्तानां सामान्योक्तः कालः ॥ अभव्यानामनाद्यपर्यवसानः ॥ ( १२ ) सम्यक्त्वानुवादेन— क्षायिकसम्यग्दृष्टीनामसंयतसम्यग्दृष्ट्याद्ययोगकेवल्यन्तानां सामान्योक्तः कालः ॥ क्षायोपशमिकसम्यग्दृष्टीनां चतुर्णां सामान्योक्तः कालः ॥ औपशमिकसम्यक्त्वेषु असंयतसम्यग्दृष्टिसंयतासंयतयोर्नानाजीवापेक्षया जघन्येनान्तर्मुहूर्तः । उत्कर्षेण

१ कथमेतत्— प्रथमस्वर्गपटलोपेक्षया द्वे सागरोपमे । द्वादशस्वर्गपटलोपेक्षया अष्टादश सागरोपमाणि च तल्लेश्यायुक्तानां मारणान्तिकोत्पादसम्भवात्सातिरेकत्वं सागरोपमयुक्तत्वाच्च सातिरेकाणि । किञ्चिदधिकानीत्यर्थः ॥

२ ग्रैवेयकेदोपेक्षया तेषां नामानि मारणान्तिकोत्पादावस्थायामपि शुक्लेश्यासम्भवात्सातिरेकाणि ॥

पल्योपमासंख्येयभागः । एकजीवं प्रति जघन्यश्चोत्कृष्टश्चान्तर्मुहूर्तः ॥  
 प्रमत्ताप्रमत्तयोश्चतुर्णामुपशमकानां च नानाजीवापेक्षया एकजीवापे-  
 क्षया च जघन्येनैकः समयः । उत्कर्षेणान्तर्मुहूर्तः ॥ सासादनस-  
 म्यगृष्टिसम्यङ्मिथ्यादृष्टिमिथ्यादृष्टीना सामान्योक्तः कालः ॥ ( १३ )  
 सञ्ज्ञानुवादेन— सञ्ज्ञिषु मिथ्यादृष्ट्याद्यनिवृत्तिबादरान्तानां पुंवेद-  
 वत् । शेषाणां सामान्योक्तः कालः ॥ असंज्ञिनां मिथ्यादृष्टे-  
 र्नानाजीवापेक्षया सर्वः कालः । एकजीवं प्रति जघन्येन  
 क्षुद्रभवग्रहणम् ॥ तिष्ठिणसया छत्तीसा छावट्टी सहस्सगाणि  
 मरणाणि । अंतोमुहुत्तमेत्ते तावदिया चेव होंति खुद्भवा ॥  
 ६६३३६ ॥ उत्कर्षेणानन्तः कालोऽसंख्येयाः पुद्गलपरिवर्ताः ।  
 तदुभयव्यपदेशरहितानां सामान्योक्तः कालः ॥ ( १४ ) आहारा-  
 नुवादेन— आहारकेषु मिथ्यादृष्टेर्नानाजीवापेक्षया सर्वः कालः ।  
 एकजीवं प्रति जघन्येनान्तर्मुहूर्तः । उत्कर्षेणागुलासंख्येयभागा  
 असंख्येयाः संख्येया उत्सर्पिण्यवसर्पिण्यः । शेषाणां सामान्योक्तः  
 कालः ॥ अनाहारकेषु मिथ्यादृष्टेर्नानाजीवापेक्षया सर्वः कालः ।  
 एकजीवं प्रति जघन्येनैकः समयः । उत्कर्षेण त्रयः समयः ॥  
 सासादनसम्यगृष्ट्यसंयतसम्यगृष्ट्योर्नानाजीवापेक्षया जघन्येनैकः  
 समयः । उत्कर्षेणावलिकाया असंख्येयभागः । एकजीवं प्रति  
 जघन्येनैकः समयः । उत्कर्षेण द्वौ समयौ ॥ सयोगकेवलिनो  
 नानाजीवापेक्षया जघन्येन त्रयः समयः । उत्कर्षेण संख्ये-  
 याः समयः । एकजीवं प्रति जघन्यश्चोत्कृष्टश्च त्रयः समयः ॥  
 अयोगकेवलिना सामान्योक्तः कालः ॥ कालो वर्णितः ॥

१ एकं द्वौ त्रीन्वाऽनाहारक इति वक्ष्यमाणत्वात् ॥

२ समये समये दण्डादिप्रारम्भकत्वात् ॥

अन्तरं निरूप्यते— विवक्षितस्य गुणस्य गुणान्तरसंक्रमे  
 सति पुनस्तत्प्राप्ते प्राद्वध्यमन्तरम् । तत् द्विविधम् । सामान्येन विशेषेण च ॥ सामान्येन तावत्— मिथ्यादृष्टेर्नानाजीवापेक्षया नास्त्यन्तरम् । एकजीवं प्रति जघन्येनान्तर्मुहूर्तः । उत्कर्षेण द्वे षट्षष्ठी देशोने सागरोपमाणाम् ॥ सासादनसम्यग्दृष्टेरन्तरं नानाजीवापेक्षया जघन्येनैकः समयः । उत्कर्षेण पल्योपमासंख्येयभागः । एकजीवं प्रति जघन्येन पल्योपमासंख्येयभागः । उत्कर्षेणार्द्धपुद्गलपरिवर्तो देशोनः ॥ सम्यग्मिथ्यादृष्टेरन्तरं नानाजीवापेक्षया सासादनवत् । एकजीवं प्रति जघन्येनान्तर्मुहूर्तः । उत्कर्षेणार्द्धपुद्गलपरिवर्तो देशोनः ॥ असंयतसम्यग्दृष्ट्याद्यप्रमत्तान्ताना नानाजीवापेक्षया नास्त्यन्तरम् । एकजीवं प्रति जघन्येनान्तर्मुहूर्तः । उत्कर्षेणार्द्धपुद्गलपरिवर्तो देशोनः ॥ चतुर्णामुपशमकाना नानाजीवापेक्षया जघन्येनैकः समयः । उत्कर्षेण वर्षपृथक्त्वम् । एकजीवं प्रति जघन्येनान्तर्मुहूर्तः । उत्कर्षेणार्द्धपुद्गलपरिवर्तो देशोनः ॥ चतुर्णां क्षपकाणामयोगकेवलानां च नानाजीवापेक्षया जघन्येनैकः समयः । उत्कर्षेण षण्मासाः । एकजीवं प्रति नास्त्यन्तरम् ॥ सयोगकेवलानां नानाजीवापेक्षया एकजीवापेक्षया च नास्त्यन्तरम् ॥ विगेषेण (१) गत्यनुवादेन— नरकगतौ नारकाणां सप्तसु पृथिवीषु मिथ्यादृष्ट्यसंयतसम्यग्दृष्ट्योर्नानाजीवापेक्षया नास्त्यन्तरम् । एकजीवं प्रति जघन्येनान्तर्मुहूर्तः । उत्कर्षेण एक-त्रि-सप्त-दश-सप्तदश-द्वाविंशति-त्रयस्त्रिंशत्सागरोपमाणि देशोनानि ॥ सासादनसम्यग्दृष्टिसम्यग्मिथ्यादृष्ट्योर्नानाजीवापेक्षया जघन्येनैकः समयः । उत्कर्षेण पल्योपमामख्येयभागः । एकजीवं प्रति जघन्येन पल्योपमासंख्येयभागोऽन्तर्मुहूर्तश्च । उत्कर्षेण एक-त्रि-सप्त-दश-सप्तदश-द्वाविंशति-त्रयस्त्रि-

शत्सागरोपमाणि देशोनानि ॥ तिर्यग्गतौ तिरश्चां मिथ्यादृष्टेर्नाना-  
जीवापेक्षया नास्त्यन्तरम् । एकजीवं प्रति जघन्येनान्तर्मुहूर्तः ।  
उत्कर्षेण त्रीणि पल्योपमानि देशोनानि ॥ सासादनसम्यग्दृष्ट्या-  
दीनां चतुर्णां सामान्योक्तमन्तरम् ॥ मनुष्यगतौ मनुष्याणां  
मिथ्यादृष्टेस्तिर्यग्वत् ॥ सासादनसम्यग्दृष्टिसम्यग्मिथ्यादृष्ट्योर्नानाजी-  
वापेक्षया सामान्यवत् । एकजीवं प्रति जघन्येन पल्योपमासं-  
ख्येयभागोऽन्तर्मुहूर्तश्च । उत्कर्षेण त्रीणि पल्योपमानि पूर्वकोटीपृथ-  
क्त्वरभ्यधिकानि ॥ असंयतसम्यग्दृष्टेर्नानाजीवापेक्षया नास्त्यन्तरम् ।  
एकजीवापेक्षया जघन्येनान्तर्मुहूर्तः । उत्कर्षेण त्रीणि पल्योपमानि पूर्व-  
कोटीपृथक्त्वरभ्यधिकानि ॥ संयतासंयतप्रमत्ताप्रमत्तानां नानाजीवा-  
पेक्षया नास्त्यन्तरम् । एकजीवं प्रति जघन्येनान्तर्मुहूर्तः । उत्कर्षेण  
पूर्वकोटीपृथक्त्वानि ॥ चतुर्णामुपशमकानां नानाजीवापेक्षया सामा-  
न्यवत् । एकजीवं प्रति जघन्येनान्तर्मुहूर्तः । उत्कर्षेण पूर्वकोटीपृथ-  
क्त्वानि । शेषाणां सामान्यवत् ॥ देवगतौ देवानां मिथ्यादृष्ट्यसंयत-  
सम्यग्दृष्ट्योर्नानाजीवापेक्षया नास्त्यन्तरम् । एकजीवं प्रति जघन्येना-  
न्तर्मुहूर्तः । उत्कर्षेण एकत्रिंशत्सागरोपमाणि देशोनानि ॥ सासादन-  
सम्यग्दृष्टिसम्यग्मिथ्यादृष्ट्योर्नानाजीवापेक्षया सामान्यवत् । एक-

१ अधिकमपि कस्मादिति चेत्— क्षपणारम्भकवेदक्युक्तस्य तिर्यक्षूत्या-  
दाभावः । तद्युक्तो हि देवेष्वेवोत्पद्यते । अतो मिथ्यात्वयुक्तस्त्रिपल्योपमायुक्तो  
भोगभूमिषूत्पद्यते । तत्र चोत्पन्नानां तिर्यङ्मनुष्याणां किञ्चिदभ्यधिकाष्टचत्वा-  
रिंशद्दिनेषु सम्यक्त्वग्रहणयोग्यता भवति । नियमादेतावीद्दिनेषु सम्यक्त्वमि-  
थ्यात्वपरित्यागात् सम्यक्त्वं गृह्णाति । त्रिपल्योपमायु शेषे पुनर्मिथ्यात्वं  
प्रतिपद्यते । इति गर्भकाले किञ्चिदधिकाष्टचत्वारिंशद्दिनैरवसानकाले शेषेण  
च हीनत्वादृष्टानानि ज्ञातव्यानि ॥

२ यतो मनुष्या अपि भोगभूमौ तथाविधा भवन्ति ॥

जीवं प्रति जघन्येन पल्योपमासंख्येयभागोऽन्तर्मुहूर्तश्च । उत्कर्षेणैकत्रिंशत्सागरोपमाणि देवो नानि ॥ ( २ ) इन्द्रियानुवादेन—  
 एकेन्द्रियाणां नानाजीवापेक्षया नास्त्यन्तरम् । एकजीवापेक्षया जघन्येन क्षुद्रभवग्रहणम् । उत्कर्षेण द्वे सागरोपमसहस्रे पूर्वकोटी-  
 पृथक्त्वैरभ्यधिके ॥ विकलेन्द्रियाणां नानाजीवापेक्षया नास्त्यन्तरम् ।  
 एकजीवापेक्षया जघन्येन क्षुद्रभवग्रहणम् । उत्कर्षेणानन्तः कालोऽ-  
 संख्येया. पुद्गलपरिवर्ताः । एवमिन्द्रियं प्रत्यन्तरमुक्तम् । गुणं  
 प्रत्युभयतोऽपि नास्त्यन्तरम् ॥ पञ्चेन्द्रियेषु मिथ्यादृष्टे सामान्य-  
 वत् । सासादनसम्यग्दृष्टिसम्यग्मिथ्यादृष्ट्योर्नानाजीवापेक्षया सा-  
 मान्यवत् । एकजीवं प्रति जघन्येन पल्योपमासंख्येयभागोऽन्त-  
 र्मुहूर्तश्च । उत्कर्षेण सागरोपमसहस्रं पूर्वकोटीपृथक्त्वैरभ्यधिकम् ॥  
 असंयतसम्यग्दृष्ट्याद्यप्रमत्तान्तानां नानाजीवापेक्षया नास्त्यन्तरम् ।  
 एकजीवं प्रति जघन्येनान्तर्मुहूर्तः । उत्कर्षेण सागरोपमसहस्रं  
 पूर्वकोटीपृथक्त्वैरभ्यधिकम् ॥ चतुर्णामुपगमकानां नानाजीवापेक्षया  
 सामान्यवत् । एकजीवं प्रति जघन्येनान्तर्मुहूर्तः । उत्कर्षेण साग-  
 रोपमसहस्रं पूर्वकोटीपृथक्त्वैरभ्यधिकम् ॥ शेषाणां सामान्योक्तम् ॥  
 ( ३ ) कायानुवादेन—पृथिव्यसेजोवायुकायिकानां नानाजीवापे-  
 क्षया नास्त्यन्तरम् । एकजीवं प्रति जघन्येन क्षुद्रभवग्रहणम् ॥  
 उत्कर्षेणानन्तः कालोऽसंख्येया. पुद्गलपरिवर्ताः ॥ वनस्पतिकायि-  
 कानां नानाजीवापेक्षया नास्त्यन्तरम् । एकजीवापेक्षया जघन्येन  
 क्षुद्रभवग्रहणम् । उत्कर्षेणासंख्येया लोकाः ॥ एवं कायं प्रत्य-

१ गुणस्थानेस्त्वस्य नः न्न एकदेशं मिथ्यात्वादिकम् ॥ २ एकेन्द्रियविकलेन्द्रियतोऽप्यर्थः । यतस्ते एकेन्द्रियविकलेन्द्रिया मिथ्यादृष्ट्य एव । एकेन्द्रियविकलेन्द्रियाणां चतुर्णां गुणस्थानान्तरासम्भवात् । पञ्चेन्द्रियाणां तु तत्सम्भवात् मिथ्यात्वादेः सम्यक्त्वादिना अन्तरं द्रष्टव्यम् ॥

न्तरमुक्तम् । गुणं प्रत्युभयतोऽपि नास्त्यन्तरम् ॥ त्रसकायिके-  
 पु मिथ्यादृष्टेः सामान्यवत् ॥ सासादनसम्यग्दृष्टिसम्यग्मिथ्यादृष्ट्यो-  
 र्नानाजीवापेक्षया सामान्यवत् । एकजीवं प्रति जघन्येन प-  
 ल्योपमासंख्येयभागोऽन्तर्मुहूर्तश्च । उत्कर्षेण द्वे सागरोपमसहस्रे  
 पूर्वकोटीपृथक्त्वैरभ्यधिके ॥ चतुर्णामुपशमकानां नानाजीवापेक्षया  
 सामान्यवत् । एकजीवं प्रति जघन्येनान्तर्मुहूर्तः । उत्कर्षेण द्वे  
 सागरोपमसहस्रे पूर्वकोटीपृथक्त्वैरभ्यधिके ॥ शेषाणां पञ्चेन्द्रियवत् ॥  
 (४) योगानुवादेन—कायवाङ्मानसयोगिनां मिथ्यादृष्ट्यसंयतसम्यग्-  
 दृष्टिसंयतासंयतप्रमत्ताप्रमत्तसयोगकेवलिनां नानाजीवापेक्षया एकजीवा-  
 पेक्षया च नास्त्यन्तरम् ॥ सासादनसम्यग्दृष्टिसम्यग्मिथ्यादृष्ट्योर्ना-  
 नाजीवापेक्षया सामान्यवत् । एकजीवं प्रति नास्त्यन्तरम् । चतुर्णामुप-  
 शमकानां नानाजीवापेक्षया सामान्यवत् । एकजीवं प्रति नास्त्य-  
 न्तरम् । चतुर्णां क्षपकाणामयोगकेवलिना च सामान्यवत् ॥ (५)  
 वेदानुवादेन—स्त्रीवेदेषु मिथ्यादृष्टेर्नानाजीवापेक्षया नास्त्यन्तरम् ।  
 एकजीवं प्रति जघन्येनान्तर्मुहूर्तः । उत्कर्षेण पञ्चपञ्चाशत्पल्यो-  
 पमानि देशोनानि ॥ सासादनसम्यग्दृष्टिसम्यग्मिथ्यादृष्ट्योर्नाना-  
 जीवापेक्षया सामान्यवत् । एकजीवं प्रति जघन्येन पल्योप-  
 मासंख्येयभागोऽन्तर्मुहूर्तश्च । उत्कर्षेण पल्योपमशतपृथक्त्वम् ॥  
 असंयतसम्यग्दृष्ट्याद्यप्रमत्तान्तानां नानाजीवापेक्षया नास्त्यन्तरम् ।  
 एकजीवं प्रति जघन्येनान्तर्मुहूर्तः । उत्कर्षेण पल्योपमशतपृथक्त्वम् ॥  
 द्वयोरुपशमकयोर्नानाजीवापेक्षया सामान्यवत् । एकजीवं प्रति जघन्ये-  
 नान्तर्मुहूर्तः । उत्कर्षेण पल्योपमशतपृथक्त्वम् ॥ द्वयोः क्षपकयो-  
 र्नानाजीवापेक्षया जघन्येनैकः समयः । उत्कर्षेण वर्षपृथक्त्वम् ॥

१ पृथिव्यादिचतुर्णां वनस्पतिकायिकानां चान्तरं नास्ति यत् । पृथिव्य-  
 सेजोवायुकायिकास्तथा वनस्पतिकायिका उभयेऽपि मिथ्यादृष्ट्यो वर्तन्ते ॥

एकजीवं प्रति नास्त्यन्तरम् ॥ पुंवेदेषु मिथ्यादृष्टेः सामान्यवत् ॥  
 सासादनसम्यग्दृष्टिसम्यग्मिथ्यादृष्ट्योर्नानाजीवापेक्षया सामान्यवत् ।  
 एकजीवं प्रति जघन्येन पर्योपमासंख्येयभागोऽन्तर्मुहूर्तश्च ।  
 उत्कर्षेण सागरोपमगतपृथक्त्वम् ॥ असंयतसम्यग्दृष्ट्याद्यप्रमत्तान्तानां  
 नानाजीवापेक्षया नास्त्यन्तरम् । एकजीवं प्रति जघन्येनान्तर्मुहूर्तः ।  
 उत्कर्षेण सागरोपमगतपृथक्त्वम् ॥ द्वयोरुपशमकयोर्नानाजीवापेक्षया  
 सामान्यवत् । एकजीवं प्रति जघन्येनान्तर्मुहूर्तः । उत्कर्षेण सागरोपम-  
 गतपृथक्त्वम् । द्वयोः क्षपकयोर्नानाजीवापेक्षया जघन्येनैकः समयः ।  
 उत्कर्षेण संवत्सरः सातिरेकः । एकजीवं प्रति नास्त्यन्तरम् ॥  
 नपुंसकवेदेषु मिथ्यादृष्टेर्नानाजीवापेक्षया नास्त्यन्तरम् । एकजीवं  
 प्रति जघन्येनान्तर्मुहूर्तः । उत्कर्षेण त्रयस्त्रिंशत्सागरोपमाणि देशो-  
 नानि ॥ सासादनसम्यग्दृष्ट्याद्यनिवृत्त्युपगमकान्तानां सामान्योक्तम् ॥  
 द्वयोः क्षपकयोः स्त्रीवेदवत् ॥ अपगतवेदेषु अनिवृत्तिवादरोपशम-  
 कगृह्यसाम्परायोपगमकयोर्नानाजीवापेक्षया सामान्योक्तम् । एक-  
 जीवं प्रति जघन्यमुत्कृष्टं चान्तर्मुहूर्तः ॥ उपगान्तकपायस्य नानाजी-  
 वापेक्षया सामान्यवत् । एकजीवं प्रति नास्त्यन्तरम् ॥ शेषाणां  
 सामान्यवत् ॥ (६) कपायानुवादेन—क्रोधमानमायालोभकपायाणां  
 मिथ्यादृष्ट्याद्यनिवृत्त्युपगमकान्तानां मनोयोगिवत् ॥ द्वयोः क्षपक-  
 योर्नानाजीवापेक्षया जघन्येनैकः समयः । उत्कर्षेण संवत्सरः  
 मानिरेकः ॥ केवललोभस्य गृह्यसाम्परायोपगमकस्य नानाजीवा-  
 पेक्षया सामान्यवत् । एकजीवं प्रति नास्त्यन्तरम् ॥ क्षपकस्य  
 तस्य सामान्यवत् ॥ अकपायेषु उपगान्तकपायस्य नानाजीवापे-  
 क्षया सामान्यवत् । एकजीवं प्रति नास्त्यन्तरम् ॥ शेषाणां त्रयाणां

नामान्यवत् ॥ (७) ज्ञानानुवादेन-मत्यज्ञानश्रुताज्ञानविभक्तज्ञानिषु  
 भिन्नानुवादेनानाजीवापेक्षया एकजीवापेक्षया च नास्त्यन्तरम् ॥  
 नागानुवादेनानुवादेनानाजीवापेक्षया सामान्यवत् ॥ एकजीवं प्रति  
 नाम्यन्तरम् ॥ आभिनिवोधिज्ञानावधिज्ञानिषु असंयतसम्यग्दृष्टे-  
 र्नानाजीवापेक्षया नाम्यन्तरम् । एकजीवं प्रति जघन्येनान्तर्मुहूर्तः ।  
 उत्कर्षेण पूर्वकोटी देशोना ॥ संयतासंयतस्य नानाजीवापेक्षया  
 नाम्यन्तरम् । एकजीवं प्रति जघन्येनान्तर्मुहूर्तः । उत्कर्षेण षट्प-  
 ण्चिमागरोपमाणि सातिरेकाणि ॥ प्रमत्ताप्रमत्तयोर्नानाजीवापेक्षया  
 नाम्यन्तरम् । एकजीवं प्रति जघन्येनान्तर्मुहूर्तः । उत्कर्षेण  
 त्रयस्त्रिंशत्सागरोपमाणि सातिरेकाणि ॥ चतुर्णामुपशमकाना नानाजी-  
 वापेक्षया सामान्यवत् । एकजीवं प्रति जघन्येनान्तर्मुहूर्तः ।  
 उत्कर्षेण षट्पण्चिमागरोपमाणि सातिरेकाणि ॥ चतुर्णां क्षपकाणां  
 सामान्यवत् । किं तु अवधिज्ञानिषु नानाजीवापेक्षया जघन्येनैकः  
 समयः । उत्कर्षेण वर्षपृथक्त्वम् । एकजीवं प्रति नास्त्यन्तरम् ।  
 मनःपर्ययज्ञानिषु प्रमत्ताप्रमत्तसंयतयोर्नानाजीवापेक्षया नास्त्यन्तरम् ।  
 एकजीवं प्रति जघन्यमुत्कृष्टं चान्तर्मुहूर्तः ॥ चतुर्णामुपशमकानां  
 नानाजीवापेक्षया सामान्यवत् । एकजीवं प्रति जघन्येनान्तर्मु-  
 हूर्तः । उत्कर्षेण पूर्वकोटी देशोना ॥ चतुर्णां क्षपकाणामवधिज्ञा-  
 निवत् ॥ द्वयोः केवलज्ञानिनोः सामान्यवत् ॥ (८) संयमानुवा-  
 देन-सामायिकच्छेदोपस्थापनशुद्धिसंयतेषु प्रमत्ताप्रमत्तयोर्नानाजीवा-  
 पेक्षया नास्त्यन्तरम् । एकजीवं प्रति जघन्यमुत्कृष्टं चान्तर्मुहूर्तः ॥  
 द्वयोरुपशमकयोर्नानाजीवापेक्षया सामान्यवत् । एकजीवं प्रति  
 जघन्येनान्तर्मुहूर्तः । उत्कर्षेण पूर्वकोटी देशोना ॥ द्वयोः क्षपकयोः  
 सामान्यवत् ॥ परिहारशुद्धिसंयतेषु प्रमत्ताप्रमत्तयोर्नानाजीवापेक्षया  
 नास्त्यन्तरम् । एकजीवं प्रति जघन्यमुत्कृष्टं चान्तर्मुहूर्तः ॥



सूक्ष्मसाम्परायशुद्धिसंयतेषूपगमकस्य नानाजीवापेक्षया सामान्यवत् ।  
 एकजीवं प्रति नास्त्यन्तरम् ॥ तस्यैव क्षपकस्य सामान्यवत् ॥  
 यथाख्याते अकषायवत् ॥ संयतासंयतस्य नानाजीवापेक्षया  
 एकजीवापेक्षया च नास्त्यन्तरम् ॥ असंयतेषु मिथ्यादृष्टेर्नाना-  
 जीवापेक्षया नास्त्यन्तरम् । एकजीवं प्रति जघन्येनान्तर्मुहूर्तः ।  
 उत्कर्षेण त्रयस्त्रिंशत्सागरोपमाणि देशोनानि ॥ त्रयाणां त्रयाणां  
 सामान्यवत् ॥ (९) दर्शनानुवादेन—चक्षुर्दर्शनिषु मिथ्यादृष्टेः  
 सामान्यवत् ॥ सासादनसम्यग्दृष्टिसम्यग्मिथ्यादृष्ट्योर्नानाजीवापेक्षया  
 सामान्यवत् । एकजीवं प्रति जघन्येन पल्योपमासंख्येयभागोऽ-  
 न्तर्मुहूर्तश्च । उत्कर्षेण द्वे सागरोपमसहस्रे देशोने ॥ असंयतस-  
 म्यग्दृष्ट्याद्यप्रमत्तान्तानां नानाजीवापेक्षया नास्त्यन्तरम् । एकजीवं  
 प्रति जघन्येनान्तर्मुहूर्तः । उत्कर्षेण द्वे सागरोपमसहस्रे देशोने ॥  
 चतुर्णामुपशमकानां नानाजीवापेक्षया सामान्यवत् । एकजीवं प्रति  
 जघन्येनान्तर्मुहूर्तः । उत्कर्षेण द्वे सागरोपमसहस्रे देशोने ॥ चतुर्णां  
 क्षपकाणां सामान्योक्तम् ॥ अचक्षुर्दर्शनिषु मिथ्यादृष्ट्यादिक्षीण-  
 कषायान्तानां सामान्योक्तमन्तरम् ॥ अवधिदर्शनिनोऽवधिज्ञानिवत् ॥  
 केवलदर्शनिनः केवलज्ञानिवत् ॥ (१०) लेख्यानुवादेन—कृष्णनी-  
 लकापोतलेख्येषु मिथ्यादृष्ट्यसंयतसम्यग्दृष्ट्योर्नानाजीवापेक्षया नास्त्य-  
 न्तरम् । एकजीवं प्रति जघन्येनान्तर्मुहूर्तः । उत्कर्षेण त्रयस्त्रिंश-  
 त्सप्तदंशसप्तसागरोपमाणि देशोनानि ॥ सासादनसम्यग्दृष्टिसम्य-  
 ग्मिथ्यादृष्ट्योर्नानाजीवापेक्षया सामान्यवत् । एकजीवं प्रति जघ-  
 न्येन पल्योपमासंख्येयभागोऽन्तर्मुहूर्तश्च । उत्कर्षेण त्रयस्त्रिंशत्सप्तद-  
 शसप्तसागरोपमाणि देशोनानि ॥ तेज पद्मलेख्ययोर्मिथ्यादृष्ट्यसंयत-  
 सम्यग्दृष्ट्योर्नानाजीवापेक्षया नास्त्यन्तरम् । एकजीवं प्रति जघन्ये-  
 नान्तर्मुहूर्तः । उत्कर्षेण द्वे सागरोपमे अष्टादश च सागरोपमाणि

सातिरेकाणि ॥ सासादनसम्यग्दृष्टिसम्यग्मिथ्यादृष्ट्योर्नानाजीवापे-  
क्षया सामान्यवत् ॥ एकजीवं प्रति जघन्येन पल्योपमासंख्येय-  
भागोऽन्तर्मुहूर्तश्च । उत्कर्षेण द्वे सागरोपमे अष्टादश च सागरोप-  
माणि सातिरेकाणि ॥ संयतासंयतप्रमत्ताप्रमत्तसंयतानां नानाजीवा-  
पेक्षया एकजीवापेक्षया च नास्त्यन्तरम् ॥ शुक्लेश्येषु मिथ्यादृ-  
ष्ट्यसंयतसम्यग्दृष्ट्योर्नानाजीवापेक्षया नास्त्यन्तरम् । एकजीवं प्रति  
जघन्येनान्तर्मुहूर्तः । उत्कर्षेणैकत्रिंशत्सागरोपमाणि देशोनानि ॥  
सासादनसम्यग्दृष्टिसम्यग्मिथ्यादृष्ट्योर्नानाजीवापेक्षया सामान्यवत् ।  
एकजीवं प्रति जघन्येन पल्योपमासंख्येयभागोऽन्तर्मुहूर्तश्च । उत्क-  
र्षेणैकत्रिंशत्सागरोपमाणि देशोनानि ॥ संयतासंयतप्रमत्तसंयतयो-  
स्तेजोलेख्यावत् ॥ अप्रमत्तसंयतस्य नानाजीवापेक्षया नास्त्यन्तरम् ।  
एकजीवं प्रति जघन्यमुत्कृष्टं चान्तर्मुहूर्तः ॥ अयदोत्ति छलेस्साओ  
सुह तिय लेस्सा हु देसविरदतिये ॥ ततो दु सुक्कलेस्सा अजो-  
गिठाणं अलेस्सं तु ॥ १ ॥ तयाणामुपशमकाना नानाजीवापेक्षया  
सामान्यवत् । एकजीवं प्रति जघन्यमुत्कृष्टं चान्तर्मुहूर्तः ॥ उप-  
शान्तकषायस्य नानाजीवापेक्षया सामान्यवत् । एकजीवं प्रति  
नास्त्यन्तरम् ॥ चतुर्णां क्षपकाणां सयोगकेवलिनामलेख्याना च  
सामान्यवत् ॥ ( ११ ) भव्यानुवादेन— भव्येषु मिथ्यादृष्ट्याद्ययो-  
गकेवल्यन्ताना सामान्यवत् ॥ अभव्यानां नानाजीवापेक्षया  
एकजीवापेक्षया च नास्त्यन्तरम् ॥ ( १२ ) सम्यक्त्वानुवादेन—  
क्षायिकसम्यग्दृष्टिष्वसंयतसम्यग्दृष्ट्योर्नानाजीवापेक्षया नास्त्यन्तरम् ।  
एकजीवं प्रति जघन्येनान्तर्मुहूर्तः । उत्कर्षेण पूर्वकोटी देशोना ॥  
संयतासंयतप्रमत्ताप्रमत्तसंयतानां नानाजीवापेक्षया नास्त्यन्तरम् ।  
एकजीवं प्रति जघन्येनान्तर्मुहूर्तः । उत्कर्षेण त्रयस्त्रिंशत्सागरोप-

माणि सातिरेकाणि ॥ चतुर्णामुपशमकानां नानाजीवापेक्षया  
 सामान्यवत् । एकजीवं प्रति जघन्येनान्तर्मुहूर्तः । उत्कर्षेण त्रयस्त्रिंश-  
 त्सागरोपमाणि सातिरेकाणि ॥ शेषाणां सामान्यवत् । क्षायोपश-  
 मिकसम्यग्दृष्टिष्वसंयतसम्यग्दृष्टेर्नानाजीवापेक्षया नास्त्यन्तरम् ॥  
 एकजीवं प्रति जघन्येनान्तर्मुहूर्तः । उत्कर्षेण पूर्वकोटी देशानां ॥  
 संयतासंयतस्य नानाजीवापेक्षया नास्त्यन्तरम् । एकजीवं प्रति  
 जघन्येनान्तर्मुहूर्तः । उत्कर्षेण षट्षष्टिसागरोपमाणि देशानि ॥  
 प्रमत्ताप्रमत्तसंयतयोर्नानाजीवापेक्षया नास्त्यन्तरम् । एकजीवं प्रति  
 जघन्येनान्तर्मुहूर्तः । उत्कर्षेण त्रयस्त्रिंशत्सागरोपमाणि सातिरेकाणि ॥  
 औपशमिकसम्यग्दृष्टिष्वसंयतसम्यग्दृष्टेर्नानाजीवापेक्षया जघन्येनैकः  
 समयः । उत्कर्षेण सप्त रात्रिदिनानि ॥ एकजीवं प्रति जघन्यमु-  
 त्कृष्टं चान्तर्मुहूर्तः ॥ संयतासंयतस्य नानाजीवापेक्षया जघन्येनैक-  
 समयः । उत्कर्षेण चतुर्दश रात्रिदिनानि । एकजीवं प्रति जघ-  
 न्यमुत्कृष्टं चान्तर्मुहूर्तः ॥ प्रमत्ताप्रमत्तसंयतयोर्नानाजीवापेक्षया  
 जघन्येनैकः समयः । उत्कर्षेण पञ्चदश रात्रिदिनानि । एकजीवं  
 प्रति जघन्यमुत्कृष्टं चान्तर्मुहूर्तः ॥ त्रयाणामुपशमकानां नानाजी-  
 वापेक्षया जघन्येनैकः समयः । उत्कर्षेण वर्षपृथक्त्वम् । एकजीवं  
 प्रति जघन्यमुत्कृष्टं चान्तर्मुहूर्तः ॥ उपशान्तकषायस्य नानाजीवा-  
 पेक्षया सामान्यवत् । एकजीवं प्रति नास्त्यन्तरम् ॥ सासादनसम्यग्दृ-  
 ष्टिसम्यग्निश्चयादृष्ट्योर्नानाजीवापेक्षया जघन्येनैकः समयः । उत्कर्षेण  
 पल्योपमासंख्येयभागः । एकजीवं प्रति नास्त्यन्तरम् ॥ मिथ्यादृष्टे-  
 र्नानाजीवापेक्षया एकजीवापेक्षया च नास्त्यन्तरम् ॥ ( १३ ) सञ्ज्ञा-  
 नुवादेन— संज्ञिषु मिथ्यादृष्टेः सामान्यवत् ॥ सासादनसम्यग्दृष्टिस-  
 म्यग्निश्चयादृष्ट्योर्नानाजीवापेक्षया सामान्यवत् । एकजीवं प्रति  
 जघन्येन पल्योपमासंख्येयभागोऽन्तर्मुहूर्तश्च । उत्कर्षेण सागरो-

पमशतपृथक्त्वम् ॥ असंयतसम्यग्दृष्ट्याद्यप्रमत्तान्तानां नानाजीवा-  
पेक्षया नास्त्यन्तरम् । एकजीवं प्रति जघन्येनान्तर्मुहूर्तः । उत्कर्षेण  
सागरोपमशतपृथक्त्वम् ॥ चतुर्णामुपशमकानां नानाजीवा-  
पेक्षया सामान्यवत् । एकजीवं प्रति जघन्येनान्तर्मुहूर्तः । उत्कर्षेण  
सागरोपमशतपृथक्त्वम् । चतुर्णां क्षपकाणां सामान्यवत् ।  
असंज्ञिनां नानाजीवापेक्षयैकजीवापेक्षया च नास्त्यन्तरम् ॥ तदु-  
भयव्यपदेशरहितानां सामान्यवत् ॥ ( १४ ) आहारानुवादेन—  
आहारकेषु मिथ्यादृष्टेः सामान्यवत् । सासादनसम्यग्दृष्टिसम्य-  
क्लिथ्यादृष्ट्योर्नानाजीवापेक्षया सामान्यवत् । एकजीवं प्रति जघ-  
न्येन पल्योपमासंख्येयभागोऽन्तर्मुहूर्तश्च । उत्कर्षेणागुलासंख्येय-  
भागा असंख्येया उत्सर्पिण्यवसर्पिण्यः । असंयतसम्यग्दृष्ट्याद्य-  
प्रमत्तान्तानां नानाजीवापेक्षया नास्त्यन्तरम् । एकजीवं प्रति  
जघन्येनान्तर्मुहूर्तः । उत्कर्षेणागुलासंख्येयभागा असंख्येया उत्स-  
र्पिण्यवसर्पिण्यः ॥ चतुर्णामुपशमकानां नानाजीवापेक्षया सामा-  
न्यवत् । एकजीवं प्रति जघन्येनान्तर्मुहूर्तः । उत्कर्षेणागुलासंख्येय-  
भागा असंख्येयासंख्येया उत्सर्पिण्यवसर्पिण्यः । चतुर्णां क्षपकाणां  
सयोगकेवलिनां च सामान्यवत् । अनाहारकेषु मिथ्यादृष्टेर्नाना-  
जीवापेक्षया एकजीवापेक्षया च नास्त्यन्तरम् ॥ सासादनसम्यग्दृ-  
ष्टेर्नानाजीवापेक्षया जघन्येनैकः समयः । उत्कर्षेण पल्योपमासंख्ये-  
यभागः । एकजीवं प्रति नास्त्यन्तरम् ॥ असंयतसम्यग्दृष्टेर्नानाजी-  
वापेक्षया जघन्येनैकः समयः । उत्कर्षेण मासपृथक्त्वम् । एकजीवं  
प्रति नास्त्यन्तरम् ॥ सयोगकेवलिना नानाजीवापेक्षया जघन्येनैकः  
समयः । उत्कर्षेण वर्षपृथक्त्वम् । एकजीवं प्रति नास्त्यन्तरम् ॥  
अयोगकेवलिना नानाजीवापेक्षया जघन्येनैकः समयः । उत्कर्षेण  
षण्मासाः । एकजीवं प्रति नास्त्यन्तरम् ॥ अन्तरमवगतम् ॥

भावो विभाव्यते ॥ स द्विविधः । सामान्येन विज्ञेयेण च ॥ सामान्येन तावत्— मिथ्यादृष्टिरित्यौदयिको भावः । सासादनसम्यग्दृष्टिरिति पारिणामिको भावः ॥ सम्यग्मिथ्यादृष्टिरिति क्षायोपशमिको भावः ॥ असंयतसम्यग्दृष्टिरिति औपशमिको वा क्षायिको वा क्षायोपशमिको वा भावः ॥ उक्तं च । मिच्छे खलु ओदइओ विदिए पुण पारिणामिओ भावो । मिस्से खओवसमिओ अविरदसम्ममि तिण्णेव ॥ १ ॥ असंयतः पुनरौदयिकेन भावेन ॥ संयतासंयतः प्रमत्तसंयतोऽप्रमत्तसंयत इति च क्षायोपशमिको भावः ॥ चतुर्णामुपशमकानामौपशमिको भावः ॥ चतुर्षु क्षपकेषु सयोगायोगकेवलिनोश्च क्षायिको भावः ॥ विज्ञेयेण ( १ ) गत्यनुवादेन— नरकगतौ प्रथमाया पृथिव्या नारकाणां मिथ्यादृष्ट्याद्यसंयतसम्यग्दृष्ट्यन्तानां सामान्यवत् ॥ द्वितीयादिष्वसप्तम्या मिथ्यादृष्टिसासादनसम्यग्दृष्टिसम्यग्मिथ्यादृष्टीनां सामान्यवत् ॥ असंयतसम्यग्दृष्टेरौपशमिको वा क्षायोपशमिको वा भावः । असंयतः पुनरौदयिकेन भावेन ॥ तिर्यगतौ तिरश्चां मिथ्यादृष्ट्यादिसंयतासंयतान्तानां सामान्यवत् ॥ मनुष्यगतौ मनुष्याणां मिथ्यादृष्ट्याद्ययोगकेवल्यन्तानां सामान्यवत् ॥ देवगतौ देवानां मिथ्यादृष्ट्याद्यसंयतसम्यग्दृष्ट्यन्तानां सामान्यवत् ॥ ( २ ) इन्द्रियानुवादेन— एकेन्द्रियविकलेन्द्रियाणामौदयिको भावः । पञ्चेन्द्रियेषु मिथ्यादृष्ट्याद्ययोगकेवल्यन्तानां सामान्यवत् ॥ ( ३ ) कायानुवादेन— स्थावरकायिकानामौदयिको भावः । लसकायिकानां सामान्यमेव ॥ ( ४ ) योगानुवादेन— कायवाक्का-

नसयोगिनां मिथ्यादृष्ट्यादिसयोगकेवल्यन्तानामयोगकेवलिना च सामान्यमेव ॥ ( ५ ) वेदानुवादेन— स्त्रीपुत्रपुंसकवेदानामवेदानां च सामान्यवत् ॥ ( ६ ) कषायानुवादेन— क्रोधमानमायालोभकषायाणामकषायाणां च सामान्यवत् ( ७ ) ज्ञानानुवादेन— मत्त-ज्ञानिश्रुताज्ञानिविभज्ज्ञानिनां मतिश्रुतावधिमनःपर्ययकेवलज्ञानिना च सामान्यवत् ॥ ( ८ ) संयमानुवादेन— सर्वेषा संयतानां संयतासंयतानामसंयतानां च सामान्यवत् ( ९ ) दर्शनानुवादेन— चक्षुर्दर्शनाच्चक्षुर्दर्शनावधिदर्शनेकेवलदर्शनिनां सामान्यवत् ॥ ( १० ) लेश्यानुवादेन— षड्लेश्यानामलेश्यानां च सामान्यवत् ॥ ( ११ ) भव्यानुवादेन— भव्यानां मिथ्यादृष्ट्याद्ययोगकेवल्यन्ताना सामान्यवत् । अभव्यानां पारिणामिको भावः ॥ ( १२ ) सम्यक्त्वानुवादेन— क्षायिकसम्यग्दृष्टिषु असंयतसम्यग्दृष्टेः क्षायिको भावः । क्षायिकं सम्यक्त्वम् । असंयतत्वमौदयिकेन भावेन ॥ संयतासंयतप्रमत्ताप्रमत्तसंयतानां क्षायोपशमिको भावः । क्षायिकं सम्यक्त्व च ॥ चतुर्णामुपशमकानामौपशमिको भावः । क्षायिकं सम्यक्त्वम् ॥ शेषाणां सामान्यवत् ॥ क्षायोपशमिकसम्यग्दृष्टिषु असंयतसम्यग्दृष्टेः क्षायोपशमिको भावः । क्षायोपशमिकं सम्यक्त्वम् । असंयतः पुनरौदयिकेन भावेन ॥ संयतासंयतप्रमत्ताप्रमत्तसंयतानां क्षायोपशमिको भावः । क्षायोपशमिकं सम्यक्त्वम् ॥ औपशमिकसम्यग्दृष्टिषु असंयतसम्यग्दृष्टेरौपशमिको भावः । औपशमिकं सम्यक्त्वम् । असंयतः पुनरौदयिकेन भावेन ॥ संयतासंयतप्रमत्ताप्रमत्तसंयतानां क्षायोपशमिको भावः । औपशमिकं सम्यक्त्वम् ॥ चतुर्णामुपश-

१ अभव्यत्वधर्मस्य मुख्यत्वेन । मिथ्यात्वमुख्यत्वेन तु औदयिक एव स्यात् ॥

२ अत्र औदयिको भावः इत्येक पाठः । औपशमिको भावः इत्येक पाठः ॥

मकानामौपगमिको भावः । औपगमिकं सम्यक्त्वम् ॥ सासादनस-  
म्यगृष्टेः पारिणामिको भावः ॥ सम्यग्मिथ्यादृष्टेः क्षायोपगमिको  
भावः ॥ मिथ्यादृष्टेरौदयिको भावः । ( १३ ) संज्ञानुवादेन—  
संज्ञिना सामान्यवत् । असंज्ञिनामौदयिको भावः ॥ तदुभयव्यपदेश-  
रहितानां सामान्यवत् ॥ ( १४ ) आहारानुवादेन— आहारका-  
णामनाहारकाणां च सामान्यवत् ॥ भावः परिसमाप्तः ॥

अल्पबहुत्वमुपवर्ण्यते ॥ तत् द्विविधं सामान्येन विशेषेण च ॥  
सामान्येन तावत्— त्रय उपगमकाः सर्वतः स्तोकाः स्वगुणस्थान-  
कालेषु प्रवेशेन तुल्यसंख्याः ॥ उपशान्तकषायास्तावन्त एव ॥  
त्रयः क्षपकाः संख्येयगुणाः ॥ क्षीणकषायवीतरागच्छद्गन्थास्तावन्त  
एव ॥ सयोगकेवलिनोऽयोगकेवलिनश्च प्रवेगेन तुल्यसंख्याः ॥  
सयोगकेवलिनः स्वकालेन समुदिताः संख्येयगुणाः । ८९८५०२ ॥  
अप्रमत्तसंयताः संख्येयगुणाः । २९६९९१०३ । प्रमत्तसंयताः  
संख्येयगुणाः । ५९३९८२०६ ॥ संयतासंयता असंख्येयगुणौः ॥  
सासादनसम्यगृष्टयोऽसंख्येयगुणाः ॥ सम्यग्मिथ्यादृष्टयः संख्येय-  
गुणाः । असंयतसम्यगृष्टयोऽसंख्येयगुणाः ॥ मिथ्यादृष्टयोऽनन्तगुणाः ॥  
विशेषेण ( १ ) गत्यनुवादेन— नरकगतौ सर्वासु पृथिवीषु सर्वतः  
स्तोकाः सासादनसम्यगृष्टयः । सम्यग्मिथ्यादृष्टयः संख्येयगुणाः ।

१ अष्टसु समयेषु प्रवेशेन एको वा द्वौ वा त्रयो वा इत्यादिजघन्या ॥  
उक्त्यस्तु १६।२४।३०।३६।४२।४८।५४ स्वगुणस्थानकालेषु प्रवेशेन  
तुल्यसंख्याः ॥ संख्याकथनावसरे प्रोक्ताः । तत्र द्रष्टव्यम् ॥

२ संयतासंयताः संख्येयगुणाः । संयतासंयतानां नास्त्यल्पबहुत्वम् ।  
एकगुणस्थानवर्तित्वात् । संयतासंयतानामिव गुणस्थानभेदात् १३००००००० ॥

३ सासादनसम्यगृष्टयः संख्येयगुणाः ५२०००००००० ॥ ४ सम्यग्मि-  
थ्यादृष्टयः संख्येयगुणाः १०४०००००००० ॥ ५ ॥ असंयतसम्यगृष्टयः  
संख्येयगुणाः ७००००००००० ॥ इति श्रुतसागरः ॥

असंयतसम्यग्दृष्टयोऽसंख्येयगुणाः । मिथ्यादृष्टयोऽसंख्येयगुणाः ॥  
तिर्यग्गतौ तिरश्चां सर्वतः स्तोकाः संयतासंयताः । इतरेषां सामान्यवत् ॥  
मनुष्यगतौ मनुष्याणामुपशमकादिप्रमत्तसंयतान्तानां सामान्यवत् ॥  
ततः संख्येयगुणाः संयतासंयताः ॥ सासादनसम्यग्दृष्टयः संख्येय-  
गुणाः ॥ सम्यग्मिथ्यादृष्टयः संख्येयगुणाः ॥ असंयतसम्यग्दृष्टयः  
संख्येयगुणाः ॥ मिथ्यादृष्टयोऽसंख्येयगुणाः ॥ देवगतौ देवानां  
नारकवत् ॥ ( २ ) इंद्रियानुवादेन— एकेन्द्रियविकलेन्द्रियेषु  
गुणस्थानभेदो नास्तीत्यल्पबहुत्वाभावः ॥ इन्द्रियं प्रत्युच्यते ।  
पञ्चेन्द्रियाद्येकेन्द्रियान्ता उत्तरोत्तरं बहवः ॥ पञ्चेन्द्रियाणां सामा-  
न्यवत् । अयं तु विशेषः— मिथ्यादृष्टयोऽसंख्येयगुणाः ॥ ( ३ )  
कायानुवादेन— स्थावरकायेषु गुणस्थानभेदाभावादल्पबहुत्वाभावः ॥  
कायं प्रत्युच्यते । सर्वतस्तेजःकायिका अल्पाः । ततो बहवः  
पृथिवीकायिकाः । ततोऽष्कायिकाः । ततो वातकायिकाः ।  
सर्वतोऽनन्तगुणा वनस्पतयः ॥ त्रसकायिकानां पञ्चेन्द्रियवत् ॥  
( ४ ) योगानुवादेन— बाह्यमानसयोगिनां पञ्चेन्द्रियवत् ।  
काययोगिनां सामान्यवत् ॥ ( ५ ) वेदानुवादेन— स्त्रीपुंवे-  
दानां पञ्चेन्द्रियवत् । नपुंसकवेदानामवेदानां च सामान्यवत् ॥  
( ६ ) कषायानुवादेन— क्रोधमानमायाकषायाणां पुंवेदवत् ।  
अयं तु विशेषः— मिथ्यादृष्टयोऽनन्तगुणाः ॥ लोभकषायाणां  
द्वयोरुपशमकयोस्तुल्या संख्या । क्षपकाः संख्येयगुणाः । सूक्ष्म-  
साम्परायशुद्धुपशमकसंयता विशेषाधिकाः । सूक्ष्मसाम्परायक्षपकाः  
संख्येयगुणाः । शेषाणां सामान्यवत् ॥ ( ७ ) ज्ञानानुवादेन—  
मत्यज्ञानिश्रुताज्ञानिषु सर्वतः स्तोकाः सासादनसम्यग्दृष्टयः ।  
मिथ्यादृष्टयोऽसंख्येयगुणाः ॥ मतिश्रुतावधिज्ञानिषु सर्वतः स्तोका-  
श्चत्वार उपशमकाश्चत्वारः क्षपकाः संख्येयगुणाः । अप्रमत्त-



संयताः संख्येयगुणाः । प्रमत्तसंयताः संख्येयगुणाः । संय-  
तासंयताः संख्येयगुणाः । असंयतसम्यग्दृष्टयः संख्येयगुणाः ॥  
मन पर्ययज्ञानिषु सर्वतः स्तोकाश्चत्वार उपगमकाः । चत्वारः  
क्षपकाः संख्येयगुणाः । अप्रमत्तसंयताः संख्येयगुणाः । प्रमत्तसं-  
यताः संख्येयगुणाः ॥ केवलज्ञानिषु अयोगकेवलिन्यः संयोगकेव-  
लिनः संख्येयगुणाः ॥ ( ८ ) संयमानुवादेन— सामायिकच्छे-  
दोपस्थापनशुद्धिसंयतेषु द्वयोरुपगमकयोस्तुल्यसंख्या । ततः संख्ये-  
यगुणौ क्षपकौ । अप्रमत्ताः संख्येयगुणाः । प्रमत्ताः संख्येयगुणाः ॥  
परिहारविशुद्धिसंयतेषु अप्रमत्तेभ्यः प्रमत्ता संख्येयगुणाः । सूक्ष्म-  
साम्परायशुद्धिसंयतेषु उपगमकेभ्यः क्षपकाः संख्येयगुणाः ॥ यथा-  
ख्यातविहारशुद्धिसंयतेषु उपशान्तकषायेभ्यः क्षीणकषायाः संख्ये-  
यगुणाः ॥ अयोगकेवलिनस्तावन्त एव । संयोगकेवलिनः संख्येय-  
गुणाः ॥ संयतासंयतानां नास्त्यल्पबहुत्वम् । असंयतेषु सर्वतः  
स्तोकाः सासादनसम्यग्दृष्टयः । सम्यग्मिथ्यादृष्टयोऽसंख्येयगुणाः ।  
असंयतसम्यग्दृष्टयोऽसंख्येयगुणाः । मिथ्यादृष्टयोऽनन्तगुणाः ॥  
( ९ ) दर्शनानुवादेन— चक्षुर्दर्शनिनां मनोयोगिवत् ॥ अचक्षु-  
र्दर्शनिनां काययोगिवत् ॥ अवधिदर्शनिनामवधिज्ञानिवत् ॥ केव-  
लदर्शनिनां केवलज्ञानिवत् ॥ ( १० ) लेश्यानुवादेन— कृष्ण-  
नीलकापोतलेश्यानां असंयतवत् ॥ तेजःपद्मलेश्यानां सर्वतः स्तोका  
अप्रमत्ताः । प्रमत्ताः संख्येयगुणाः । एवमितरेषां पञ्चेन्द्रियवत् ॥  
शुक्ललेश्यानां सर्वतः स्तोका उपगमकाः । क्षपकाः संख्येयगुणाः ।  
संयोगकेवलिनः संख्येयगुणाः । अप्रमत्तसंयताः संख्येयगुणाः ।

---

१ अयोगकेवलिनः एको वा द्वौ वा त्रयो वा उत्कर्षेणाष्टोत्तरशतसंख्या.  
स्वकालेन समुदितास्तेभ्यः संख्येया संयोगकेवलिनः ॥ ८९८५०२ ॥

प्रमत्तसंयताः संख्येयगुणाः । संयतासंयताः संख्येयगुणाः ।  
 सासादनसम्यग्दृष्टयः संख्येयगुणाः । सम्यग्मिथ्यादृष्टयः संख्येय-  
 गुणाः । मिथ्यादृष्टयोऽसंख्येयगुणाः । असंयतसम्यग्दृष्टयोऽसंख्ये-  
 यगुणाः । ( ११ ) भव्यानुवादेन— भव्यानां सामान्यवत् ।  
 अभव्यानां नास्त्यल्पबहुत्वम् ॥ ( १२ ) सम्यक्त्वानुवादेन— क्षायिक-  
 सम्यग्दृष्टिषु सर्वतः स्तोकाश्चत्वार उपशमकाः । इतरेषां प्रमत्ता-  
 न्तानां सामान्यवत् । ततः संयतासंयताः संख्येयगुणाः । असं-  
 यतसम्यग्दृष्टयोऽसंख्येयगुणाः ॥ क्षायोपशमिकसम्यग्दृष्टिषु सर्वतः  
 स्तोका अप्रमत्ताः । प्रमत्ताः संख्येयगुणाः । संयतासंयताः  
 संख्येयगुणाः । असंयतसम्यग्दृष्टयोऽसंख्येयगुणाः ॥ औपशमि-  
 कसम्यग्दृष्टीनां सर्वतः स्तोकाश्चत्वार उपशमकाः । अप्रमत्ताः  
 संख्येयगुणाः । प्रमत्ताः संख्येयगुणाः ॥ संयतासंयताः संख्येय-  
 गुणाः । असंयतसम्यग्दृष्टयोऽसंख्येयगुणाः । शेषाणां नास्त्यल्प-  
 बहुत्वम् । विपक्षे एकैकगुणस्थानग्रहणात् ॥ ( १३ ) सञ्ज्ञानुवा-  
 देन— संज्ञिनां चक्षुर्दर्शनिवत् । असंज्ञिनां नास्त्यल्पबहुत्वम् ।  
 तदुभयव्यपदेशरहितानां केवलज्ञानिवत् ॥ ( १४ ) आहारानुवादेन—  
 आहारकाणां काययोगिवत् । अनाहारकाणां सर्वतः स्तोकाः  
 सयोगकेवलिनः । अयोगकेवलिनः संख्येयगुणाः । सासादनसम्य-  
 ग्दृष्टयोऽसंख्येयगुणाः । असंयतसम्यग्दृष्टयोऽसंख्येयगुणाः । मिथ्या-  
 दृष्टयोऽनन्तगुणाः ॥ एव मिथ्यादृष्ट्यादीनां गत्यादिषु मार्गणा  
 कृता सामान्येन ॥ तत्र सूक्ष्मभेद आगमाविरोधेनानुसर्तव्यः ॥

एवं सम्यग्दर्शनस्यादावुद्दिष्टस्य लक्षणोत्पत्तिस्वामिविषयन्यासा-  
 धिगमोपाया निर्दिष्टा । तत्सम्बन्धेन च जीवादीनां सञ्ज्ञापरि-  
 णामादि निर्दिष्टम् । तदनन्तरं सम्यग्ज्ञानं विचारार्हमित्याह—

मतिश्रुतावाधिमनःपर्ययकेवलानि ज्ञानम् ॥ ९ ॥

ज्ञानशब्दः प्रत्येकं परिमप्यते । मतिज्ञानं श्रुतज्ञानं  
 अवधिज्ञानं मनःपर्ययज्ञानं केवलज्ञानमिति ॥ इन्द्रियैर्मनसा च  
 यथास्वमर्थान्मन्यते अनया मनुते मननमात्रं वा मतिः ॥ तदावर-  
 णक्षयोपशमे मति निरूप्यमाणं श्रूयते अनेनेति तत् शृणोति  
 श्रवणमात्रं वा श्रुतम् ॥ अनयो. प्रत्यासन्ननिर्देशः कृतः कार्यका-  
 रणभावात् । तथा च वक्ष्यते “श्रुतं मतिपूर्वमिति” ॥ अवाग्या-  
 नादवच्छिन्नविषयाद्वा अवधिः ॥ परकीयमनोगतोऽर्थोः मन इत्यु-  
 च्यते साहचर्यात्तस्य पर्ययणं परिगमनं मनःपर्ययः । मतिज्ञानप्र-  
 सङ्ग इति चेन्न । अपेक्षामात्रत्वात् । क्षयोपशमशक्तिमात्रविजृम्भितं  
 तत्केवलं स्वपरमनोभिर्व्यपदिश्यते । यथा अग्ने चन्द्रमसं पश्येति ॥  
 बाह्येनाभ्यन्तरेण च तपसा यदर्थमर्थिनो मार्गं केवन्ते सेवन्ते  
 तत्केवलम् । असहायमिति वा ॥ तदन्ते प्राप्यते इति अन्ते  
 क्रियते । तस्य प्रत्यासन्नत्वात्तत्समीपे मनःपर्ययग्रहणम् । कुतः  
 प्रत्यासत्तिः ? । सैयमैकाधिकरणत्वात् । तस्य अवधिर्विप्रकृष्टः ।  
 कुतः ? विप्रकृष्टतरत्वात् ॥ प्रत्यक्षात्परोक्षं पूर्वमुक्तं सुगमत्वात् ।  
 श्रुतपरीचितानुभूता हि मतिश्रुतपद्धतिः सर्वेण प्राणिगणेन प्रायः प्राप्यते  
 यतः ॥ एवमेतत्पञ्चविधं ज्ञानम् ॥ तद्भेदादयश्च पुरस्ताद्वक्ष्यन्ते ॥

१ अवायन्ति ब्रजन्तीत्यवाया. पुद्गलाः । तान् दधाति जानातात्यवाधि ॥  
 अवाग्धानात्पुद्गलपरिज्ञानादित्यर्थः ॥ २ द्रव्यक्षेत्रकालभावैर्निचयत्वेनावधीयते  
 नियम्यते प्रमीयते परिच्छिद्यत इत्यर्थः ॥

३ अवधानं अवधिः । कोऽयं ?— अधस्ताद्बहुतरविषयग्रहणादवधिरु-  
 च्यते । देवा. रूढा अवधिज्ञानेन सप्तमनरकपर्यन्तं पश्यन्ति । उपारि स्तोत्रं  
 पश्यन्ति । निजविमानध्वजदण्डपर्यन्तमित्यर्थः ॥ अवच्छिन्नविषयत्वादवधिः ।  
 कोऽयं ?— रूपितलक्षणविषयत्वादवधिः ॥

४ केवलज्ञानापेक्षया विप्रकृष्टेषु मतिश्रुतावधिष्वन्यतमत्वात् ॥ ५ श्रुतेन  
 परिचिता सा चानुभूता च ॥

सकलनिःसरणान्निःसृतम् । उक्तमप्येवंविधमेव ॥ अयमस्ति विशेषः— अन्योपदेशपूर्वकं ग्रहणमुक्तम् । स्वत एव ग्रहणं निःसृतम् ॥ अपरेषां क्षिप्रनिःसृत इति पाठः ॥ त एवं वर्णयन्ति— श्रोत्रेन्द्रियेण शब्दमवगृह्यमाणं मयूरस्य वा कुरुरस्य वेति कश्चित्प्रतिपद्यते । अपरः स्वरूपमेवानिःसृत इति ॥ ध्रुवावग्रहस्य धारणायाश्च कः प्रतिविशेषः ? उच्यते । क्षयोपशमप्राप्तिकाले विशुद्धपरिणामसन्तत्या प्राप्तात्क्षयोपशमात्प्रथमसमये यथावग्रहस्तथैव द्वितीयादिष्वपि समयेषु नोनाभ्यधिक इति ध्रुवावग्रह इत्युच्यते ॥ यदा पुनर्विशुद्धपरिणामस्य संक्लेशपरिणामस्य च मिश्रणात्क्षयोपशमो भवति तत उत्पद्यमानोऽवग्रहः कदाचिद्बहूनां कदाचिदल्पस्य कदाचिद्बहुविधस्य कदाचिदेकविधस्य वेति न्यूनाधिकभावात् ध्रुवावग्रह इत्युच्यते ॥ धारणा पुनर्गृहीतार्थाविस्मरणकारणमिति महदनयोरन्तरम् ॥

यद्यवग्रहादयो बह्वादीनां कर्मणामाक्षेप्तारः, बह्वादीनि पुनर्विशेषणानि कस्येत्यत आह—

॥ अर्थस्य ॥ १७ ॥

चक्षुरादिविषयोऽर्थः । तस्य बह्वादिविशेषणविशिष्टस्य अवग्रहादयो भवन्तीत्यभिसम्बन्धः क्रियते ॥ किमर्थमिदमुच्यते यावता बह्वादिरर्थ एव ? सत्यमेव किन्तु प्रवादिपरिकल्पनानिवृत्त्यर्थमर्थस्येत्युच्यते । केचित्प्रवादिनो मन्यन्ते रूपादयो गुणा एव इन्द्रियैः सन्निकृष्यन्ते तेषामेव ग्रहणमिति । तदयुक्तम् । नहि ते रूपादयो गुणा अमूर्ता इन्द्रियैः सन्निकर्षमापद्यन्ते । न तर्हि इदानीमिदं भवति रूपं मया दृष्टं, गन्धो वा घ्रात

इति । भवति च । कथं ? इयति पर्यायास्तैर्वास्यत इत्यर्थो द्रव्यः  
तस्मिन्निन्द्रियैः सन्निकृष्यमाणे तदव्यतिरेकाद्रूपादिष्वपि संव्यव-  
हारो युज्यते ॥

किमिमे अवग्रहादयः सर्वस्येन्द्रियानिन्द्रियस्य भवन्ति उत  
कश्चिद्विषयविशेषोऽस्तीत्यत आह ॥

॥ व्यञ्जनस्यावग्रहः ॥ १८ ॥

व्यञ्जनमव्यक्तं शब्दादिजातं तस्यावग्रहो भवति । किम-  
र्थमिदं ? नियमार्थं, अवग्रह एव नेहादय इति । स तर्हि  
एवकारः कर्तव्यो न कर्तव्यः ? । सिद्धे विधिरारम्भमाणो निय-  
मार्थ इति अन्तरेणैवकारं नियमार्थो भविष्यति ॥ ननु अव-  
ग्रहग्रहणमुभयत्र तुल्यं तत्र किं कृतोऽयं विशेषः ? ॥ अर्था-  
वग्रहव्यञ्जनावग्रहयोर्व्यक्ताव्यक्तकृतो विशेषः । कथम् ? । अभि-  
नवशरावार्द्धीकरणवत् । यथा जलकणद्वित्रिसिक्तः शरावोऽभिनवो  
नार्द्धीभवति, स एव पुनःपुनः सिच्यमानः शनैस्तिम्यते, एवं  
श्रोत्रादिष्विन्द्रियेषु शब्दादिपरिणताः पुद्गला द्वित्र्यादिषु समयेषु  
गृह्यमाणा न व्यक्तीभवन्ति, पुनःपुनरवग्रहे सति व्यक्तीभवन्ति ॥  
अतो व्यक्तग्रहणात्प्राग्व्यञ्जनावग्रहः । व्यक्तग्रहणमर्थावग्रहः ।  
ततोऽव्यक्तावग्रहणादीहादयो न भवन्ति ॥

सर्वेन्द्रियाणामविशेषेण व्यञ्जनावग्रहप्रसङ्गे यत्रासम्भवस्तदर्थ-  
प्रतिषेधमाह—

॥ न चक्षुरनिन्द्रियाम्याम् ॥ १९ ॥

चक्षुषा अनिन्द्रियेण च व्यञ्जनावग्रहो न भवति ।  
कुतः । अप्राप्यकारित्वात् ॥ यतोऽप्राप्तमर्थमविदिकं युक्तसन्नि-

कर्षविशेषेऽवस्थितं बाह्यप्रकाशामिव्यक्तमुपलभते चक्षुः, मनश्चाप्राप्त-  
मतो नानयोर्व्यञ्जनावग्रहोऽस्ति ॥ चक्षुषोऽप्राप्यकारित्वं कथम-  
प्यवसीयते? । आगतो युक्तितश्च ॥ आगतस्तत्तावत्— पुष्टं  
सुणोदि सद्दं अपुष्टं पुण पस्सदे रूवम् । फासं रसं च  
गन्धं वद्धं पुष्टं वियाणादि ॥ १ ॥ युक्तितश्च— अप्राप्य-  
कारि चक्षुः स्पृष्टानवग्रहात् । यदि प्राप्यकारि स्यात् त्वगि-  
न्द्रियवत् स्पृष्टमञ्जनं गृहीयात् ॥ न तु गृह्णात्यतो मनोवदप्राप्य-  
कारीत्यवसेयम् । ततश्चक्षुर्मनसी वर्जयित्वा शेषाणामिन्द्रियाणां  
व्यञ्जनावग्रहः । सर्वेषामिन्द्रियानिन्द्रियाणामर्थवग्रह इति सिद्धं ॥

आह निर्दिष्टं मतिज्ञानं लक्षणतो विकल्पतश्च; तद-  
नन्तरमुद्दिष्टं यत् श्रुतं तस्येदानीं लक्षणं विकल्पश्च वक्तव्य  
इत्यत आह ॥

॥ श्रुतं मतिपूर्वं द्व्यनेकद्वादशभेदम् ॥ २० ॥

श्रुतशब्दोऽयं श्रवणमुपादाय व्युत्पादितोऽपि रूढिवशात्  
कस्मिंश्चिज्ज्ञानविशेषे वर्तते ॥ यथा कुशलवनकर्मप्रतीत्या व्युत्पा-  
दितोऽपि कुशलशब्दो रूढिवशात्पर्यवदाते वर्तते ॥ कः पुनरसौ  
ज्ञानविशेष इति अत आह “श्रुतं मतिपूर्वमिति” श्रुतस्य  
प्रमाणत्वं पूरयतीति पूर्वं निमित्तं कारणमित्यनर्थान्तरम् ॥ मति-  
निर्दिष्टा । मतिः पूर्वमस्य मतिपूर्वं मतिकारणमित्यर्थः ॥ यदि  
मतिपूर्वं श्रुतं तदपि मत्यात्मकं प्राप्नोति कारणसदृशं हि  
लोके कार्यं दृष्टमिति । नैतदैकान्तिकम् । दण्डादिकारणोऽयं  
घटो न दण्डाद्यात्मकः । अपि च सति तस्मिन् तदभावात्  
सत्यपि मतिज्ञाने बाह्यश्रुतज्ञाननिमित्तसन्निधानेऽपि प्रबलश्रुतावर-  
णोदयस्य श्रुताभावः । श्रुतावरणक्षयोपशमप्रकर्षे तु सति श्रुत-  
ज्ञानमुत्पद्यत इति मतिज्ञानं निमित्तमात्रं ज्ञेयम् ॥ आह श्रुत-

मनादिनिधनमिष्यते । तस्य मतिपूर्वकत्वे तदभावः । आदि-  
मतोऽन्तवत्त्वात् । ततश्च पुरुषकृतत्वादप्रामाण्यमिति, नैष दोषः ॥  
द्रव्यादिसामान्यार्पणात् श्रुतमनादिनिधनमिष्यते ॥ नहि केन-  
चित्पुरुषेण कचित्कदाचित्कथञ्चिदुत्प्रेक्षितमिति । तेषामेव विशेषा-  
पेक्षया आदिरन्तश्च सम्भवतीति मतिपूर्वमित्युच्यते ॥ यथाङ्कुरो  
बीजपूर्वकः स च सन्तानापेक्षया अनादिनिधन इति ॥ न  
चापौरुषेयत्वं प्रामाण्यकारणम् । चौर्याद्युपदेशस्यास्मर्यमाणकर्तृकस्य  
प्रामाण्यप्रसङ्गात् ॥ अनित्यस्य च प्रत्यक्षादेः प्रामाण्ये को  
विरोधः ? । आह, प्रथमसम्यक्त्वोत्पत्तौ युगपज्ज्ञानपरिणामान्मति-  
पूर्वकत्वं श्रुतस्य नोपपद्यत इति । तदयुक्तं सम्यक्त्वस्य तद-  
पेक्षत्वात् । आत्मलाभस्तु क्रमवानिति मतिपूर्वकत्वव्याघाताभावः ॥  
आह मतिपूर्वं श्रुतमित्येतल्लक्षणमव्यापि श्रुतपूर्वमपि श्रुतमिष्यते ।  
तद्यथा— शब्दपरिणतपुद्गलस्कन्धादाहितवर्णपदवाक्यादिभावाच्चक्षुरा-  
दिविषयाच्च आद्यश्रुतविषयभावमापन्नादव्यभिचारिणः कृतसंगी-  
तिर्जनो घटाज्जलधारणादिकार्यसम्बन्ध्यन्तरं प्रतिपद्यते घूमादेर्वा-  
ग्न्यादिद्रव्यं, तदा श्रुतात् श्रुतप्रतिपत्तिरिति । नैष दोषः । तस्यापि  
मतिपूर्वकत्वमुपचारतः ॥ श्रुतमपि कचिन्मतिपूर्वकत्वान्मतिरित्युपच-  
र्यत इति ॥ भेदशब्दः प्रत्येकं परिसमाप्यते द्विभेदमनेकभेदं द्वाद-  
शभेदमिति ॥ द्विभेदं तावत्— अङ्गबाह्यमङ्गप्रविष्टमिति । अङ्गबाह्यम-  
नेकविधं दशवैकालिकोत्तराध्ययनादि ॥ अङ्गप्रविष्टं द्वादशवि-  
धम् ॥ तद्यथा— आचारः । सूत्रकृतम् । स्थानम् । समवायः ।  
व्याख्याप्रज्ञप्तिः । ज्ञातृधर्मकथा । उपासकाध्ययनम् । अन्तकृद्द-  
शम् । अनुत्तरोपपादिकदशम् । प्रश्नव्याकरणम् । विपाकसूत्रम् ।

दृष्टिवाद इति ॥ दृष्टिवादः पञ्चविधः— परिकर्म । सूत्रम् । प्रथ-  
मानुयोगः । पूर्वगतम् । चूलिका चेति ॥ तत्र पूर्वगतं चतु-  
र्दशविधम्— उत्पादपूर्वम् । अग्रायणीयम् । वीर्यानुप्रवादम् ।  
अस्तिनास्तिप्रवादम् ॥ ज्ञानप्रवादम् । सत्यप्रवादम् । आत्मप्र-  
वादम् । कर्मप्रवादम् । प्रत्याख्याननामधेयम् । विद्यानुप्रवादम् ।  
कल्याणनामधेयम् । प्राणावायम् । क्रियाविशालम् । लोकबिन्दु-  
सारमिति ॥ तदेतत् श्रुतं द्विभेदमनेकभेदं द्वादशभेदमिति ॥  
किंकृतोऽयं विशेषः ? । वक्तृविशेषकृतः ॥ त्रयो वक्ताः ।  
सर्वज्ञतीर्थकरः । इतरो वा श्रुतकेवली । आरातीयश्चेति ॥ तत्र  
सर्वज्ञेन परमर्षिणा परमाचिन्त्यकेवलज्ञानविभूतिविशेषेण अर्थत  
आगम उद्दिष्टः । तस्य प्रत्यक्षदर्शित्वात्प्रक्षीणदोषत्वाच्च प्रामा-  
ण्यम् । तस्य साक्षाच्छिष्यैर्बुध्यतिशयार्थियुक्तैर्गणधरैः श्रुतकेवलि-  
भिरनुस्मृतग्रन्थरचनमङ्गपूर्वलक्षणं तत्प्रमाणं, तत्प्रामाण्यात् ॥ आरा-  
तीयैः पुनराचार्यैः कालदोषासङ्क्षिप्तार्थमितिबलशिष्यानुग्रहार्थं दश-  
वैकालिकाद्युपनिबद्धं, तत्प्रमाणमर्थतस्तदेवेदमिति ॥ क्षीरार्णवजलं  
घटगृहीतमिव ।

व्याख्यातं परोक्षम् । प्रत्यक्षमिदानीं वक्तव्यम् । तत्  
द्वेधा— देशप्रत्यक्षं सकलप्रत्यक्षं च ॥ देशप्रत्यक्षमवधिमनः-  
पर्ययज्ञाने । सर्वप्रत्यक्षं केवलम् ॥ यद्येवमिदमेव तावदव-  
धिज्ञानं त्रिःप्रकारस्य प्रत्यक्षस्याद्यं व्याक्रियतामित्यत्रोच्यते ॥  
द्विविधोऽवधिः । भवप्रत्ययः क्षयोपशमनिमित्तश्चेति ॥ तत्र भव-  
प्रत्यय उच्यते—

॥ भवप्रत्ययोऽवधिर्देवनारकाणाम् ॥ २१ ॥

भव इत्युच्यते । को भवः ? । आयुर्नामकर्मोदयनिमित्त  
आत्मनः पर्यायो भवः । प्रत्ययः कारणं निमित्तमित्यनर्थान्त-



रम् ॥ भवः प्रत्ययोऽस्य भवप्रत्ययोऽवधिः । देवनारकाणां वेदितव्यः ॥ यद्येवं तत्र क्षयोपशमनिमित्तत्वं न प्राप्नोति । नैष दोषः । तदाश्रयात्तत्सिद्धेः ॥ भवं प्रतीत्य क्षयोपशमः सञ्जायत इति कृत्वा भवः प्रधानकारणमित्युपदिश्यते ॥ यथा पतत्रिणो गमनमाकाशे भवनिमित्तं न शिक्षागुणविशेषः, तथा देवनारकाणां व्रतनियमाद्यभावेऽपि जायत इति भवप्रत्यय इत्युच्यते । इतरथा हि भवः साधारण इति कृत्वा सर्वेषामविशेषः स्यात् इष्यते च तत्रावधेः प्रकर्षाप्रकर्षवृत्तिः । देवनारकाणामित्यविशेषाभिधानेऽपि सम्यग्दृष्टीनामेव ग्रहणं । कुतः ? अवधिग्रहणात् मिथ्यादृष्टीना च विभङ्ग इत्युच्यते ॥ प्रकर्षाप्रकर्षवृत्तिश्च आगमतो विज्ञेया ॥

यदि भवप्रत्ययोऽवधिर्देवनारकाणां, अथ क्षयोपशमहेतुः केषामित्यत आह ॥

॥ क्षयोपशमनिमित्तः षड्विकल्पः शेषाणाम् ॥२२॥

अवधिज्ञानावरणस्य देशघातिस्पर्द्धकानामुदये सति सर्व-  
घातिस्पर्द्धकानामुदयाभावः क्षयः । तेषामेवानुदयप्राप्तानां सदवस्था  
उपशमः । तौ निमित्तमस्येति क्षयोपशमनिमित्तः । सः शेषाणां  
वेदितव्यः ॥ के पुनः शेषाः ? । मनुष्यास्तिर्यञ्चश्च । तेष्वपि यत्र  
सामर्थ्यमस्ति तत्रैव वेदितव्यः । नह्यसंज्ञिनामपर्याप्तकानां च  
तत्सामर्थ्यमस्ति ॥ संज्ञिना पर्याप्तकानां च न सर्वेषाम् । केषा  
तर्हि ? । यथोक्तसम्यग्दर्शनादिनिमित्तसन्निधाने सति शान्तक्षी-  
णकर्मणा तस्योपलब्धिर्भवति । सर्वस्य क्षयोपशमनिमित्तत्वे क्षयो-  
पशमग्रहणं नियमार्थं क्षयोपशम एव निमित्तं न भवं इति ॥

१ तीर्थकृतां भवप्रत्ययोऽपि अवधिर्भवतीत्यर्थः “ भवपंचदशो सुरः  
गिर्याणं निध्ये वि सन्व अंगुष्ठे ” इतिवचनात् ॥

स एषोऽवधिः षड्विकल्पः । कुतः ? अनुगाम्यननुगामिवर्द्धमान-  
नहीयमानावस्थितानवस्थितभेदात् ॥ कश्चिदवधिर्भास्करप्रकाशवद्भ-  
च्छन्तमनुगच्छति ॥ कश्चिन्नानुगच्छति तत्रैवातिपतति उन्मुग्ध-  
प्रश्नादेशिपुरुषवचनवत् ॥ अपरोऽवधिः अरणिनिर्मथनोत्पन्नशुष्क-  
पत्रोपचीयमानेन्धननिचयसमिद्धपावकवत्सम्यग्दर्शनादिगुणविशुद्धिप-  
रिणामसन्निधानाद्यत्परिमाण उत्पन्नस्ततो वर्द्धते असंख्येयलो-  
केभ्यः ॥ अपरोऽवधिः अन्तरितपरिच्छिन्नोपादानसन्तत्यग्निशिखा-  
वत्सम्यग्दर्शनादिगुणहानिसंक्लेशपरिणामविवृद्धियोगाद्यत्परिमाण उत्प-  
न्नस्ततो हीयते । आ अंगुलस्यासंख्येयभागात् ॥ इतरोऽवधिः  
सम्यग्दर्शनादिगुणावस्थानाद्यत्परिमाण उत्पन्नस्तत्परिमाण एवाव-  
तिष्ठते न हीयते नापि वर्द्धते लिङ्गवत् । आ भवक्षयादा केव-  
लज्ञानोत्पत्तेर्वा ॥ अन्योऽवधिः सम्यग्दर्शनादिगुणहानिवृद्धियोगा-  
द्यत्परिमाण उत्पन्नस्ततो वर्द्धते यावदनेन वर्धितव्यं, हीयते च  
यावदनेन हातव्यं वायुवेगप्रेरितजलोर्मिवत् ॥ एवं षड्विकल्पोऽ-  
वधिर्भवति ॥

एवं व्याख्यातमवधिज्ञानं तदनन्तरमिदानीं मनःपर्ययज्ञानं  
वक्तव्यं, तस्य भेदपुरःसरं लक्षणं व्याचिख्यासुरित्याह—

॥ ऋजुविपुलमती मनःपर्ययः ॥ २३ ॥

ऋज्वी निर्वर्तिता प्रगुणा च । कस्मान्निर्वर्तिता ? वाक्का-  
यमनस्कृतार्थस्य परमनोगतस्य विज्ञानात् । ऋज्वी मतिर्यस्य  
सोऽयं ऋजुमतिः ॥ अनिर्वर्तिता कुटिला च विपुला च । कस्मा-  
दनिर्वर्तिता ? वाक्कायमनस्कृतार्थस्य परकीयमनोगतस्य विज्ञानात् ।  
विपुला मतिर्यस्य सोऽयं विपुलमतिः ॥ ऋजुमतिश्च विपुलम-  
तिश्च ऋजुविपुलमती ॥ एकस्य मतिशब्दस्य गतार्थत्वादप्रयोगः ।  
अथवा ऋजुश्च विपुला च ऋजुविपुले । ऋजुविपुले मती

ययोस्तौ ऋजुविपुलमती । स एष मनःपर्ययो द्विविधः ऋजु-  
मतिर्विपुलमतिरिति ॥ आह उक्तो भेदः, लक्षणमिदानीं वक्तव्य-  
मित्यत्रोच्यते । वीर्यान्तरायमनःपर्ययज्ञानावरणक्षयोपशमाङ्गोपाङ्ग-  
नामलाभावष्टम्भादात्मनः परकीयमनःसम्बन्धेन लब्धवृत्तिरुपयोगो  
मनःपर्ययः ॥ मतिज्ञानप्रसङ्ग इति चेदुक्तोत्तरं पुरस्तात् । अपे-  
क्षाकारणं मन इति । परकीयमनसि व्यवस्थितोऽर्थः अनेन  
ज्ञायते इत्येतावदत्रापेक्ष्यते । तत्र ऋजुमतिर्मनःपर्ययः कालतो  
जघन्येन जीवानामात्मनश्च द्वितीयाणि भवग्रहणानि, उत्कर्षेण  
सप्ताष्टौ गत्यागत्यादिभिः प्ररूपयति ॥ क्षेत्रतो जघन्येन गव्यू-  
तिपृथक्त्वं, उत्कर्षेण योजनपृथक्त्वस्याभ्यन्तरं न बहिः ॥  
द्वितीयकालतो जघन्येन सप्ताष्टौ भवग्रहणानि, उत्कर्षेणासंख्ये-  
यानि गत्यागत्यादिभिः प्ररूपयति ॥ क्षेत्रतो जघन्येन योजन-  
पृथक्त्वं, उत्कर्षेण मानुषोत्तरशैलस्याभ्यन्तरं न बहिः ॥

उक्तयोरनयोः पुनरपि विशेषप्रतिपत्त्यर्थमाह—

॥ विशुद्ध्यप्रतिपाताभ्यां तद्विशेषः ॥ २४ ॥

तदावरणक्षयोपशमे सति आत्मनः प्रसादो विशुद्धिः ।  
प्रतिपत्तनं प्रतिपातः न प्रतिपातः अप्रतिपातः । उपशान्तक-  
षायस्य चारित्रमोहोद्रेकात्प्रच्युतसंयमशिखरस्य प्रतिपातो भवति ।  
क्षीणकषायस्य प्रतिपातकारणाभावादप्रतिपातः ॥ विशुद्धिश्च अप्र-  
तिपातश्च विशुद्ध्यप्रतिपातौ ताभ्याम् । तयोर्विशेषस्तद्विशेषः ॥  
तत्र विशुद्ध्या तावत्— ऋजुमतेर्विपुलमतिर्द्रव्यक्षेत्रकालभावैर्वि-  
शुद्धतरः । कथमिह ? यः कर्मणद्रव्यानन्तभागोऽन्त्यः सर्वावधिना  
ज्ञातस्तस्य पुनरनन्तभागाकृतस्यान्त्यो भागः ऋजुमतेर्विषयः ।

तस्य ऋजुमतिविषयस्यानन्तभागीकृतस्यान्त्यो भागो विपुलमते-  
विषयः । अनन्तस्यानन्तभेदत्वात् ॥ द्रव्यक्षेत्रकालतो विशुद्धि-  
रुक्ता । भावतो विशुद्धिः सूक्ष्मतरद्रव्यविषयत्वादेव वेदितव्या,  
प्रकृष्टक्षयोपशमविशुद्धियोगात् ॥ अप्रतिपातेनापि विपुलमतिर्विशिष्टः  
। स्वामिनां प्रवर्द्धमानचारित्रोदयत्वात् ॥ ऋजुमतिः पुनः प्रतिपाती,  
स्वामिनां कषायोद्वेकाद्धीयमानचारित्रोदयत्वात् ॥

यद्यस्य मनःपर्ययस्य प्रत्यात्ममयं विशेषः, अथानयोरवधि-  
मनःपर्यययोः कुतो विशेष इत्यत आह—

विशुद्धिक्षेत्रस्वामिविषयेभ्योऽवधिमनःपर्यययोः २५

विशुद्धिः प्रसादः । क्षेत्रं यत्रस्थान्भावान्प्रतिपद्यते । स्वामी  
प्रयोक्ता । विषयो ज्ञेयः ॥ तत्रावधेर्मनःपर्ययो विशुद्धतरः ।  
कुतः । सूक्ष्मविषयत्वात् ॥ क्षेत्रमुक्तं विशेषो वक्ष्यते ॥ स्वामित्वं  
प्रत्युच्यते । प्रकृष्टचारित्रगुणोपेतेषु वर्ततेऽप्रमत्तादिक्षीणकषायान्तेषु ।  
तत्र चोत्पद्यमानः प्रवर्द्धमानचारित्तेषु न हीयमानचारित्रेषु । प्रवर्द्ध-  
मानचारित्रेषु चोत्पद्यमानः सप्तविधान्यतमर्द्धिप्राप्तेषूपजायते नेतरेषु ।  
ऋद्धिप्राप्तेषु केषुचिन्न सर्वेष्विति ॥ \* अस्य स्वामिविशेष-  
विशिष्टसंयमग्रहणं वाक्ये कृतम् \* ॥ अवधिः पुनश्चा-  
तुर्गतिकेष्विति स्वामिभेदादप्यनयोर्विशेषः ॥

इदानीं केवलज्ञानलक्षणाभिधानं प्राप्तकालं तदुल्लंघ्य ज्ञानानां  
विषयनिबन्धः परीक्ष्यते ॥ कुतः । तस्य मोहक्षयात् ज्ञानदर्श-  
नावरणान्तरायक्षयाच्च केवलमित्यत्र वक्ष्यमाणत्वात् ॥ यद्येव-

\* अस्यायं स्वामिविशेषः विशिष्टसंयमग्रहणं वा प्रकृतम् ॥ इत्येकः  
पाठः ॥ अस्यायं स्वामिविशेषः विशिष्टसंयतग्रहणं वा कृतं न सूत्रे ॥ इत्य-  
प्यन्यः पाठः पुस्तकान्तरे विद्यते ॥

माद्ययोरेव तावन्मतिश्रुतयोर्विषयनिबन्ध उच्यतामित्यत आह—

॥ मतिश्रुतयोर्निबन्धो द्रव्येष्वसर्वपर्यायेषु ॥ २६ ॥

निबन्धनं निबन्धः । कस्य विषयस्य । तद्विषयग्रहणं कर्तव्यम् । न कर्तव्यम् ॥ प्रकृतं विषयग्रहणं । क प्रकृतं ? विशुद्धिक्षेत्रस्वामिविषयेभ्य इत्यतस्तस्यार्थवशाद्विभक्तिपरिणामो भवतीति विषयस्येत्यभिसम्बध्यते ॥ द्रव्येष्विति बहुवचननिर्देशः सर्वेषां जीवधर्माधर्माकाशपुद्गलानां सग्रहार्थः । तद्विशेषणार्थमसर्वपर्यायग्रहणम् ॥ तानि द्रव्याणि मतिश्रुतयोर्विषयभावमापद्यमानानि कतिपयैरेव पर्यायैर्विषयभावमास्कन्दन्ति न सर्वपर्यायैरनन्तरपीति ॥ अत्राह— धर्मास्तिकायादीन्यतीन्द्रियाणि तेषु मतिज्ञानं न प्रवर्तते । अतः सर्वद्रव्येषु मतिज्ञानं वर्तते इत्युक्तम् ॥ नैष दोषः । अनिन्द्रियाख्यं करणमस्ति तदालम्बनो नोऽनिन्द्रियावरणक्षयोपशमलब्धिपूर्वक उपयोगोऽवग्रहादिरूपः प्रागेवोपजायते ततस्तत्पूर्वं श्रुतज्ञानं तद्विषयेषु स्वयोग्येषु व्याप्तिर्यते ॥

अथ मतिश्रुतयोरनन्तरनिर्देशार्हस्यावधेः को विषयनिबन्ध इत्यत आह—

॥ रूपिष्ववधेः ॥ २७ ॥

विषयनिबन्ध इत्यनुवर्तते । रूपिष्वित्यनेन पुद्गलाः पुद्गलद्रव्यसम्बन्धाश्च जीवाः परिगृह्यन्ते । रूपिष्वेवावधेर्विषयनिबन्धो नारूपेष्विति नियमः क्रियते । रूपिष्वपि भवन्त सर्वपर्यायेषु स्वयोग्येष्वेवेत्यवधारणार्थमसर्वपर्यायेष्वित्यभिसम्बध्यते ॥

अथ तदनन्तरनिर्देशभाजो मनःपर्ययस्य को विषयनिबन्ध इत्यत आह—

॥ तदनन्तभागे मनःपर्ययस्य ॥ २८ ॥

\* यदेतद्रूपिद्रव्यं सर्वावधिज्ञानविषयत्वेन समर्थितं तस्यान-  
न्तभागीकृतस्यैकस्मिन्भागे मनःपर्ययः प्रवर्तते ॥ \*

अथान्ते यन्निर्दिष्टं केवलज्ञानं तस्य को विषयनिबन्ध  
इत्यत आह—

॥ सर्वद्रव्यपर्यायेषु केवलस्य ॥ २९ ॥

द्रव्याणि च पर्यायाश्च द्रव्यपर्याया इति इतरेतरयोग-  
लक्षणो द्वन्द्वः ॥ तद्विशेषणं सर्वग्रहणं प्रत्येकमभिसम्बध्यते सर्वेषु  
द्रव्येषु सर्वेषु पर्यायेष्विति ॥ जीवद्रव्याणि तावदनन्तानन्तानि,  
पुद्गलद्रव्याणि च ततोऽप्यनन्तानन्तानि अणुस्कन्धभेदेन भिन्नानि,  
धर्माधर्माकाशानि त्रीणि, कालश्चासत्यैर्यस्तेषां पर्यायाश्च त्रिकाल-  
भुवः प्रत्येकमनन्तानन्तास्तेषु । द्रव्यं पर्यायजातं वा न किञ्चित्के-  
वलज्ञानस्य विषयभावमतिक्रान्तमस्ति ॥ अपरिमितमाहात्म्यं हि  
तदिति ज्ञापनार्थं सर्वद्रव्यपर्यायेष्वित्युच्यते ॥

आह विषयनिबन्धोऽवधृष्टो मत्यादीनां, इदं तु न  
निर्ज्ञातमेकस्मिन्नात्मनि स्वनिमित्तसन्निधानोपजनितवृत्तीनि ज्ञानानि  
यौगपद्येन कति भवन्तीत्यत उच्यते—

एकादीनि भाज्यानि युगपदेकस्मिन्ना चतुर्थ्यः ॥३०॥

एकशब्दः संख्यावाची, आदिशब्दोऽवयववचनः, एक

\* अवधेर्मन पर्ययस्य सूक्ष्मविषयत्वदर्शनार्थं सूत्रमिदं न तु विषयनि-  
बन्धनार्थम् । यतो मनःपर्ययस्यावधिविषयानन्तभागेऽन्यत्रापि च दर्शिता  
वृत्तिः प्रवर्तते\* इत्यप्यधिक पाठः ।

१ लोकागासपदेसे एकेके जे द्विया हु एकेका ॥ रयणाणं रासीओ ते  
काळाणू मुण्येव्वा ॥ १ ॥ इति गायोक्तप्रकारेण कालद्रव्यस्याणुरूपत्वान्ना-  
नात्वं धर्माधर्माकाशानामेकप्रेदेशत्वेऽपि खण्डात्मकत्वाभावादेकैकत्वमवबोद्ध-  
व्यम् ॥ २ विवृतः इत्यपि पाठान्तरम् ॥

आदिर्येषां तानि इमान्येकादीनि भाज्यानि विभक्तव्यानि यौग-  
पधेनैकस्मिन्नात्मनि ॥ आ कुतः? आ चतुर्भ्यः ॥ तद्यथा-  
एकं तावत्केवलज्ञानं न तेन सहान्यानि क्षायोपशमिकानि युग-  
पदवतिष्ठन्ते । द्वे मतिश्रुते । त्रीणि मतिश्रुतावधिज्ञानानि, मति-  
श्रुतमनःपर्ययज्ञानानि वा । चत्वारि मतिश्रुतावधिमनःपर्ययज्ञानानि ।  
न पञ्च सन्ति केवलस्यासहायत्वात् ॥

यथोक्तानि मत्यादीनि ज्ञानव्यपदेशमेव लभन्ते, उतान्य-  
धापीत्यत आह—

॥ मतिश्रुतावधयो विपर्ययश्च ॥ ३१ ॥

विपर्ययो मिथ्येत्यर्थः । कुतः । सम्यग्गधिकारात् ॥ च  
शब्दः समुच्चयार्थः । विपर्ययश्च सम्यक्चेति ॥ कुतः पुनरेषां  
विपर्ययः? मिथ्यादर्शनेन सहैकार्थसमवायात् । सरजस्ककटुका-  
लावुगतदुग्धवत् ॥ ननु च तत्राधारदोषात् दुग्धस्य रसविप-  
र्ययो भवति, न च तथा मत्यज्ञानादीनां विषयग्रहणे विप-  
र्ययः ॥ तथा हि, सम्यग्दृष्टिर्यथा चक्षुरादिभिः रूपादीनुपलभते,  
तथा मिथ्यादृष्टिरपि मत्यज्ञानेन ॥ यथा च सम्यग्दृष्टिः श्रुतेन  
रूपादीनि जानाति निरूपयति च तथा मिथ्यादृष्टिरपि श्रुता-  
ज्ञानेन ॥ यथा चावधिज्ञानेन सम्यग्दृष्टिः रूपिणोऽर्थानवगच्छति  
तथा मिथ्यादृष्टिर्विभङ्गज्ञानेनेति ॥ अत्रोच्यते—

॥ सदसतोरविशेषाद्यदृच्छोपलब्धेरुन्मत्तवत् ॥ ३२ ॥

सद्विद्यमानमसदविद्यमानमित्यर्थः । तयोरविशेषेण यदृच्छया  
उपलब्धेर्विपर्ययो भवति ॥ कदाचिद्रूपादि सदप्यसदिति प्रति-

पद्यते, असदपि सदिति, कदाचित्सत्सदेव, असदप्यसदेवेति  
 मिथ्यादर्शनोदयादध्यवस्यति ॥ यथा पित्तोदयाकुलितबुद्धिर्मातरं  
 भार्येति, भार्यामपि मातेति मन्यते । यदृच्छया मातरं मातै-  
 वेति भार्यामपि भार्यैवेति च ॥ तदपि न तत्सम्यग्ज्ञानम् ॥  
 एवं मत्यादीनामपि रूपादिषु विपर्ययो वेदितव्यः ॥ तथा हि  
 कश्चिन्मिथ्यादर्शनपरिणाम आत्मन्यवस्थितः रूपाद्युपलब्धौ सत्या-  
 मपि कारणविपर्यासं भेदाभेदविपर्यासं स्वरूपविपर्यासं च जन-  
 यति ॥ कारणविपर्यासस्तावत्—रूपादीनामेकं कारणममूर्त्तं नित्य-  
 मिति केचित्कल्पयन्ति ॥ अपरे पृथिव्यादिजातिभिन्नाः परमाणव-  
 श्चतुस्त्रिद्व्येकगुणास्तुल्यजातीयानां कार्याणामारम्भका इति ॥ अन्ये  
 वर्णयन्ति—पृथिव्यादीनि चत्वारि भूतानि, भौतिकधर्मा वर्ण-  
 गन्धरसस्पर्शाः, एतेषां समुदायो रूपपरमाणुरष्टक इत्यादि ॥  
 इतरे वर्णयन्ति—पृथिव्यप्तेजोवायवः काठिन्यादिद्रवत्वाद्युष्णत्वा-  
 दीर्णत्वादिगुणा जातिभिन्नाः परमाणवः कार्यस्यारम्भकाः ॥ भेदा-  
 भेदविपर्यासः कारणात्कार्यमर्थान्तरभूतमेवेति अनर्थान्तरभूतमेवेति  
 च परिकल्पना ॥ स्वरूपविपर्यासः रूपादयो निर्विकल्पाः सन्ति  
 न सन्त्येव वा । तदाकारपरिणतं विज्ञानमेव । न तदालम्बनं  
 वस्तु बाह्यमिति ॥ एवमन्यानपि परिकल्पनाभेदान् दृष्टेष्टविरुद्धा-  
 न्मिथ्यादर्शनोदयात्कल्पयन्ति तत्र च श्रद्धान्मुत्यादयन्ति । तत्-  
 स्तन्मत्यज्ञानं श्रुताज्ञानं अवध्यज्ञानं च भवति ॥ सम्यग्दर्शनं

१ वेदान्तिन ॥ २ यौगा ॥ ३ पार्थिवपरमाणुषु गन्धरसरूपस्पर्शाः ।  
 आप्येषु रसरूपस्पर्शाः । तेजसेषु रूपस्पर्शाः । वायुवायेषु स्पर्शः ॥ ४ सौगत-  
 विशेषाः ॥ ५ चार्वाकाः ॥ ६ प्रेरणत्वादिगुणा ॥ ७ यौगाना कल्पना ॥  
 ८ सांख्यानम् ॥ ९ वैभाष्यककल्पना ॥ १० विज्ञानाद्वैतवादिकल्पना ॥



पुनस्तत्त्वार्थाधिगमे श्रद्धानमुत्पादयति । ततस्तन्मतिज्ञानं श्रुतज्ञानमवधिज्ञानं भवति ॥

आह प्रमाणं द्विप्रकारं वर्णितम् । प्रमाणैकदेशाश्च नयास्तदनन्तरोद्देशमाजो निर्देष्टव्या इत्यत आह—

॥ नैगमसंग्रहव्यवहारर्जुसूत्रशब्द-

समभिरूढैवम्भूता नयाः ॥३३॥

एतेषां सामान्यविशेषलक्षणं वक्तव्यम् । सामान्यलक्षणं तावद्वस्तुन्यनेकान्तात्मन्यविरोधेन हेत्वर्पणात्साध्याविशेषस्य याथा-  
त्म्यप्रापणप्रवणप्रयोगो नयः । स द्वेषा द्रव्यार्थिकः पर्याया-  
र्थिकश्चेति ॥ द्रव्यं सामान्यमुत्सर्गः अनुवृत्तिरित्यर्थः । तद्विषयो  
द्रव्यार्थिकः ॥ पर्यायो विशेषोऽपवादो व्यावृत्तिरित्यर्थः । तद्वि-  
षयः पर्यायार्थिकः ॥ तयोर्भेदा नैगमादयः । तेषां विशेषलक्षण-  
मुच्यते— अनभिनिवृत्तार्थसङ्कल्पमात्रग्राही नैगमः ॥ कश्चित्पुरुषं  
परिगृहीतपरशुं गच्छन्तमवलोक्य कश्चित्पृच्छति किमर्थं भवान्ना-  
च्छतीति । स आह प्रस्थमानेतुमिति । नासौ तदा प्रस्थ-  
पर्यायः सन्निहितः । तदभिनिवृत्तये सङ्कल्पमात्रे प्रस्थव्यवहारः ॥  
तथा एधोदकाद्याहरणे व्याप्रियमाणं कश्चित्पृच्छति किं करोति  
भवानिति । स आह ओदनं पचामीति । न तदौदनपर्यायः  
सन्निहितः । तदर्थे व्यापारे स प्रयुज्यते ॥ एवम्रकारो लोक-  
संव्यवहारः अनभिनिवृत्तार्थसङ्कल्पमात्रविषयो नैगमस्य गोचरः ॥१॥  
स्वजात्यविरोधेनैकव्यमुपनीय पर्यायानाक्रान्तभेदानविशेषेण समस्त-  
ग्रहणात्संग्रहः ॥ सत् द्रव्यं घट इत्यादि । सदित्युक्ते सदिति  
चाग्नित्वा नानुप्रवृत्तिलिङ्गानुमितसत्ताधारभूतानामविशेषेण सर्वेषां संग्रहः  
। द्रव्यमिन्द्रियेणैव द्रव्यं गच्छति तांस्तान्पर्यायानित्युपलक्षि-

तानां जीवाजीवतद्भेदप्रमेदानां संग्रहः । तथा घट इत्युक्तेऽपि  
 घटबुद्ध्यभिधानानुगमलिङ्गानुमितसकलार्थसंग्रहः । एवम्प्रकारोऽन्यो  
 ऽपि संग्रहनयः ॥ २ ॥ संग्रहनयाक्षिप्तानामर्थानां विधिपूर्वकम-  
 वहरणं व्यवहारः ॥ को विधिः ? । यः संग्रहगृहीतोऽर्थस्तदानु-  
 पूर्वेणैव व्यवहारः प्रवर्तत इत्ययं विधिः । तद्यथा— सर्व-  
 संग्रहेण यत्संगृहीतं तच्चानपेक्षितविशेषं नालं संव्यवहारायेति  
 व्यवहारनय आश्रीयते । यत्सत्तत् द्रव्यं गुणो वेति । द्रव्ये-  
 णापि संग्रहाक्षिप्तेन जीवाजीवविशेषानपेक्षेण न शक्यः संव्यव-  
 हार इति जीवद्रव्यमजीवद्रव्यमिति वा व्यवहार आश्रीयते ।  
 जीवाजीवावपि संग्रहाक्षिप्तौ नालं संव्यवहारायेति प्रत्येकं देव-  
 नारकादिर्घटादिश्च व्यवहारेणाश्रीयते । एवमयं नयस्तावद्वर्तते  
 यावत्पुनर्नास्ति विभागः ॥ ३ ॥ ऋजुं प्रगुणं सूत्रयति तन्त्र-  
 यत इति ऋजुसूत्रः । पूर्वान्परास्त्रिकालविषयानतिशय्य वर्तमान-  
 कालविषयानादत्ते अतीतानागतयोर्विनष्टानुत्पन्नत्वेन व्यवहाराभा-  
 वात् । तच्च वर्तमानं समयमात्रं तद्विषयपर्यायमात्रग्राह्योऽयमृजु-  
 सूत्रः ॥ ननु संव्यवहारलोपप्रसङ्ग इति चेन्नास्य नयस्य विषय-  
 मात्रप्रदर्शनं क्रियते । सर्वनयसमूहसाध्यो हि लोकसंव्यवहारः  
 ॥ ४ ॥ लिङ्गसंख्यासाधनादिव्यभिचारनिवृत्तिपरः शब्दनयः ॥  
 तत्र लिङ्गव्यभिचारः— पुण्यस्तारका नक्षत्रमिति ॥ संख्याव्य-  
 भिचारः— जलमापो वर्षा ऋतुराग्रा वनं वरणा नगरमिति ॥  
 साधनव्यभिचारः— ( कारकव्यभिचारः ) सेना पर्वतमधिवसति ॥  
 पुरुषव्यभिचारः— एहि मन्ये रथेन यास्यसि, न हि यास्यसि,

यातस्ते पितेति \* ॥ कालव्यभिचारः— विश्वदृष्ट्वाऽस्य पुत्रो  
 जनिता । भाविकृत्यमासीदिति ॥ उपग्रहव्यभिचारः— सन्ति-  
 ष्ठते प्रतिष्ठते विरमत्युपरमंतीति ॥ एवम्प्रकारं व्यवहारनयं न्यार्थ्यं  
 मन्यते । अन्यार्थस्यान्यार्थेन सम्बन्धाभावात् ॥ लोकसमयवि-  
 रोध इति चेत् । विरुध्यताम् । तत्त्वमिह मीमांस्यते न भैष-  
 ज्यमातुरेच्छानुवर्ति ॥ ५ ॥ नानार्थसमभिरोहणात्समभिरूढः ।  
 यतो नानार्थान्समतीत्यैकमर्थमाभिमुख्येन रूढः समभिरूढः ॥  
 गौरित्ययं शब्दो वागादिषु अर्थेषु वर्तमानः पञ्चावभिरूढः ।  
 अथवा अर्थगत्यर्थः शब्दप्रयोगः । तत्रैकस्यार्थस्यैकेन गतार्थ-  
 त्वात्पर्यायशङ्कप्रयोगोऽनर्थकः ॥ शङ्कभेदश्चेदस्ति अर्थभेदेनाप्यवश्यं  
 भवितव्यमिति नानार्थसमभिरोहणात्समभिरूढः ॥ इन्दनादिन्द्रः  
 शकनाच्छक्रः पूर्वदरणात्पुरन्दर इत्येवं सर्वत्र ॥ अथवा यो  
 यत्राभिरूढः स तत्र समेत्याभिमुख्येनारोहणात्समभिरूढः । यथा  
 क भवानास्ते । आत्मनीति । कुतः । वस्त्वन्तरे वृत्त्यभावात् ॥  
 यद्यन्यस्यान्यत्र वृत्तिः स्यात्, ज्ञानादीनां रूपादीनां चाकाशे

\* अस्यायमर्थः— एहि त्वमागच्छ, त्वं, एवं मन्ये, अहं  
 रथेन यास्यामि एतावता त्वं रथेन यास्यसि, ते पिता अग्रे रथेन यात  
 इत्यर्थः । अत्र मध्यमपुरुषस्थाने उत्तमपुरुषः उत्तमपुरुषस्थानं मध्यम-  
 पुरुषः । तदर्थं सूत्रमिदम् । प्रहासे मन्यापदेशे तूत्तमैकवनं चोत्तमे मध्यमस्य ।

१ अत्र भविष्यत्कालेऽतीतकालविभक्तिः ॥ २ अत्र परस्मपदोपग्रहः ॥  
 अत्र सूत्रम् । समवप्रविभ्यः ॥ ३ रसु क्रीडायामित्यत्रात्मनेपदोपग्रहः ।  
 ' व्याङ्परिभ्यो रम. ' इति व्यभिचारसूत्रम् । देवदत्तमुपरमति ॥  
 ४ जलं पततीति वक्तव्ये आपः पतन्तीति व्यवहारो जायते अत्रापश-  
 व्देत्तरं बहुत्वाभिधायकप्रत्ययोपनिबन्धनं वस्तुतो निरर्थकमेव, बहुत्वस्य जले  
 अन्वयायोगात् । तथापि शब्दानुशासनशालमाहिम्ना बहुत्ववाचकप्रत्ययसम-  
 भिव्याहारः कर्तव्य एव भवति । ५ परीक्ष्यते ॥

वृत्तिः स्यात् ॥ ६ ॥ येनात्मना भूतस्तेनैवाध्यवसाययतीति एव-  
म्भूतः ॥ स्वाभिधेयक्रियापरिणतिक्षणे एव स शब्दो युक्तो नान्य-  
देति । यदैवेन्दति तदैवेन्द्रो नाभिषेचको न पूजक इति । यदैव  
गच्छति तदैव गौर्न स्थितो न शयित इति ॥ अथवा येना-  
त्मना येन ज्ञानेन भूतः परिणतस्तेनैवाध्यवसाययति । यथेन्द्रा-  
भिज्ञानपरिणतं आत्मैवेन्द्रोऽभिश्चेति ॥ ७ ॥ उक्ता नैगमादयो नयाः  
उत्तरोत्तरसूक्ष्मविषयत्वादेषां क्रमः पूर्वपूर्वहेतुकत्वाच्च ॥ एवमेते  
नयाः पूर्वपूर्वविरुद्धमहाविषया उत्तरोत्तरानुकूलाल्पविषयाः । द्रव्य-  
स्यानन्तशक्तेः प्रतिशक्तिभिद्यमाना बहुविकल्पा जायन्ते ॥ त एते  
गुणप्रधानतया परस्परैतन्त्राः सम्यग्दर्शनहेतवः पुरुषार्थक्रियासा-  
धनसामर्थ्यात्तन्त्वादय इव यथोपायं विनिवेश्यमानाः पटादि-  
सञ्ज्ञाः स्वतन्त्राश्वासमर्थाः ॥ “ तन्त्वादय इवेति विषम उप-  
न्यासः । तन्त्वादयो निरपेक्षा अपि काञ्चिदर्थमात्रां जनयन्ति ।  
भवति हि कश्चित्प्रत्येकं तन्तुस्त्वक्त्राणे समर्थः । एकश्च बल्वजो  
बन्धने समर्थः । इमे पुनर्नया निरपेक्षाः सन्तो न काञ्चि-  
दपि सम्यग्दर्शनमात्रां प्रादुर्भावयन्तीति ॥ ” नैष दोषः । अभिहिता-  
नवबोधात् । अभिहितमर्थमनवबुध्य परेणेदमुपालभ्यते । एतदुक्तं  
निरपेक्षेषु तन्त्वादिषु पटादिकार्यं नास्तीति ॥ यत्तु तेनोपदर्शितं

१ इन्द्रज्ञानपरिणत आत्मा इन्द्र उच्यते । अभिज्ञानपरिणतत्वादात्मा  
अभिश्चेति एवम्भूतनयलक्षणम् ॥ २ नैगमात्संप्रहोऽल्पविषयः । तन्मात्रप्रा-  
द्विवात् । नगमस्तु भावाभावविषयाद्बहुविषयः । यथैव हि भावे सङ्कल्प-  
स्तथाऽभावे नैगमस्य सङ्कल्पः । एवमुत्तरत्रापि योज्यम् । ३ नैगमः  
संप्रहस्य हेतुः । संप्रहो व्यवहारस्य हेतुः । व्यवहारः ऋजुसूत्रस्य हेतुः ।  
ऋजुसूत्रः शब्दस्य हेतुः । शब्दः समभिरुद्धस्य हेतुः । समभिरुद्धः  
एवम्भूतस्य हेतुः इत्यर्थः ॥ ४ आधीनाः ॥

न तत्पटादिकार्यं, किं तर्हि केवलं तन्त्वादिकार्यं; तन्त्वादिकार्य-  
मपि तन्त्वाद्यवयवेषु निरपेक्षेषु नास्त्येवेत्यस्मत्पक्षसिद्धिरेव ॥ अथ  
तन्त्वादिषु पटादिकार्यं शक्त्यपेक्षया अस्तीत्युच्यते । नयेष्वपि  
निरपेक्षेषु बुध्यभिधानरूपेषु कारणवशात्सम्यग्दर्शनहेतुत्वपरिणति-  
सद्भावात् शक्त्याऽऽत्मनाऽस्तित्वमिति साम्यमेवोपन्यासस्य ॥

ज्ञानदर्शनयोस्तत्त्वं । नयानां चैव लक्षणम् ॥

ज्ञानस्य च प्रमाणत्व- । मध्यायेऽस्मिन्निरूपितम् ॥ १ ॥

॥ इति तत्त्वार्थवृत्तौ सर्वार्थसिद्धिसञ्ज्ञाया प्रथमोऽध्यायः ॥

॥ ॐ नमः परमात्मने वीतरागाय ॥

॥ अथ द्वितीयोऽध्यायः ॥

आह् सम्यग्दर्शनस्य विषयभावेनोपदिष्टेषु जीवादिष्वदा-  
वुपन्यस्तस्य जीवस्य किं स्वतत्त्वमित्युच्यते—

॥ औपशमिकक्षायिकौ भावौ मिश्रश्च जीवस्य

स्वतत्त्वमौदयिकपारिणामिकौ च ॥ १ ॥

आत्मनि कर्मणः स्वशक्तेः कारणवशादनुद्भूतिरुपशमः ।  
यथा कतकादिद्रव्यसम्बन्धादम्भसि पङ्क्तस्य उपशमः ॥ क्षयः  
आत्यन्तिकी निवृत्तिः । यथा तस्मिन्नेवाम्भसि शुचिमाजना-  
न्तरसंक्रान्ते पङ्क्तस्यात्यन्ताभावः ॥ उभयात्मको मिश्रः ।  
यथा तस्मिन्नेवाम्भसि कतकादिद्रव्यसम्बन्धात्पङ्क्तस्य क्षीणाक्षीण-  
वृत्तिः ॥ द्रव्यादिनिमित्तवशात्कर्मणां फलप्राप्तिरुदयः ॥ द्रव्या-  
त्प्रलाममात्रहेतुकः परिणामः ॥ उपशमः प्रयोजनमस्येत्यौपशमिकः ।  
एवं क्षायिकः, क्षायोपशमिकः, औदयिकः, पारिणामिकश्च ॥

त एते पञ्च भावा असाधारणा जीवस्य स्वतत्त्वमित्युच्यन्ते ॥  
संन्यग्दर्शनस्य प्रकृतत्वात्तस्य त्रिषु विकल्पेषु औपशमिकमादौ  
लभ्यत इति तस्यादौ ग्रहणं क्रियते । तदनन्तरं क्षायिकग्र-  
हणं तस्य प्रतियोगित्वात्संसार्यपेक्षया द्रव्यतस्ततोऽसंख्येयगुण-  
त्वाच्च । तत उत्तरं मिश्रग्रहणं तदुभयात्मकत्वात्ततोऽसंख्येयगुण-  
त्वाच्च । तेषां सर्वेषामनन्तगुणत्वादौदयिकपारिणामिकग्रहणमन्ते  
क्रियते । अत्र द्वन्द्वनिर्देशः कर्तव्यः । औपशमिकक्षायिकमिश्रौ-  
दयिकपारिणामिका इति । तथा सति द्विश्वशब्दो न कर्तव्यो  
भवति ॥ नैवं शक्यम् । अन्यगुणापेक्षया मिश्र इति प्रती-  
येत । वाक्ये पुनः सति चशब्देन प्रकृतोभयानुर्कर्षः कृतो  
भवति ॥ तर्हि क्षायोपशमिकग्रहणमेव कर्तव्यमिति चेन्न ।  
गौरवात् ॥ मिश्रग्रहणं मध्ये क्रियते उभयापेक्षार्थम् । भव्यस्य  
औपशमिकक्षायिकौ भावौ । मिश्रः पुनरभव्यस्यापि भवति  
औदयिकपारिणामिकाभ्यां सह भव्यस्यापीति ॥ भावोपेक्षया  
तल्लिङ्गसंख्याप्रसङ्गः स्वतत्त्वस्येति चेन्न । उपात्तलिङ्गसंख्यात्वात् ॥  
तद्भावस्तत्त्वम् । स्वं तत्त्वं स्वतत्त्वमिति ॥

अत्राह तस्यैकस्यात्मनो ये भावा औपशमिकादयस्ते  
किं भेदवन्त उताभेदा इति । अत्रोच्यते भेदवन्तः । यद्येवं,  
भेदा उच्यन्तामित्यत आह—

॥ द्विनवाष्टादशैकविंशतित्रिभेदा यथाक्रमम् ॥२॥

द्यादीनां संख्याशब्दानां कृतद्वन्द्वानां भेदशब्देन सह  
स्वपदार्थेऽन्यपदार्थे वा वृत्तिर्वेदितव्या ॥ द्वौ च नव च अष्टा-

१ औपशमिकक्षायिकव्यतिरिक्तः ॥ २ औपशमिकक्षायिकयोः ॥

३ अभव्यस्य मिश्रो भावः क्षायोपशमिकाज्ञानत्रयादिः ॥ ४ भावशब्दापेक्षया ॥

दश च एकविंशतिश्च त्रयश्च द्विनवाष्टादशैकविंशतित्रयस्त एव  
 भेदा येषामिति वा वृत्तिर्द्विनवाष्टादशैकविंशतित्रिभेदा इति ॥  
 यदा स्वपदार्थे वृत्तिस्तदा औपशमिकादीनां द्विनवाष्टादशैकविं-  
 शतित्रयो भेदा इत्याभिसम्बन्धः क्रियते अर्थवशाद्विभक्तिपरिणाम  
 इति ॥ यदाऽन्यपदार्थे वृत्तिस्तदा निर्दिष्टविभक्त्यन्ता एवाभि-  
 सम्बध्यन्ते । औपशमिकादयो भावा द्विनवाष्टादशैकविंशतित्रि-  
 भेदा इति ॥ यथाक्रमवचनं यथासंख्यप्रतिपत्त्यर्थम् ॥ औपश-  
 मिको द्विभेदः । क्षायिको नवभेदः । मिश्रोऽष्टादशभेदः । औद-  
 ग्रिक एकविंशतिभेदः । पारिणामिकस्त्रिभेद इति ॥

यद्येवमौपशमिकस्य कौ द्वौ भेदावित्यत आह—

॥ सम्यक्त्वचारित्रे ॥ ३ ॥

व्याख्यातलक्षणे सम्यक्त्वचारित्रे ॥ औपशमिकत्वं कथ-  
 मिति चेदुच्यते । चारित्रमोहो द्विविधः कषायवेदनीयो नोक-  
 षायवेदनीयश्चेति ॥ तत्र कषायवेदनीयस्य भेदा अनन्तानुब-  
 न्धिनः क्रोधमानमायालोभांश्चत्वारः, दर्शनमोहस्य तयो भेदाः  
 सम्यक्त्वं, मिथ्यात्वं, सम्यङ्मिथ्यात्वमिति, आसां सप्तानां प्रकृ-  
 तीनामुपशमादौपशमिकं सम्यक्त्वम् ॥ अनादिमिथ्यादृष्टेर्भव्यस्य  
 कर्मोदयापादितकालुष्ये सति कुतस्तदुपशमः ? । काललब्ध्यादि-  
 निमित्तत्वात् ॥ तत्र काललब्धिस्तावत्— कर्माविष्ट आत्मा भव्यः  
 कालेऽर्द्धपुद्गलपरिवर्त्तनाख्येऽवशिष्टे प्रथमसम्यक्त्वग्रहणस्य योग्यो  
 भवति, नाधिके इति इयमेका काललब्धिः ॥ अपरा कर्म-  
 स्थितिकाललब्धिः । उत्कृष्टस्थितिकेषु कर्मसु जघन्यस्थितिकेषु च  
 प्रथमसम्यक्त्वलाभो न भवति ॥ क तर्हि भवति ? । अन्तः-  
 कोटीकोटीसागरोपमस्थितिकेषु कर्मसु बन्धमापद्यमानेषु विशुद्ध-  
 परिणामवशात्सत्कर्मसु च ततः संख्येयसागरोपमसहस्रोनायामन्तः-

कोटीकोटीसागरोपमस्थितौ स्थापितेषु प्रथमसम्यक्त्वयोग्यो भवति ॥  
अपरा काललब्धिर्भवापेक्षया । भव्यः पञ्चेन्द्रियः सञ्ज्ञी पर्या-  
प्तः सर्वविशुद्धः प्रथमसम्यक्त्वमुत्पादयति ॥ आदिशब्देन  
जातिस्मरणादिः परिगृह्यते ॥ कृत्स्नस्य मोहनीयस्योपशमादौपश-  
मिकं चारित्रम् ॥ तत्र सम्यक्त्वस्यादौ वचनं तत्पूर्वकत्वाच्चा-  
रित्रस्य ॥

यः क्षायिको भावो नवविध उद्दिष्टस्तस्य भेदस्व-  
रूपप्रतिपादनार्थमाह—

॥ ज्ञानदर्शनदानलाभभोगोपभोगवीर्याणि च ॥४॥

चशब्दः सम्यक्त्वचारित्तानुकर्षणार्थः ॥ ज्ञानावरणस्यात्य-  
न्तक्षयात्केवलज्ञानं क्षायिकं तथा केवलदर्शनम् ॥ दानान्तराय-  
स्यात्यन्तक्षयादनन्तप्राणिगणानुग्रहकरं क्षायिकमभयदानम् ॥ लाभा-  
न्तरायस्याशेषस्य निरासात्परित्यक्तकवलाहारक्रियाणां केवलिनां यतः  
शरीरवलाघानहेतवोऽन्यमनुजासाधारणाः परमशुभाः सूक्ष्माः अनन्ताः  
प्रतिसमयं पुद्गलाः सम्बन्धमुपयान्ति स क्षायिको लाभः ॥  
कृत्स्नस्य भोगान्तरायस्यात्यन्ताभावादाविर्भूतोऽतिशयवाननन्तो भोगः  
क्षायिकः । यतः कुसुमवृष्ट्यादयो विशेषाः प्रादुर्भवन्ति ॥ निर-  
वशेषस्योपभोगान्तरायस्य प्रलयात्प्रादुर्भूतोऽनन्त उपभोगः क्षायिकः  
। यतः सिंहासनचामरच्छत्रयादयः विभूतयः ॥ वीर्यान्तरायस्य  
कर्मणोऽत्यन्तक्षयादाविर्भूतमनन्तवीर्यं क्षायिकम् ॥ पूर्वोक्तानां  
सप्तानां प्रकृतीनामत्यन्तक्षयात्क्षायिकं सम्यक्त्वम् ॥ चारित्रमपि  
तथा ॥ यदि क्षायिकदानादिभावकृतमभयदानादि, सिद्धेष्वपि  
तत्प्रसङ्गः । नैष दोषः । शरीरनामतीर्थकरनामकर्मोदयाद्यपेक्षत्वा-  
च्चेष्टां तदभावे तदप्रसङ्गः ॥ कथं तर्हि तेषां सिद्धेषु वृत्तिः ? ।



परमानन्तवीर्याव्यावाधसुखरूपेणैव तेषां तत्र वृत्तिः । केवलज्ञान-  
रूपेणानन्तवीर्यवृत्तिवत् ॥

य उक्तः क्षायोपशमिको भावोऽष्टादशविकल्पस्तद्भेद-  
निरूपणार्थमाह—

॥ ज्ञानाज्ञानदर्शनलब्धयश्चतुस्त्रिपञ्चभेदाः

सम्यक्त्वचारित्रसंयमासंयमाश्च ॥ ५ ॥

चत्वारश्च त्रयश्च त्रयश्च पञ्च च चतुस्त्रिपञ्चभेदा-  
यासां ताश्चतुस्त्रिपञ्चभेदाः ॥ यथाक्रममित्यनुवर्तते । तेनाभि-  
सम्बन्धाच्चतुरादिभिर्ज्ञानादीन्यभिसम्बन्ध्यन्ते । चत्वारि ज्ञानानि,  
त्रीण्यज्ञानानि, त्रीणि दर्शनानि, पञ्च लब्धय इति ॥ सर्व-  
घातिस्पर्द्धकानामुदयक्षयात्तेषामेव सदुपशमाद्देशघातिस्पर्द्धकानामुदये  
क्षायोपशमिको भावो भवति ॥ तत्र 'ज्ञानादीनां वृत्तिः  
स्वावरणान्तरायक्षयोपशमाद्व्याख्यातव्या ॥ सम्यक्त्वग्रहणेन वेद-  
कसम्यक्त्वं गृह्यते । अनन्तानुबन्धिकषायचतुष्टयस्य मिथ्या-  
त्वसम्यक्मिथ्यात्वयोश्चोदयक्षयात्सदुपशमाच्च सम्यक्त्वस्य देश-  
घातिस्पर्द्धकस्योदये तत्त्वार्थश्रद्धानं क्षायोपशमिकं सम्यक्त्वम् ॥  
'अनन्तानुबन्ध्यप्रत्याख्यानप्रत्याख्यानद्वादशकषायोदयक्षयात्सदुपश-  
माच्च सञ्ज्वलनकषायचतुष्टयान्यतमदेशघातिस्पर्द्धकोदये नोक्तं  
यनवकस्य यथासम्भवोदये च निवृत्तिपरिणामः आत्मनः क्षायो-  
पशमिकं चारित्रम् ॥ अनन्तानुबन्ध्यप्रत्याख्यानकषायाष्टकोदयक्ष-  
यात्सदुपशमाच्च प्रत्याख्यानकषायोदये सञ्ज्वलनकषायदेशघाति-  
स्पर्द्धकोदये नोक्तं यनवकस्य यथासम्भवोदये च विरताविरत-

परिणामः क्षायोपशमिकः सँयमासँयम इत्याख्यायते ॥ य एक-  
विंशतिविकल्प औदयिको भाव उद्दिष्टस्तस्य भेदसञ्ज्ञासङ्कीर्त-  
नार्थमिदमुच्यते ॥

॥ गतिकषायलिङ्गमिथ्यादर्शनाज्ञानासँयतासिद्ध-

लेस्याश्चतुश्चतुस्त्येकैकैकषड्भेदाः ॥ ६ ॥

यथाक्रममित्यनुवर्तते, तेनाभिसम्बन्धात् । गतिश्चतुर्भेदा,  
नरकगतिस्तिर्यग्गतिर्मनुष्यगतिर्देवगतिरिति ॥ तत्र नरकगतिनाम-  
कर्मोदयान्नारको भावो भवतीति नरकगतिरौदयिकी । एवमि-  
तरत्रापि ॥ कषायश्चतुर्भेदः, क्रोधो मानो माया लोभ इति ॥  
तत्र क्रोधनिर्वर्तनस्य कर्मण उदयात्क्रोध औदयिकः । एवमि-  
तरत्रापि ॥ लिङ्गं त्रिभेदं, स्त्रीवेदः पुंवेदो नपुंसकवेद इति ॥  
स्त्रीवेदकर्मण उदयात्स्त्रीवेद औदयिकः । एवमितरत्रापि ॥ मिथ्या-  
दर्शनमेकभेदं, मिथ्यादर्शनकर्मण उदयात्तत्त्वार्थाश्रद्धानपरिणामो  
मिथ्यादर्शनमौदयिकम् ॥ ज्ञानावरणकर्मण उदयात्पदार्थानवबोधो  
भवति तदज्ञानमौदयिकम् ॥ चारित्रमोहस्य सर्वघातिस्पृहकस्यो-  
दयादसँयत औदयिकः ॥ कर्मोदयसामान्यापेक्षोऽसिद्ध औदयिकः ॥  
लेस्या द्विविधा, द्रव्यलेस्या भावलेस्या चेति ॥ जीवभावा-  
धिकारात् द्रव्यलेस्या नाधिकृता । भावलेस्या कषायोदयरञ्जितो  
योगप्रवृत्तिरिति कृत्वा औदयिकीत्युच्यते ॥ सा षड्विधा कृष्ण-  
लेस्या, नीललेस्या, कापोतलेस्या, तेजोलेस्या, पद्मलेस्या, शुक्ल-  
लेस्या चेति ॥ ननु च उपशान्तकषाये क्षीणकषाये सयोग-  
केवलिनि च शुक्ललेस्याऽस्तीत्यागमैः तत्र कषायानुरञ्जनाभावा-

१ निष्पादनस्य २ जोगपउत्तो लेस्ता कसायउदयाणुरांजिया होई ॥ इति ॥

३ अयदोतिच्छेस्साओ सुह तिय लेस्ताओ देसविरदातिए । तत्तो  
हु शुक्लेस्सा अजोगिठाणं अलेस्सं तु ॥ १ ॥

दौदयिकत्वं नोपपद्यते ॥ नैष दोषः । पूर्वभावप्रज्ञापननयापेक्षया  
याऽसौ योगप्रवृत्तिः कषायानुरञ्जिता सैवेत्युपचारादौदयिकीत्यु-  
च्यते । तदभावादयोगकेवल्यलेश्य इति निश्चीयते ॥

यः पारिणामिको भावस्त्रिभेद उक्तस्तद्वेदस्वरूपप्रतिपादनार्थमाह—

॥ जीवमव्यामव्यत्वानि च ॥ ७ ॥

जीवत्वं मव्यत्वममव्यत्वमिति त्रयो भावाः पारिणामिका  
अन्यद्रव्यासाधारणा आत्मनो वेदितव्याः ॥ कुतः पुनरेषां  
पारिणामिकत्वम् । कर्मेदयोपशमक्षयक्षयोपशमानपेक्षित्वात् ॥  
जीवत्वं चैतन्यमित्यर्थः । सम्यग्दर्शनादिभावेन भविष्यतीति भव्यः ।  
तद्विपरीतोऽभव्यः । त एते त्रयो भावा जीवस्य पारिणा-  
मिकाः ॥ ननु चास्तित्वनित्यत्वप्रदेशत्वादयोऽपि भावाः पारि-  
णामिकाः सन्ति तेषामिह ग्रहणं कर्तव्यम् । न कर्तव्यम् ।  
कृतमेव । कथं चेच्चशब्देन समुचितत्वात् ॥ यद्येवं, त्रय इति  
संख्या विरुध्यते । न विरुध्यते । असाधारणा जीवस्य भावाः  
पारिणामिकास्त्रय एव ॥ अस्तित्वादयः पुनर्जीवाजीवविषयत्वा-  
त्साधारणा इति चशब्देन पृथग्गृह्यन्ते ॥ आह औपशमिका-  
दिभावानुपपत्तिरमूर्तत्वादात्मनः । कर्मबन्धापेक्षा हि ते भावाः ।  
न चामूर्तेः कर्मणां बन्धो युज्यत इति ॥ तन्न, अनेकान्तात् ॥  
नायमेकान्तः अमूर्तिरेवात्मेति । कर्मबन्धपर्यायापेक्षया तदावेशा-  
त्स्यान्मूर्तः । शुद्धस्वरूपापेक्षया स्यादमूर्तः ॥ यद्येवं कर्मबन्धा-  
वेशादस्यैकत्वे सत्यविवेकैः प्राप्नोति । नैष दोषः । बन्धं

१ अत्रासाधारणवचनं वक्ष्यमाणास्तित्वादिसाधारणपारिणामिकभावापे-  
क्षम् ॥ २ अस्तित्वं वस्तुत्वं द्रव्यत्व प्रमेयत्वमगुरुलघुत्वं नित्यत्वं प्रदेशित्वं  
मूर्तत्वममूर्तत्वं चेत चेतनत्वं चैते दशभावाः ॥ ३ अपृथक्त्वम् ॥

प्रत्येकत्वे (ऽविवेके) सत्यपि लक्षणभेदादस्य नानात्वमवगम्यते ॥  
उक्तं च— वन्यं पटि ण्यत्वं लक्षणदो हवद तस्य पाले-  
त्वं । तदा अमुचिर्भावोऽप्येवंतो तौह जीवन्त ॥ १ ॥ इति ।

यत्वेयं तदेव लक्षणमुच्यतां, येन नानात्वमवगम्यते ।

इत्यत आह—

॥ उपयोगो लक्षणम् ॥ ८ ॥

उभयनिमित्तवशादुत्पन्नानां प्रेनन्तगुणित्वात् परिणाम उ-  
योगः ॥ तेन वन्यं प्रत्येकत्वे सत्यप्यन्ता भवेत् । नृत्त-  
रजतयोर्विन्यं प्रत्येकत्वे सत्यपि वर्जादिभ्यम् ॥

तदेव दर्शनाभिप्रायः—

यथोक्तेनानेनाभिहितपरिणामेन सर्वात्मसाधारणेनोपयोगेन  
ये उपलक्षिता योगिनस्ते द्विविधाः—

॥ संसारिणो मुक्ताश्च ॥ १० ॥

संसरणं संसारः परिवर्तनमित्यर्थः । स एषामस्ति ते  
संसारिणः ॥ तत्परिवर्तनं पञ्चविधं द्रव्यपरिवर्तनं, क्षेत्रपरिवर्तनं,  
कालपरिवर्तनं, भवपरिवर्तनं, भावपरिवर्तनं चेति ॥ तत्र द्रव्य-  
परिवर्तनं द्विविधं नोर्कर्मद्रव्यपरिवर्तनं कर्मद्रव्यपरिवर्तनं चेति ॥  
तत्र नोर्कर्मद्रव्यपरिवर्तनं नाम, त्रयाणां शरीराणां षण्णां पर्या-  
क्षीनां योग्या ये पुद्गला एकेन जीवेन एकस्मिन्समये गृहीताः  
स्निग्धरूक्षवर्णगन्धादिभिस्तीव्रमन्दमध्यमभावेन च यथावस्थिता  
द्वितीयादिषु समयेषु निर्जीर्णा अगृहीताननन्तवारानतीत्य मिश्र-  
कांश्चानन्तवारानतीत्य मध्ये गृहीतांश्चानन्तवारानतीत्य त एव  
तेनैव प्रकारेण तस्यैव जीवस्य नोर्कर्मभावमापद्यन्ते यावत्ताव-  
त्समुदितं नोर्कर्मद्रव्यपरिवर्तनम् ॥ कर्मद्रव्यपरिवर्तनमुच्यते—  
एकस्मिन्समये एकेन जीवेनाष्टविधकर्मभावेन पुद्गला ये गृहीताः  
समयाधिकामावलिकामतीत्य द्वितीयादिषु समयेषु निर्जीर्णाः  
पूर्वोक्तेनैव क्रमेण त एव तेनैव प्रकारेण तस्य जीवस्य कर्म-  
भावमापद्यन्ते यावत्तावत्कर्मद्रव्यपरिवर्तनम् ॥ उक्तं च— सत्त्वेऽपि  
पुमाळा खलु कमसो भुत्तुज्झिया य जीवेण । अच्छइ अणं-  
तखुत्तो पुगालपरियट्टससारे ॥ १ ॥ क्षेत्रपरिवर्तनमुच्यते— सूक्ष्म-  
निगोदजीवोऽपर्याप्तकः सर्वजघन्यप्रदेशशरीरो लोकस्याष्टमध्यप्रदे-  
शान्त्वगरीरमध्यप्रदेशा-कृत्वोत्पन्नः क्षुद्रभवग्रहणं जीवित्वा मृतः  
स एव पुनस्तेनैवावगाहेन द्विस्त्यजस्तथा त्रिस्तथा चतुरित्येवं

यावद्दनांगुलस्यासंग्रहेयभागप्रमिताकाशप्रदेशास्तावत्कृत्वस्तत्रैव जनि-  
त्वा पुनरेकैकप्रदेशाधिकभावेन सर्वो लोक आत्मनो जन्मक्षेत्रभाव-  
मुपनीतो भवति यावत्तावत्क्षेत्रपरिवर्तनम् ॥ उक्तं च— सव्वं हि  
लोयखेत्ते कमसो तं णत्थि जं ण उप्पणं । ओगाहणेण बहुसो  
परिभमिदो खेत्तसंसारे ॥ १ ॥ कालपरिवर्तनमुच्यते— उत्सर्पिण्याः  
प्रथमसमये जातः कश्चिज्जीवः स्वायुषः परिसमाप्तौ मृतः स  
एव पुनर्द्वितीयाया उत्सर्पिण्या द्वितीयसमये जातः स्वायुषः  
क्षयान्मृतः स एव पुनस्तृतीयाया उत्सर्पिण्यास्तृतीयसमये जात  
एवमनेन क्रमेणोत्सर्पिणी परिसमाप्ता, तथा अवसर्पिणी च । एवं  
जन्मनैरन्तर्यमुक्तं मरणस्यापि नैरन्तर्यं तथैव ग्राह्यमेतावत्काल-  
परिवर्तनम् ॥ उक्तं च — उवसप्पिणिअवसप्पिणिसमयावलियासु  
णिरवसेसासु । जादो मुदो य बहुसो भमणेण दु काळसंसारे ॥१॥  
भवपरिवर्तनमुच्यते— नरकगतौ सर्वजघन्यमायुर्दशवर्षसहस्राणि,  
तेनायुषा ततोत्पन्नः पुनः परिअम्य तेनैवायुषा तत्रैव जातः,  
एवं दशवर्षसहस्राणां यावन्तः समयास्तावत्कृत्वस्तत्रैव जातो  
मृतः पुनरेकैकसमयाधिकभावेन त्रयस्त्रिंशत्सागरोपमाणि परिसमा-  
पितानि, ततः प्रच्युत्य तिर्यग्गतावन्तर्मुद्गतायुः समुत्पन्नः पूर्वो-  
क्तेनैव क्रमेण त्रीणि पल्योपमानि तेन परिसमापितानि, एवं  
मनुष्यगतौ च तिर्यञ्चवत्, देवगतौ नारकवत्, अयं तु  
विशेषः— एकत्रिंशत्सागरोपमाणि परिसमापितानि यावत्तावद्भव-  
परिवर्तनम् ॥ उक्तं च — णिरयादिजहण्णादिसु जावदु उवारि-  
ल्लिया दु गेवेज्जा । मिच्छत्तससिदेण हु बहुसो वि भवड्ढिदी  
भमिदा ॥ १ ॥ भावपरिवर्तनमुच्यते— पञ्चेन्द्रियः सव्वञ्जी  
पर्याप्तको मिथ्यादृष्टिः कश्चिज्जीवः सर्वजघन्यां स्वयोग्यां ज्ञाना-  
वरणप्रकृतेः स्थितिमन्तःकोटीकोटीसंज्ञिकामापद्यते, तस्य कथा-

याध्यवसायस्थानान्यसंख्येलोकप्रमितानि षट्स्थानपतितानि तत्स्थि-  
तियोग्यानि भवन्ति, तत्र सर्वजघन्यकषायाध्यवसायस्थाननिमि-  
त्तान्यनुभागाध्यवसायस्थानान्यसंख्येलोकप्रमितानि भवन्ति, एवं  
सर्वजघन्यां स्थितिं सर्वजघन्यं च कषायाध्यवसायस्थानं सर्व-  
जघन्यमेवानुभागबन्धस्थानमास्कन्दतस्तद्योग्यं ( एकं ) सर्वजघन्यं  
योगस्थानं भवति, तेषामेव स्थितिकषायानुभागस्थानानां द्विती-  
यमसंख्येयभागवृद्धिसंयुक्तं योगस्थानं भवति, एवं च तृतीया-  
दिषु योगस्थानेषु चतुःस्थानपतितानि श्रेण्यसंख्येयभागप्रमितानि  
योगस्थानानि भवन्ति । तथा तामेव स्थितिं तदेव कषाया-  
ध्यवसायस्थानं च प्रतिपद्यमानस्य द्वितीयमनुभवाध्यवसायस्थानं  
भवति, तस्य च योगस्थानानि पूर्ववद्वेदितव्यानि । एवं तृती-  
यादिष्वपि अनुभवाध्यवसायस्थानेषु आ असंख्येलोकपरिसमाप्तेः ।  
एवं तामेव स्थितिमापद्यमानस्य द्वितीयं कषायाध्यवसायस्थानं  
भवति, तस्याप्यनुभवाध्यवसायस्थानानि योगस्थानानि च पूर्व-  
वद्वेदितव्यानि । एवं तृतीयादिष्वपि कषायाध्यवसायस्थानेषु आ  
असंख्येलोकपरिसमाप्तेर्वृद्धिक्रमो वेदितव्यः । उक्ताया जघन्यायाः  
स्थितेः समयाधिकायाः कषायादिस्थानानि पूर्ववदेकसमयाधिक-  
क्रमेण आ उत्कृष्टस्थितेर्लिङ्गशत्सागरोपमकोटीकोटीपरिमितायाः  
कषायादिस्थानानि [ पूर्ववत् ] वेदितव्यानि ॥ “ अनन्तभाग-  
वृद्धिः असंख्येयभागवृद्धिः संख्येयभागवृद्धिः संख्येयगुणवृद्धिः  
असंख्येयगुणवृद्धिः अनन्तगुणवृद्धिः ” इमानि षट्स्थानानि,  
वृद्धिर्हानिरपि तथैव । अनन्तभागवृद्धिः अनन्तगुणवृद्धिरहितानि  
चत्वारि स्थानानि ज्ञातव्यानि । एवं सर्वेषां कर्मणां मूलप्रकृ-  
तीनामुत्तरप्रकृतीनां च परिवर्तनक्रमो वेदितव्यः । तदेतत्सर्वं समु-  
दितं भावपरिवर्तनम् ॥ उक्तं च— सच्चा पयडिडिदिओ अणु-

भागपदेसंबंधाणाणि । मिच्छत्तसंसिदेण य भमिदा पुण भाव-  
संसारे ॥ १ ॥ उक्तात्पञ्चविधात्संसारान्निवृत्ता ये ते मुक्ताः ।  
संसारिणां प्रागुपादानं तत्पूर्वकत्वान्मुक्तव्यपदेशस्य ॥

य एते संसारिणस्ते द्विविधाः—

॥ समनस्कामनस्काः ॥ ११ ॥

मनो द्विविधं, द्रव्यमनो भावमनश्चेति ॥ तत्र पुद्गल-  
विपाकिकर्मोदयापेक्षं द्रव्यमनः ॥ वीर्यान्तरायनोद्द्विन्द्रियावरणक्षयो-  
णशमापेक्षया आत्मनो विशुद्धिर्भावमनः ॥ तेन मनसा सह  
वर्तन्त इति समनस्काः । न विद्यते मनो येषां त इमे अम-  
नस्काः ॥ एवं मनसो भावाभावाभ्यां संसारिणो द्विविधा  
विभज्यन्ते । समनस्काश्चामनस्काश्च समनस्कामनस्का इति ॥  
अभ्यर्हितत्वात्समनस्कशब्दस्य पूर्वनिपातः ॥ कथमभ्यर्हितत्वं ? ।  
गुणदोषविचारकत्वात् ॥

पुनरपि संसारिणां भेदप्रतिपत्त्यर्थमाह—

॥ संसारिणस्त्रसस्थावराः ॥ १२ ॥

संसारिग्रहणमनर्थकं, प्रकृतत्वात् ॥ क प्रकृतं ? । संसा-  
रिणो मुक्ताश्चेति । नानर्थकम् । पूर्वापेक्षार्थं, ये उक्ताः समन-  
स्कामनस्कास्ते संसारिण इति ॥ यदि हि पूर्वस्य विशेषणं  
न स्यात् समनस्कामनस्कग्रहणं संसारिणो मुक्ताश्चेत्यनेन यथा-  
संख्यममिसंबंध्येत । एव च कृत्वा संसारिग्रहणमादौ क्रियमा-  
णमुपपन्नं भवति । तत्पूर्वापेक्षं सदुत्तरार्थमपि भवति ॥ संसा-  
रिणो द्विविधाः । त्रसाः स्थावराः इति ॥ त्रसनामकर्मोदयवशी-  
कृतास्त्रसाः । स्थावरनामकर्मोदयवशवार्तिनः स्थावराः ॥ तस्य-  
न्तीति त्रसाः स्थानशीलाः स्थावरा इति चेन्न । आगमविरो-  
धात् ॥ आगमे हि कायानुवादेन त्रसा द्वीन्द्रियादारभ्य आ



अयोगकेवलिन इति । तस्मान्न चलनाचलनापेक्षं त्रसस्थावरत्वम् ।  
कर्मोदयापेक्षमेव ॥ त्रसग्रहणमादौ क्रियते । अल्पात्तरत्वादभ्य-  
हितत्वाच्च । सर्वोपयोगसम्भवादभ्यहितत्वम् ॥

एकेन्द्रियाणामतिबहुवक्तव्याभावादुल्लङ्घ्यानुपूर्वीं स्थावरभेद-  
प्रतिपत्त्यर्थमाह—

॥ पृथिव्यप्तेजोवायुवनस्पतयः स्थावराः ॥ १३ ॥

स्थावरनामकर्मभेदाः पृथिवीकायादयः सन्ति, तदुदयनि-  
मिप्ता अमी इति जीवेषु पृथिव्यादयः सञ्ज्ञा वेदितव्याः ॥  
प्रथनादिप्रकृतिनिष्पन्ना अपि रूढिवशात्प्रथनाद्यनपेक्षा वर्तन्ते ॥  
एषां पृथिव्यादीनामर्षे चातुर्विध्यमुक्तम् । प्रत्येकं तत्कथमिति  
चेदुच्यते ॥ पृथिवी । पृथिवीकायः । पृथिवीकायिकः । पृथि-  
वीजीव इत्यादि ॥ तत्र अचेतनावैश्रसिकपरिणामनिर्वृत्ता काठि-  
न्यगुणात्मिका पृथिवी । अचेतनत्वादसत्यपि पृथिवीकायनामक-  
र्मोदये प्रथनक्रियोपलक्षितैवेयम् ॥ अथवा पृथिवी सामान्यमु-  
त्तरत्रयेऽपि सद्भावात् । कायः शरीरं पृथिवीकायिकजीवपरित्यक्तः  
पृथिवीकायः । मृतमनुष्यादिकायवत् । पृथिवीकायः अस्यास्तीति  
पृथिवीकायिकः । तत्कायसम्बन्धवशीकृत आत्मा समवाप्तपृथिवी-  
कायनामकर्मोदयः कर्मणकाययोगस्थो यो न तावत्पृथिवी का-  
यत्वेन गृह्णाति स पृथिवीजीवः ॥ उक्तं च— पुढवी पुढवीकायो  
पुढवीकाइय पुढविजीवो य । साहारणोपमुक्को सरीरगहिदो  
भवंतरिदो ॥ १ ॥ एवमवादिष्वपि योज्यम् ॥ एते पञ्चविधाः  
प्राणिनः स्थावराः । कति पुनरेषां प्राणाः ? । चत्वारः । स्पर्श-  
नेन्द्रियप्राणः कायबलप्राणः उच्छ्वासनिश्वासप्राणः आयुःप्राणश्चेति ॥

अथ त्रसाः के ते इत्यत्रोच्यते ॥

॥ द्वीन्द्रियादयस्त्रसाः ॥ १४ ॥

द्वे इन्द्रिये यस्य सोऽयं द्वीन्द्रियः, द्वीन्द्रियः आदि-  
येषां ते द्वीन्द्रियादयः ॥ आदिशब्दो व्यवस्थावाची । क  
व्यवस्थिताः । आगमे । कथम् । द्वीन्द्रियस्त्रीन्द्रियश्चतुरिन्द्रियः  
पञ्चेन्द्रियश्चेति ॥ तद्गुणसंविज्ञानवृत्तिग्रहणोत् द्वीन्द्रियस्याप्यन्त-  
र्भावः ॥ कति पुनरेषां प्राणाः ? । द्वीन्द्रियस्य तावत् षट्  
प्राणा पूर्वोक्ता एव रसनवाक्प्राणाधिकाः । त्रीन्द्रियस्य सप्त त  
एव घ्राणप्राणाधिकाः । चतुरिन्द्रियस्याष्टौ त एव चक्षुःप्राणा-  
धिकाः । पञ्चेन्द्रियस्य तिरश्चोःसंज्ञिनो नव त एव श्रोत्रप्राणा-  
धिकाः । संज्ञिनो दश त एव मनोबलप्राणाधिकाः ॥

आदिशब्देन निर्दिष्टानामनिर्ज्ञातसंख्यानामियत्तावधारणं  
कर्तव्यमित्यत आह ॥

॥ पञ्चेन्द्रियाणि ॥ १५ ॥

इन्द्रियशब्दो व्याख्यातार्थः । पञ्चग्रहणमवधारणार्थं,  
पञ्चैव नाधिकसंख्यानीति ॥ कर्मेन्द्रियाणां वार्गादीनामिह  
ग्रहणं कर्तव्यम् । न कर्तव्यम् । उपयोगप्रकरणात् ॥ उपयोग-  
साधनानामिह ग्रहणं कृतं, न क्रियासाधनानामनवस्थानाच्च ॥  
क्रियासाधनानामङ्गोपाङ्गनामकर्मनिर्वर्तितानां सर्वेषामपि क्रियासा-  
धनत्वमस्तीति न पञ्चैव कर्मेन्द्रियाणि ॥

१ मर्यादावाची, तेन पञ्चेन्द्रियादूर्ध्वं षडिन्द्रियादेर्जीवो न भवतीत्य-  
भिप्रायः ॥ २ तद्गुणसंविज्ञानबहुव्रीहिसमासे उदाहरणं लम्बकर्मणः ।  
अतद्गुणसंविज्ञाने बहुधनः ॥ ३ तदिन्द्रियानिन्द्रियनिमित्तमिति सूत्र-  
व्याख्यानावसरे ॥ ४ वाक्पाणिपादपायुपस्थानाम् ॥

तेषामन्तर्भेदप्रदर्शनार्थमाह—

॥ द्विविधानि ॥ १६ ॥

विषयशब्दः प्रकारवाची, द्वौ विधौ येषां तानि द्विविधानि, द्विप्रकाराणीत्यर्थः ॥ कौ पुनस्तौ द्वौ प्रकारौ ? । द्रव्येन्द्रियं भावेन्द्रियमिति ॥

तत्र द्रव्येन्द्रियस्वरूपप्रतिपत्त्यर्थं ( निर्ज्ञापनार्थ ) माह—

॥ निर्वृत्युपकरणे द्रव्येन्द्रियम् ॥ १७ ॥

निर्वर्त्यते निष्पाद्यते इति निर्वृतिः ॥ केन निर्वर्त्यते ? । कर्मणा ॥ सा द्विविधा बाह्याभ्यन्तरभेदात् ॥ उत्सेधांगुलसंस्थेयमागप्रमितानां शुद्धानामात्मप्रदेशानां प्रतिनियतचक्षुरादीन्द्रियसंस्थानेनावस्थितानां वृत्तिरभ्यन्तरा निर्वृतिः । तेष्वामात्मप्रदेशेष्विन्द्रियव्यपदेशमाक्षु यः प्रतिनियतसंस्थानो नामकर्मोदयापादितावस्थाविशेषः पुद्गलप्रचयः सा बाह्या निर्वृतिः ॥ येन निर्वृतेरूपकारः क्रियते तदुपकरणम् ॥ पूर्ववत्तदपि द्विविधम् ॥ तत्राभ्यन्तरं कृष्णशुक्लमण्डलम् । बाह्यमक्षिपत्रपक्ष्मद्वयादि ॥ एवं शेषेष्विन्द्रियेषु ज्ञेयम् ॥

भावेन्द्रियमुच्यते—

॥ लब्ध्युपयोगौ भावेन्द्रियम् ॥ १८ ॥

लम्भनं लब्धिः । का पुनरसौ ? । ज्ञानावरणक्षयोपशमविशेषः ॥ यत्सन्निधानादात्मा द्रव्येन्द्रियनिर्वृतिप्रति व्याप्रियते

१ उत्सेधांगुलमिति व्यवहारांगुल घनरूपं तदेवात्र गृह्यते । परमागमे देहगोहृद्यामनरकादिप्रमाणमुत्सेधांगुलेर्नैवेति नियमितत्वात् ॥

२ द्रव्येन्द्रियरूपनिर्वृतिम् ॥

तन्निमित्त आत्मनः परिणाम उपयोगस्तदुभयं भावेन्द्रियम् ॥  
इन्द्रियफलमुपयोगः तस्य कथमिन्द्रियत्वम् ? कारणधर्मस्य  
कार्ये दर्शनात् । यथा घटाकारपरिणतं विज्ञानं घट इति ॥  
स्वार्थस्य तत्र मुख्यत्वाच्च । इन्द्रस्य लिङ्गमिन्द्रियमिति यः स्वार्थः  
स उपयोगो मुख्यः । उपयोगलक्षणो जीव इति वचनात् ।  
अत उपयागस्योद्भूतत्वं न्याय्यम् ॥

उक्तानामिन्द्रियाणां स्वज्ञानपूर्वप्रतिपादनार्थमाह—

॥ स्पर्शनरसनघ्राणचक्षुःश्रोत्राणि ॥ १९ ॥

लोके इन्द्रियाणां पारतन्त्र्यविवक्षा दृश्यते । अनेनाक्षणा  
सुष्ठु पश्यामि, अनेन कर्णेन सुष्ठु शृणोमीति । ततः पारत-  
न्त्र्यात्स्पर्शनादीनां कारणत्वं । वीर्यातरायमतिज्ञानावरणक्षयोपशमा-  
क्षोपाङ्गनामलाभावदृष्टत्वात् आत्मना स्पृश्यतेऽनेनेति स्पर्शनम् ।  
रस्यतेऽनेनेति रसनम् । घ्रायतेऽनेनेति घ्राणम् । चक्षुरनेकार्थ-  
त्वाददर्शनार्थविवक्षायां चष्टे अर्थान्पश्यत्यनेनेति चक्षुः । श्रूयतेऽ  
नेनेति श्रोत्रम् ॥ स्वातन्त्र्यविवक्षा च दृश्यते । इदं मे अक्षि  
सुष्ठु पश्यति । अयं मे कर्णः सुष्ठु शृणोति । ततः स्पर्शनादीनां  
कर्तरि निष्पत्तिः । स्पृशतीति स्पर्शनम् । रसतीति रसनम् ।  
जिघ्रसीति घ्राणम् । चष्टे इति चक्षुः । शृणोतीति श्रोत्रम् ॥  
एषां निर्देशक्रमः एकैकवृद्धिक्रमप्रज्ञापनार्थः ॥

तेषामिन्द्रियाणां विषयप्रदर्शनार्थमाह—

॥ स्पर्शरसगन्धवर्णशब्दास्तदर्थः ॥ २० ॥

द्रव्यपर्याययोः प्राधान्यविवक्षायां कर्मभावसाधनत्वं स्पर्श-  
दिशब्दानां वेदितव्यम् ॥ द्रव्यप्राधान्यविवक्षायां कर्मनिर्देशः ।  
स्पृश्यत इति स्पर्शः । रस्यत इति रसः । गन्ध्यत इति गन्धः ।

वर्ण्यत—इति वर्णः । शब्दत इति शब्दः ॥ पर्यायप्राधान्यवि-  
वक्षायां भावनिर्देशः । स्पर्शनं स्पर्शः । रसनं रसः । गन्धनं  
गन्धः । वर्णनं वर्णः । शब्दनं शब्दः ॥ एषां क्रम इन्द्रि-  
यक्रमेणैव व्याख्यातः ॥

अत्राह यत्तावन्मनोऽनवस्थानादिन्द्रियं न भवतीति प्रत्या-  
ख्यातं तत्किमुपयोगस्योपकारि उत नेति ? । तदप्युपकार्येव । तेन  
विनेन्द्रियाणां विषयषु स्वप्रयोजनवृत्त्यभावात् ॥ किमस्यैषां सहका-  
रित्वमात्रमेवप्रयोजनमुत्तान्यदपीत्यत आह—

॥ श्रुतमनिन्द्रियस्य ॥ २१ ॥

श्रुतज्ञानविषयोऽर्थः श्रुतम् । स विषयोऽनिन्द्रियस्य । परि-  
प्राप्तश्रुतज्ञानावरणक्षयोपशमस्यात्मनः श्रुतस्यार्थेऽनिन्द्रियालम्बनज्ञा-  
नप्रवृत्तेः ॥ अथवा श्रुतज्ञानं श्रुतं तदनिन्द्रियस्यार्थः प्रयोज-  
नमिति यावत् । स्वातन्त्र्यसाध्यमिदं प्रयोजनमनिन्द्रियस्य ॥

उक्तानानिन्द्रियाणां प्रतिनियतविषयाणां स्वाभित्वनिर्देशे  
कर्तव्ये यत्प्रथमं गृहीतं स्पर्शनं तस्य तावत्स्वाभित्वावधारणार्थमाह—

॥ वनस्पत्यन्तानामेकम् ॥ २२ ॥

एकं प्रथममित्यर्थः । किं तत् । स्पर्शनम् । तत्केषाम् ।  
पृथिव्यादीनां वनस्पत्यन्तानां वेदितव्यम् ॥ तस्योत्पत्तिकारणमु-  
च्यते ॥ वीर्यान्तरायस्पर्शनेन्द्रियावरणक्षयापशमे सति शेषेन्द्रिय-  
सर्वघातिस्पर्धकोदये च शरीरनामलाभावष्टम्भे एकेन्द्रियजाति-  
नामोदयवशवर्तिताया च सत्यां स्पर्शनमेकमिन्द्रियमाविर्भवति ॥

इतरेषामिन्द्रियाणां स्वाभित्वप्रदर्शनार्थमाह—

कृमिपिपीलिकाभ्रमरमनुष्यादीनामेकैकवृद्धानि २३ ।

एकैकमिति वीप्सायां द्वित्वम् । एकैकेन वृद्धानि एकै-

कवृद्धानि ॥ कृमिमादिं कृत्वा, स्पर्शनाधिकारात् स्पर्शनमादिं कृत्वा एकैकवृद्धानीत्यभिसम्बन्धः क्रियते ॥ आदिशब्दः प्रत्येकं परिसमाप्यते । कृम्यादीनां स्पर्शनं रसनाधिकम् । पिपीलिकादीनां स्पर्शनरसने घ्राणाधिके । भ्रमरादीनां स्पर्शनरसनघ्राणानि चक्षुरधिकानि । मनुष्यादीनां तान्त्रेव श्रोत्राधिकानीति यथासंख्येनाभिसम्बन्धो व्याख्यातः ॥ तेषां निष्पत्तिः स्पर्शनोत्पत्त्या व्याख्याता उत्तरोत्तरसर्वधातिस्पर्धकोदयेन ॥

एवमेतेषु संसारिषु द्विभेदेषु इन्द्रियभेदात्पञ्चविधेषु ये पञ्चेन्द्रियास्तद्भेदस्यानुक्तस्य प्रतिपादनार्थमाह—

॥ सञ्ज्ञिनः समनस्काः ॥ २४ ॥

मनो व्याख्यातम् । सह तेन ये वर्तन्ते ते समनस्काः । सञ्ज्ञिन इत्युच्यन्ते ॥ पारिशेष्यादितरे संसारिणः प्राणिनोऽसञ्ज्ञिन इति सिद्धम् ॥ ननु च सञ्ज्ञिन इत्यनेनैव गतार्थत्वात्समनस्का इति विशेषणमनर्थकम् । यतो मनाव्यापारो हिताहितप्राप्तिपरिहारपरीक्षा । सञ्ज्ञाऽपि सैवेति ॥ नैतद्युक्तम् । सञ्ज्ञाशब्दार्थव्यभिचारात् । सञ्ज्ञा नामेत्युच्यते । तद्वन्तः सञ्ज्ञिन इति सर्वेषामतिप्रसङ्गः ॥ सञ्ज्ञा ज्ञानमिति चेत् सर्वेषां प्राणिनां ज्ञानात्मकत्वादतिप्रसङ्गः ॥ आहारादिविषयाभिलाषः सञ्ज्ञेति चेतुस्त्यम् । तस्मात्समनस्का इत्युच्यते ॥ एवं च कृत्वा गर्भाण्डजमूर्च्छितसुषुप्त्याद्यवस्थासु हिताहितपरीक्षाभावेऽपि मनःसञ्ज्ञिधानात्सञ्ज्ञित्वमुपपन्नं भवति ॥

यदि हिताहितादिविषयपरिस्पन्दः प्राणिनां मनःप्राणि-

१ रसनदीनामिन्द्रियाणाम् ॥ २ उत्पात्तेः ॥ ३ पूर्वसूत्रव्याख्याने स्पर्शनेन्द्रियोत्पत्तिकथनेन ॥ ४ समनस्कामनस्का इत्यत्र ॥

धानपूर्वकः अथाभिनवशरीरग्रहणं प्रत्यागूर्णस्य विशीर्णपूर्वमूर्तेर्निर्म-  
नस्कस्य यत्कर्म, तत्कुत इत्युच्यते—

॥ विग्रहगतौ कर्मयोगः ॥ २५ ॥

विग्रहो देहः । विग्रहार्था गतिविग्रहगतिः ॥ अथवा  
विरुद्धो ग्रहो विग्रहः व्याघातः कर्मादानेऽपि नोर्कर्मपुद्गलादा-  
ननिरोध इत्यर्थः । विग्रहेण गतिः विग्रहगतिः ॥ सर्वशरीर-  
प्ररोहणबीजभूतं कर्मणं शरीरं कर्मेत्युच्यते । योगो बाह्यान्तर-  
कायवर्गणानिमित्त आत्मप्रदेशपरिस्पन्दः । कर्मणा कृतो योगः  
कर्मयोगः । विग्रहगतौ भवतीत्यर्थः ॥ तेन कर्मादानं देशा-  
न्तरसंक्रमश्च भवति ॥

आह जीवपुद्गलानां गतिमात्मकन्दतां देशान्तरसंक्रमः किमा-  
काशप्रदेशक्रमवृत्त्या भवति, उताविशेषेणेत्यत आह—

॥ अनुश्रेणि गतिः ॥ २६ ॥

लोकमध्यादारभ्य ऊर्ध्वमधस्तिर्यक् च आकाशप्रदेशानां क्रम-  
सन्निविष्टानां पंक्तिः श्रेणिरित्युच्यते । अनुशब्दस्यानुपूर्व्येण  
वृत्तिः । श्रेणेरानुपूर्व्येणानुश्रेणीति जीवानां पुद्गलानां च गति-  
र्भवतीत्यर्थः ॥ अनधिकृतानां पुद्गलानां कथं ग्रहणमिति चेत्—  
गतिग्रहणात् । यदि जीवानामेव गतिरिष्टा स्यात् गतिग्रहणमनर्थ-  
कमधिकारात्तत्सिद्धेः । उत्तरत्र जीवग्रहणाच्च पुद्गलसम्प्रचयः ॥  
ननु चन्द्रादीनां ज्योतिष्काणां मेरुप्रदक्षिणाकाले विद्याधरादीनां  
च विश्रेणिगतिरपि दृश्यते तत्र किमुच्यते अनुश्रेणिगतिरिति ?  
कालदेशनियमोऽत्र वेदितव्यः ॥ तत्र कालनियमस्तावज्जीवानां  
मरणकाले भवान्तरसंक्रमे मुक्तानां चोर्ध्वगमनकाले अनुश्रेण्येव  
गतिः ॥ देशनियमोऽपि ऊर्ध्वलोकादधोगतिः । अधोलोकादूर्ध्वगतिः ।

तिर्यग्लोकादधोगतिः । ऊर्ध्वा वा । तत्रानुश्रेण्येव ॥ पुद्गलानां च  
या लोकान्तप्रापिणी सा नियमादनुश्रेण्येव । इतरा गतिर्भवेजनीया ॥

पुनरपि गतिविशेषप्रतिपत्त्यर्थमाह—

॥ अविग्रहा जीवस्य ॥ २७ ॥

विग्रहो व्याघातः कौटिल्यमित्यर्थः । स यस्यां न विद्यतेऽ  
साविग्रहा गति ॥ कस्य ? । जीवस्य ॥ क्रीडशस्य ? ।  
मुक्तस्य ॥ कथं गम्यते मुक्तस्येति ? । उत्तरसूत्रे संसारिग्रह-  
णादिह मुक्तस्येति विज्ञायते ॥ ननु च अनुश्रेणि गतिरित्यनेनैव  
श्रेण्यन्तरसंक्रमाभावो व्याख्यातः । नार्थोऽनेन । पूर्वसूत्रे  
विश्रेणिगतिरपि कचिदस्तीति ज्ञापनार्थमिदं वचनम् ॥ ननु  
तत्रैव देशकालनियम उक्त किं न ? अतस्तत्सिद्धेः ॥

यद्यसङ्गस्यात्मनोऽप्रतिबन्धेन गतिरालोकान्तादवगतकाला,  
प्रतिज्ञायते, सदेहस्य पुनर्गतिः किं प्रतिबन्धिनी, उत मुक्ता-  
त्मवदित्यत आह—

॥ विग्रहवती च संसारिणः प्राक्चतुर्भ्यः ॥ २८ ॥

कालावधारणार्थं प्राक्चतुर्भ्य इत्युच्यते । प्रागितिवचनं  
मर्यादार्थं, चतुर्थ्यात्समयात्प्राग्विग्रहवती गतिर्भवति न चतुर्थे इति ॥  
कुत इति चेत्—सर्वोत्कृष्टविग्रहनिमित्तनिष्कुटक्षेत्रे उत्पित्सुः प्राणी  
निष्कुटक्षेत्रानुपूर्व्यनुश्रेण्यभावादिषुगत्यभावे निष्कुटक्षेत्रप्रापणा-  
निमित्तां त्रिविग्रहां गतिमारभते नोर्ध्वाम् । तथाविधोपपादक्षेलाभा-  
वात् ॥ चशब्दः समुच्चयार्थः । विग्रहवती चाविग्रहवती चेति ॥



विग्रहवत्या गतेः कालोऽवधृतः । अविग्रहायाः कियान्  
काल इत्युच्यते—

॥ एकसमयाऽविग्रहा ॥ २९ ॥

एकः समयो यस्याः सा एकसमया । न विद्यते विग्रहो  
यस्याः सा अविग्रहा ॥ गतिमतां हि जीवपुद्गलानामव्याघाते-  
नैकसमयिकी गतिरालोकान्तादपीति ॥

अनादिकर्मबन्धसन्ततौ मिथ्यादर्शनादिप्रत्ययवशात्कर्माण्याद-  
दानो विग्रहगतावप्याहारकः प्रसक्तस्ततो नियमार्थमिदमुच्यते—

॥ एकं द्वौ त्रीन्वाऽनाहारकः ॥ ३० ॥

अधिकारात्समयाभिसम्बन्धः । वाशब्दो विकल्पार्थः ।  
विकल्पश्च यथेच्छातिसर्गः ॥ एकं वा द्वौ वा त्रीन्वा समयान-  
नाहारको भवतीत्यर्थः ॥ त्रयाणां शरीराणां षण्णां पर्यासीनां  
योग्यपुद्गलग्रहणमाहारः । तदभावादनाहारकः ॥ कर्मादानं हि  
निरन्तरं, कर्मणशरीरसद्भावे ॥ उपपादक्षेत्र प्रति ऋज्व्यां गतौ  
आहारकः । इतरेषु त्रिषु सभयेषु अनाहारकः ॥

एवं गच्छतोऽभिनवमूर्त्यन्तरनिवृत्तिजन्मप्रकारप्रतिपादनार्थमाह—

॥ सम्मूर्च्छनगर्भोपपादाज्जन्म ॥ ३१ ॥

त्रिषु लोकेषूर्ध्वमधस्तिर्यक् च देहस्य समन्ततो मूर्च्छनं सम्मू-  
र्च्छनमवयवप्रकल्पनम् । स्त्रिया उदरे शुक्लशोणितयोर्गणं मिश्रणं  
गर्भः । मातृपुत्राद्वारगणाद्वा गर्भः । उपेत्योत्पद्यतेऽस्मिन्निति  
उपपादः । देवनारकोत्पत्तिस्थानविशेषसञ्ज्ञा ॥ एते त्रयः संसारिणां

जीवानां जन्मप्रकाराः शुभाशुभपरिणामनिमित्तकर्मभेदविपाककृताः ॥

अथाधिकृतस्य संसारिविशयोपभोगोपलब्ध्यधिष्ठानप्रवेणस्य  
जन्मनो योनिविकल्पा वक्तव्या इत्यत आह—

॥ सचित्तशीतसंवृतः सेतरा

मिश्राश्चैकशस्तद्योनयः ॥ ३२ ॥

आत्मनश्चेतन्यविशेषपरिणामश्चित्तम् । सह चित्तेन वर्तत  
इति सचित्तः ॥ शीत इति स्पर्शविशेषः । शृङ्गोदिवदुभयवचन-  
त्वात्तद्युक्तं द्रव्यमप्याह ॥ सम्यग्वृत्तः संवृतः । संवृत इति  
दुरुपलक्ष्यः प्रदेश उच्यते ॥ सह इतरैर्वर्तन्त इति सेतराः ।  
सप्रतिपक्षा इत्यर्थः ॥ के पुनरितरे ? । अचित्तोष्णविवृताः ॥  
उभयात्मको मिश्रः । सचित्ताचित्तः शीतोष्णः संवृतविवृत इति ॥  
चैकशब्दः समुच्चयार्थः । मिश्राश्च योनयो भवन्तीति ॥ इतरथा  
हि पूर्वोक्तानामेव विशेषणं स्यात् ॥ एकश इति वीप्सार्थः ॥  
तस्य ग्रहणं क्रममिश्रप्रतिपत्त्यर्थम् ॥ यथैव विज्ञायेत । सचित्तश्च  
अचित्तश्च शीतश्च उष्णश्च संवृतश्च विवृतश्चेति ॥ मैवं विज्ञायि  
सचित्तश्च शीतश्चेत्यादि । तद्ग्रहणं जन्मप्रकारप्रतिनिर्देशार्थम् ।  
तेषां सम्मूर्च्छनादीनां जन्मनां योनय इति त एते नव योनयो  
वेदितव्याः ॥ योनिजन्मनोरविशेष इति चेन्न । आधाराधेयभेदा-  
त्तद्भेदः ॥ त एते सचितादयो योनय आधारा । आधेया जन्म-  
प्रकाराः ॥ यतः सचित्तादियोन्यधिष्ठाने आत्मा सम्मूर्च्छनादिना  
जन्मना शरीराहारेन्द्रियादियोग्यान्पुद्गलानुपादत्ते ॥ देवनारका  
अचित्तयोनयः । तेषां हि योनिरुपगददेशपुद्गलप्रचयोऽचित्तः ॥

गर्भजा मिश्रयोनयः । तेषां हि मातुरुदरे । शुक्रशोणितमचित्तं,  
तदात्मना चित्तवता मिश्रणान्मिश्रयोनिः ॥ सम्मूर्च्छनजास्त्रिवि-  
कल्पयोनयः । केचित्सचित्तयोनयः । अन्ये अचित्तयोनयः ।  
अपरे मिश्रयोनयः ॥ सचित्तयोनयः साधारणशरीराः । कुतः ।  
परम्पराश्रयत्वात् ॥ इतरे अचित्तयोनयो मिश्रयोनयश्च ॥ शी-  
तोष्णयोनयो देवनारकाः तेषां हि उपपादस्थानानि कानिचिच्छी-  
तानि, कानिचिदुष्णानीति ॥ उष्णयोनयस्तेजस्कायिकाः ॥ इतरे  
त्रिविकल्पयोनयः केचिच्छीतयोनयः केचिदुष्णयोनयः अपरे  
मिश्रयोनय इति ॥ देवनारककेन्द्रियाः संवृतयोनयः ॥ विकले-  
न्द्रिया विवृतयोनयः ॥ गर्भजा मिश्रयोनयः ॥ तद्भेदाश्चतुरशी-  
तिशतसहस्रसंख्या आगमतो वेदितव्या ॥ उक्तं च । णिचि-  
दरघा दु सत्तय तरुदस वियळिदिण्णु छच्चेव । सुरणिरयति-  
रिय चउरो चोदस मणुए सदसहम्सा ॥ १ ॥

एवमेतस्मिन्नवयोनिभेदसङ्कटे त्रिविधजन्मानि सर्वप्राणभृताम-  
नियमेन प्रसक्ते तदवधारणार्थमाह—

॥ जरायुजाण्डजपोतानां गर्भः ॥ ३३ ॥

यज्जालवत्प्राणिपरिवरणं विततमांसशोणितं तज्जरायुः ।  
यन्नखत्वक्सदृशमुपात्तकाठिन्यं शुक्रशोणितपरिवरणं परिमण्डलं  
तदण्डम् । किञ्चित्परिवरणमन्तरेण परिपूर्णावयवो योनिर्निर्गत-  
मात्र एव परिस्पन्दादिसामर्थ्योपेतः पोतः ॥ जरायौ जाता जरा-

१ दीर्घमात्रस्य चतुर्निद्रयपर्यंत ॥ २ अस्त्रायमर्भः—नित्यं गोदा  
वृत्तगोत्रगादाश्च पृथिव्यमृज्जावायवश्च प्रत्येकं सप्तलक्षयोनयः । वनस्पतिकायि-  
क इत्यल्लक्षयोनयः । द्वान्द्रयास्त्रान्द्रियाश्चतुर्निद्रयाश्च प्रत्येकं द्विलक्षयोनयः ।  
मुनिनासकृतयश्च पृथक्कुलसंख्यायोनयः । मनुष्याश्चतुर्दशलक्षयोनयः ॥

युजाः । अण्डे जाता अण्डजाः । जरायुजाश्च अण्डजाश्च पोताश्च  
जरायुजाण्डजपोताः गर्भयोनयः ॥

यद्यमीषां जरायुजाण्डजपोतानां गर्भोऽवधियते, अथोपपादः  
केषां भवतीत्यत आह—

॥ देवनारकाणामुपपादः ॥ ३४ ॥

देवानां नारकाणां च उपपादो जन्म वेदितव्यम् ॥

अथान्येषां किं जन्मेत्यत आह—

॥ शेषाणां सम्मूर्च्छनम् ॥ ३५ ॥

गर्भजेभ्यः औपपादिकेभ्यश्चान्ये शेषाः । तेषां सम्मूर्च्छनं  
जन्मेति ॥ एते त्रयोऽपि योगा नियमार्थाः । उभयतो नियमश्च  
द्रष्टव्यः ॥ जरायुजाण्डजपोतानामेव गर्भः । गर्भ एव च जरायुजा-  
ण्डजपोतानाम् ॥ देवनारकाणामेवोपपादः । उपपाद एव देवनारका-  
णाम् ॥ शेषाणामेव सम्मूर्च्छनम् । सम्मूर्च्छनमेव शेषाणामिति ॥

तेषां पुनः संसारिणां त्रिविधजन्मनामाहितबहुविकल्पनवयो-  
निभेदानां शुभाशुभनामकर्मविपाकनिर्वर्तितानि बन्धफलानुभवना-  
धिष्ठानानि शरीराणि कानीत्यत आह—

॥ औदारिकवैक्रियिकाहारकतैजस-

कर्मणानि शरीराणि ॥ ३६ ॥

विशिष्टनामकर्मोदयापादितवृत्तीनि शीर्यन्त इति शरीराणि  
॥ औदारिकादिप्रकृतिविशेषोदयप्राप्तवृत्तीनि औदारिकादीनि ॥  
उदारं स्थूलम् । उदारे भवमौदारिकम् । उदारं प्रयोजन-  
मस्येति वा औदारिकम् ॥ अष्टगुणैश्वर्ययोगादेकानेकाणुमहच्छरीरवि-  
विधकरणं विक्रिया, सा प्रयोजनमस्येति वैक्रियिकम् ॥ सूक्ष्मपदा-

र्थनिर्ज्ञानार्थमसंयमपरिजिहीर्षया वा प्रमत्तसंयतेनाह्नियते निर्वर्त्यते  
तदित्याहारकम् ॥ यत्तेजोनिमित्तं तेजसि वा भवं तत्तैजसम् ॥  
कर्मणां कार्यं कर्मणम् ॥ सर्वेषां कर्मनिमित्तत्वेऽपि रूढिवशाद्वि-  
शिष्टविषये वृत्तिरवसेया ॥

यथौदारिकस्येन्द्रियैरुपलब्धस्तथेतरेषां कस्मान्न भवतीत्यत  
आह—

॥ परम्परं सूक्ष्मम् ॥ ३७ ॥

परशब्दस्यानेकार्थवृत्तित्वेऽपि विवक्षातो व्यवस्थार्थगतिः ॥  
पृथग्भूतानां शरीराणां सूक्ष्मगुणेन वीप्सानिर्देशः क्रियेत परम्प-  
रमिति ॥ औदारिकं स्थूलं, ततः सूक्ष्मं वैक्रियिकं, ततः  
सूक्ष्ममाहारकं, ततः सूक्ष्मं तैजसं, तैजसात्कर्मणं सूक्ष्ममिति ॥

यदि परम्परं सूक्ष्मं, प्रदेशतोऽपि न्यूनं परम्परं हीनमिति  
विपरीतप्रतिपत्तिनिवृत्त्यर्थमाह—

॥ प्रदेशतोऽसंख्येयगुणं प्राक्तैजसात् ॥ ३८ ॥

प्रदिश्यन्तै इति प्रदेशाः परमाणवः । संख्यामतीतोऽ-  
संख्येयः । असंख्येयो गुणोऽस्य तदिदमसंख्येयगुणम् ॥ कुतः ?  
प्रदेशतः । नावगाहतः । परम्परमित्यनुवृत्तेराकर्मणात्प्रसङ्गे तन्नि-  
वृत्त्यर्थमाह प्राक्तैजसादिति । औदारिकादसंख्येयगुणप्रदेशं वैक्रि-  
यिकम् ॥ वैक्रियिकादसंख्येयगुणप्रदेशमाहारकमिति ॥ को गुणा-

१ पूर्वापेक्षया परत्वमिति परशब्दो व्यवस्थार्थः ॥ २ अतिशयेन  
अव्ययपदम् ॥ ३ अविभागित्वेन प्रहृष्यन्त ॥ ४ श्रेष्ठ्यसंख्येयभागरूपासं-  
ख्येयगुणम् ॥

कारः ? पल्योपमासंख्येयभागः ॥ यद्येवं, परम्परं महापरिमाणं प्राप्नोति । नैवम् । बन्धविशेषात्परिमाणभेदाभावः । तूलनिचया-  
यःपिण्डवत् ॥

अथोत्तरयोः किं समप्रदेशत्वमुतास्ति कश्चिद्विशेष इत्यत आह—

॥ अनन्तगुणे परे ॥ ३९ ॥

प्रदेशत इत्यनुवर्तते, तेनैवमभिसम्बन्धः क्रियते— आहार-  
कात्तैजसं प्रदेशतोऽनन्तगुणं, तैजसात्कार्मणं प्रदेशतोऽनन्तगुणमि-  
ति ॥ को गुणाकारः ? अभव्यानामनन्तगुणः । सिद्धानामनन्तो  
भागः ॥ तत्रैतत्स्याच्छल्यकवत् । मूर्तिमद्रव्योपचितत्वात्संसारिणो  
जीवस्याभिप्रेतगतिनिरोधप्रसङ्ग इति । तत्र । किं कारणम् । यस्मा-  
दुभेऽप्येते—

॥ अप्रतीघाते ॥ ४० ॥

मूर्तिमतो मूर्त्यन्तरेण व्याघातः प्रतीघातः । स नास्त्य-  
नयोरित्यप्रतीघाते ॥ सूक्ष्मपरिमाणादयःपिण्डे तेजोऽनुप्रवेशवत्तै-  
जसकार्मणयोर्नास्ति वज्रपटलादिषु व्याघातः ॥ ननु च वैक्रि-  
यिकाहारकयोरपि नास्ति प्रतीघातः । सर्वत्राप्रतीघातोऽत्र विव-  
क्षितः । यथा तैजसकार्मणयोरालोकान्तात् सर्वत्र नास्ति प्रती-  
घातः । न तथा वैक्रियिकाहारकयोः ॥

आह किमेतावानेव विशेष उत कश्चिदन्योऽप्यस्तीत्याह—

॥ अनादिसम्बन्धे च ॥ ४१ ॥

चशब्दो विकल्पार्थः । अनादिसम्बन्धे सादिसम्बन्धे चेति ॥

कार्यकारणभावसन्तत्या अनादिसम्बन्धे, विशेषापेक्षया सादिसम्बन्धे-  
ऽपि च बीजवृक्षवत् ॥ यथौदारिकवैक्रियिकाहारकाणि जीवस्य  
कादाचित्कानि, न तथा तैजसकर्मणे । नित्यसम्बन्धिनी हि ते  
आसंसारक्षयात् ॥

त एते तैजसकर्मणे किं कस्यचिदेव भवत उताविशेषेणेत्यत  
आह—

॥ सर्वस्य ॥ ४२ ॥

सर्वशब्दो निरवशेषवाची । निरवशेषस्य संसारिणो जीवस्य  
ते द्वे अपि शरीरे भवत इत्यर्थः ॥

अविशेषाभिधानाच्चैरौदारिकादिभिः सर्वस्य संसारिणो यौग-  
पद्येन सम्बन्धप्रसङ्गे सम्भविशरीरप्रदर्शनार्थमिदमुच्यते—

तदादीनि भाज्यानि युगपदेकस्मिन्ना चतुर्भ्यः ४३

तच्छब्दः प्रकृततैजसकर्मणप्रतिनिर्देशार्थः । ते तैजसका-  
र्मणे आदिर्येषा तानि तदादीनि । भाज्यानि विकल्प्यानि ।  
आ कुतः । आ चतुर्भ्यः । युगपदेकस्यात्मनः ॥ कस्यचित् द्वे,  
तैजसकर्मणे । अपरस्य त्रीणि औदारिकतैजसकर्मणानि; वैक्रि-  
यिकतैजसकर्मणानि वा । अन्यस्य चत्वारि . औदारिकाहार-  
कतैजसकर्मणानीति विभागः क्रियते ॥

पुनरपि तेषां विशेषप्रतिपत्त्यर्थमाह—

॥ निरुपभोगमन्त्यम् ॥ ४४ ॥

अन्ते भवमन्त्यम् । किं तत् ? । कर्मणम् ॥ इन्द्रिय-  
प्रणालिकया शब्दादीनामुपलब्धिरुपभोगः । तदभावान्निरुपभो-  
गम् ॥ विग्रहगतौ सत्यामपि इन्द्रियलब्धौ द्रव्येन्द्रियनिर्वृत्य-  
भावाच्छब्दाद्युपभोगाभाव इति ॥ ननु तैजसमपि निरुपभोगम् ।  
तत्र किमुच्यते निरुपभोगमन्त्यमिति ॥ तैजसं शरीरं योगनि-  
मित्तमपि न भवति, ततोऽस्योपभोगविचारेऽनधिकारः ॥

एवं तत्रोक्तलक्षणेषु जन्मसु अमूनि शरीराणि प्रादुर्भाव-  
मापद्यमानानि किमविशेषेण भवन्ति, उत कश्चिदस्ति प्रतिविशेष  
इत्यत आह—

॥ गर्भसम्भूच्छनजमाद्यम् ॥ ४५ ॥

सूत्रक्रमापेक्षया आदौ भवमाद्यम् । औदारिकमित्यर्थः ॥  
यद्गर्भजं यच्च सम्भूच्छनजं तत्सर्वमौदारिकं द्रष्टव्यम् ॥

तदनन्तरं यन्निर्दिष्टं, तत्कस्मिन् जन्मनीत्यत आह—

॥ औपपादिकं वैक्रियिकम् ॥ ४६ ॥

उपपादे भवमौपपादिकम् । तत्सर्वं वैक्रियिकं वेदितव्यम् ॥

यद्यौपपादिकं वैक्रियिकं, अनौपपादिकस्य वैक्रियिकत्वाभाव  
इत्यत आह—

१ भवेन्द्रियनिर्वृतिक्षयोपशमरूपलब्धौ ॥ २ भवेन्द्रिये ३ किमर्थम्.  
४ कर्मणकाथेन विग्रहगतावात्मप्रदेशपरिपन्दलक्षणो योगो यथा सम्भ-  
वति, तथा तैजसेन तावानाप्य योगो न सम्भवतीत्यर्थः ॥ ५ योगनि-  
मित्तेष्वेव औदारिकादिपुपभोगो दृष्टस्तत्तदनिमित्ते तजसे उपभोगविचारा-  
नधिकारः ॥



॥ लब्धिप्रत्ययं च ॥ ४७ ॥

चशब्देन वैक्रियिकमभिसम्बध्यते । तपोविशेषाद्विप्राप्ति-  
लब्धिः । लब्धिः प्रत्ययः कारणमस्य लब्धिप्रत्ययम् । वैक्रि-  
यिकं लब्धिप्रत्ययं च भवतीत्यभिसम्बध्यते ॥

किमेतदेव लब्ध्यपेक्षमुतान्यदप्यस्तीत्यत आह—

॥ तैजसमपि ॥ ४८ ॥

अपिशब्देन लब्धिप्रत्ययमभिसम्बध्यते । तैजसमपि लब्धि-  
प्रत्ययं भवतीति ॥

वैक्रियिकानन्तर यदुपदिष्टं तस्य स्वरूपनिर्द्धारणार्थं स्वामि-  
निर्देशार्थं चाह—

॥ शुभं विशुद्धमव्याधाति चाहारकं

प्रमत्तसंयतस्यैव ॥ ४९ ॥

शुभकारणत्वाच्छुभव्यपदेशः । शुभकर्मणः आहारककाययो-  
गस्य कारणत्वाच्छुभमित्युच्यते । अन्नस्य प्राणव्यपदेशवत् ॥  
विशुद्धकार्यत्वाद्विशुद्धव्यपदेशः । विशुद्धस्य पुण्यस्य कर्मणः अश-  
वलस्य निरवद्यस्य कार्यत्वाद्विशुद्धमित्युच्यते । तन्तूना कर्पास-  
व्यपदेशवत् ॥ उभयतो व्याघाताभावादव्याधाति ॥ न ह्याहारक-  
शरीरेणान्यस्य व्याघातः । नाप्यन्येनाहारकस्येति । तस्य प्रयो-  
जनसमुच्चयार्थः चगद्वः क्रियते ॥ तद्यथा— कदाचिल्लब्धिविगेष-  
सद्भावज्ञापनार्थं, कदाचित्सूक्ष्मपदार्थनिर्द्धारणार्थं, संयमपरिपाल-  
नार्थं च । आहारकमिति प्रागुक्तस्य प्रत्याम्नायः ॥ यदाऽऽहा-  
रकशरीरं निर्वर्तयितुमारभते, तदा प्रमत्तो भवतीति प्रमत्तसंय-  
तस्येत्युच्यते ॥ इष्टतोऽवधारणार्थमेवकारोपादानम् । यथैव विज्ञा-

येत प्रमत्तसँयतस्येवाहारकं नान्यस्येति । मैवं विज्ञायि, प्रम-  
त्तसँयतस्याहारकमेवेति । माभूदौदारिकादिनिवृत्तिरिति ॥

एवं विभक्तानि शरीराणि विभ्रतां संसारिणां प्रतिगतिं किं  
तिलिङ्गसन्निधान, उत लिङ्गनियमः कश्चिदस्तीत्यत आह—

॥ नारकसम्मूर्च्छिनो नपुंसकानि ॥ ५० ॥

नरकाणि वक्ष्यन्ते, नरकेषु भवा नारकाः । सम्मूर्च्छनं  
सम्मूर्च्छः स येषामस्तीति सम्मूर्च्छिनः । नारकाश्च सम्मूर्च्छि-  
नश्च नारकसम्मूर्च्छिनः ॥ चारित्रमोहविकल्पनोकषायभेदस्य नपुं-  
'सकवेदस्याशुभनाम्नश्चोदयान्न स्त्रियो न पुमांस इति नपुंसकानि  
भवन्ति ॥ नारकसम्मूर्च्छिनो नपुंसकान्येवेति नियमः ॥ तत्र हि  
स्त्रीपुंसविषयमनोज्ञशब्दगन्धरूपरसस्पर्शसम्बन्धानिमित्ता स्वल्पाऽपि  
सुखमात्रा नास्ति ॥ यद्येवमवधियते, अर्थादापन्नमेतदुक्तेभ्योऽन्ये  
संसारिणस्त्रिलिङ्गा इति ॥

यत्रात्यन्तं नपुंसकलिङ्गस्याभावस्तत्प्रतिपादनार्थमाह—

॥ न देवाः ॥ ५१ ॥

स्त्रैण पौत्रं च यन्निरतिशयं सुखं गतिनामोदयापेक्षं,  
तद्देवा अनुभवन्तीति न तेषु नपुंसकलिङ्गानि सन्ति ॥

अथेतरे कियलिङ्गा इत्यत आह—

॥ शेषास्त्रिवेदाः ॥ ५२ ॥

त्रयो वेदा येषां ते त्रिवेदाः ॥ के पुनस्ते वेदाः ।  
स्त्रीत्वं, पुंस्त्व, नपुंसकत्वमिति ॥ कथं तेषां सिद्धिः । वेद्यत  
इति वेदः । लिङ्गमित्यर्थः ॥ तत् द्विविधं द्रव्यलिङ्गं भावलिङ्गं

चेति ॥ द्रव्यलिङ्गं योनिमेहनादिनामकर्मोदयनिर्वर्तितम् ॥ नोक-  
षायोदयापादितवृत्ति भावलिंगम् ॥ स्त्रीवेदोदयात् स्त्यायत्यस्यां  
गर्भ इति स्त्रीः । पुंवेदोदयात् सूते जनयत्यपत्यमिति पुमान् ।  
नपुंसकवेदोदयात्तदुभयशक्तिविकलं नपुंसकम् ॥ रूढिशब्दाश्चेते ।  
रूढिषु च क्रिया व्युत्पत्त्यर्थैव । यथा गच्छतीति गौरिति ॥  
इतरथा हि गर्भधारणादिक्रियाप्राधान्ये, बालवृद्धानां तिर्यङ्मनुष्याणां  
देवानां कर्मणकाययोगस्थानां च तदभावात्स्त्रीत्वादिव्यपदेशो न  
स्यात् ॥ त एते त्रयो वेदाः शेषाणां गर्भजानां भवन्ति ॥

य इमे जन्मयोनिशरीरलिङ्गसम्बन्धाहितविशेषाः प्राणिनो  
निर्दिश्यन्ते देवादयो विचित्रधर्माधर्मवशीकृताश्चतसृषु गतिषु शरी-  
राणि धारयन्तस्ते किं यथाकालमुपभुक्तायुषो मूर्त्यन्तराण्यास्कन्दन्ति,  
उतायथाकालमपीत्यत आह—

॥ औपपादिकचरमोत्तमदेहासंख्येय-

वर्षायुषोऽनपवर्त्यायुषः ॥ ५३ ॥

औपपादिका व्याख्याताः देवनारका इति ॥ चरमश-  
ब्दोऽन्त्यवाची । उत्तम उत्कृष्टः । चरम उत्तमो देहो येषां ते  
चरमोत्तमदेहाः । विपरीतसंसारस्तज्जन्मनिर्वाणार्हा इत्यर्थः ॥ असं-  
ख्येयमतीतसंख्यानमुपमाप्रमाणेन पल्यादिना गम्यमायुर्येषां त इमे  
असंख्येयवर्षायुषस्तिर्यङ्मनुष्या उत्तरकुर्वादिषु प्रसूताः ॥ औपपा-  
दिकाश्च चरमोत्तमदेहाश्च असंख्येयवर्षायुषश्च औपपादिकचरमो-  
त्तमदेहासंख्येयवर्षायुषः ॥ बाह्यस्योपघातनिमित्तस्य विषशस्त्रा-  
देः सति सन्निधाने ह्रस्वं भवतीत्यपवर्त्यम् । अपवर्त्यमायुर्येषां त  
इमे अपवर्त्यायुषः । न अपवर्त्यायुषः अनपवर्त्यायुषः ॥ न ह्येषा-  
मौपपादिकादीनां बाह्यनिमित्तवशादायुरपवर्त्यते इत्ययं नियमः ।

इतरेषामनियमः ॥ चरमस्य देहस्योत्कृष्टत्वप्रदर्शनार्थमुत्तमग्रहणं  
नार्थान्तरविशेषोऽस्ति ॥ चरमदेहा इति वा पाठः ॥ २ ॥

जीवस्वभावलक्षणसाधनाविषयस्वरूपभेदाश्च गतिजन्मयोनिदेहलिङ्गा-  
नपवर्तितायुष्कभेदाश्चाध्यायेऽस्मिन्निरूपिता भवन्तीति सम्बन्धः ॥

॥ इति तत्त्वार्थवृत्तौ सर्वार्थसिद्धिसिद्धिकाया द्वितीयोऽध्यायः ॥

॥ ॐ नमः परमात्मने वीतरागाय ॥

॥ अथ तृतीयोऽध्यायः ॥

भवप्रत्ययोऽवधिर्देवनारकाणामित्येवमादिषु नारकाः श्रुता-  
स्ततः पृच्छति के ते नारका इति । तत्प्रतिपादनार्थं तदधिकर-  
णनिर्देशः क्रियते ॥

॥ रत्नशर्करावालुकापङ्कधूमतमोमहातमःप्रभा  
भूमयो घनाम्बुवाताकाशप्रतिष्ठाः सप्ताधोऽधः ॥ १ ॥

रत्नं च शर्करा च वालुका च पङ्कश्च धूमश्च तमश्च महा-  
तमश्च रत्नशर्करावालुकापङ्कधूमतमोमहातमांसि । प्रभाशब्दः प्रत्येकं  
परिसमाप्यते । साहचर्यात्ताच्छब्दम् ॥ चित्रादिरत्नप्रभासहचरिता  
भूमिः रत्नप्रभा, शर्कराप्रभासहचरिता भूमिः शर्कराप्रभा, वालु-  
काप्रभासहचरिता भूमिः वालुकाप्रभा, पङ्कप्रभासहचरिता भूमिः  
पङ्कप्रभा, धूमप्रभासहचरिता भूमिः धूमप्रभा, तमःप्रभासहचरिता  
भूमिः तमःप्रभा, महातमःप्रभासहचरिता भूमिः महातमःप्रभा  
इति ॥ एताः सञ्ज्ञा अनेनोपायेन व्युत्पाद्यन्ते ॥ भूमिग्रहणं-

१ स शब्दो येषां ते तच्छब्दास्तेषां भावस्ताच्छब्दमिति व्युत्पत्त्या रत्नप्र-  
भादिशब्दवाच्यत्वमित्यर्थः ॥

मधिकरणविशेषप्रतिपत्त्यर्थम् ॥ यथा स्वर्गपटलानि भूमिमनाश्रित्य व्यवस्थितानि, न तथा नारकावासाः । किं तर्हि, भूमिमाश्रिता इति ॥ तासां भूर्मानामालम्बननिर्ज्ञानार्थं घनाम्बुवातादिग्रहणं क्रियते ॥ घनाम्बु च वातश्च आकाशं च घनाम्बुवाताकाशानि । तानि प्रतिष्ठा आश्रयो यासां ता घनाम्बुवाताकाशप्रतिष्ठाः ॥ [ \*घनं च घनो मन्दो महान् आयतः इत्यर्थः । अम्बु च जलं उदकमित्यर्थः । वातशब्दोऽन्त्यदीपकः । तत एवं सम्बन्धनीयः । घनो घनवातः । अम्बु अम्बुवातः । वातस्तनुवातः । इति महदपेक्षया तनुरिति सामर्थ्यगम्यः । अन्यः पाठः ॥ सिद्धान्तपाठस्तु घनाम्बु च वातं चेति वातशब्दः सोपस्क्रियते । वातस्तनुवात इति वा ॥ ] सर्वा एता भूमयो घनोदधिवलयप्रतिष्ठाः । घनोदधिवलय घनवातवलयप्रतिष्ठम् । घनवातवलयं तनुवातवलयप्रतिष्ठम् । तनुवातवलयमाकाशप्रतिष्ठम् । आकाशमात्मप्रतिष्ठं, तस्यैवाधाराधेयत्वात् ॥ त्रीण्यप्येतानि वलयाणि प्रत्येकं विंशतियोजनसहस्रबाहुल्यानि ॥ सप्तग्रहणं संख्यान्तरनिवृत्यर्थम् । सप्त भूमयो नाष्टौ न नव चेति ॥ अधोऽधोवचनं तिर्यक्प्रचयनिवृत्यर्थम् ॥

किं ता भूमयो नारकाणां सर्वत्रावासा आहोस्वित्कचित्कचिदिति तन्निर्धारणार्थमाह—

॥ तासु त्रिंशत्पञ्चविंशतिपञ्चदशदशत्रिपञ्चोनैक-  
नरकशतसहस्राणि पञ्च चैव यथाक्रमम् ॥ २ ॥

तासु रत्नप्रभादिषु भूमिषु नरकाण्यनेन संख्यायन्ते यथाक्रमम् ॥ रत्नप्रभायां त्रिंशन्नरकशतसहस्राणि, शर्कराप्रभायां पञ्च-

विंशतिर्नरकशतसहस्राणि, वालुकाप्रभायां पञ्चदश नरकशतसह-  
स्राणि, पङ्कप्रभायां दश नरकशतसहस्राणि, धूमप्रभायां त्रीणि  
नरकशतसहस्राणि, तमःप्रभायां पञ्चोनमेकं नरकशतसहस्रं,  
महातमःप्रभायां पञ्च नरकाणि ॥ रत्नप्रभायां नरकप्रस्तारास्त्र-  
योदश । ततोऽधः आसप्तम्या द्वौ द्वौ नरकप्रस्तारौ हीनौ ॥  
इतरो विशेषो लोकानुयोगतो वेदितव्यः ॥

अथ तासु भूमिषु नारकाणां कः प्रतिविशेष इत्यत आह—

॥ नारका नित्याशुभतरलेश्या-

परिणामदेहवेदनाविक्रियाः ॥ ३ ॥

लेश्यादयो व्याख्यातार्थाः ॥ अशुभतरा इति प्रकर्षनि-  
र्देशः । तिर्यग्गतिविषयाशुभलेश्याद्यपेक्षया, अधोऽधः स्वगत्यपेक्षया  
च वेदितव्यः ॥ नित्यशब्द आभीक्ष्ण्यवचनः ॥ नित्यमशुभतरा  
लेश्यादयो येषां ते नित्याशुभतरलेश्यापरिणामदेहवेदनाविक्रिया  
नारकाः ॥ प्रथमाद्वितीययोः कापोती लेश्या, तृतीयायामुपरिष्ठा-  
त्कापोती अधो नीला, चतुर्थ्या नीला, पञ्चम्यामुपरि नीला अधः  
कृष्णा, षष्ठ्या कृष्णा, सप्तम्यां परमकृष्णा । स्वायुषः प्रमा-  
णावधृता द्रव्यलेश्या उक्ताः ॥ भावलेश्यास्तु अन्तर्मुहूर्तपरिव-  
र्तिन्यः ॥ परिणामाः स्पर्शरसगन्धवर्णशब्दाः क्षेत्रविशेषनिमित्त-  
वशादतिदुःखहेतवोऽशुभतराः ॥ देहाश्च तेषामशुभनामकर्मेदयाद-  
त्यन्ताशुभतरा विकृताकृतयो हुण्डसंस्थाना दुर्दर्शनाः ॥ तेषामु-  
त्सेधः ॥ प्रथमायां सप्त धनूंषि, त्रयो हस्ताः षडगुलयः । अधोऽधो  
द्विगुणद्विगुण उत्सेधः ॥ अभ्यन्तरासद्वेद्योदये सति अनादि-  
पारिणामिकशीतोष्णबाह्यनिमित्तजनिताः सुतीव्रा वेदना भवन्ति  
नारकाणाम् ॥ प्रथमाद्वितीयातृतीयाचतुर्थीषु उष्णवेदनान्येव नर-

काणि ॥ पंचम्यामुपरि उष्णवेदने द्वे नरकशतसहस्रे । अधः  
शीतवेदनमेकं शतसहस्रम् । पष्ठीसप्तम्योः शीतवेदनान्येव ॥  
शुभं करिष्याम इति अशुभतरमेव विकुर्वन्ति, सुखहेतूनुत्पाद-  
याम इति दुःखहेतूनेवोत्पादयन्ति । त एते भावा अधोऽधोऽ  
शुभतरा वेदितव्याः ॥

किमेतेषा नारकाणां शीतोष्णजनितमेव दुःखमुतान्यथापि  
भवतीत्यत आह—

॥ परस्परोदीरितदुःखाः ॥ ४ ॥

कथं परस्परोदीरितदुःखत्वं नारकाणाम् । भवप्रत्ययेनाव-  
धिना मिथ्यादर्शनोदयाद्विभङ्गव्यपदेशभाजा च दूरादेव दुःख-  
हेतूनवगम्योत्पन्नेदुःखाः प्रत्यासत्तौ परस्परालोकनाच्च प्रज्वलितको-  
पाग्नयः पूर्वभवानुस्मरणाच्चातितीव्रानुबद्धवैराश्च शृगालादिवर्त्तवा-  
भिधाते प्रवर्तमानाः स्वविक्रियाकृतासिवासिपरशुभिण्डिमालशक्ति-  
तोमरकुन्तायोधनादिभिरायुधैः स्वकरचरणदशनैश्च छेदनभेदनत-  
क्षणदंशनादिभिः परस्परस्यातितीव्रं दुःखमुत्पादयन्ति ॥

किमेतावनेव दुःखोत्पत्तिकारणप्रकारः उतान्योऽपि कश्चि-  
दस्तीत्यत आह—

॥ संक्लिष्टासुरोदीरितदुःखाश्च प्राक्ततुर्ध्याः ॥ ५ ॥

देवगतिनामकर्मविकल्पस्यासुरत्वसंवर्तनस्य कर्मण उदया-  
दस्यन्ति परानित्यसुराः । पूर्वजन्मनि सम्भावितेनातितीव्रेण संक्ले-  
शपरिणामेन यदुपार्जितं पापकर्म तस्योदयात्सततं क्लिष्टाः संक्लिष्टाः  
असुराः संक्लिष्टासुराः । संक्लिष्टा इति विशेषणान्न सर्वे असुरा नार-

काणा दुःखमुत्पादयन्ति । किं तर्हि, अम्बावरीषादय एव केच-  
नेति ॥ अवधिप्रदर्शनार्थं प्राक्चतुर्थ्या इति विशेषणम् ॥ उपरि-  
तिसृषु पृथ्वीषु संक्लिष्टासुरा बाधाहेतवो नातःपरमिति प्रदर्श-  
नार्थम् ॥ चशब्दः पूर्वोक्तदुःखहेतुसमुच्चयार्थः ॥ सुतप्तायोरसपा-  
यननिष्ठप्तायस्तम्भालिङ्गनकूटशाल्मल्यारोहाणावतरणायोधनाभिघात-  
वासीक्षुरतक्षणक्षारतप्ततैलावसेचनायःकुम्भीपाकाम्बरीषमर्जनवैतरणी-  
मज्जनयन्त्रनिष्पीडनादिभिर्नारकाणां दुःखमुत्पादयन्ति ॥ एवं छेद-  
नभेदनादिभिः शकलीकृतमूर्तीनामपि तेषां न मरणमकाले भवति ।  
कुतः ? अनपवर्त्यायुष्कत्वात् ॥

यद्येवं, तदेव तावदुच्यतां नारकाणामायुःपरिमाणमित्यत आह—

॥ तेष्वेकत्रिसप्तदशसप्तदशद्वाविंशतित्रय-

स्त्रिंशत्सागरोपमा सत्त्वानां परा स्थितिः ॥ ६ ॥

यथाक्रममित्यनुवर्तते । तेषु नरकेषु भूमिक्रमेण यथासं-  
ख्यमेकादयः स्थितयोऽभिसम्बन्ध्यन्ते ॥ रत्नप्रभायामुत्कृष्टा स्थिति-  
रेकसागरोपमा । शर्कराप्रभाया त्रिसागरोपमा । वालुकाप्रभायां  
सप्तसागरोपमा । पङ्कप्रभाया दशसागरोपमा । धूमप्रभायां सप्त-  
दशसागरोपमा । तमःप्रभायां द्वाविंशतिसागरोपमा । महातमःप्रभायां  
त्रयस्त्रिंशत्सागरोपमा इति ॥ परा उत्कृष्टेत्यर्थः ॥ सत्त्वानामिति  
वचनं भूमिनिवृत्त्यर्थम् ॥ भूमिषु सत्त्वानामियं स्थितिः । न  
भूमीनामिति ॥

उक्तः सप्तभूमिविस्तीर्णोऽधोलोकः ॥ इदानीं तिर्यग्लोको  
वक्तव्यः । कथं पुनस्तिर्यग्लोकः । यतोऽसंख्येयाः स्वयम्भूरमणपर्य-  
न्तास्तिर्यक्प्रचयविशेषेणावस्थिता द्वीपसमुद्रास्ततस्तिर्यग्लोक इति ॥  
के पुनस्तिर्यग्व्यवस्थिता इत्यत आह—



॥ जम्बूद्वीपलवणोदादयः

शुभनामानो द्वीपसमुद्राः ॥ ७ ॥

जम्बूद्वीपादयो द्वीपाः । लवणोदादयः समुद्राः । यानि  
लोके शुभानि नामानि तन्नामानस्ते ॥ तद्यथा— १ जम्बूद्वीपो  
द्वीपः । लवणोदः समुद्रः । २ घातकीखण्डो द्वीपः ।  
कालोदः समुद्रः । ३ पुष्करवरो द्वीपः । पुष्करवरः समुद्रः ।  
४ वारुणीवरो द्वीपः । वारुणीवरः समुद्रः । ५ क्षीरवरो द्वीपः ।  
क्षीरवरः समुद्रः । ६ घृतवरो द्वीपः । घृतवरः समुद्रः ।  
७ इक्षुवरो द्वीपः । इक्षुवरः समुद्रः । ८ नन्दीश्वरो द्वीपः ।  
नन्दीश्वरवरः समुद्रः । ९ अरुणवरो द्वीपः । अरुणवरः समुद्रः  
। इत्येवमसंख्येया द्वीपसमुद्राः स्वयम्भूरमणपर्यन्ता वेदितव्याः ।

अभीषां विष्कम्भसन्निवेशसंस्थानविशेषप्रतिपत्त्यर्थमाह—

॥ द्विद्विर्विष्कम्भाः पूर्वपूर्व-

परिक्षेपिणो वलयाकृतयः ॥ ८ ॥

द्विद्विरिति वीप्सायां वृत्तिवचनं विष्कम्भद्विगुणत्वव्याख्य-  
र्थम् ॥ आद्यस्य द्वीपस्य यो विष्कम्भः तद्विगुणविष्कम्भो लव-  
णजलधिः । तद्विगुणविष्कम्भो द्वितीयो द्वीपः । तद्विगुणवि-  
ष्कम्भो द्वितीयो जलधिरिति ॥ द्विद्विर्विष्कम्भो येषां ते द्विद्वि-  
र्विष्कम्भाः ॥ पूर्वपूर्वपरिक्षेपिवचनं ग्रामनगरादिवद्विनिवेशो मा  
दिज्ञायीति ॥ वलयाकृतिवचनं चतुरन्नादिसंस्थानान्तरनिवृत्त्यर्थम् ॥

अत्राह. जम्बूद्वीपस्य प्रदेशसंस्थानविष्कम्भा वक्तव्या-  
स्तन्मूलत्वादितरविष्कम्भादिविज्ञानस्येत्युच्यते—

॥ तन्मध्ये मेरुनाभिर्वृत्तो योजनशत-

सहस्रविष्कम्भो जम्बूद्वीपः ॥ ९ ॥

तेषां मध्ये तन्मध्ये । केषां ? पूर्वोक्तद्वीपसमुद्राणाम् ।  
नाभिरिव नाभिः मध्यम् । मेरुर्नाभिर्यस्य सः मेरुनाभिः । वृत्तः  
आदित्यमण्डलोपमानः । शतानां सहस्रं शतसहस्रम् । योजनानां  
शतसहस्रं योजनशतसहस्रम् । योजनशतसहस्रं विष्कम्भो यस्य  
सोऽयं योजनशतसहस्रविष्कम्भः ॥ कोऽसौ ? जम्बूद्वीपः ॥ कथं  
जम्बूद्वीपः ? । जम्बूवृक्षोपलक्षितत्वात् ॥ उत्तरकुरूणां मध्ये  
जम्बूवृक्षोऽनादिनिधनः पृथिवीपरिमाणोऽकृत्रिमः सपरिवारस्तदुप-  
लक्षितोऽयं द्वीपः ॥

तत्र जम्बूद्वीपे षड्भिः कुलपर्वतैर्विभक्तानि सप्त क्षेत्राणि  
कानि तानीत्यत आह ॥

॥ भरतहैमवतहरिविदेहरम्यक-

हैरण्यवतैरावतवर्षाः क्षेत्राणि ॥ १० ॥

भरतादयः सञ्ज्ञा अनादिकालप्रवृत्ता अनिमित्ताः ॥ तत्र  
१ भरतवर्षः ऋ सन्निविष्टः । दक्षिणदिग्भागे हिमवतोऽद्रेस्त्रयाणां  
च समुद्राणां मध्ये आरोपितचापाकारो भरतवर्षः । विजयार्द्धेन  
गङ्गासिन्धुभ्यां च विभक्तः षट्खण्डः ॥ क्षुद्रहिमवन्तमुत्तरेण दक्षि-  
णेन, महाहिमवन्तं पूर्वापरसमुद्रयोर्मध्ये २ हैमवतवर्षः ॥ निष-  
धस्य दक्षिणतो महाहिमवत उत्तरतः पूर्वापरसमुद्रयोरन्तराले  
३ हरिवर्षः ॥ निषधस्योत्तरात्नीलतो दक्षिणतः पूर्वापरसमुद्रयोर-  
न्तरे ४ विदेहस्य सनिवेशो द्रष्टव्यः ॥ नीलत उत्तरो रुक्मिणो  
दक्षिणः पूर्वापरसमुद्रयोर्मध्ये ५ रम्यकवर्षः ॥ रुक्मिण उत्तरा-  
च्छिखरिणो दक्षिणात्पूर्वापरसमुद्रयोर्मध्ये सन्निवेशे ६ हैरण्यवत-

वर्षः ॥ शिखरिण उत्तरतस्त्रयाणां समुद्राणां मध्ये ७ ऐरावत-  
वर्षः । स विजयाद्धेन रक्तारक्तोदाभ्यां च विभक्तः षट्खण्डः ॥

षट्कुलपर्वता इत्युक्तं, के पुनस्ते, कथं वा व्यवस्थिता  
इत्यत आह—

॥ तद्विभाजिनः पूर्वापरायता हिमवन्महाहिमव-

न्निषधनीलरुक्मिशिखरिणो वर्षधरपर्वताः ॥ ११ ॥

तानि क्षेत्राणि विभजन्त इत्येवंशीलास्तद्विभाजिनः ॥ पूर्वा-  
परायता इति पूर्वापरकोटिभ्यां लवणजलधिस्पर्शिन इत्यर्थः ॥  
हिमवदादयोऽनादिकालप्रवृत्ता अनिमित्तसञ्ज्ञाः वर्षविभागहेतुत्वाद्द्व-  
र्षधरपर्वता इत्युच्यन्ते ॥ तत्त क हिमवान् ? । भरतस्य हैमवत-  
स्य च सीमनि व्यवस्थितः ॥ क्षुद्रहिमवान् योजनशतोच्छ्रायः ॥  
हैमवतस्य हरिवर्षस्य च विभागकरो महाहिमवान् द्वियोजनशतो-  
च्छ्रायः ॥ विदेहस्य दक्षिणतो हरिवर्षस्योत्तरतो निषधो नाम  
पर्वतश्चतुर्योजनशतोच्छ्रायः ॥ उत्तरे त्रयोऽपि पर्वताः स्ववर्षवि-  
भाजिनो व्याख्याताः ॥ उच्छ्रायश्च तेषां चत्वारि द्वे एकं च  
योजनशतं वेदितव्यम् ॥ पर्वतानामुच्छ्रायस्य चतुर्भागोऽवगाहः ॥

तेषां वर्णविशेषप्रतिपत्त्यर्थमाह—

॥ हेमार्जुनतपनीयवैडूर्यरजतहेममयाः ॥ १२ ॥

त एते हिमवन्नादयः पर्वता हेमादिमया वेदितव्या यथा-  
क्रमम् ॥ हेममयो हिमवान् चीनपट्टवर्णः । अर्जुनमयो महा-  
हिमवान् शुक्लवर्णः । तपनीयमयो निषधस्तरुणादित्यवर्णः ।  
वैडूर्यमयो नीलो मयूरग्रीवाभः । रजतमयो रुक्मी शुक्लः ।  
हेममयः शिखरी चीनपट्टवर्णः ॥

पुनरपि तद्विशेषप्रतिपत्त्यर्थमाह—

॥ मणिविचित्रपार्श्वो उपरि मूले च

तुल्यविस्ताराः ॥ १३ ॥

नानावर्णप्रभादिगुणोपेतैर्मणिमिविचित्राणि पार्श्वणि येषां ते मणिविचित्रपार्श्वः ॥ अनिष्टस्य संस्थानस्य निवृत्त्यर्थमुपर्यादिवचनं क्रियते ॥ चशब्दो मध्यसमुच्चयार्थः ॥ य एषां मूले विस्तारः स उपरि मध्ये च तुल्यः ॥

तेषां मध्ये लब्धास्पदा हृदा उच्यन्ते—

॥ पद्ममहापद्मतिगिञ्छकेसरिमहापुण्डरीक-

पुण्डरीका हृदास्तेषामुपरि ॥ १४ ॥

पद्मः महापद्मः तिगिञ्छः केसरी महापुण्डरीकः पुण्डरीक इति तेषां हिमवदादीनामुपरि यथाक्रममेते हृदा वेदितव्याः ॥ तत्राद्यस्य संस्थानविशेषप्रतिपत्त्यर्थमाह—

॥ प्रथमो योजनसहस्रायाम-

स्तदर्द्धविष्कम्भो हृदः ॥ १५ ॥

प्राक्प्रत्यक् योजनसहस्रायामः उदगवाक् पञ्चयोजनशतविस्तारो वज्रमयतलो विविधमणिकनकविचित्रिततटः पद्मनामा हृदः ॥ तस्यावगाहप्रकल्पस्यार्थमिदमुच्यते—

॥ दशयोजनावगाहः ॥ १६ ॥

अवगाहोऽधःप्रवेशो निम्नता । दशयोजनान्यवगाहोऽस्य दशयोजनावगाहः ॥ तन्मध्ये किम् ?

॥ तन्मध्ये योजनं पुष्करम् ॥ १७ ॥

योजनप्रमाणं योजनं, क्रोशायामपत्रत्वात्क्रोशद्वयविष्कम्भकर्णिकत्वाच्च योजनायामविष्कम्भम् ॥ जलतलात्क्रोशद्वयोच्चायनालं तावद्बहुलपत्रप्रचयं पुष्करमवगन्तव्यम् ॥

इतरेषां हृदानां पुष्कराणां चायामादिनिर्ज्ञानार्थमाह—

॥ तद्विगुणद्विगुणा हृदाः पुष्कराणि च ॥ १८ ॥

स च तच्च ते, तयोर्विगुणा द्विगुणास्तद्विगुणद्विगुणा इति द्वित्वं व्याप्तिज्ञानार्थम् ॥ केन द्विगुणाः? आयामादिना ॥ पद्महृदस्य द्विगुणायामविष्कम्भावगाहो महापद्महृदः । तस्य द्विगुणायामविष्कम्भावगाहस्तिगिच्छहृदः । पुष्कराणि च किं? द्विगुणानि द्विगुणानीत्यभिसम्बन्ध्यन्ते ॥

तन्निवासिनीनां देवीनां सज्जाजीवितपरिवारप्रतिपादनार्थमाह—

॥ तन्निवासिन्यो देव्यः श्री-ह्रीधृतिर्कीर्तिबुद्धिलक्ष्म्यः  
पल्योपमस्थितयः ससामानिकपरिषत्काः ॥ १९ ॥

तेषु पुष्करेषु कर्णिकामध्यदेशनिवेशिनः शरद्विमलपूर्णचन्द्रद्युतिहराः क्रोशायामाः क्रोशार्द्धविष्कम्भा देशोनक्रोशोत्सेधाः प्रासादास्तेषु निवसन्तीत्येवंशीलास्तन्निवासिन्यो देव्यः श्री-ह्रीधृतिर्कीर्तिबुद्धिलक्ष्मीसंज्ञिकास्तेषु पद्मादिषु यथाक्रमं वेदितव्याः ॥ पल्योपमस्थितय इत्यनेनायुषः प्रमाणमुक्तम् ॥ समाने स्थाने भवाः सामानिकाः । सामानिकाश्च परिषदश्च सामानिकपरिषदः । सह सामानिकपरिषद्विर्वर्तन्त इति ससामानिकपरिषत्काः ॥ तस्य पद्मस्य परिवारपद्मेषु प्रासादानामुपरि सामानिका. परिषदश्च वसन्ति ॥

यकाभिः सरिद्धिस्तानि क्षेत्राणि प्रविभक्तानि, ता उच्यन्ते—

॥ गङ्गासिन्धुरोहिद्रोहितास्याहरिद्धरिकान्ता-

सीतासीतोदानारीनरकान्तासुवर्णरूप्यकूला-  
रक्तारक्तोदाः सरितस्तन्मध्यगाः ॥ २० ॥

सरितो न वाप्यः । ताः किमन्तरा उत समीपाः ? इत्यत  
आह तन्मध्यगाः । तेषां क्षेत्राणां मध्यं, तन्मध्यं तन्मध्येन वा  
गच्छन्तीति तन्मध्यगाः ॥

एकत्र सर्वासां प्रसङ्गनिवृत्त्यर्थं दिग्विशेषप्रतिपत्त्यर्थमाह—

॥ द्वयोर्द्वयोः पूर्वाः पूर्वगाः ॥ २१ ॥

द्वयोर्द्वयोः सरितोरेकैकं क्षेत्रं विषय इति वाक्यवि-  
शेषाभिसम्बन्धादेकत्र सर्वासां प्रसङ्गनिवृत्तिः कृता ॥ पूर्वाः  
पूर्वगा इति वचनं दिग्विशेषप्रतिपत्त्यर्थम् ॥ तत्र पूर्वा याः  
सरितस्ताः पूर्वगाः । पूर्व जलधिं गच्छन्तीति पूर्वगाः ॥ किम-  
पेक्षं पूर्वत्वं ? सूत्रनिर्देशापेक्षम् ॥ यद्येवं गङ्गासिन्धवादयः सप्त  
पूर्वगा इति प्राप्तम् । नैष दोषः । द्वयोर्द्वयोरित्यभिसम्बन्धात् ॥  
द्वयोर्द्वयोः पूर्वाः पूर्वगा इति वेदितव्याः ॥  
इतरासां दिग्विभागप्रतिपत्त्यर्थमाह—

॥ शेषास्त्वपरगाः ॥ २२ ॥

द्वयोर्द्वयोर्या अवशिष्टास्ता अपरगाः प्रत्येतव्याः ॥ अप-  
रसमुद्रं गच्छन्तीत्यपरगाः ॥ तत्र पद्महृदप्रभवा पूर्वतोरणद्वार-  
निर्गता गङ्गा ॥ अपरतोरणद्वारनिर्गता सिन्धुः ॥ उदीच्यतो-  
रणद्वारनिर्गता रोहितास्या ॥ महापद्महृदप्रभवा अवाच्यतोरण-  
द्वारनिर्गता रोहित् ॥ उदीच्यतोरणद्वारनिर्गता हरिकान्ता ॥  
तिगिञ्छहृदप्रभवा दक्षिणतोरणद्वारनिर्गता हरित् ॥ उदीच्यतोरणद्वार-  
निर्गता सीतोदा ॥ केसरिहृदप्रभवा अवाच्यतोरणद्वारनिर्गता सीता ॥  
उदीच्यतोरणद्वारनिर्गता नरकान्ता ॥ महापुण्डरीकहृदप्रभवा

दक्षिणद्वारनिर्गता नारी ॥ उदीच्यतोरणद्वारनिर्गता रूप्यकूला ॥  
 पुण्डरीकहृदप्रभवा अवाच्यतोरणद्वारनिर्गता सुवर्णकूला ॥ पूर्व-  
 तोरणद्वारनिर्गता रक्ता ॥ अपरतोरणद्वारनिर्गता रक्तोदा ॥

तासां परिवारप्रतिपादनार्थमाह—

॥ चतुर्दशनदीसहस्रपरिवृता

गङ्गासिन्ध्वादयो नद्यः ॥ २३ ॥

किमर्थं गङ्गासिन्ध्वादिग्रहणं क्रियते? नदीग्रहणार्थम् ।  
 प्रकृतास्ता अभिसम्बन्ध्यन्ते, नैवं शङ्क्यम् । अनन्तरस्य  
 विधिर्वा भवति प्रतिषेधो वेति अपरगणामेव ग्रहणं स्यात् ॥  
 गङ्गादिग्रहणमेवास्तीति चेत्पूर्वगणामेव ग्रहणं स्यात् । अत  
 उभयीनां ग्रहणार्थं गङ्गासिन्ध्वादिग्रहणं क्रियते ॥ नदीग्रहणं  
 द्विगुणा द्विगुणा इत्यभिसम्बन्धार्थम् ॥ गङ्गा चतुर्दशनदीसहस्र-  
 परिवृता । सिन्धुरपि ॥ एवमुत्तरा अपि नद्यः प्रतिक्षेत्रं द्विगुणा  
 द्विगुणा भवन्ति, आविदेहान्तात् ॥ तत उत्तरा अर्द्धार्द्धहीनाः ॥

उक्तानां क्षेत्राणां विष्कम्भप्रतिपत्त्यर्थमाह—

॥ भरतः षड्विंशपञ्चयोजनशतपितारः

षट्चैकोनविंशतिभागा योजनस्य ॥ २४ ॥

षडधिका विंशतिः षड्विंशतिः । षड्विंशतिरधिकानि येषु  
 तानि षड्विंशानि । पञ्चयोजनशतानि विस्तारो यस्य षड्विंश-  
 पञ्चयोजनशतविस्तारः भरतः ॥ किमेतावानेव, नेत्याह । षट्चैको-  
 नविंशतिभागा योजनस्य विस्तारोऽस्येत्यभिसम्बन्ध्यते ॥

इतरेषां विष्कम्भविशेषप्रतिपत्त्यर्थमाह—

॥ तद्विगुणद्विगुणविस्तारा

वर्षधरवर्षा विदेहान्ताः ॥ २५ ॥

ततो भरतात् द्विगुणो द्विगुणो विस्तारो येषां त इमे तद्विगुणद्विगुणविस्ताराः ॥ के ते ? वर्षधरवर्षाः ॥ किं सर्वे ? नेत्याह, विदेहान्ता इति ॥

अथोत्तरेषां कथमित्यत आह—

॥ उत्तरा दक्षिणतुल्याः ॥ २६ ॥

उत्तरा ऐरावतादयो नीलान्ता भरतादिभिर्दक्षिणैस्तुल्या द्रष्टव्याः । अतीतस्य सर्वस्यायं विशेषो वेदितव्यः । तेन ह्रद-पुष्करादीनां तुल्यता योज्या ॥

अत्राह, उक्तेषु भरतादिषु क्षेत्रेषु मनुष्याणां किं तुल्योऽनुभवादिः । आहोस्वित्कश्चिदस्ति प्रतिविशेष इत्यत्रोच्यते—

भरतैरावतयोर्वृद्धिहासौ षट्समयाभ्या-

मुत्सर्पिण्यवसर्पिणीभ्याम् ॥ २७ ॥

वृद्धिश्च हासश्च वृद्धिहासौ । काभ्यां ? षट्समयाभ्याम् । कयोः ? भरतैरावतयोः । न तयोः क्षेत्रयोर्वृद्धिहासौ स्तः । असम्भवात् । तत्स्थानां मनुष्याणां वृद्धिहासौ भवतः ॥ अथवा अधिकरणनिर्देशः भरते ऐरावते च मनुष्याणां वृद्धिहासाविति ॥ किंकृतौ वृद्धिहासौ ? अनुभवयुः प्रमाणादिकृतौ ॥ अनुभवः उपभोगः, आयुः जीवितपरिमाणं, शरीरोत्सेध इत्येवमादिभिर्वृद्धिहासौ मनुष्याणां भवतः ॥ किंहेतुकौ पुनस्तौ ? कालहेतुकौ ॥ स च कालो द्विविधः । उत्सर्पिणी अवसर्पिणी



चेति ॥ तद्भेदाः प्रत्येकं षट् ॥ अन्वर्थसञ्ज्ञे चैते ॥ अनुभवा-  
दिभिरुत्सर्पणशीला उत्सर्पिणी । तैरेवावसर्पणशीला अवसर्पिणी ॥  
तत्रावसर्पिणी षड्विधा— सुषमसुषमा । सुषमा । सुषमदुष्प-  
मा । दुष्पमसुषमा । दुष्पमा । अतिदुष्पमा ॥ उत्सर्पिण्यपि  
अतिदुष्पमाद्या सुषमसुषमान्ता षड्विधैव भवति ॥ अवसर्पिण्याः  
परिमाणं दशसागरकोटीकोट्यः । उत्सर्पिण्या अपि तावत्य एव ॥  
याऽसौ उभयी ( सोभयी ) कल्प इत्याख्यायते ॥ तत्र सुषम-  
सुषमा चतस्रः सागरोपमकोटीकोट्यः । तदादौ मनुष्या उत्तर-  
कुरुमनुष्यतुल्याः ॥ ततः क्रमेण हानौ सत्यां सुषमा भवति  
तिस्रः सागरोपमकोटीकोट्यः । तदादौ मनुष्या हरिवर्षमनुष्यसमाः  
॥ ततः क्रमेण हानौ सत्यां सुषमदुष्पमा भवति द्वे सागरो-  
पमकोटीकोट्यौ । तदादौ मनुष्या हैमवतकमनुष्यसमाः ॥ ततः  
क्रमेण हानौ सत्यां दुष्पमसुषमा भवति एकसागरोपमकोटी-  
कोटीद्विचत्वारिंशद्वर्षसहस्रोना । तदादौ मनुष्या विदेहजनतुल्या  
भवन्ति ॥ ततः क्रमेण हानौ सत्यां दुष्पमा भवति एकविंश-  
तिवर्षसहस्राणि ॥ ततः क्रमेण हानौ सत्यां अतिदुष्पमा भवति  
एकविंशतिवर्षसहस्राणि ॥ एवमुत्सर्पिण्यपि विपरीतक्रमा वेदितव्या ॥

अथेतरासु भूमिषु काऽवस्थेत्यत आह—

॥ ताभ्यामपरा भूमयोऽवस्थिताः ॥ २८ ॥

ताभ्यां भरतैरावताभ्यामपरा भूमयोऽवस्थिता भवन्ति,  
न हि तत्रोत्सर्पिण्यवसर्पिण्यौ स्तः ॥

किं तासु भूमिषु मनुष्यास्तुल्यायुष आहोस्वित्कश्चिदस्ति  
प्रतिविशेष इत्यत आह—

॥ एकद्वित्रिपल्योपमस्थितयो हैमवतक-

## हारिवर्षकदैवकुरवकाः ॥ २९ ॥

हैमवते भवा हैमवतका इत्येवं वुञि सति मनुष्यसम्प्रत्ययो भवति । एवमुत्तरयोरपि ॥ हैमवतकादयस्त्रयः । एकादयस्त्रयः । तत्र यथासंख्यमभिसम्बन्धः क्रियते । एकपल्योपमस्थितयो हैमवतकाः । द्विपल्योपमस्थितयो हारिवर्षकाः । त्रिपल्योपमस्थितयो दैवकुरवका इति ॥ तत्र पञ्चसु हैमवतेषु सुषमदुष्पमा सदाऽवस्थिता । तत्र मनुष्या एकपल्योपमायुषो द्विधनुःसहस्रोच्छिताः चतुर्थभक्ताहारा नीलोत्पलवर्णाः ॥ पञ्चसु हरिवर्षेषु सुषमा सदाऽवस्थिता । तत्र मनुष्या द्विपल्योपमायुषश्चतुश्चापसहस्रोत्सेधाः षष्ठभक्ताहाराः शंखवर्णाः ॥ पञ्चसु देवकुरुषु सुषममुषमा सदाऽवस्थिता । तत्र मनुष्यास्त्रिपल्योपमायुषः षड्धनुःसहस्रोच्छ्रिताः अष्टमभक्ताहाराः कनकवर्णाः ॥

अथोत्तरेषु काऽवस्थेत्यत आह—

## ॥ तथोत्तराः ॥ ३० ॥

यथा दक्षिणा व्याख्यातास्तथैवोत्तरा वेदितव्याः ॥ हैरण्यवतका हैमवतकैस्तुल्याः । राम्यका हारिवर्षकैस्तुल्याः । दैवकुरवकैरौत्तरकुरवकाः समाख्याताः ॥

अथ विदेहेष्ववस्थितेषु का स्थितिरित्यत्रोच्यते—

## ॥ विदेहेषु संख्येयकालाः ॥ ३१ ॥

सर्वेषु पञ्चसु महाविदेहेषु संख्येयकाला मनुष्याः ॥ तत्र

---

१ विगतो विगद्यो देहः शरीरं मुनीनां येषु ते विदेहा । प्रायेण मुक्तिपदप्राप्तिहेतुत्वात् । तेषु विदेहेषु पञ्चानां मेरुणा सम्बन्धिनः पञ्च पूर्वविदेहाः पञ्च अपरविदेहा उभये मिलित्वा पञ्चमहाविदेहाः कथ्यन्ते ॥ २ संख्यायते गणयितुं शक्यते इति संख्येयः । संख्येयः कालो जीवितं येषां ते संख्येयकालाः ॥



द्वयो मीयन्ते इति ॥ तद्यथा— द्वाभ्यामिष्वाकारपर्वताभ्यां  
दक्षिणोत्तरायताभ्यां लवणोदकालोदवेदिकास्पृष्टकोटिभ्यां विमक्तो  
घातकीखण्डः पूर्वापर इति ॥ तत्र पूर्वस्य चापरस्य मध्ये  
द्वौ मन्दरौ । तयोरुभयतो भरतादीनि क्षेत्राणि हिमवदादयश्च  
वर्षधरपर्वताः । एवं द्वौ भरतौ द्वौ हिमवन्तौ इत्येवमादिसंख्यानं  
द्विगुणं वेदितव्यम् ॥ जम्बूद्वीपहिमवदादीनां वर्षधराणां यो  
विष्कम्भस्तद्विगुणो घातकीखण्डे हिमवदादीनां वर्षधराणाम् ॥  
वर्षधराश्चकारवदवस्थिताः ॥ अरविवरसंस्थानानि क्षेत्राणि ॥  
जम्बूद्वीपे यत्र जम्बूवृक्षः स्थितः, तत्र घातकीखण्डे घातकीवृक्षः  
सपरिवारः । तद्योगाद्घातकीखण्ड इति द्वीपस्य नाम प्रतीतम् ॥  
तत्परिक्षेपी कालोदः समुद्रः टङ्कछिन्नतीर्थः अष्टयोजनशतसहस्रव-  
लयविष्कम्भः ॥ कालोदपरिक्षेपी पुष्करद्वीपः षोडशयोजनशत-  
सहस्रवलयविष्कम्भः ॥

तत्र द्वीपाम्भोनिधिविष्कम्भद्विगुणपरिकल्पितवद्घातकीखण्डवर्षा-  
दिद्विगुणवृद्धिप्रसङ्गे विशेषावधारणार्थमाह—

॥ पुष्करार्द्धे च ॥ ३४ ॥

(किं) द्विरित्यनुवर्तते ॥ किमपेक्षा द्विरावृत्तिः ? जम्बूद्वीप  
भरतहिमवदाद्यपेक्षैव ॥ जम्बूद्वीपात्पुष्करार्धे द्वौ भरतौ द्वौ  
हिमवन्तौ इत्यादि । कुतः ? । व्याख्यानतः ॥ यथा घातकीखण्डे  
हिमवदादीनां विष्कम्भस्तथा पुष्करार्धे हिमवदादीनां विष्कम्भो  
द्विगुण इति व्याख्यायते ॥ नामानि तान्येव, इष्वाकारौ  
मन्दरौ च पूर्ववत् । यत्र जम्बूद्वीपे जम्बूवृक्षस्तत्र पुष्करं सप-  
रिवारम् । तत एव तस्य द्वीपस्यानुरूपं पुष्करद्वीप इति नाम ॥  
अथ कथं पुष्करार्द्धसंज्ञा ? मानुषोत्तरशैलेन विमक्तार्धत्वात्पु-  
ष्करार्धसंज्ञा ॥

अत्राह किमर्थं जम्बूद्वीपहिमवदादिसंख्या द्विरावृत्ता पुष्करार्धे  
कथ्यते ? न पुनः कृत्स्न एव पुष्करद्वीपे ? इत्यत्रोच्यते—

॥ प्राञ्जानुषोत्तरान्मनुष्याः ॥ ३५ ॥

पुष्करद्वीपबहुमध्यदेशभागी बलयवृत्तो मानुषोत्तरो नाम शैलः ।  
तस्मात्प्रागेव मनुष्या न बहिरिति । ततो न बहिः पूर्वोक्तक्षेत्र-  
विभागोऽस्ति । नास्मादुत्तरं कदाचिदपि विद्याधरा ऋद्धिप्राप्ता  
अपि मनुष्या गच्छन्ति अन्यत्रोपपादसमुद्धाताभ्यां । ततोऽस्या-  
न्वर्थसंज्ञा ॥ एवं जम्बूद्वीपादिष्वर्धतृतीयेषु द्वयोश्च समुद्रयोर्म-  
नुष्या वेदितव्याः ॥ ते द्विविधाः ॥

॥ आर्या स्लेच्छाश्च ॥ ३६ ॥

गुणैर्गुणवद्भिर्वा अर्यन्त इत्यार्याः । ते द्विविधाः । ऋद्धि-  
प्राप्तार्या अनृद्धिप्राप्तार्याश्चेति ॥ अनृद्धिप्राप्तार्याः पञ्चविधाः ।  
क्षेत्रार्या जात्यार्याः कर्मार्याश्चारित्र्यार्या दर्शनार्याश्चेति ॥ ऋद्धि-  
प्राप्तार्याः सप्तविधाः । बुद्धिविक्रियातपोबलौषधरसाक्षीणभेदात् ॥  
स्लेच्छा द्विविधाः । अन्तर्द्वीपजाः कर्मभूमिजाश्चेति ॥ तत्रान्त-  
र्द्वीपा लवणोदधेरभ्यन्तरेऽष्टानु दिक्ष्वष्टौ । तदन्तरेषु चाष्टौ,  
हिमवच्छिस्तरिणोरुभयोश्च विजयार्द्धयोरन्तेष्वष्टौ । तत्र दिक्षु द्वीपा  
वेदिकायास्तिर्यक्पञ्चयोजनशतानि प्रविश्य भवन्ति । विदिक्ष्वन्तरेषु  
च द्वीपाः पञ्चाशत्पञ्चयोजनशतेषु गतेषु भवन्ति । शैलान्तेषु  
द्वीपाः षट्सु योजनशतेषु गतेषु भवन्ति । दिक्षु द्वीपाः शतयो-  
जनविस्ताराः । विदिक्ष्वन्तरेषु च द्वीपास्तदर्धविष्कम्भाः ।  
शैलान्तेषु पञ्चविंशतियोजनविस्ताराः । तत्र पूर्वस्यां दिश्ये-  
कोरुकाः । अपरस्यां दिशि लंगूलिनः । उत्तरस्यां दिश्ये-  
भाषकाः । दक्षिणस्यां दिशि विषाणिनः । शशकर्णशङ्कुलीकर्ण-  
प्रावरणलम्बकर्णाः विदिक्षु । अश्वसिंहश्वमहिषवराहव्याघ्रकाक-

धूककपिमुखाः अन्तरेषु । मेघविद्युन्मुखाः शिखरिण उभयो-  
रन्तयोः । मत्स्यमुखकालमुखाः हिमवत उभयोरन्तयोः । हस्तिमुखा  
आदर्शमुखाः उत्तरविजयार्धस्योभयोरन्तयोः । गोमुखभेषमुखाः  
दक्षिणदिग्विजयार्धस्योभयोरन्तयोः । एकोरुका मृदाहारा गुहावासिनः  
शेषाः पुष्पफलाहारा वृक्षवासिनः सर्वे ते पल्योपमायुषः ॥ ते  
चतुर्विंशतिरपि द्वीपा जलतलादेकयोजनोत्सेधाः ॥ लवणोदधे-  
र्बाह्यपार्श्वेऽप्येवं चतुर्विंशतिर्द्वीपा विज्ञातव्याः ॥ तथा कालो-  
देऽपि वेदितव्याः ॥ त एतेऽन्तर्द्वीपजा म्लेच्छाः कर्मभूमिजाश्च  
शक्यवनशबरपुलिन्दादयः ॥

काः पुनः कर्मभूमय इत्यत आह—

॥ भरतैरावतविदेहाः कर्मभूमयोऽन्यत्र

देवकुरुत्तरकुरुभ्यः ॥ ३७ ॥

भरतैरावतविदेहाश्च पञ्च पञ्च, एताः कर्मभूमय इति  
व्यपदिश्यन्ते ॥ तत्र विदेहग्रहणाद्देवकुरुत्तरकुरुग्रहणे प्रसक्ते तत्प्र-  
तिषेधार्थमाह “अन्यत्र देवकुरुत्तरकुरुभ्यः” इति ॥ अन्यत्र  
शब्दो वर्जनार्थः । देवकुरव उत्तरकुरवो हैमवतो हरिवर्षो रम्यको  
हैरण्यवतोऽन्तर्द्वीपाश्च भोगभूमय इति व्यपदिश्यन्ते ॥ अथ कथं  
कर्मभूमित्वं ? शुभाशुभलक्षणस्य कर्मणोऽधिष्ठानत्वात् ॥ ननु  
सर्वं लोकत्रितयं कर्मणोऽधिष्ठानमेव, तत एवं प्रकर्षगतिर्विज्ञास्यते  
प्रकर्षेण यत्कर्मणोऽधिष्ठानमिति ॥ तत्राशुभकर्मणस्तावत्सप्तमनरक-  
प्रापणस्य भरतादिष्वेवार्जनं, शुभस्य सर्वार्थसिद्ध्यादिस्थानविशेष-  
प्रापणस्य पुण्यकर्मण उपार्जनं, तत्रैव कृप्यादिलक्षणस्य षड्-

१ असिर्मणिः कृषिर्विद्या वाणिज्यं शिल्पमित्यादि । कर्माणि षड्विधानि  
स्युः प्रजाजीवनहेतवः ॥ १ ॥ अत्रासिकर्म सेवायां मधिरूपिष्विधौ स्मृता ।

विषस्य कर्मणः पालेदानादिसहितस्य तत्रैवारम्भात्कर्मभूमिव्यप-  
देशो वेदितव्यः ॥ इतरास्तु दशविषकल्पवृक्षकल्पितभोगानुभवन-  
विषयत्वाद्भोगभूमय इति व्यपदिश्यन्ते ॥

उक्तास्तु भूमिषु स्थितिपरिच्छेदार्थमाह—

॥ नृस्थिती परापरे त्रिपल्योपमान्तर्मुहूर्ते ॥ ३८ ॥

त्रीणि पल्योपमानि यस्याः सा त्रिपल्योपमा । अन्तर्गतो  
मुहूर्तो यस्याः सा अन्तर्मुहूर्ता ॥ यथासंख्येन सम्बन्धः ॥ मनु-  
प्याणां परा उत्कृष्टा स्थितिः त्रिपल्योपमा ॥ अपरा जघन्या  
अन्तर्मुहूर्ता । मध्ये अनेकविकल्पा ॥ तत्र पल्यं त्रिविधं  
व्यवहारपल्यमुद्धारपल्यमद्धापल्यमिति । अन्वर्थसञ्ज्ञा एताः ।  
आद्यं व्यवहारपल्यमित्युच्यते उत्तरपल्यद्वयस्य व्यवहारबीजत्वात्  
नानेन किञ्चित्परिच्छेदमस्तीति । द्वितीयमुद्धारपल्यं । तत्र  
उच्छेत्तैर्लोमकच्छेदैर्द्वीपसमुद्राः संख्यायन्त इति । तृतीयमद्धापल्यम-  
द्धाकालस्थितिरित्यर्थः ॥ तत्राद्यस्य प्रमाणं कथ्यते । तद्यथा—  
प्रमाणांगुलपरिमितयोजनविष्कम्भायामावगाहानि त्रीणि पल्यानि  
कुसूला इत्यर्थः । एकादिसप्तान्ताहोरात्रजाताविवालाग्राणि ताव-  
च्छिन्नानि यावद्वितीयं कर्तरिच्छेदं नाप्नुवन्ति, तादृशैर्लोम-  
च्छेदैः परिपूर्णं घनीभूतं व्यवहारपल्यमित्युच्यते ॥ ततो वर्ष-  
शते एकैकलोमापकर्षणविधिना यावता कालेन तद्विक्रं भवेत्तावा-  
न्कालो व्यवहारपल्योपमाख्यः ॥ तैरेव लोमच्छेदैः प्रत्येकमसं-

एषिर्भूकर्षणे प्रोक्ता विद्या शस्त्रोपजीवने ॥ २ ॥ चाणिज्यं वणिजां कर्म क्षिप्तं  
रसाद्वरार्धशतम् । तत्र नित्रकृपाप्रच्छेदादि बहुधा स्मृतम् ॥ ३ ॥

२ देशरूपा गुणशक्ति रसादायः नैयमस्तपः । दानं चैति गृहस्थानां  
पदार्थमिति शिने शिने ॥ ३ ॥

ख्येयवर्षकोटीसमयमात्रच्छिनैस्तत्पूर्णमुद्धारपल्यम् ॥ ततः समये  
समये एकैकस्मिन्रोमच्छेदेऽपकृष्यमाणे यावता कालेन तद्विक्तं  
भवति तावान्काल उद्धारपल्योपमाख्यः ॥ तेषामुद्धारपल्यानां  
दशकोटीकोट्य एकमुद्धारसागरोपमम् ॥ अर्धतृतीयोद्धारसागरोप-  
मानां यावन्तो रोमच्छेदास्तावन्तो द्वीपसमुद्राः ॥ पुनरुद्धारपल्य-  
रोमच्छेदैर्वर्षशतसमयमात्रच्छिनैः पूर्णमद्धारपल्यम् ॥ ततः समये  
समये एकैकस्मिन्रोमच्छेदेऽपकृष्यमाणे यावता कालेन तद्विक्तं  
भवति तावान्कालोऽद्धारपल्योपमाख्यः ॥ एषामद्धारपल्यानां दशको-  
टीकोट्य एकमद्धारसागरोपमम् ॥ दशाद्धारसागरोपमकोटीकोट्य  
एकावसर्पिणी ॥ तावत्येवोत्सर्पिणी ॥ अनेनाद्धारपल्येन नारकैर्य-  
ग्येनानां देवमनुष्याणां च कर्मस्थितिर्भवस्थितिरायुःस्थितिः काय-  
स्थितिश्च परिच्छेत्तव्या ॥ उक्ता च संग्रहगाथा—ववहारुद्धारद्धार  
पल्ला तिण्णेव होंति बोद्धव्वा । संखादी च सम्मुद्धार कम्मठिदि वाणिदा  
तदिये ॥ १ ॥ यथैवेते उत्कृष्टजघन्ये स्थिती नृणां तथैव—

॥ तिर्यग्योनिजानां च ॥ ३९ ॥

तिरश्चां योनिस्तिर्यग्योनिः । तिर्यगतिनामकर्मोदयापादितं  
जन्मेत्यर्थः । तिर्यग्योनौ जातास्तिर्यग्योनिजाः । तेषां तिर्यग्यो-  
निजानामुत्कृष्टा भवस्थितिस्त्रिपल्योपमा ॥ जघन्या अन्तर्मुहूर्ता ॥  
मध्येऽन्नेकविकल्पा ॥ ४१ ॥

भूबिललेश्याद्यायु-

द्वीपोदधिवास्यगिरिसरःसरिताम् ॥

मानं नृणां च भेदः

स्थितिस्तिरश्चामपि तृतीयाध्याये ॥ १ ॥

॥ इति तत्त्वार्थवृत्तौ सर्वार्थसिद्धिसंज्ञिकायां तृतीयोऽध्यायः ॥ ३ ॥



॥ ॐ नमः परमात्मने वीतरागाय ॥

॥ अथ चतुर्थोऽध्यायः ॥

भवप्रत्ययोऽवधिर्देवनारकाणामित्येवमादिष्वसकृद्देवशब्द उक्तस्तत्र न ज्ञायन्ते के देवाः कतिविधा इति वा तन्निर्णयार्थमाह—

॥ देवाश्चतुर्णिकायाः ॥ १ ॥

देवगतिनामकर्मोदये सत्यभ्यन्तरे हेतौ बाह्यविभूतिविशेषात् द्वीपाद्रिसमुद्रादिषु प्रदेशेषु यथेष्टं दीव्यन्ति क्रीडन्ति ते देवाः ॥ इहैकवचननिर्देशो युक्तः “देवश्चतुर्णिकायः” इति, जात्यभिधानाद्ब्रह्मणां प्रतिपादको भवति ॥ बहुत्वनिर्देशस्तदन्तर्गतभेदप्रतिपत्त्यर्थः । इन्द्रसामानिकादयो बहवो भेदाः सन्ति स्थित्यादिकृताश्च तत्सूचनार्थः ॥ देवगतिनामकर्मोदयस्य स्वधर्मविशेषापादितभेदस्य सामर्थ्यान्निचीयन्त इति निकायाः संघाता इत्यर्थः । चत्वारो निकाया येषां ते चतुर्णिकायाः ॥ के पुनस्ते? भवनवासिनो, व्यन्तरा, ज्योतिष्का, वैमानिकाश्चेति ॥

तेषां लेख्यावधारणार्थमुच्यते—

॥ आदितस्त्रिषु पीतान्तलेख्याः ॥ २ ॥

आदित इत्युच्यते अन्ते मध्ये वा ग्रहणं मा विज्ञायीति । आदौ आदितः ॥ द्वयोरेकस्य च निवृत्त्यर्थं त्रिग्रहणं क्रियते ॥ अथ चतुर्णां निवृत्त्यर्थं कस्मान्न भवति? । आदित इति वचनात् ॥ षड्लेख्या उक्तास्तत्र चतसृणां लेख्यानां ग्रहणार्थं

१ आदिशब्देन, देवनारकाणामुपपादः । न देवा । इति सूत्रद्वयं ग्राह्यम् ॥

२ स्वधर्मशब्देन भवनवासिलादीना असुरत्वादीना च ग्रहणं कर्तव्यम् ॥

पीतान्तग्रहणं क्रियते ॥ पीतं तेज इत्यर्थः । पीता अन्ते  
यासां ता. पीतान्ताः लेख्या येषां ते पीतान्तलेख्याः ॥ एतदुक्तं  
भवति— आदितस्त्रिषु निकायेषु भवनवासिव्यन्तरज्योतिष्कनामसु  
देवानां कृष्णा नीला कर्पोता पीतेति चतस्रो लेख्या भवन्ति ॥

तेषां निकायानामन्तर्विकल्पप्रतिपादनार्थमाह—

॥ दशाष्टपञ्चद्वादशविकल्पाः

कल्पोपपन्नपर्यन्ताः ॥ ३ ॥

चतुर्णां देवनिकायानां दशादिभिः संख्याशब्दैर्यथासंख्यमभि-  
सम्बन्धो वेदितव्यः ॥ दशविकल्पा भवनवासिनः । अष्टविक-  
ल्पा व्यन्तराः । पञ्चविकल्पा ज्योतिष्काः । द्वादशविकल्पा  
वैमानिका इति ॥ सर्ववैमानिकानां द्वादशविकल्पान्तःपातित्वे  
प्रसक्ते ग्रैवेयकादिनिवृत्यर्थं विशेषणमुपादीयते कल्पोपपन्नपर्यन्ता  
इति ॥ अथ कथं कल्पसञ्ज्ञा ? इन्द्रादयः प्रकारा दश एतेषु  
कल्प्यन्त इति कल्पाः ॥ भवनवासिषु तत्कल्पनासम्भवेऽपि रूढि-  
वशाद्वैमानिकेष्वेव वर्तते कल्पशब्दः ॥ कल्पेषूपपन्नाः कल्पो-  
पपन्नाः । कल्पोपपन्नाः पर्यन्ता येषां ते कल्पोपपन्नपर्यन्ताः ॥

पुनरपि तद्विशेषप्रतिप्रत्त्यर्थमाह—

॥ इन्द्रसामानिकत्रायस्त्रिंशपारिषदात्मरक्षलोकपां- ॥

लानीकप्रकीर्णकाभियोग्यकिल्मषिकाश्चैकशः ॥ ४ ॥

२ ' भवणतिया पुण्णगेसुहा ' इतिवचनादपर्याप्तेषु भावनवानज्योतिष्केषु  
कृष्णनीलकपोतलेख्यात्रयं भवति । पर्याप्तेषु तेषु जघन्या तेजोलेख्या भवतीत्ययं  
विशेषोऽत्र ज्ञातव्यः ॥

३ रूढिर्योगमपहरति ॥

अन्यदेवासाधारणाणिमादिगुणयोगादिन्दन्तीति १ इन्द्राः ॥  
 आज्ञैश्वर्यवर्जितं यत्समानायुर्वीर्यपरिवारभोगोपभोगादि तत्समानं,  
 तस्मिन्समाने भवाः २ सामानिकाः । महत्तराः पितृगुरुपाध्याय-  
 तुल्याः ॥ मन्त्रिपुरोहितस्थानीयाः ३ त्रायस्त्रिंशः । त्रयस्त्रिंशदेव  
 त्रायस्त्रिंशः ॥ वयस्यपीठमर्दसदृशाः परिषदि भवाः ४ पारिषदाः ॥  
 ५ आत्मरक्षाः शिरोरक्षोपमानाः ॥ अर्थचरारक्षकसमानाः ६  
 लोकपालाः । लोकं पालयन्तीति लोकपालाः ॥ पदात्यादीनि सप्त ७  
 अनीकाणि दण्डस्थानीयानि ॥ ८ प्रकीर्णकाः पौरजानपदकल्पाः ॥  
 ९ अभियोग्या दाससमाना वाहनादिकर्मणि प्रवृत्ता अन्तेवासि-  
 स्थानीयाः ॥ किल्बिषं पापं येषामस्ति ते १० किल्बिषिकाः ॥

एकैकस्य निकायस्य एकश एते इन्द्रादयो दश विकल्पा-  
 श्चतुर्षु निकायेषूत्सर्गेण प्रसक्तास्ततोऽपवादार्थमाह—

॥ त्रायस्त्रिंशल्लोकपालवज्या

व्यन्तरज्योतिष्काः ॥ ५ ॥

व्यन्तरेषु ज्योतिष्केषु च त्रायस्त्रिंशल्लोकपालांश्च वर्जयित्वा  
 इतरेऽष्टौ विकल्पा द्रष्टव्याः ॥

अथ तेषु निकायेषु किमेकैक इन्द्र उतान्यः प्रतिनियमः  
 कश्चिदस्तीत्यत आह—

॥ पूर्वयोर्द्वीन्द्राः ॥ ६ ॥

पूर्वयोर्निकाययोर्भवनवासिव्यन्तरनिकाययोः ॥ कथं द्विती-  
 यस्य पूर्वत्वम्? सामीप्यात्पूर्वत्वमुपचर्योक्तम् ॥ द्वीन्द्रा इति अन्त-  
 र्नीतवीप्सार्थः । द्वौ द्वौ इन्द्रौ येषां ते द्वीन्द्रा इति । यथा

सप्तपर्णोऽष्टापद इति ॥ तद्यथा— भवनवासिषु तावदसुरकुमाराणां  
द्वाविन्द्रौ चमरो वैरोचनश्च । नागकुमाराणां धरणो भूतानन्दश्च ।  
विद्युत्कुमाराणां हरिसिंहो हरिकान्तश्च । सुपर्णकुमाराणां वेणुदेवो  
वेणुधारी च । अभिकुमाराणां अभिशिखोऽभिमाणवश्च । वातकु-  
माराणां वैलम्बः प्रभञ्जनश्च । स्तनितकुमाराणां सुघोषो महाघोषश्च ।  
उदधिकुमाराणां जलकान्तो जलप्रभश्च । द्वीपकुमाराणां पूर्णो  
विशिष्टश्च । दिक्कुमाराणां अमितगतिरमितवाहनश्चेति ॥ व्यन्तरे-  
ष्वपि किन्नराणां द्वाविन्द्रौ किन्नरः किम्पुरुषश्च । किम्पुरुषाणां  
सत्पुरुषो महापुरुषश्चेति । महोरगाणां अतिकायो महाकायश्च ।  
गन्धर्वाणां गीतरतिर्गीतयशाश्च । यक्षाणां पूर्णभद्रो माणिभद्रश्च ।  
राक्षसानां भीमो महामीमश्च । भूतानां प्रतिरूपोऽप्रतिरूपश्च ।  
पिशाचानां कालो महाकालश्च ॥

अथैषां देवानां सुखं कीदृशमित्युक्ते सुखावबोधनार्थमाह—

॥ कायप्रवीचारा आ ऐशानात् ॥ ७ ॥

प्रवीचारो मैथुनोपसेवनम् । कायेन प्रवीचारो येषां ते  
कायप्रवीचाराः ॥ आङ् अभिविध्यर्थः । असंहितया निर्देशः  
असन्देहार्थः ॥ एते भवनवास्यादय ऐशानान्ताः संक्लिष्टकर्मत्वान्म-  
नुष्यवत्स्त्रीविषयसुखमनुभवन्तीत्यर्थः ॥

अवधिग्रहणादितरेषां सुखविभागेऽनिर्ज्ञाते तत्प्रतिपादनार्थमाह—

॥ शेषाः स्पर्शरूपशब्दमनःप्रवीचाराः ॥ ८ ॥

उक्तावशिष्टग्रहणार्थं शेषग्रहणम् ॥ के पुनरुक्तावशिष्टाः ?

१ असुराणाम् ॥ २ ॥ वेणुदेव इत्यत्र वेणुदण्ड इत्यपि पाठान्तरम् ॥

३ अत्र वेणुताली इत्यपि पाठभेदः ॥

कल्पवासिनः ॥ स्पर्शश्च रूपं च शब्दश्च मनश्च स्पर्शरूपशब्दमनांसि,  
तेषु प्रविचारो येषां ते स्पर्शरूपशब्दमनःप्रवीचाराः ॥ कथमभि-  
सम्बन्धः ? आर्षाविरोधेन । कुतः पुनः प्रवीचारग्रहणं ? इष्टसम्प्र-  
त्ययार्थमिति ॥ कः पुनरिष्टोऽभिसम्बन्ध आर्षाविरोधी ? । सान-  
कुमारमाहेन्द्रयोर्देवा देवाङ्गनास्पर्शमात्रादेव परां प्रीतिमुपलभन्ते,  
तथा देव्योऽपि । ब्रह्मब्रह्मोत्तरलान्तवकापिष्ठेषु देवा दिव्याङ्गनानां  
शृङ्गारकाराविलासचतुरमनोज्ञवेषरूपावलोकनमात्रादेव परमसुखमा-  
प्नुवन्ति । शुक्रमहाशुक्रशतारसहस्रारेषु देवा देववनितानां मधुरसङ्गी-  
तमृदुहसितललितकथितभूषणरवश्रवणमात्रादेव परां प्रीतिमास्क-  
न्दन्ति । आनतप्राणतारणाच्युतकल्पेषु देवाः स्वाङ्गनामनःसङ्कल्पमा-  
त्रादेव परं सुखमाप्नुवन्ति ॥

अथोत्तरेषां किंप्रकारं सुखमित्युक्ते तन्निश्चयार्थमाह—

॥ परेऽप्रवीचाराः ॥ ९ ॥

परग्रहणमितराशेषसंग्रहार्थम् । अप्रवीचारग्रहणं परमसुख-  
प्रतिपत्त्यर्थम् ॥ प्रवीचारो हि वेदनाप्रतिकारः । तदभावे तेषां  
परमसुखमनवरतं भवति ॥

उक्ता ये आदिनिकायदेवा दशविकल्पा इति तेषां सामान्य-  
विशेषसञ्ज्ञाविज्ञापनार्थमिदमुच्यते—

॥ भवनवासिनोऽसुरनागविद्युत्सुपर्णाग्नि-

वातस्तनितोदधिद्वीपदिक्कुमाराः ॥ १० ॥

भवनेषु वसन्तीत्येवंशीला भवनवासिनः । आदिनिकायस्येयं  
सामान्यसञ्ज्ञा । असुरादयो विशेषसञ्ज्ञा विशिष्टनामकर्मोदयापादि-  
तवृत्तयः । सर्वेषां देवानामवस्थितवयस्वभावत्वेऽपि वेषभूषायुषयानवा-

हनक्रीडनादिकुमारवदेषामाभासन्त इति भवनवासिषु कुमारव्यपदेशो  
रूढः । स प्रत्येकं परिसमाप्यते असुरकुमारा इत्येवमादि ॥ क  
तेषां भवनानीति चेदुच्यते— रत्नप्रभायाः पङ्कवहुलभागेऽसुरकुमाराणां  
भवनानि । स्तरपृथिवीभागे उपर्यधश्च एकैकयोजनसहस्रं वर्जयित्वा  
शेषनवानां कुमाराणामावासाः ॥

द्वितीयनिकायस्य सामान्यविशेषसञ्ज्ञावधारणार्थमाह—

॥ व्यन्तराः किन्नरकिम्पुरुषमहोरगगन्धर्व-

यक्षराक्षसभूतपिशाचाः ॥ ११ ॥

विविधदेशान्तराणि येषां निवासास्ते व्यन्तरा इत्यन्वर्था  
सामान्यसञ्ज्ञेयमष्टानामपि विकल्पानाम् ॥ तेषां व्यन्तराणामष्टौ  
विकल्पाः किन्नरादयो वेदितव्या नामकर्मोदयविशेषापादिताः ॥  
क पुनस्तेषामावासा इति चेदुच्यते— अस्माज्जम्बूद्वीपादसंख्येयान्द्वी-  
पसमुद्रानतीत्य उपरिष्टे स्तरपृथिवीभागे सप्तानां व्यन्तराणामावासाः ॥  
राक्षसानां पङ्कवहुलभागे ॥

तृतीयस्य निकायस्य सामान्यविशेषसञ्ज्ञासङ्कीर्तनार्थमाह—

॥ ज्योतिष्काः सूर्याचन्द्रमसौ

ग्रहनक्षत्रप्रकीर्णकतारकाश्च ॥ १२ ॥

ज्योतिस्त्वभावत्वाद्देषां पञ्चानामपि ज्योतिष्का इति सामान्य-  
सञ्ज्ञा अन्वर्था ॥ सूर्यादयस्तद्विशेषसञ्ज्ञा नामकर्मोदयप्रत्ययाः ॥  
सूर्याचन्द्रमसाविति पृथग्रहणं प्राधान्यख्यापनार्थम् ॥ किं कृतं  
पुनः प्राधान्यं? प्रभावादिकृतम् ॥ क पुनस्तेषामावासाः? इत्यत्रोच्यते  
अस्मात्समानभूमिभागादूर्ध्वं सप्तयोजनशतानि नवत्युत्तराणि ७९०  
उत्पत्य सर्वज्योतिषामधोभागविन्यस्तास्तारकाश्चरन्ति । ततो दशयो-

जनान्युत्पत्य सूर्याश्चरन्ति । ततोऽशीतियोजनान्युत्पत्य चन्द्रमसो  
 भ्रमन्ति । ततश्चत्वारि योजनान्युत्पत्य नक्षत्राणि । ततश्चत्वारि  
 योजनान्युत्पत्य बुधाः । ततस्त्रीणि योजनान्युत्पत्य शुक्राः । ततस्त्रीणि  
 योजनान्युत्पत्य बृहस्पतयः । ततस्त्रीणि योजनान्युत्पत्याद्धारकाः ।  
 ततस्त्रीणि योजनान्युत्पत्य शनैश्चराश्चरन्ति । स एष ज्योतिर्गणगो-  
 चरो नभोऽवकाशो दशाधिकयोजनशतबहलस्तिर्यगसंख्यातद्वीपसमुद्र-  
 प्रमाणो घनोदधिपर्यन्तः ॥ उक्तं च-गउदुत्तरसत्तसया दस सीदी चदुदु-  
 गतियचउकम् । तारारविससिरिक्त्वा बुहभगवगुरुअंगिरारसणी ॥१॥

ज्योतिष्काणां गतिविशेषप्रतिपत्त्यर्थमाह—

॥ मेरुप्रदक्षिणा नित्यगतयो नृलोके ॥ १३ ॥

मेरोः प्रदक्षिणाः मेरुप्रदक्षिणाः । मेरुप्रदक्षिणा इति वचनं  
 गतिविशेषप्रतिपत्त्यर्थं विपरीतगतिर्मा विशायाति ॥ नित्यगतय इति  
 विशेषणमनुपरतक्रियाप्रतिपादनार्थम् । नृलोकग्रहणं विषयार्थम् ।  
 अर्धतृतीयेषु द्वीपेषु द्वयोश्च समुद्रयोज्योतिष्का नित्यगतयो नान्य-  
 त्रेति ॥ ज्योतिष्कविमानानां गतिहेत्वभावाच्चद्वृत्यभाव इति चेन्न,  
 असिद्धत्वात् ॥ गतिरताभियोग्यदेवप्रेरितगतिपरिणामात्कर्मविपा-  
 कस्य वैचित्र्यात्तेषां हि गतिमुखेनैव कर्म विपच्यत इति ॥ एका-  
 दशभिर्योजनशतैरेकविंशैर्मेरुमप्राप्य ज्योतिष्काः प्रदक्षिणाश्चरन्ति ॥

गतिमज्ज्योतिस्सम्बन्धेन व्यवहारकालप्रतिपत्त्यर्थमाह—

॥ तत्कृतः कालविभागः ॥ १४ ॥

तदग्रहणं गतिमज्ज्योतिःप्रतिनिर्देशार्थम् । न केवलया  
 गत्या नापि केवलैर्ज्योतिर्भिः कालः परिच्छिद्यते, अनुपलब्धेरपरि-  
 वर्तनाच्च ॥ कालो द्विविधो व्यावहारिको मुख्यश्च ॥ व्यावहारिकः  
 कालविभागस्तत्कृतः समयावलिकादिः क्रियाविशेषपरिच्छिन्नोऽ

न्यस्यापरिच्छिन्नस्य परिच्छेदेहेतुः ॥ मुख्योऽन्यो वक्ष्यमाणलक्षणः ॥

इतरत्र ज्योतिषामवस्थानप्रतिपादनार्थमाह—

॥ बहिरवस्थिताः ॥ १५ ॥

बहिरित्युच्यते, कुतो बहिः ? नृलोकात् ॥ कथमवगम्यते ? अर्थवशाद्विभक्तिपरिणामो भवति ॥ ननु च नृलोके नित्यगतिवचनादन्यत्रावस्थानं ज्योतिष्काणां सिद्धं । अतो बहिरवस्थिता इति वचनमनर्थकमिति । तन्न । किं कारणम् ? नृलोकादन्यत्र बहिर्ज्योतिषामस्तित्वमवस्थानं चासिद्धम् । अतस्तदुभयसिद्ध्यर्थं बहिरवस्थिता इत्युच्यते ॥ विपरीतगतिनिवृत्त्यर्थं कादाचित्कगतिनिवृत्त्यर्थं च सूत्रमारब्धम् ॥

तुरीयस्य निकायस्य सामान्यसञ्ज्ञासङ्कीर्तनार्थमाह—

॥ वैमानिकाः ॥ १६ ॥

वैमानिकग्रहणमधिकारार्थम् । इत उत्तरं ये वक्ष्यन्ते तेषां वैमानिकसम्प्रत्ययो यथा स्यादिति अधिकारः क्रियते ॥ विशेषेणात्मस्थान् सुकृतिनो मानयन्तीति विमानानि । विमानेषु भवा वैमानिकाः ॥ तानि विमानानि विविधानि । इन्द्रकश्रेणिपुष्पप्रकीर्णकभेदेन ॥ तत्र इन्द्रकविमानानि इन्द्रवन्मध्ये व्यवस्थितानि । तेषां चतसृषु दिक्षु आकाशप्रदेशश्रेणिवदवस्थानात् श्रेणिविमानानि । विदिक्षु प्रकीर्णपुष्पवदवस्थानात्पुष्पप्रकीर्णकानि ॥

तेषां वैमानिकानां भेदावबोधनार्थमाह—

॥ कल्पोपपन्नाः कल्पातीताश्च ॥ १७ ॥



कल्पेषूपपन्नाः कल्पोपपन्नाः कल्पानतीताः कल्पातीताश्चेति,  
द्विविधा वैमानिका ॥

तेषामवस्थानविशेषनिर्ज्ञापनार्थमाह—

॥ उपर्युपरि ॥ १८ ॥

किमर्थमिदमुच्यते ? तिर्यगवस्थितिप्रतिषेधार्थमुच्यते ॥ न  
ज्योतिष्कवर्त्तिर्यगवास्थिताः । न व्यन्तरवदसमावस्थितयः । उपर्यु-  
परीत्युच्यन्ते ॥ के ते ? कल्पाः ॥

यद्येवं, कियत्सु कल्पविमानेषु ते देवा भवन्तीत्यत आह—

॥ सौधर्मैशानसानत्कुमारमाहेन्द्रब्रह्मब्रह्मोत्तर-  
लान्तवकापिष्ठशुक्रमहाशुक्रशतारसहस्रारेष्वा-  
नतप्राणतयोरारणाच्युतयोर्नवसु ग्रैवेयकेषु  
विजयवैजयन्तजयन्तापराजितेषु

सर्वार्थसिद्धौ च ॥ १९ ॥

कथमेषां सौधर्मादिशब्दानां कल्पाभिधानं ? चातुरर्थि-  
केनाणा, स्वभावतो वा कल्पस्याभिधानं भवति ॥ अथ कथमि-  
न्द्राभिधानं ? स्वभावतः साहचर्याद्वा ॥ तत्कथमिति चेदुच्यते—  
सुधर्मा नाम समा, साऽस्मिन्नस्तीति सौधर्मः कल्पः । तदस्मिन्न-  
स्तीत्यण् । तत्कल्पसाहचर्यादिन्द्रोऽपि सौधर्मः ॥ ईशानो नाम  
इन्द्रः स्वभावतः । ईशानस्य निवासः कल्प ऐशानस्तस्य निवास  
इत्यण् । तत्साहचर्यादिन्द्रोऽपि ऐशानः ॥ सनत्कुमारो नाम  
इन्द्रः स्वभावतः । तस्य निवास इत्यण् । सानत्कुमारः कल्पः ।  
तत्साहचर्यादिन्द्रोऽपि सानत्कुमारः ॥ माहेन्द्रो नामेन्द्रः स्वभाव-  
तस्तस्य निवासः कल्पो माहेन्द्रः । तत्साहचर्यादिन्द्रोऽपि माहेन्द्रः ॥

एवमुत्तरत्रापि योज्यम् ॥ आगमापेक्षया व्यवस्था भवतीति,  
उपर्युपरीत्यनेन द्वयोर्द्वयोरभिसम्बन्धो वेदितव्यः ॥ प्रथमौ सौधर्मै-  
शानकल्पौ, तयोरुपरि सानत्कुमारमाहेन्द्रौ, तयोरुपरि ब्रह्मलोक-  
ब्रह्मोत्तरौ, तयोरुपरि लान्तवकापिष्ठौ, तयोरुपरि शुक्रमहाशुक्रौ,  
तयोरुपरि शतारसहस्रारौ, तयोरुपरि आनतप्राणतौ, तयोरुपरि  
आरणाच्युतौ ॥ अथ उपरि च प्रत्येकमिन्द्रसम्बन्धो वेदितव्यः ।  
मध्ये तु प्रतिद्वयमेकः ॥ सौधर्मैशानसानत्कुमारमाहेन्द्राणां चतुर्णां  
चत्वार इन्द्राः । ब्रह्मलोकब्रह्मोत्तरयोरेको ब्रह्मेन्द्रो नाम । लान्त-  
वकापिष्ठयोरेको लान्तवाख्यः । शुक्रमहाशुक्रयोरेकः शुक्रसञ्ज्ञः ।  
शतारसहस्रारयोरेकः शतारनामा । आनतप्राणतारणाच्युतानां  
चतुर्णां चत्वारः । एवं कल्पवासिनां द्वादश इन्द्रा भवन्ति ॥ जम्बू-  
द्वीपे महामन्दरो योजनसहस्रावगाहो भवति नवनवतियोजनसहस्रो-  
च्छ्रायः । तस्याधस्तादधोलोकः । बाहुल्येन तत्प्रमाण—(मेरुप्रमाण)—  
स्तिर्यक्प्रसृतस्तिर्यग्लोकः । तस्योपरिष्ठादूर्ध्वलोकः । मेरुचूलिका  
चत्वारिंशद्योजनोच्छ्राया । तस्या उपरि केशान्तरमात्रे व्यवस्थित-  
मृजुविमानमिन्द्रकं सौधर्मस्य ॥ सर्वमन्यल्लोकानुयोगाद्वेदितव्यम् ॥  
नवसु ग्रैवेयकेष्विति नवशब्दस्य पृथग्वचनं किमर्थम् ? । अन्यान्यपि  
नवविमानानि अनुदिशसञ्ज्ञकानि सन्तीति ज्ञापनार्थम् । तेनानु-  
दिशानां ग्रहणं वेदितव्यम् ॥

एषामधिकृतानां वैमानिकानां परस्परतो विशेषप्रतिपत्त्यर्थमाह—

स्थितिप्रभावसुखद्युतिलेश्याविशुद्धीन्द्रिया-

वधिविषयतोऽधिकाः ॥ २० ॥

स्वोपात्तस्यायुष उदयात्तस्मिन्भवे शरीरेण सहावस्थानं स्थितिः  
। शापानुग्रहशक्तिः प्रभावः । सुखमिन्द्रियार्थानुभवः । शरीर-

वसनाभरणादिदीप्तिः द्युतिः । लेश्या उक्ता । लेश्याया विशुद्धि-  
लेश्याविशुद्धिः । इन्द्रियाणामवघेश्व विषय इन्द्रियावधिविषयः ।  
तेभ्यस्तैर्वाऽधिका इति ॥ तस्मिन्नुपर्युपरि प्रतिकल्पं प्रतिप्रस्तारं च  
वैमानिकाः स्थित्यादिभिरधिका इत्यर्थः ॥

यथा स्थित्यादिभिरुपर्युपर्यधिका एवं गत्यादिभिरपीत्यतिप्रसङ्गे  
तन्निवृत्त्यर्थमाह—

॥ गतिशरीरपरिग्रहाभिमानतो हीनाः ॥ २१ ॥

देशादेशान्तरप्राप्तिहेतुर्गतिः । शरीरं वैक्रियिकमुक्तम् ।  
लोभकषायोदयाद्विषयेषु सङ्गः परिग्रहः । मानकषायादुत्पन्नोऽ-  
हङ्कारोऽभिमानः । एतैर्गत्यादिभिरुपर्युपरि हीनाः ॥ देशान्तरविषय-  
क्रीडारतिप्रकर्षाभावादुपर्युपरि गतिहीनाः ॥ शरीरं सौधमैशानयो-  
र्देवानां सप्तरत्निप्रमाणम् ॥ सानत्कुमारमाहेन्द्रयोः षडरत्निप्रमाणम् ॥  
ब्रह्मलोकब्रह्मोत्तरलान्तवकापिष्टेषु पञ्चारत्निप्रमाणम् ॥ शुक्रमहाशु-  
क्रशतारसहस्रारेषु चतुररत्निप्रमाणम् ॥ आनतप्राणतयोरर्द्धचतुर्था-  
रत्निप्रमाणम् ॥ आरणाच्युतयोस्त्र्यरत्निप्रमाणम् ॥ अधोग्रैवेयकेषु  
अर्द्धतृतीयारत्निप्रमाणम् ॥ मध्यग्रैवेयकेष्वरत्निद्वयप्रमाणम् ॥ उप-  
रिमग्रैवेयकेषु अनुदिशविमानेषु च अध्यर्द्धारत्निप्रमाणम् ॥ अनु-  
त्तरेष्वरत्निप्रमाणम् ॥ परिग्रहश्च विमानपरिच्छेदादिरुपर्युपरि हीनः ॥  
अभिमानश्चोपर्युपरि तनुकषायत्वाद्धीनः ॥ पुरस्ताद्भिषु निकायेषु  
देवानां लेश्याविधिरुक्तः ॥

इदानीं वैमानिकेषु लेश्याविधिप्रतिप्रत्यर्थमाह—

पीतपद्मशुक्ललेश्या द्वित्रिशेषेषु ॥ २२ ॥

पीता च पद्मा च शुक्ला च ताः पीतपद्मशुक्लाः । पीतपद्मशुक्ला लेश्या  
येषां ते पीतपद्मशुक्ललेश्याः ॥ कथं ह्रस्वत्वम् ? । औत्तरपदिकम्

यथाहुः—द्रुतायां तपरकरणे मध्यमविलम्बितयोरुपसंख्यानमिति ॥  
अथवा पीतश्च पद्मश्च शुक्लश्च पीतपद्मशुक्ला वर्णवन्तोऽर्थाः ।  
तेषामिव लेश्या येषां ते पीतपद्मशुक्ललेश्याः ॥ तत्र कस्य का  
लेश्येत्यत्रोच्यते—सौधर्मैशानयोः पीतलेश्याः । सानत्कुमारमाहेन्द्रयोः  
पीतपद्मलेश्याः । ब्रह्मलोकब्रह्मोत्तरलान्तवकापिष्टेषु पद्मलेश्याः ।  
शुक्रमहाशुक्रशतारसहसारेषु पद्मशुक्ललेश्याः । आनतादिषु शुक्ल-  
लेश्याः । तत्राप्यनुदिशानुत्तरेषु परमशुक्ललेश्याः । सूत्रेऽनभिहितं  
कथं मिश्रग्रहणं ? साहचर्याल्लोकवत् ॥ तद्यथा—छत्रिणो गच्छन्ति  
इति अछत्रिषु छत्रिव्यवहारः । एवमिहापि मिश्रयोरन्यतरग्रहणं  
भवति ॥ अयमर्थः सूत्रतः कथं गम्यते ? इति चेदुच्यते—एव-  
मभिसम्बन्धः क्रियते, द्वयोः कल्पयुगलयोः पीतलेश्या । सानत्कुमा-  
रमाहेन्द्रयोः पद्मलेश्याया अविवक्षातः ॥ ब्रह्मलोकादिषु त्रिषु  
कल्पयुगलेषु पद्मलेश्या । शुक्रमहाशुक्रयोः शुक्ललेश्याया अविव-  
क्षातः ॥ शेषेषु शतारादिषु शुक्ललेश्या । पद्मलेश्याया अविवक्षात  
इति नास्ति दोषः ॥

आह कल्पोपपन्ना इत्युक्तं तत्रेदं न ज्ञायते के कल्पा इत्यल्लोच्यते—

॥ प्राग्ग्रैवेयकेभ्यः कल्पाः ॥ २३ ॥

इदं न ज्ञायते इत आरभ्य कल्पा भवन्तीति सौधर्मादिग्रह-  
णमनुवर्तते । तेनायमर्थो लभ्यते—सौधर्मादयः प्राग्ग्रैवेयकेभ्यः  
कल्पा इति पारिशेष्यादितरे कल्पातीता इति ॥

लौकान्तिका देवा वैमानिकाः सन्तः—ऋ गृह्यन्ते ? कल्पोप-  
पन्नेषु । कथमिति चेदुच्यते—

॥ ब्रह्मलोकालया लौकान्तिकाः ॥ २४ ॥

एतत् तस्मिन् लीयन्त इति आल्लयः आवासः । ब्रह्मलोकं

आलयो येषां ते ब्रह्मलोकालया लौकान्तिका देवा वेदितव्याः । यद्येवं सर्वेषां ब्रह्मलोकालयानां देवानां लौकान्तिकत्वं प्रसक्तं ? । अन्वर्थसञ्ज्ञाग्रहणाददोषः ॥ ब्रह्मलोको लोकः तस्यान्तो लोकान्तः तस्मिन्मवा लौकान्तिका इति न सर्वेषां ग्रहणम् । तेषां हि विमानानि ब्रह्मलोकस्यान्तेषु स्थितानि ॥ अथवा जन्मजरामरणा-कीर्णो लोकः संसारः तस्यान्तो लोकान्तः । लोकान्ते मवा लौकान्तिकाः ते सर्वे परीतसंसाराः । ततश्च्युता एकं गर्भावासं प्राप्य परिनिर्वास्यन्ति ॥

तेषां सामान्येनोपदिष्टानां भेदप्रदर्शनार्थमाह—

॥ सारस्वतादित्यवह्नयरुणगर्दतोय-

तुषिताव्याबाधारिष्टाश्च ॥ २५ ॥

क इमे सारस्वतादयः । अष्टास्वपि पूर्वोत्तरादिषु दिक्षु यथाक्रममेते सारस्वतादयो देवगणा वेदितव्याः । तद्यथा—पूर्वोत्तरकोणे सारस्वतविमानं, पूर्वस्यां दिशि आदित्यविमानं, पूर्वदक्षिणस्यां दिशि वह्निविमानं, दक्षिणस्यां दिशि अरुणविमानं, दक्षिणापरकोणे गर्दतोयविमानं, अपरस्यां दिशि तुषितविमानं, उत्तरापरस्यां दिशि अव्याबाधविमानं, उत्तरस्यां दिशि अरिष्टविमानम् ॥ चशब्दसमुच्चितास्तेषामन्तरे द्वौ द्वौ देवगणौ ॥ तद्यथा—सारस्वतादित्यान्तरे अग्न्याभसूर्याभाः । आदित्यस्य च वह्नेश्चान्तरे चन्द्राभसत्याभाः । वह्नयरुणान्तराले श्रेयस्करक्षेमकराः । अरुणगर्दतोयान्तराले वृषभेष्टकामचराः । गर्दतोयतुषितमध्ये निर्माणरजोदिगन्तरक्षिताः । तुषिताव्याबाधमध्ये आत्मरक्षितसर्वरक्षिताः । अव्याबाधारिष्टान्तराले मरुद्वसवः । अरिष्टसारस्वतान्तराले अश्वविश्वाः ॥ सर्वे एते स्वतन्त्रां हीनाधिकत्वाभावात्, विषयरतिविरहाद्देवर्षयः,

इतरेषां देवानामर्चनायाः, चतुर्दशपूर्वधराः, तीर्थङ्करनिष्क्रमण-  
प्रतिबोधनपरा वेदितव्याः ॥

आह उक्ता लौकान्तिकास्ततश्च्युत्वा एकं गर्भवासमवाप्य  
निर्वास्यन्तीत्युक्ताः । किमेवमन्येष्वपि निर्वाणप्राप्तिकालविभागो  
विद्यते? इत्यत आह—

॥ विजयादिषु द्विचरमाः ॥ २६ ॥

आदिशब्दः प्रकारार्थे वर्तते, तेन विजयवैजयन्तजयन्तापरा-  
जितानुदिशविमानानामिष्टाना ग्रहणं सिद्धं भवति ॥ कः पुनरत्र  
प्रकारः? अहमिन्द्रत्वे सति सम्यग्दृष्ट्युपपादः । सर्वार्थासिद्धि-  
प्रसङ्ग इति चेन्न तेषां परमोत्कृष्टत्वात् । अन्वर्थसंज्ञातः एकच-  
रमत्वसिद्धेः ॥ चरमत्वं देहस्य । मनुष्यभवापेक्षया द्वौ चरमौ देहौ  
येषां ते द्विचरमाः । विजयादिभ्यश्च्युता अप्रतिपतितसम्यक्त्वा  
मनुष्येषूपपद्य संयममाराध्य पुनर्विजयादिषूपपद्य ततश्च्युताः पुन-  
र्मनुष्यभवमवाप्य सिध्यन्तीति द्विचरमदेहत्वम् ॥

आह जीवस्यौदयिकेषु भावेषु तिर्यग्योनिगतिरौदयिकीत्युक्तं,  
पुनश्च स्थितौ तिर्यग्योनिजानां चेति । तत्र न ज्ञायते के तिर्यग्योनयः?  
इत्यत्रोच्यते—

औपपादिकमनुष्येभ्यः शेषास्तिर्यग्योनयः ॥ २७ ॥

औपपादिका उक्ता देवनारकाः । मनुष्याश्च निर्दिष्टाः ।  
प्राब्जानुषोत्तरान्मनुष्या इति । एभ्योऽन्ये संसारिणो जीवाः शेषा-  
स्तिर्यग्योनयो वेदितव्याः ॥ तेषां तिरश्चां देवादीनामिव क्षेत्रवि-  
भागः पुनर्निर्दिष्टव्यः । सर्वलोकव्यापित्वात्तेषां क्षेत्रविभागो नोक्तः ॥

आह स्थितिरुक्ता नारकाणां मनुष्याणां तिरश्चां च ।

देवानां नोक्ता । तस्यां वक्तव्यायामादावुद्दिष्टानां - भवनवासिनां स्थितिप्रतिपादनार्थमाह—

॥ स्थितिरसुरनागसुपर्णद्वीपशेषाणां सागरोपम-  
त्रिपल्योपमार्द्धहीनमिता ॥ २८ ॥

असुरादीनां सागरोपमादिभिर्यथाक्रममत्राभिसम्बन्धो वेदि-  
तव्यः ॥ इयं स्थितिरुक्तृष्टा । जघन्याऽप्युत्तरत्र वक्ष्यते ॥ तद्यथा—  
असुराणां सागरोपमा स्थितिः । नागानां त्रिपल्योपमा स्थितिः ।  
सुपर्णानामर्द्धतृतीयानि । द्वीपानां द्वे । शेषाणां षण्णामर्द्धपल्यो-  
पमम् ॥

आद्यदेवनिकायस्थित्यभिधानादनन्तरं व्यन्तरज्योतिष्कस्थि-  
तिवचने क्रमप्राप्ते सति तदुल्लङ्घ्य वैमानिकानां स्थितिरुच्यते ।  
कुतः? तयोरुत्तरत्र लघुनोपायेन स्थितिवचनात् ॥ तेषु चादावु-  
द्दिष्टयोः कल्पयोः स्थितिविधानार्थमाह—

॥ सौधमैशानयोः सागरोपमे अधिके ॥ २९ ॥

सागरोपमे इति द्विवचननिर्देशात् द्वित्वगतिः । अधिके इत्य-  
यमधिकारः । आ कुतः? आ सहस्रारात् । इदं तु कुतो  
ज्ञायते? उत्तरत्र तुशब्दग्रहणात् । तेन सौधमैशानयोर्देवानां द्वे  
सागरोपमे सातिरेके प्रत्येतव्ये ॥

उत्तरयोः स्थितिविशेषप्रतिपत्त्यर्थमाह—

॥ सानत्कुमारमाहेन्द्रयोः सप्त ॥ ३० ॥

१ घातायुष्कसम्पदद्वयपेक्षया किञ्चिदुनार्द्धसागरोपममाधिकं भवति सौध-  
मैशानसहस्रारपर्यन्तम् ॥ नन्वे घादेकं मायारदलमहिममामहस्मारा इति  
वचनात् ॥

अनयोः कन्ययोर्देवानां सप्तसागरोपमाणि साधिकानि  
उत्कृष्टा स्थितिः ॥

ब्रह्मलोकादिष्वच्युतावसानेषु स्थितिविशेषप्रतिपत्त्यर्थमाह—

॥ त्रिनसन्नवैकादशत्रयोदशपञ्चदशभिरधिकानि तु ३१

सप्तग्रहणं प्रकृतम् । तस्येह व्यादिभिर्निर्दिष्टैरभिसम्बन्धो  
वेदितव्यः ॥ सप्त त्रिभिरधिकानि, सप्त सप्तभिरधिकानीत्यादि-  
र्देवोद्देवोरभिसम्बन्धो वेदितव्यः ॥ तुल्यवदो विशेषणार्थः ॥ किं  
विशिनष्टि ? अधिकग्रहणं अनुवर्तमानश्चतुर्भिरभिसम्बध्यते नोत्तरा-  
भ्यामित्ययमर्थो विधिष्यते ॥ तेनायमर्थो भवति— ब्रह्मलोकत्रयो-  
त्तरयोर्द्वादशागरोपमाणि साधिकानि ॥ लान्तवकापिष्टयोश्चतुर्दशसा-  
गरोपमाणि साधिकानि ॥ शुक्रमहाशुक्रयोः षोडशसागरोपमाणि  
साधिकानि ॥ शतारसहस्रारयोर्ष्टादशसागरोपमाणि साधिकानि ॥  
आनतप्राणतयोर्विंशतिसागरोपमाणि ॥ आरणाच्युतयोर्द्वाविंशतिसा-  
गरोपमाणि ॥

तत उर्ध्वं स्थितिविशेषप्रतिपत्त्यर्थमाह—

॥ आरणाच्युतादूर्ध्वमेकैकेन नवसु ग्रैवेयकेषु

विजयादिषु सर्वार्थसिद्धौ च ॥ ३२ ॥

अधिकग्रहणमनुवर्तते । तेनेहाभिसम्बन्धो वेदितव्यः ।  
एकैकेनाधिकानीति ॥ नवग्रहणं किमर्थम् ? प्रत्येकमेकैकमधिक-  
मिति ज्ञापनार्थम् ॥ इतरथाहि ग्रैवेयकेष्वेकमेवाधिकं स्यात् ॥  
विजयादिष्विति आदिशब्दस्य प्रकारार्थत्वादनुदिशानामपि ग्रह-  
णम् ॥ सर्वार्थसिद्धेः पृथग्रहणं जघन्याभावप्रतिपादनार्थम् ॥  
तेनायमर्थः, अथोग्रैवेयकेषु प्रथमे त्रयोविंशतिः । द्वितीये चतुर्विं-



शतिः ॥ तृतीये पञ्चविंशतिः ॥ मध्यमग्रैवेयकेषु प्रथमे षड्विंशतिः ॥ द्वितीये सप्तविंशतिः ॥ तृतीयेऽष्टाविंशतिः ॥ उपरिमग्रैवेयकेषु प्रथमे एकोनविंशत् ॥ द्वितीये त्रिंशत् ॥ तृतीये एकत्रिंशत् ॥ अनुदिशविमानेषु द्वात्रिंशत् ॥ विजयादिषु त्रयस्त्रिंशत्सागरोपमाप्युत्कृष्टा स्थितिः । सर्वार्थसिद्धेर्लभ्यस्त्रिंशदेवेति ॥

निर्दिष्टोत्कृष्टस्थितिकेषु जघन्यस्थितिप्रतिपादनार्थमाह—

॥ अपरा पल्योपममधिकम् ॥ ३३ ॥

पल्योपमं व्याख्यातम् । अपरा जघन्यस्थितिः ॥ पल्योपमं साधिकम् ॥ केषां? सौधर्मैशानीयानाम् ॥ कथं गम्यते? परतः परत इत्युत्तरत्र वक्ष्यमाणत्वात् ॥

तत ऊर्ध्वं जघन्यस्थितिप्रतिपादनार्थमाह—

परतः परतः पूर्वापूर्वाऽनन्तरा ॥ ३४ ॥

परस्मिन्देसे परतः । बीप्सायां द्वित्वम् । पूर्वशब्दस्यापि । अधिकग्रहणमनुवर्तते ॥ तेनैवमभिसम्बन्धः क्रियते— सौधर्मैशानयोर्द्वे सागरोपमे साधिके उक्ते, ते साधिके सानत्कुमारमाहेन्द्रयोर्जघन्यस्थितिः ॥ सानत्कुमारमाहेन्द्रयोः परा स्थितिः सप्तसागरोपमाणि साधिकानि, तानि ब्रह्मब्रह्मोत्तरयोर्जघन्या स्थितिरित्यादिः ॥

नारकाणामुत्कृष्टा स्थितिरुक्ता । जघन्यां सूत्रेऽनुपात्तामप्रकृतामपि लघुनोपायेन प्रतिपादयितुमिच्छन्नाह—

॥ नारकाणां च द्वितीयादिषु ॥ ३५ ॥

चशब्दः किमर्थः? । प्रकृतसमुच्चयार्थः ॥ किं च प्रकृतं? । परतः परतः पूर्वा पूर्वाऽनन्तरा अपरा स्थितिरिति ॥ तेनायमर्थो लभ्यते— रक्तप्रभायां नारकाणां परास्थितिरेकं सागरोपमम् । सा

शर्कराप्रभायां जघन्या । शर्कराप्रभायामुत्कृष्टा स्थितिलीणि साग-  
रोपमाणि । सा बालुकाप्रभायां जघन्येत्यादि ॥ एवं द्वितीयादिषु  
जघन्या स्थितिरुक्ता ॥

प्रथमायां का जघन्येति तत्प्रदर्शनार्थमाह—

॥ दशवर्षसहस्राणि प्रथमायाम् ॥ ३६ ॥

अपरा स्थितिरित्यनुवर्तते । रत्नप्रभायां दशवर्षसहस्राणि  
अपरा स्थितिर्वेदितव्या ॥

अथ भवनवासिनां का जघन्या स्थितिरित्यत आह—

॥ भवनेषु च ॥ ३७ ॥

चशब्दः किमर्थः ? प्रकृतसमुच्चयार्थः ॥ तेन भवनवासिना-  
मपरा स्थितिर्दशवर्षसहस्राणीत्यभिसम्बध्यते ॥

व्यन्तराणां तर्हि का जघन्या स्थितिरित्यत आह—

॥ व्यन्तराणां च ॥ ३८ ॥

चशब्दः प्रकृतसमुच्चयार्थः ॥ तेन व्यन्तराणामपरा स्थिति-  
र्दशवर्षसहस्राणीत्यवगम्यते ॥

अथैषां परा स्थितिः का इत्यत्रोच्यते ॥

॥ परा पल्योपममधिकम् ॥ ३९ ॥

परा उत्कृष्टा स्थितिर्व्यन्तराणां पल्योपममधिकम् ॥

इदानीं ज्योतिष्काणां परा स्थितिर्वक्तव्येत्यत आह—

॥ ज्योतिष्काणां च ॥ ४० ॥

चशब्दः प्रकृतसमुच्चयार्थः ॥ तेनैवमभिसम्बन्धः । ज्योति-

ष्काणां परा स्थितिः पल्योपममधिकमिति ॥

अथापरा कियतीत्यत आह—

॥ तदष्टभागोऽपरा ॥ ४१ ॥

तस्य पल्योपमस्याष्टभागो ज्योतिष्काणामपरा स्थितिरित्यर्थः ॥

अथ लौकान्तिकानां विशेषोक्तानां स्थितिर्विशेषो नोक्तः ।

स कियानित्यत्रोच्यते—

॥ लौकान्तिकानामष्टौ सागरोपमाणि सर्वेषाम् ॥ ४२ ॥

अविशिष्टाः सर्वे ते शुक्लेन्द्रियाः पञ्चहस्तोत्सेधशरीराः

॥ चतुर्णिकायदेवानां । स्थानं भेदाः सुखादिकम् ॥

॥ परापरास्थितिर्लेन्द्रिया । तुर्याध्याये निरूपितम् ॥ १ ॥

॥ इति तत्त्वार्थवृत्तौ सर्वार्थसिद्धिसङ्गिकायां चतुर्थोऽध्यायः ॥

ॐ नमः परमात्मने वीतरागाय.

॥ अथ पञ्चमोऽध्यायः ॥

इदानीं, सम्यग्दर्शनस्य विषयभावेनोपक्षिप्तेषु जीवादिषु जीवपदार्थो व्याख्यातार्थः । अथाजीवपदार्थो विचारप्राप्तस्तस्य सञ्ज्ञाभेदसङ्कीर्तनार्थमिदमुच्यते—

॥ अजीवकाया धर्माधर्माकाशपुद्गलाः ॥ १ ॥

कायशब्दः शरीरे व्युत्पादितः । इहोपचारादध्यासेष्यते । कुत उपचारः ? । यथा शरीरं पुद्गलद्रव्यप्रचयात्मकं तथा धर्मादिष्वपि प्रदेशप्रचयापेक्षया काया इव क्राया इति । अजीवाश्च

ते कायाश्च अजीवकायाः ॥ विशेषणं विशेष्येणेति वृत्तिः ॥ ननु च नीलोत्पलादिषु व्यभिचारे सति विशेषणविशेष्ययोगः । इहापि व्यभिचारयोगोऽस्ति । अजीवशब्दोऽकाये कालेऽपि वर्तते, कायोऽपि जीवे । किमर्थः कायशब्दः ? । प्रदेशबहुत्वज्ञापनार्थः । धर्मादीनां प्रदेशा बहव इति ॥ ननु च असंख्येयाः प्रदेशा धर्माधर्मैकजीवानामित्यनेनैव प्रदेशबहुत्वं ज्ञापितम् । सत्यमिदम् । परं किन्त्वस्मिन्विधौ सति तदवधारणं विज्ञायते, असंख्येयाः प्रदेशा न संख्येया नाप्यनन्ता इति ॥ कालस्य प्रदेशप्रचयाभावज्ञापनार्थं च इह कायग्रहणम् । कालो वक्ष्यते । तस्य प्रदेशप्रतिषेधार्थमिह कायग्रहणम् ॥ यथाऽणोः प्रदेशमात्रत्वाद्वितीयादयोऽस्य न सन्तीत्यप्रदेशोऽणुः । तथा कालपरमाणुरप्येकप्रदेशत्वादप्रदेश इति ॥ तेषां धर्मादीनामजीव इति सामान्यसञ्ज्ञा जीवलक्षणाभावमुखेन प्रवृत्ता ॥ धर्माधर्माकाशपुद्गला इति विशेषसञ्ज्ञाः सामयिक्यः ॥

अत्राह सर्वद्रव्यपर्यायेषु केवलस्येत्येवमादिषु द्रव्याण्युक्तानि, कानि तानीत्युच्यते—

## ॥ द्रव्याणि ॥ २ ॥

यथास्वं पर्यायैर्द्रव्यन्ते द्रवन्ति वा तानि द्रव्याणि ॥ द्रव्यत्वयोगाद्द्रव्यमिति चेन्न । उभयासिद्धेः ॥ यथा दण्डदण्डिनो-  
र्योगो भवति पृथक्सिद्धयोः, न च तथा द्रव्यद्रव्यत्वे पृथक्सिद्धेस्तः ॥ यद्यपृथक्सिद्धयोरपि योगः स्यादाकाशकुसुमस्य प्रकृति-  
पुरुषस्य द्वितीयशिरसश्च योगः स्यादिति ॥ अथ पृथक्सिद्धिरभ्युपगम्यते, द्रव्यत्वकल्पना निरर्थिका । गुणसमुदायो द्रव्यमिति चेत्तत्रापि गुणानां समुदायस्य च भेदाभावे तद्द्रव्यव्यपदेशो नोपपद्यते । भेदाभ्युपगमे च पूर्वोक्त एव दोषः ॥ ननु गुणान्द्रवन्ति गुणैर्वा द्रव्यन्त इति- विग्रहेऽपि स एव दोष इति

चेन्न । कथञ्चिद्भेदाभेदोपपत्तेस्तद्व्यपदेशसिद्धिः, व्यतिरेकेणानुपल-  
ब्धेरभेदः सञ्ज्ञालक्षणप्रयोजनादिभेदाद्भेद इति ॥ प्रकृता धर्मा-  
दयो बहवस्तत्सामानाधिकरण्याद्बहुत्वनिर्देशः ॥ स्यादेतत्संख्यानु-  
वृत्तिवत्पुल्लिङ्गानुवृत्तिरपि प्राप्नोति । नैष दोषः । आविष्टलिङ्गाः  
शब्दा न कदाचिल्लिङ्गं व्यभिचरन्ति । अतो धर्मादयो द्रव्याणि  
भवन्तीति ॥

अनन्तरत्वाच्चतुर्णामिव द्रव्यव्यपदेशप्रसङ्गेऽध्यारोपणार्थमिद-  
मुच्यते—

## ॥ जीवाश्च ॥ ३ ॥

जीवशब्दो व्याख्यातार्थः । बहुत्वनिर्देशो व्याख्यातभेद-  
प्रतिपत्त्यर्थः । चशब्दः सञ्ज्ञानुकर्षणार्थः जीवाश्च द्रव्याणीति ॥  
एवमेतानि वक्ष्यमाणेन कालेन सह षट् द्रव्याणि भवन्ति ॥ ननु  
द्रव्यस्य लक्षणं वक्ष्यते 'गुणपर्ययवद्द्रव्यमिति' तल्लक्षणयोगाद्धर्मा-  
दीनां द्रव्यत्वव्यपदेशो भवति नार्थः परिगणनेन ? ॥ परिगणनम-  
वधारणार्थं, तेनान्यवादिपरिकल्पितानां पृथिव्यादीनां निवृत्तिः  
कृता भवति ॥ कथं ? पृथिव्यप्तेजोवायुमनांसि पुद्गलद्रव्येऽन्तर्भ-  
वन्ति रूपरसगन्धस्पर्शवत्त्वाच्चक्षुरिन्द्रियवत् ॥ वायुमनसो रूपा-  
दियोगाभाव इति चेन्न । वायुस्तावद्रूपादिमान्स्पर्शवत्त्वाद्धटादिवत् ॥  
चक्षुरादिकरणग्राह्यत्वाभावाद्रूपाद्यभाव इति चेत्परमाण्वादिष्वतिप्र-  
सङ्गः स्यात् ॥ आपो गन्धवत्यः स्पर्शवत्त्वात्पृथिवीवत् ॥ तेजोऽपि  
रसगन्धवत् रूपवत्त्वात् ॥ तद्वदेव मनोऽपि द्विविधं द्रव्यमनो  
भावमनश्चेति । तत्र भावमनो ज्ञानम्, तस्य जीवगुणत्वा-  
दात्मन्यन्तर्भावः । द्रव्यमनश्च रूपादियोगात्पुद्गलद्रव्यविकारः ॥  
रूपादिवन्मनः ज्ञानोपयोगकारणत्वाच्चक्षुरिन्द्रियवत् ॥ ननु अमूर्ते  
ऽपि शब्दे ज्ञानोपयोगकारणत्वदर्शनाद्यभिचारी हेतुरिति चेन्न ।

तस्य पौद्गलिकत्वान्मूर्तिमत्त्वोपपत्तेः ॥ ननु यथा परमाणूनां रूपा-  
दिमत्कार्यत्वदर्शनाद्रूपादिमत्त्वम्, न तथा वायुमनसो रूपादिम-  
त्कार्यं दृश्यते इति चेन्न । तेषामपि तदुत्पत्तेः । सर्वेषां परमाणूनां  
सर्वरूपादिमत्कार्यत्वप्राप्तियोग्यत्वान्युपगमात् ॥ नच केचित्पार्थिवा-  
दिजातिविशेषयुक्ताः परमाणवः सन्ति, जातिसङ्करेणारम्भदर्शनात् ॥  
दिशोऽप्याकाशेऽन्तर्भावः । आदित्योदयाद्यपेक्षया आकाशप्रदेश-  
पंक्तिषु इतः इदमिति व्यवहारोपपत्तेः ॥

उक्तानां द्रव्याणां विशेषप्रतिपत्त्यर्थमाह—

॥ नित्यावस्थितान्यरूपाणि ॥ ४ ॥

नित्यं ध्रुवमित्यर्थः । नेः ध्रुवे त्यः इति निष्पादितत्वात् ॥  
धर्मादीनि द्रव्याणि गतिहेतुत्वादिविशेषलक्षणद्रव्यार्थादेशादस्तित्वा-  
दिसामान्यलक्षणद्रव्यार्थादेशाच्च कदाचिदपि न व्ययन्तीति नित्यानि ।  
वक्ष्यते हि तद्भावाव्ययं नित्यमिति । इयत्ताऽन्यभिचारादवस्थि-  
तानि धर्मादीनि षडपि द्रव्याणि कदाचिदपि षडिति इयत्वं नाति-  
वर्तन्ते । ततोऽवस्थितानीत्युच्यन्ते ॥ न विद्यते रूपमेषामित्य-  
रूपाणि, रूपप्रतिषेधेन तत्सहचारिणां रसादीनामपि प्रतिषेधः ।  
तेन अरूपाण्यमूर्तानीत्यर्थः ॥

यथा सर्वेषां द्रव्याणां नित्यावस्थितानीत्येतत्साधारणं लक्षणं  
तथा अरूपित्वं पुद्गलानामपि प्राप्तम् । अतस्तदपवादार्थमाह—

॥ रूपिणः पुद्गलाः ॥ ५ ॥

रूपं मूर्तिरित्यर्थः ॥ का मूर्तिः ? रूपादिसंस्थानपरिणामो  
मूर्तिः ॥ रूपमेषामस्तीति रूपिणः । मूर्तिमन्त इत्यर्थः ॥ अथवा  
रूपमिति गुणविशेषवचनशब्दस्तदेषामस्तीति रूपिणः ॥ रसाद्यग्र-

हणमिति चेन्न । तदविनाभावाच्चदन्तर्भावः ॥ पुद्गला इति बहुवचनं भेदप्रतिपादनार्थम् ॥ भिन्ना हि पुद्गलाः । स्कन्धपरमाणुमेदात्तद्विकल्प उपरिष्ठाद्वक्ष्यते ॥ यदि प्रधानवदरूपत्वमेकत्वं चेष्टं स्यात् विश्वरूपकार्यदर्शनविरोधः स्यात् ॥

आह किं पुद्गलवद्वर्मादीन्यपि द्रव्याणि प्रत्येकं भिन्नानीत्यत्रोच्यते—

॥ आ आकाशादेकद्रव्याणि ॥ ६ ॥

आङ् अयममिविध्वर्थः । सौत्रीमानुपूर्वीमनुसृत्यैतदुक्तं, तेन धर्माऽधर्माकाशांनि गृह्यन्ते । एकशब्दः संख्यावचनस्तेन द्रव्यं विगिष्यते, एकं द्रव्यं एकद्रव्यमिति ॥ यद्येवं बहुवचनमयुक्तं, धर्माद्यपेक्षया बहुत्वसिद्धिर्भवति ॥ ननु एकस्यानेकार्थप्रत्यायनशक्तियोगादेकैकमित्यस्तु लघुत्वाद्व्यग्रहणमनर्थकं, तथापि द्रव्यापेक्षया एकत्वस्यापनार्थं द्रव्यग्रहणम् ॥ क्षेत्रभावाद्यपेक्षया असंख्येयत्वानन्तत्वविकल्पस्येष्टत्वात् न जीवपुद्गलवदेषां बहुत्वमित्येतदनेन ख्याप्यते ॥

अधिकृतानामेव एकद्रव्याणां विशेषप्रतिपत्त्यर्थमिदमुच्यते---

॥ निष्क्रियाणि च ॥ ७ ॥

उभयनिमित्तवशादुत्पद्यमानः पर्यायो द्रव्यस्य देशान्तरप्रा-

१ सकृत्सकलपारिणामीना सान्निध्याधानाद्धर्मः । २ सकृत्सकलस्थितिपारिणामिसान्निध्याधानाद्धर्मः । ३ आकाशा तेऽस्मिन्द्रव्याणि स्वयं बाऽऽकाशत इत्याकाशम् ॥

१ क्रियापारिणामशक्त्युक्तं द्रव्यमभ्यन्तरनिमित्तं प्रेरणादिकं बाह्यनिमित्तं तद्वशादित्यर्थः ॥

१ गत्यादिपारिणतस्य बलाधानं कुर्वन्ति, न तु स्वयं प्रेरयन्तीति भावः ॥

सिहेतुः क्रिया, तस्याः निष्क्रान्तानि निष्क्रियाणि ॥ अत्र चोद्यते—  
 धर्मादीनि द्रव्याणि यदि निष्क्रियाणि ततस्तेषामुत्पादो न भवेत् ।  
 क्रियापूर्वको हि घटादीनामुत्पादो दृष्टः । उत्पादाभावाच्च व्यया-  
 भाव इति ॥ अतः सर्वद्रव्याणामुत्पादादित्रयकल्पनाव्याघात इति ॥  
 तन्न ॥ किं कारणम् ? । अन्यथोपपत्तेः ॥ क्रियानिमित्तोत्पादाभावेऽ-  
 प्येषां धर्मादीनामन्यथोत्पादः कल्प्यते ॥ तद्यथा— द्विविध उत्पादः  
 स्वनिमित्तः परप्रत्ययश्च ॥ स्वनिमित्तस्तावदनन्तानामगुरुलघुगुणा-  
 नामागमप्रामाण्यादभ्युपगम्यमानानां षट्स्थानपतितया वृद्ध्या हान्या  
 च प्रवर्तमानानां स्वभावादेतेषामुत्पादो व्ययश्च ॥ परप्रत्ययोऽपि  
 अश्वादिगतिस्थित्यवगाहनहेतुत्वात्क्षणे क्षणे तेषां भेदात्तद्वेतुत्वमपि  
 भिन्नमिति परप्रत्ययापेक्ष उत्पादो विनाशश्च व्यवहियते ॥ ननु  
 यदि निष्क्रियाणि धर्मादीनि, जीवपुद्गलानां गत्यादिहेतुत्वं नोप-  
 पद्यते । जलादीनि हि क्रियावन्ति मत्स्यादीनां गत्यादिनिमित्तानि  
 दृष्टानीति ॥ नैष दोषः ॥ बलाधाननिमित्तत्वाच्चक्षुर्वत् । यथा—  
 रूपोपलब्धौ चक्षुर्निमित्तमपि न व्याक्षिप्तमनस्कस्यापि भवति ॥  
 अधिकृतानां धर्माधर्माकाशानां निष्क्रियत्वेऽभ्युपगते जीवपुद्गलानां  
 सक्रियत्वमर्थादापन्नम् ॥ कालस्यापि सक्रियत्वमिति चेन्न । अन-  
 धिकारात् ॥ अत एवासावेतैः सह नाधिक्रियते ॥

अजीवकाया इत्यत्र कायग्रहणेन प्रदेशास्तित्वमात्रं निर्ज्ञातं  
 नत्वियत्तावधारिता प्रदेशानामतस्तन्निर्धारणार्थमिदमुच्यते—

॥ असंख्येयाः प्रदेशा धर्माधर्मैकजीवानाम् ॥ ८ ॥

संख्यामतीता असंख्येयाः ॥ असंख्येयस्त्रिविधः । जघन्य  
 उत्कृष्टोऽजघन्योत्कृष्टश्चेति ॥ तत्रेहाजघन्योत्कृष्टासंख्येयः परि-  
 गृह्यते ॥ प्रदिश्यन्त इति प्रदेशाः ॥ वक्ष्यमाणलक्षणः परमाणुः



स यावति क्षेत्रे व्यवतिष्ठते स प्रदेश इति व्यवह्रियते ॥ धर्मा-  
धर्मैकजीवास्तुल्यासंख्येयप्रदेशाः ॥ तत्र धर्माधर्मौ निष्क्रियौ लोका-  
काशं व्याप्य स्थितौ । जीवस्तावत्प्रदेशोऽपि सन् संहरणविसर्पण-  
स्वभावत्वात्कर्मनिर्वर्तितं शरीरमणुमहद्वाऽधितिष्ठंस्तावदवगाह्य वर्तते,  
यदा तु लोकपूरणं भवति मन्दरस्याधश्चित्रवज्रपटलमध्ये जीवस्या-  
द्यौ मध्यप्रदेशा व्यवतिष्ठन्ते । इतरे प्रदेशा ऊर्ध्वमधस्तिर्यक् कृत्स्नं  
लोकाकाशं व्यश्नुवते ॥

अथाकाशस्य कति प्रदेशा इत्यत आह—

॥ आकाशस्यानन्ताः ॥ ९ ॥

लोकेऽलोके चाकाशं वर्तते ॥ अविद्यमानोऽन्तो येषां ते  
अनन्ताः ॥ के ? प्रदेशाः । कस्य ? आकाशस्य ॥ पूर्ववदस्यापि  
प्रदेशकल्पनाऽवसेया ॥ उक्तममूर्तानां प्रदेशपरिमाणम् ॥

इदानीं मूर्तानां पुद्गलानां प्रदेशपरिमाणं निर्ज्ञातव्यमित्यत आह—

॥ संख्येयाऽसंख्येयाश्च पुद्गलानाम् ॥ १० ॥

चशब्देनानन्ताश्चेत्यनुकृष्यन्ते । कस्यचित्पुद्गलद्रव्यस्य द्यणु-  
कादेः संख्येयाः प्रदेशाः कस्यचिदसंख्येया अनन्ताश्च ॥ अनन्ता-  
नन्तोपसंख्यानमिति चेन्न । अनन्तसामान्यात् ॥ अनन्तप्रमाणं  
त्रिविधमुक्तं परीतानन्तं युक्तानन्तमनन्तानन्तं चेति । तत्सर्वमनन्त-  
सामान्येन गृह्यते ॥ स्यादेतदसंख्यातप्रदेशो लोकः अनन्त-  
प्रदेशस्यानन्तानन्तप्रदेशस्य च स्कन्धस्याधिकरणमिति विरोधस्ततो  
नानन्त्यमिति ? ॥ नैष दोषः । सूक्ष्मपरिणामावगाहनशक्तियोगा-  
त्परमाण्वादयो हि सूक्ष्मभावेन परिणता एकैकस्मिन्नप्याकाशप्रदेशेऽ-  
नन्तानन्ता अवतिष्ठन्ते ; अवगाहनशक्तिश्चैषामव्याहताऽस्ति , तस्मा-  
देकस्मिन्नपि प्रदेशे अनन्तानन्तानामवस्थानं न विरुध्यते ॥

पुद्गलानामित्यविशेषवचनात्परमाणोरपि प्रदेशत्वप्रसङ्गे तत्प्र-  
तिषेधार्थमाह—

॥ नाणोः ॥ ११ ॥

अणोः प्रदेशा न सन्तीति वाक्यशेषः ॥ कुतो न सन्तीति  
चेत् प्रदेशमात्रत्वात् । यथा आकाशप्रदेशस्यैकस्य प्रदेशभेदाभावा-  
दप्रदेशत्वमेवमणोरपि प्रदेशमात्रत्वात्प्रदेशभेदाभावः ॥ किं च ततोऽ-  
ल्पपरिमाणाभावाच्च ह्यणोरल्पीयानन्योऽस्ति । यतोऽस्य प्रदेशा  
भिद्येरन् ॥

एषामवधृतप्रदेशानां धर्मादीनामाधारप्रतिपत्त्यर्थमिदमुच्यते—

॥ लोकाकाशेऽवगाहः ॥ १२ ॥

उक्तानां धर्मादीनां द्रव्याणां लोकाकाशेऽवगाहो न बहि-  
रित्यर्थः ॥ यदि धर्मादीनां लोकाकाशमाधारः । आकाशस्य क  
आधार इति<sup>१</sup> ॥ आकाशस्य नास्त्यन्य आधारः । स्वप्रतिष्ठमाका-  
शम् ॥ यद्याकाशं स्वप्रतिष्ठं, धर्मादीन्यपि स्वप्रतिष्ठान्येव । अथ  
धर्मादीनामन्य आधारः कल्प्यते, आकाशस्याप्यन्य आधारः  
कल्प्यः । तथा सत्यनवस्थाप्रसङ्ग इति चेन्नैष दोषः ॥ नाकाशा-  
दन्यदधिकपरिमाणं द्रव्यमस्ति । यत्राकाशं स्थितमित्युच्यते ।  
सर्वतोऽनन्तं हि तत् । ततो धर्मादीनां पुनरधिकरणमाकाशमि-  
त्युच्यते व्यवहारनयवशात् । एवम्भूतनयापेक्षया तु सर्वाणि द्रव्याणि  
स्वप्रतिष्ठान्येव ॥ तथा चोक्त, क भवानास्ते? आत्मनीति ॥  
धर्मादीनि लोकाकाशाच्च बहिः सन्तीति एतावत् अत्राधाराधेय-  
कल्पनासाध्यं फलम् ॥ ननु च लोके पूर्वोत्तरकालभाविनामाधारा-  
धेयभावो दृष्टः यथा कुण्डे वदरादीनां । न तथाऽऽकाशं पूर्वम् ।

धर्मादीन्युत्तरकालभावीनि । अतो व्यवहारनयापेक्षयाऽपि आधा-  
 राधेयकल्पनानुपपत्तिरिति ॥ नैष दोषः ॥ युगपद्भाविनामपि आधा-  
 राधेयभावो दृश्यते । घटे रूपादयः शरीरे हस्तादय इति ॥ लोक  
 इत्युच्यते । को लोकः ? । धर्माधर्मादीनि द्रव्याणि यत्र लोक्यन्ते  
 स लोक इति ॥ अधिकरणसाधने घञ् ॥ आकाशं द्विधा विभक्तं ।  
 लोकाकाशमलोकाकाशं चेति ॥ लोक उक्तः । स यत्र तल्लोका-  
 काशम् । ततो बहिः सर्वतोऽनन्तमलोकाकाशम् ॥ लोकालोक-  
 विभागश्च धर्माधर्मास्तिकायसद्भावाद्विज्ञेयः ॥ असति हि तस्मि-  
 न्धर्मास्तिकाये जीवपुद्गलानां गतिनियमहेत्वभावाद्विभागो न स्यात् ।  
 असति चाधर्मास्तिकाये स्थितेराश्रयनिमित्ताभावात् स्थितेरभावः ।  
 तस्या अभावे लोकालोकविभागाभावो वा स्यात् । तस्मादुभय-  
 सद्भावालोकालोकविभागसिद्धिः ॥

तत्रावधियमाणानामवस्थानभेदसम्भवाद्विशेषप्रतिपत्त्यर्थमाह—

॥ धर्माधर्मयोः कृत्स्ने ॥ १३ ॥

कृत्स्नवचनमशेषव्याप्तिप्रदर्शनार्थम् । अगारेऽवस्थितो घट  
 इति यथा , तथा धर्माधर्मयोर्लोकाकाशेऽवगाहो न भवति ? किं तर्हि ।  
 कृत्स्ने , तिलेषु तैलवदिति ॥ अन्योन्यप्रदेशप्रवेगव्याघाताभावः  
 अवगाहनशक्तियोगाद्वेदितव्यः ॥

अतो विपरीतानां मूर्तिमतामेकप्रदेशसंख्येयासंख्येयानन्त-  
 प्रदेशानां पुद्गलानामवगाहविशेषप्रतिपत्त्यर्थमाह—

॥ एकप्रदेशादिषु भाज्यः पुद्गलानाम् ॥ १४ ॥

एक एव प्रदेशः एकप्रदेशः । एकप्रदेश आदिर्येषां त इमे  
 एकप्रदेशादयः । तेषु पुद्गलानामवगाहो भाज्यो विकल्प्यः ॥ अव-  
 यवेन विग्रहसमुदायः समासार्थ इति एकप्रदेशोऽपि गृह्यते ॥

तद्यथा—एकस्मिन्नाकाशप्रदेशे परमाणोरवगाहः । द्वयोरेकत्रोभयत्र च बद्धयोरवद्धयोश्च । तयाणामेकत्र द्वयोल्लिषु च बद्धानामवद्धानां च ॥ एवं संख्येयासंख्येयानन्तप्रदेशानां स्कन्धानामेकसंख्येयासंख्येयप्रदेशेषु लोकाकाशेऽवस्थानं प्रत्येतव्यम् ॥ ननु युक्तं तावदमूर्त्तयोर्धर्मार्धमयोरेकत्राविरोधेनावरोध इति । मूर्तिमतां पुद्गलानां कथमित्यत्रोच्यते— अवगाहनस्वभावत्वात्सूक्ष्मपरिणामाच्च मूर्तिमतामप्यवगाहो न विरुध्यते । एकापवरके अनेकदीपप्रकाशावस्थानवत् ॥ आगमप्रामाण्याच्च तथाऽध्यवसेयम् ॥ तदुक्तम्— ओगाढयाढणिचिओ पुगळकाएहि सव्वदो ळोगो । सुहुमेहि बादरेहि अणंताणंतेहि विविहेहि ॥ १ ॥

अथ जीवानां कथमवगाहनमित्यत्रोच्यते—

॥ असंख्येयभागादिषु जीवानाम् ॥ १५ ॥

लोकाकाशे इत्यनुवर्तते । तस्यासंख्येयभागीकृतस्यैको भागोऽसंख्येयभाग इत्युच्यते । स आदिर्येषां ते संख्येयभागादयः । तेषु जीवानामवगाहो वेदितव्यः ॥ तद्यथा— एकस्मिन्नसंख्येयभागे एको जीवोऽवतिष्ठते । एवं द्वित्रिचतुरादिष्वपि असंख्येयभागेषु आ सर्वलोकादवगाहः प्रत्येतव्यः ॥ नानाजीवानां तु सर्वलोक एव ॥ यद्येकस्मिन्नसंख्येयभागे एको जीवोऽवतिष्ठते, कथं द्रव्यप्रमाणेनानन्तानन्तो जीवराशिः सशरीरोऽवतिष्ठते ? । लोकाकाशे सूक्ष्मबादरभेदादवस्थानं प्रत्येतव्यम् । बादरास्तावत्संप्रतिघातशरीराः । सूक्ष्मास्तु सशरीरा अपि सूक्ष्मभावादेवैकनिगोदजीवावगाहेऽपि प्रदेशे साधारणशरीरा अनन्तानन्ता वसन्ति ॥ न ते परस्परेण बादरैश्च व्याहन्यन्त इति नास्त्यवगाहविरोधः ॥

अत्राह लोकाकाशतुल्यप्रदेशे एकजीव इत्युक्तं, तस्य

कथं लोकस्यासंख्येयभागादिषु वृत्तिः । ननु सर्वलोकव्याप्त्यैव भवितव्यमित्यत्रोच्यते—

॥ प्रदेशसंहारविसर्पाभ्यां प्रदीपवत् ॥ १६ ॥

अमूर्तस्वभावस्यात्मनोऽनादिवन्धंप्रत्येकत्वात् कथाञ्चिन्मूर्ततां विभ्रतः कार्मेणशरीरवशान्महदणु च शरीरमधितिष्ठतस्तद्वशात्प्रदेश-संहरणविसर्पणस्वभावस्य तावत्प्रमाणतायां सत्यां असंख्येयभागा-दिषु वृत्तिरुपपद्यते, प्रदीपवत् ॥ यथा निरावरणव्योमप्रदेशेऽनव-धृतप्रकाशपरिमाणस्य प्रदीपस्य शरावमानिकापवरकाद्यावरणवशा-त्तत्परिमाणतेति ॥ अत्राह धर्मादीनामन्योन्यप्रदेशानुप्रवेशात्सङ्करे सति, एकत्वं प्राप्नोतीति ॥ तन्न । परस्परमत्यन्तसंश्लेषे सत्यपि स्वभावं न जहति ॥ उक्तं— अणोऽणं पविसंता दिता ओगास-मणमणस्स ॥ मेलंता विय णिच्चं सग सभ्भावं ण जहंति॥१॥

यद्येवं धर्मादीनां स्वभावभेद उच्यतामित्यत आह—

॥ गतिस्थित्युपग्रहौ धर्माधर्मयोरुपकारः ॥१७॥

देशान्तरप्राप्तिहेतुर्गतिः । तद्विपरीता स्थितिः । उपगृह्यत इत्युपग्रहः । गतिश्च स्थितिश्च गतिस्थिती । गतिस्थिती एव उपग्रहौ गतिस्थित्युपग्रहौ ॥ धर्माधर्मयोरिति कर्तृनिर्देशः ॥ उपक्रियत इत्युपकारः । कः पुनरसौ ? गत्युपग्रहः स्थित्युप-ग्रहश्च ॥ यद्येवं द्वित्वनिर्देशः प्राप्नोतिः ? । नैष दोषः । सामा-न्येन व्युत्पादित उपात्तसंख्यः शब्दान्तरसम्बन्धे सत्यपि न पूर्वो-पात्तां संख्यां जहाति ॥ यथा— साधोः कार्यं तपःश्रुते इति ॥ एतदुक्तं भवति— गतिपरिणामिनां जीवपुद्गलानां गत्युपग्रहे कर्तव्ये धर्मास्तिकायः साधारणाश्रयो जलवन्मत्स्यगमने ॥ तथा स्थितिपरिणामिनां जीवपुद्गलानां स्थित्युपग्रहे कर्तव्ये अधर्मा-

स्तिकायः साधारणाश्रयः पृथिवीर्धातुरिवाश्वादिस्थिताविति ॥ ननु  
च उपग्रहवचनमनर्थकमुपकार इत्येवं सिद्धत्वात् । गतिस्थिती  
धर्माधर्मयोरुपकार इति ॥ नैष दोषः यथासंख्यनिवृत्त्यर्थमुप-  
ग्रहवचनम् । धर्माधर्मयोर्गतिस्थित्योश्च यथासंख्यं भवति, एवं  
जीवपुद्गलानां यथासंख्यं प्राप्नोति धर्मस्योपकारो जीवानां गतिः  
अधर्मस्योपकारः पुद्गलानां स्थितिरिति । तन्निवृत्त्यर्थमुपग्रहवचनं  
क्रियते ॥ आह धर्माधर्मयोर्य उपकारः स आकाशस्य युक्तः  
सर्वगतत्वादिति चेत्— तदयुक्तं, तस्यान्योपकारसद्भावात् सर्वेषां  
धर्मादीनां द्रव्याणामवगाहनं तत्प्रयोजनम् । एकस्यानेकप्रयो-  
जनकल्पनायां लोकालोकविभागाभावः ॥ भूमिजलादीन्येव तत्प्र-  
योजनसमर्थानि नार्थो धर्माधर्माभ्यामिति चेन्न— साधारणाश्रय  
इति विशिष्योक्तत्वात् । अनेककारणसाध्यत्वाच्चैकस्य कार्यस्य ॥  
तुल्यबलवत्त्वात्तयोर्गतिस्थितिप्रतिबन्ध इति चेन्न— अप्रेरकत्वात् ॥  
अनुपलब्धेर्न तौ स्तः स्वरविषाणवदिति चेन्न— सर्वप्रवाद्य-  
विप्रतिपत्तेः । सर्वे हि प्रवादिनः प्रत्यक्षाप्रत्यक्षानर्थानभि-  
वाञ्छन्ति ॥ अस्मान्प्रतिहेतोरसिद्धेश्च । सर्वज्ञेन निरतिशयप्र-  
त्यक्षज्ञानचक्षुषा धर्मादयः सर्वे उपलभ्यन्ते । तदुपदेशाच्च श्रुत-  
ज्ञानिभिरपि ॥

अत्राह यद्यतीन्द्रिययोर्धर्माधर्मयोरुपकारसम्बन्धेनास्तित्वमव-  
ध्रियते, तदनन्तरमुद्दिष्टस्य नभसोऽतीन्द्रियस्याधिगमे क उपकार  
इत्युच्यते—

॥ आकाशस्यावगाहः ॥ १८ ॥

१ अश्वादिस्थितौ भूम्याधारवदित्यर्थः ॥ दधातीति धातुः आधार इत्यर्थः ॥

२ 'प्रतिपक्षिकार्थकारणत्वे सति' इति शेषः ॥

उपकार इत्यनुवर्तते ॥ जीवपुद्गलादीनामवगाहिनामवकाशदानमवगाह आकाशस्थोपकारो वोदितव्यः ॥ आह जीवपुद्गलानां क्रियावतामवगाहिनामवकाशदानं युक्तम् । धर्मास्तिकायादयः पुनर्निष्क्रिया नित्यसम्बन्धास्तेषां कथमवगाह इति चेन्न— उपचारतस्तत्सिद्धेः । यथा गमनाभावेऽपि सर्वगतमाकाशमित्युच्यते सर्वत्र सद्भावात्; एवं धर्माधर्मावपि अवगाहक्रियाभावेऽपि सर्वत्र व्याप्तिदर्शनादवगाहिनावित्युपचर्यते ॥ आह यद्यवकाशदानमस्य स्वभावः वज्रादिभिर्लोष्टादीनां भित्तिदिभिर्गवादीनां च व्याघातो न प्राप्नोति । दृश्यते च व्याघातः । तस्मादस्यावकाशदानं हीयते इति ॥ नैष दोषः । वज्रलोष्टादीनां स्थूलानां परस्परव्याघात इति नास्यावकाशदानसामर्थ्यं हीयते । तत्रावगाहिनामेव व्याघातात् । वज्रादयः पुनः स्थूलत्वात्परस्परं प्रत्यवकाशदानं न कुर्वन्तीति नासावकाशदोषः । ये खलु पुद्गलाः सूक्ष्मास्ते परस्परं प्रत्यवकाशदानं कुर्वन्ति ॥ यद्येवं नेदमाकाशस्यासाधारणं लक्षणमितरेषामपि तत्सद्भावादिति ॥ तन्न । सर्वपदार्थानां साधारणावगाहनहेतुत्वमस्यासाधारणं लक्षणमिति नास्ति दोषः ॥ अलोकाकाशे तदभावादभाव इति चेन्न— स्वभावापरित्यागात् ॥

उक्त आकाशस्थोपकारः । अथ तदनन्तरोद्दिष्टानां पुद्गलानां क उपकार इत्यतोच्यते—

॥ शरीरवाञ्छनःप्राणापानाः पुद्गलानाम् ॥ १९ ॥

इदमयुक्तं वर्तते । किमत्रायुक्तम्? पुद्गलानां क उपकार

इति परिप्रश्ने पुद्गलानां लक्षणमुच्यते भवता शरीरादीनि पुद्गल-  
मयानीति ॥ नैतदयुक्तम् । पुद्गलानां लक्षणमुत्तरत्र “स्पर्शरसग-  
न्धवर्णवन्तः पुद्गला इत्यत्र” वक्ष्यते । इदं तु जीवान् प्रति पुद्गला-  
नामुपकारप्रतिपादनार्थमेवेति उपकारप्रकरणे उच्यते ॥ शरीराण्यु-  
क्तानि औदारिकादीनि, सौक्ष्म्यादप्रत्यक्षाणि, तदुदयापादित  
(तदुभयोपपादित?) वृत्तीन्युपचयशरीराणि कानिचित्प्रत्यक्षाणि  
कानिचिदप्रत्यक्षाणि ॥ एतेषां कारणभूतानि कर्माण्यपि शरीरग्र-  
हणेन गृह्यन्ते ॥ एतानि पौद्गलिकानीति कृत्वा जीवानामुपकारे  
पुद्गलाः प्रवर्तन्ते ॥ स्यान्मतं कर्मणमपौद्गलिकमनाकारत्वादाकाश-  
वत् । आकारवतां हि औदारिकादीनां पौद्गलिकत्वं युक्तमिति ॥  
तत्र । तदपि पौद्गलिकमेव, तद्विपाकस्य मूर्तिमत्सम्बन्धनिमि-  
त्तत्वात् ॥ दृश्यते हि ब्रीह्यादीनामुदकादिद्रव्यसम्बन्धप्रापितपरिपा-  
कानां पौद्गलिकत्वम् । तथा कर्मणमपि गुडकण्टकादिमूर्तिमद्भ-  
व्योपनिपाते सति विपच्यमानत्वात्पौद्गलिकमित्यवसेयम् ॥ वाक्  
द्विविधा । द्रव्यवाक् भाववागिति ॥ तत्र भाववाक् तावद्वीर्यान्तरायम-  
तिश्रुतज्ञानावरणक्षयोपशमाङ्गोपाङ्गनामलभनिमित्तत्वात् पौद्गलिकी ।  
तदभावे तद्वृत्त्यभावात् ॥ तत्सामर्थ्योपेतेन क्रियावृत्ताऽऽत्मना प्रेर्य-  
माणाः पुद्गला वाक्त्वेन विपरिणमन्त इति द्रव्यवागपि पौद्गलिकी ।  
श्रौत्रेन्द्रियविषयत्वात् ॥ इतरेन्द्रियविषया कस्मान्न भवति ? तद्ग-  
हणायोग्यत्वात् । घ्राणग्राह्ये गन्धद्रव्ये रसाद्यनुपलब्धिवत् ॥ अमूर्ता  
वागिति चेन्न— मूर्तिमद्गहणावरोधेव्याघाताभिभवौदिदर्शनान्मूर्तिम-

१ तात्त्वोष्टपुटव्यापारा । २ मूर्तिमता इन्द्रियेण ग्रहणम् । मूर्तिमता  
कुम्भादिनावरणम् । मूर्तिमता प्रातःकूलवाद्यादिना व्याघातः । ३ वलीयसा  
व्यन्यन्तरेणाभिभवः ॥



त्वसिद्धेः ॥ मनो द्विविधं द्रव्यमनो भावमनश्चेति ॥ भावमन-  
 स्तावलब्ध्युपयोगलक्षणं पुद्गलावलम्बनत्वात् पौद्गलिकम् ॥ द्रव्यम-  
 नश्च, ज्ञानावरणवीर्यान्तरायक्षयोपशमाङ्गोपाङ्गनामलाभप्रत्यया गुण-  
 दोषविचारस्मरणादिप्रणिधानाभिमुखस्यात्मनोऽनुग्राहकाः पुद्गल मन-  
 स्त्वेन परिणता इति पौद्गलिकम् ॥ कश्चिदाह मनो द्रव्यान्तरं  
 रूपादिपरिणामरहितमणुमात्रं तस्य पौद्गलिकत्वमयुक्तमिति ॥ तद-  
 युक्तम् ॥ कथम्? उच्यते— तदिन्द्रियेणात्मना च सम्बद्धं वा  
 स्यादसम्बद्धं वा? । यद्यसम्बद्धं, तन्नात्मन उपकारकं भवितुम-  
 र्हति । इन्द्रियस्य च साचिव्यं न करोति ॥ अथ सम्बद्धं,  
 एकस्मिन्प्रदेशे सम्बद्धं सत्तदणु इतरेषु प्रदेशेषु उपकारं न  
 कुर्यात् ॥ अदृष्टवशादस्य अलातचक्रवत्परिभ्रमणमिति चेन्न—  
 तत्सामर्थ्याभावात् । अमूर्तस्यात्मनो निष्क्रियस्यादृष्टो गुणः, स  
 निष्क्रियः सन्नन्यत्र क्रियारम्भे न समर्थः । दृष्टो हि वायुद्रव्यविशेषः  
 क्रियावान्स्पर्शवान्प्राप्तवनस्पतौ परिस्पन्दहेतुस्ताद्विपरीतलक्षणश्चायमिति  
 क्रियाहेतुत्वाभावः ॥ वीर्यान्तरायज्ञानावरणक्षयोपशमाङ्गोपाङ्गनामो-  
 दयापेक्षिणाऽऽत्मना उदस्यमानः कोष्ठयो वायुरुच्छ्वासलक्षणः प्राण  
 इत्युच्यते ॥ तेनैवात्मना बाह्यो वायुरभ्यन्तरीक्रियमाणो निःश्वासल-  
 क्षणोऽपान इत्याख्यायते ॥ एवं तावप्यात्मानुग्राहिणौ जीवितहेतु-  
 त्वात् ॥ तेषां मनःप्राणापानानां मूर्तिमत्त्वमवसेयम् । कुतः?  
 मूर्तिमाद्भिः प्रतिघातादिदर्शनात् ॥ प्रतिमयहेतुभिरशनिपातादिभि-  
 र्भनसः प्रतिघातो दृश्यते । सुरादिभिश्चाभिभवः ॥ हस्ततल-  
 पुटादिभिरास्यसंवरणात्प्राणापानयोः प्रतिघात उपलभ्यते । श्लेष्मणा  
 चाभिभवः ॥ न चामूर्तस्य मूर्तिमाद्भिरभिघातादयः स्युः ॥ अत एवा-  
 त्मास्तित्वसिद्धिः । यथा यन्त्रप्रतिमाचोष्टितं प्रयोक्तुरास्तित्वं गम-  
 यति, तथा प्राणापानादिकर्मापि क्रियावन्तमात्मानं साधयति ॥

किमेतावानेव पुद्गलकृत उपकार आहोस्विदन्योऽप्यस्ती-  
त्यत आह—

॥ सुखदुःखजीवितमरणोपग्रहाश्च ॥ २० ॥

सदसद्वेद्येऽन्तरङ्गहेतौ सति बाह्यद्रव्यादिपरिपाकनिमित्तवशा-  
दुत्पद्यमानः प्रीतिपरितापरूपः परिणामः सुखदुःखमित्याख्यायते ।  
भवधारणकारणायुराख्यकर्मोद्भवाद्भवस्थितिमादधानस्य जीवस्य पूर्वो-  
क्तप्राणापानक्रियाविशेषाव्युच्छेदो जीवितमित्युच्यते । तदुच्छेदो  
मरणम् । एतानि सुखादीनि जीवस्य पुद्गलकृत उपकारः ॥ कुतः ?  
मूर्तिमद्वेतुसन्निधाने सति तदुत्पत्तेः ॥ उपकाराधिकारादुपग्रह-  
चनमनर्थकम् । नानर्थकम् । स्वोपग्रहप्रदर्शनार्थमिदम् । पुद्ग-  
लानां पुद्गलकृत उपकार इति ॥ तद्यथा—कांस्यादीनां भस्मादिभि-  
र्जलादीनां कतकादिभिरयःप्रभृतीनामुदकादिभिरुपकारः क्रियते ॥  
चशब्दः किमर्थः ? । समुच्चयार्थः । अन्योऽपि पुद्गलकृत उप-  
कारोऽस्तीति समुच्चीयते । यथा शरीराणि एवं चक्षुरादीनीन्द्रिया-  
ण्यपीति ॥

एवमाद्यमजीवकृतमुपकारं प्रदर्श्य जीवकृतोपकारप्रदर्शनार्थमाह—

॥ परस्परोपग्रहो जीवानाम् ॥ २१ ॥

परस्परशब्दः कर्मव्यतिहारे वर्तते । कर्मव्यतिहारश्च क्रिया-  
व्यतिहारः । परस्परस्योपग्रहः परस्परोपग्रहः । जीवानामुपकारः ॥

१ अन्यर्थकानि वचनानि किञ्चिदिष्ट ज्ञापयन्त्याचार्यस्येति न्यायोऽत्रावग-  
न्तव्यः । अन्यत्रापि यथासम्भन्तमयं योजनीयः ॥ २ खड्गधाराश्रितं तोयं  
भिनति गजमस्तकम् ॥ ३ यथा शरीराणि पुद्गलकृत उपकारस्तथेन्द्रियाण्यपि  
तत्कृतोऽन्य उपकार इत्यर्थः ॥

कः पुनरसौ ? । स्वामी भृत्यः, आचार्यः शिष्यः, इत्येवमादिभावेन वृत्तिः परस्परोपग्रहः ॥ स्वामी तावद्वित्तत्यागादिना भृत्यानामुपकारं वर्तते । भृत्याश्च हितप्रतिपादनेनाहितप्रतिषेधेन च ॥ आचार्य उभयलोकफलप्रदोपदेशदर्शनेन तदुपदेशविहितक्रियानुष्ठापनेन च शिष्याणामनुग्रहे वर्तते । शिष्या अपि तदानुकूल्यवृत्त्या आचार्याणामुपकाराधिकारे ॥ पुनरुपग्रहवचनं किमर्थम् ? पूर्वोक्तसुखादिचतुष्टयप्रदर्शनार्थं पुनरुपग्रहवचनं क्रियते ॥ सुखादीन्यपि जीवानां जीवकृत उपकार इति ॥

आह यद्यवश्यं सतोपकारिणा भवितव्यं; संश्व कालोऽभिमतस्तस्य क उपकार इत्यत्रोच्यते—

॥ वर्तनापरिणामक्रियाः परत्वापरत्वे च कालस्य ॥२२

वृतेर्णिजन्तात्कर्मणि भावे वा युद् स्त्रीलिङ्गे वर्तनेति भवति । वर्त्यते वर्तते वर्तनमात्रं वा वर्तना इति ॥ धर्मादीनां द्रव्याणां स्वपर्यायनिवृत्तिं प्रति स्वात्मनैव वर्तमानानां बाह्योपग्रहाद्विना तद्वृत्त्यभावात्तत्प्रवर्तनोपलक्षितः काल इति कृत्वा वर्तना कालस्योपकारः ॥ को णिजर्थः ? । वर्तते द्रव्यपर्यायस्तस्य वर्तयिता कालः ॥ यद्येवं कालस्य क्रियावत्त्वं प्राप्नोति । यथा शिष्योऽधीते, उपाध्यायोऽध्यापयतीति ॥ नैष दोषः । निमित्तमात्रेऽपि हेतुकर्तृव्यपदेशो दृष्टः । यथा कारीषोऽग्निरध्यापयति । एवं कालस्य हेतुकर्तृता ॥ स कथं काल इत्यवसीयते ? समयादीनां क्रियाविशेषाणां समयादिभिर्निर्वर्त्यमानानां च पाकादीनां समयः पाक इत्येवमादिष्वसञ्ज्ञारूढिसद्भावेऽपि समयः कालः, ओदनपाककालः इति अध्यारोप्यमाणः कालव्यपदेशः तद्व्यपदेशनिमित्तस्य मुख्यस्य काल-

स्यास्तित्वं गमयति । कुतः ? गौणस्य मुख्योपेक्षत्वात् ॥ द्रव्यस्य पर्यायो धर्मान्तरानिवृत्तिधर्मान्तरोपजननरूपः; अपरिस्पन्दात्मकः परिणामो, जीवस्य क्रोधादिः । पुद्गलस्य वर्णादिः । धर्माधर्माकाशानामगुरुलघुगुणवृद्धिहानिकृतः ॥ क्रिया परिस्पन्दात्मिका । सा द्विविधा । प्रायोगिकवैज्ञानिकभेदात् । तत्र प्रायोगिकी शकटादीनां, वैज्ञानिकी मेघादीनाम् ॥ परत्वापरत्वे क्षेत्रकृते कालकृते स्तः । ते अत्र कालोपकरणात्कालकृते गृह्येते ॥ त एते वर्तनादय उपकाराः कालस्यास्तित्वं गमयन्ति ॥ ननु वर्तनाग्रहणमेवास्तु, तद्वेदाः परिणामादयस्तेषां पृथग्रहणमनर्थकम् । नानर्थकम् । कालद्वयसूचनार्थत्वात्पञ्चस्य ॥ कालो हि द्विविधः परमार्थकालो व्यवहारकालश्च । परमार्थकालो वर्तनालक्षणः । परिणामादिलक्षणो व्यवहारकालः ॥ अन्येन परिच्छिन्नः अन्यस्य परिच्छेदहेतुः क्रियाविशेषः काल इति व्यवहियते । स त्रिधा व्यवतिष्ठते भूतो वर्तमानो भविष्यन्निति ॥ तत्र परमार्थकाले कालव्यपदेशो मुख्यः । भूतादिव्यपदेशो गौणः ॥ व्यवहारकाले भूतादिव्यपदेशो मुख्यः । कालव्यपदेशो गौणः । क्रियावद्द्रव्यापेक्षत्वात्कालकृतत्वाच्च ॥

अत्राह धर्माधर्माकाशपुद्गलजीवकालानामुपकारा उक्ताः । लक्षणं चोक्तम् “ उपयोगो लक्षणमित्येवमादि ” पुद्गलानां तु सामान्यलक्षणमुक्तं “ अजीवकाया इति ” विशेषलक्षणं नोक्तम् । तत्किमित्यत्रोच्यते—

॥ स्पर्शरसगन्धवर्णवन्तः पुद्गलाः ॥ २३ ॥

स्पृश्यते स्पर्शनमात्रं वा स्पर्शः । सोऽष्टविधः । मृदुकठिनगुरुलघुशीतोष्णस्निग्धरूक्षभेदात् ॥ रस्यते रसनमात्रं वा रसः । स

पञ्चविधः । तिक्ताम्लकटुमधुरकषायभेदात् ॥ गन्ध्यते गन्धनमात्रं वा  
 गन्धः । स द्वेधा । सुरभिरसुरभिरिति ॥ वर्ण्यते वर्णनमात्रं वा  
 वर्णः । स पञ्चविधः । कृष्णनीलपीतशुक्ललोहितभेदात् ॥ त एते  
 मूलभेदाः प्रत्येकं संख्येयासंख्येयानन्तभेदाश्च भवन्ति ॥ स्पर्शश्च  
 रसश्च गन्धश्च वर्णश्च स्पर्शरसगन्धवर्णास्ति एतेषां सन्तीति स्पर्श-  
 रसगन्धवर्णवन्त इति । नित्ययोगे वन्निर्देशः ॥ यथा क्षीरिणो  
 न्यग्रोघा इति ॥ ननु च रूपिणः पुद्गला इत्यत्र पुद्गलानां रूपव-  
 त्वमुक्तं तदविनाभाविनश्च रसादयस्तत्रैव परिगृहीता इति  
 व्याख्यातं तस्मात्तेनैव पुद्गलानां रूपादिमत्त्वसिद्धेः सूत्रमिदमनर्थ-  
 कमिति ॥ नैष दोषः । नित्यावस्थितान्यरूपाणीत्यत्र धर्मादीनां  
 नित्यत्वादिनिरूपणेन पुद्गलानामरूपत्वप्रसङ्गे तदपाकरणार्थं तदु-  
 क्तम् ॥ इदं तु तेषां स्वरूपविशेषप्रतिपत्त्यर्थमुच्यते ॥

अवशिष्टपुद्गलविकारप्रतिपत्त्यर्थमिदमुच्यते—

॥ शब्दबन्धसौक्ष्म्यस्थौल्यसंस्थानभेदतम-

ञ्छायाऽऽतपोद्योतवन्तश्च ॥ २४ ॥

शब्दो द्विविधो भाषालक्षणो विपरीतश्चेति ॥ भाषालक्षणो  
 द्विविधः । साक्षरोऽनक्षरश्चेति ॥ अक्षरीकृतः शास्त्राभिव्यञ्जकः  
 संस्कृतविपरीतभेदादार्यम्लेच्छव्यवहारहेतुः ॥ अनक्षरात्मको द्वीन्द्रि-  
 यादीनामतिशयज्ञानस्वरूपप्रतिपादनहेतुः स एषः सर्वप्रायोगिकः ।  
 अभाषात्मको द्विविधः । प्रायोगिको वैश्वसिकश्चेति ॥ वैश्वसिको  
 ब्रह्माहकादिप्रभवः । प्रायोगिकश्चतुर्धा , ततविततघनसौषिरभेदात् ॥  
 तत्र चर्मतनननिमित्तः पुष्करभेरीदर्दुरादिप्रभवस्ततः । तन्त्रीकृत-  
 वीणासुघोषादिसमुद्भवो विततः । तालघण्टालालनाद्यभिघातजो घनः ।

१ अत्र ' सर्वः प्रायोगिकः ' इति पाठः साधुरिति प्रतिभाति

२ वीणाभेदः ।

वंशशंखादिनिमित्तः सौषिरः ॥ बन्धो द्विविधो वैज्ञसिकः प्रायोगिकश्च ॥ पुरुषप्रयोगानपेक्षो वैज्ञसिकः । तद्यथा— स्निग्धरूक्षत्वगुणनिमित्तो विद्युदुल्काजलधाराग्नीन्द्रधनुरादिविषयः ॥ पुरुषप्रयोगनिमित्तः प्रायोगिकः, अजीवविषयो जीवाजीवविषयश्चेति द्विधा भिन्नः । तत्राजीवविषयो जतुकाष्ठादिलक्षणः । जीवाजीवविषयः कर्मनोक्तकर्मबन्धः ॥ सौक्ष्म्यं द्विविधं, अन्त्यमापेक्षिकं च ॥ तत्रान्त्यं परमाणूनाम् । आपेक्षिकं बिल्वामलकवदरादीनाम् ॥ स्थौल्यमपि द्विविधं, अन्त्यमापेक्षिकं चेति ॥ तत्रान्त्यं जगद्धापिनि महास्कन्धे । आपेक्षिकं वदरामलकबिल्वतालादिषु ॥ संस्थानमाकृतिः । तद्विविधं, इत्थंलक्षणमनित्थंलक्षणं चेति ॥ वृत्तान्त्यसत्तुरसायतपरिमण्डलादीनामित्थंलक्षणम् । ततोऽन्यन्मेघादीनां संस्थानमनेकविधमित्थमिदमिति निरूपणाभावादनित्थंलक्षणम् ॥ भेदाः षोढा, उत्करचूर्णखण्डचूर्णिकाप्रतराणुचटनविकल्पात् ॥ ततोत्करः काष्ठादीनां करपत्रादिभिरुत्करणम् । चूर्णो यवगोधूमादीनां सक्तुकणिकादिः । खण्डो घटादीनां कपालशर्करादिः । चूर्णिका माषमुद्गादीनाम् । प्रतरोऽप्रपटलादीनाम् । अणुचटनं सन्तसायःपिण्डादिषु अयोधनादिभिरभिहन्यमानेषु स्फुलिङ्गनिर्गमः ॥ तमो दृष्टिप्रतिबन्धकारणं प्रकाशविरोधि ॥ छाया प्रकाशावरणनिमित्ता । सा द्वेधा, वर्णादिविकारपरिणता प्रतिबिम्बमात्रात्मिका चेति ॥ आतपः आदित्यादिनिमित्तः उष्णप्रकाशलक्षणः ॥ उद्योतश्चन्द्रमणिखद्योतादिप्रभवः प्रकाशः ॥ त एते शब्दादयः पुद्गलद्रव्यविकारास्त एषां सन्तीति शब्दबन्धसौक्ष्म्यस्थौल्यसंस्थानभेदतमश्छायाऽऽतपोद्योतवन्तः पुद्गला इत्यभिसम्बध्यते ॥ चशब्देन नोदनाभिधातादयः पुद्गलपरिणामा आगमे प्रसिद्धाः समुच्चीयन्ते ॥

उक्तानां पुद्गलानां भेदप्रदर्शनार्थमाह—

॥ अणवः स्कन्धाश्च ॥ २५ ॥

प्रदेशमात्रभाविस्पर्शादिपर्यायप्रसवसामर्थ्येनाण्यन्ते शब्दन्त  
इत्यणवः ॥ सौक्ष्म्यादात्मादय आत्ममध्या आत्मान्ताश्च ॥ उक्तं  
च— अत्तादिअत्तमज्झं अत्तत्तं णेव इंदिये गेज्झम् । जह्वं अवि-  
भागी तं परमाणुं विआणेहि ॥ १ ॥ स्थूलभावेन ग्रहणनिक्षेपणा-  
दिव्यापारस्कन्धनात्स्कन्धा इति सञ्ज्ञायन्ते ॥ रूढौ क्रिया कचि-  
त्सती उपलक्षणत्वेनाश्रीयते इति ग्रहणादिव्यापारायोग्येष्वपि द्यणु-  
कादिषु स्कन्धाख्या प्रवर्तते ॥ अनन्तभेदा अपि पुद्गला अणु-  
जात्या स्कन्धजात्या च द्वैविध्यमापद्यमानाः सर्वे गृह्यन्त इति तज्जा-  
त्याधारानन्तभेदसंसूचनार्थं बहुवचनं क्रियते ॥ अणवः स्कन्धा  
इति भेदाभिधानं पूर्वोक्तसूत्रद्वयभेदसम्बन्धनार्थम् ॥ स्पर्शरसगन्ध-  
वर्णवन्तोऽणवः । स्कन्धाः पुनः शब्दवन्धसौक्ष्म्यस्थौल्यसंस्थान-  
भेदतमदृष्टायातपोद्योतवन्तश्च स्पर्शादिमन्तश्चेति ॥

आह किमेषां पुद्गलानामणुस्कन्धलक्षणः परिणामोऽनादिरुत  
आदिमानित्युच्यते । स सत्त्वचित्तमत्त्वादादिमान्यतिज्ञायते ॥ यद्येवं  
तस्मादभिधीयतां कस्मान्निमित्तादुत्पद्यन्त इति ॥ तत्र स्कन्धानां  
तावदुत्पत्तिरेतुप्रतिपादनार्थमुच्यते—

॥ भेदमङ्गातेभ्य उत्पद्यन्ते ॥ २६ ॥

भेदात्ताना द्वितीयनिमित्तवशाद्विदारणं भेदः । पृथग्भूताना-  
भेदस्यावति. भेदान्. ॥ ननु च द्वित्वाद्विवचनेन भवितव्यम् ॥  
अद्वयमिति हेतुर्नान्यमप्रदायः । भेदान्मङ्गाताङ्गदमङ्गाताभ्यां च  
अनन्यं ज्ञेयं ॥ द्रव्या— द्रव्योः परमाण्वो. भवानादिप्रदेशः  
भेदोऽनन्यः । द्विप्रदेशमङ्गाताङ्गाद्व्यानां वा अणूनां संघानादि.

प्रदेशः । द्वयोर्द्विप्रदेशयोस्त्रिप्रदेशस्याणोश्चतुर्णां वा अणूनां संघाता-  
च्चतुःप्रदेशः ॥ एवं संख्येयासंख्येयानन्तानामनन्तानन्तानां च  
संघातात्तावत्प्रदेशाः । एषामेव भेदात्तावद्विप्रदेशपर्यन्ताः स्कन्धा उत्प-  
द्यन्ते ॥ एवं भेदसंघाताभ्यामेकसमयिकाभ्यां द्विप्रदेशादयः स्कन्धा  
उत्पद्यन्ते । अन्यतो भेदेनान्यस्य संघातेनेति ॥ एवं स्कन्धाना-  
मुत्पत्तिहेतुरुक्तः ॥

अणोरुत्पत्तिहेतुप्रदर्शनार्थमाह—

॥ भेदादणुः ॥ २७ ॥

सिद्धे विधिरारम्भमाणो नियमार्थो भवति । अणोरुत्पत्ति-  
र्भेदादेव, न संघाताच्चापि भेदसंघाताभ्यामिति ॥

आह संघातादेव स्कन्धानामात्मलामे सिद्धे भेदग्रहणमन-  
र्थकमिति ॥ तद्ग्रहणप्रयोजनप्रतिपादनार्थमिदमुच्यते—

॥ भेदसंघाताभ्यां चाक्षुषः ॥ २८ ॥

अनन्तानन्तपरमाणुसमुदयनिष्पाद्योऽपि कश्चिच्चाक्षुषः कश्चि-  
दचाक्षुषः ॥ तत्र योऽचाक्षुषः स कथं चाक्षुषो भवतीति चेदु-  
च्यते । भेदसंघाताभ्यां चाक्षुषः । न भेदादिति ॥ का तत्रोपप-  
त्तिरिति चेत्—ब्रूमः । सूक्ष्मपरिणामस्य स्कन्धस्य भेदे सौक्ष्म्याप-  
रित्यागादचाक्षुषत्वमेव । सौक्ष्म्यपरिणतः पुनरपरः सत्यपि तद्भेदेऽ-  
न्यसंघातान्तरसंयोगात्सौक्ष्म्यपरिणामोपरमे स्थौल्योत्पत्तौ चाक्षुषो  
भवति ॥

आह धर्मादीनां द्रव्याणां विशेषलक्षणान्युक्तानि, सामा-  
न्यलक्षणं नोक्तं, तद्वक्तव्यम् ॥ उच्यते—

॥ सत् द्रव्यलक्षणम् ॥ २९ ॥



यत्सत्तद्द्रव्यमित्यर्थः ॥

यद्येवं तदेव तावद्वक्तव्यं किं सत्? इत्यत आह—

॥ उत्पादव्ययध्रौव्ययुक्तं सत् ॥ ३० ॥

चेतनस्याचेतनस्य वा द्रव्यस्य स्वां जातिमजहत उभयनिमित्तवशाद्भावान्तरावासिरुत्पादनमुत्पादः । मृत्पिण्डस्य घटपर्यायवत् ॥ तथा पूर्वभावविगमनं व्ययः । यथा घटोत्पत्तौ पिण्डाकृतेः ॥ अनादि-  
पारिणामिकस्वभावेन व्ययोदयाभावात् ध्रुवति स्थिरीभवतीति ध्रुवः । ध्रुवस्य भावः कर्म वा ध्रौव्यम् । यथा मृत्पिण्डघटाद्यवस्थासु मृदाद्यन्वयः ॥ तैरुत्पादव्ययध्रौव्यैर्युक्तं सदिति ॥ आह भेदे सति युक्तशब्दो दृष्टः । यथा दण्डेन युक्तो देवदत्त इति ॥ तथा सति तेषां त्रयाणां तैर्युक्तस्य द्रव्यस्य चाभावः प्राप्नोति ॥ नैष दोषः । अभेदेऽपि कथञ्चिदभेदनयापेक्षया युक्तशब्दो दृष्टः । यथा सारयुक्तः स्तम्भ इति ॥ तथा सति तेषामविनाभावात्सद्व्यपदेशो युक्तः ॥ समाधिवचनो वा युक्तशब्दः । युक्तः समाहितः तदात्मक इत्यर्थः । उत्पादव्ययध्रौव्ययुक्तं सत् उत्पादव्ययध्रौव्यात्मकमिति यावत् । एतदुक्तं भवति— उत्पादादीनि त्रीणि द्रव्यस्य लक्षणानि । द्रव्यं लक्ष्यम् । तत्पर्यायार्थिकनयापेक्षया परस्परतो द्रव्याच्चाथान्तरभावः ॥ द्रव्यार्थिकनयापेक्षया व्यतिरेकेणानुपलब्धेरनर्थान्तरभाव इति लक्ष्यलक्षणभावसिद्धिः ॥

आह नित्यावस्थितान्यरूपाणीत्युक्तं तत्र न ज्ञायते किं नित्यमित्यत आह—

॥ तद्भावाव्ययं नित्यम् ॥ ३१ ॥

तद्भावं इत्युच्यते । कस्तद्भावः ? । प्रत्यभिज्ञानहेतुता । तदेवेदमिति स्मरणं प्रत्यभिज्ञानम् । तदकस्मान्न भवतीति योऽस्य हेतुः स तद्भावः । तस्य भावस्तद्भावः ॥ येनात्मना प्राग्दृष्टं वस्तु तेनैवात्मना पुनरपि भावात्तदेवेदमिति प्रत्यभिज्ञायते ॥ यद्यत्यन्ताविरोधोऽभिनवप्रादुर्भावमात्रमेव वा स्यात्ततः स्मरणानुपपत्तिः । तदधीनो लोकसंव्यवहारो विरुध्यते । ततस्तद्भावेनाव्ययं नित्यमिति निश्चीयते ॥ तत्तु कथञ्चिद्वेदितव्यम् । सर्वथानित्यत्वे अन्यथाभावाभावात्संसारतन्निवृत्तिकारणप्रक्रियाविरोधः स्यात् ॥

ननु इदमेव विरुद्धं तदेव नित्यं तदेवानित्यमिति । यदि नित्यं व्ययोदयाभावादनित्यताव्याघातः । अथानित्यत्वमेव स्थित्यभावान्नित्यताव्याघात इति ॥ नैतद्विरुद्धम् ॥ कुतः ? ---

॥ अर्पितानर्पितसिद्धेः ॥ ३२ ॥

अनेकान्तात्मकस्य वस्तुनः प्रयोजनवशाद्यस्यकस्यचिद्धर्मस्य विवक्षया प्रापितं प्राधान्यमर्पितमुपनीतमिति यावत् । तद्विपरीतमनर्पितम् । प्रयोजनाभावात् ॥ सतोऽप्यविवक्षा भवतीत्युपसर्जनीभूतमनर्पितमित्युच्यते । अर्पितं चानर्पितं चार्पितानर्पिते । ताभ्यां सिद्धेरर्पितानर्पितसिद्धेर्नास्ति विरोधः ॥ तद्यथा— एकस्य देवदत्तस्य पिता पुत्रो आता माता भागिनेय इत्येवमादयः सम्बन्धा जनकत्वजन्यत्वादिनिमित्ता न विरुध्यन्ते । अर्पणभेदात् ॥ पुत्रापेक्षया पिता, पित्रपेक्षया पुत्र इत्येवमादिः ।

१ अत्मनः सर्वथा नित्यत्वे नरनारकादिरूपेण संसारस्तद्विनिवृत्तिरूपमोक्षश्च न घटते । ततः संसारस्वरूपकथनं मोक्षोपायकथनं च विरुध्यत इति भावः ॥

२ एते पित्रादयो आपेक्षका अपि पारमार्थिका एव । धूम्रदः स्वसाध्यापेक्षयाऽन्यसाध्यापेक्षया च साधनत्वासाधनत्ववत् ॥

तथा द्रव्यमपि सामान्यार्पणया नित्यं, विशेषार्पणयाऽनित्यमिति नास्ति विरोधः ॥ तौ च सामान्यविशेषौ कथञ्चित् भेदाभेदाभ्यां व्यवहारहेतू भवतः ॥

अत्राह— सतोऽनेकनयव्यवहारतन्त्रत्वात् उपपन्ना भेद-संघातेभ्यः सतां स्कन्धात्मनोत्पत्तिरिदं तु सन्दिग्धं; किं संघातः संयोगादेव द्यणुकादिलक्षणो भवति, उत कश्चिद्विशेषोऽवधियत इति? । उच्यते— सति संयोगे वन्धादेकत्वपरिणामात्मकात्संघातो निष्पद्यते ॥ यद्येवमिदमुच्यतां. कुतो नु खलु पुद्गलात्त्यपरित्यागे सति भवति केषांचिद्वन्धोऽन्येषां च नेति । उच्यते— यस्मा तेषां पुद्गलात्माविशेषेऽप्यनन्तपर्यायाणां परस्परविलक्षणपरिणामा-दाहितसामर्थ्याद्भवन्प्रतीतः—

॥ स्निग्धरूक्षत्वाद्वन्धः ॥ ३३ ॥

बाह्याभ्यन्तरकारणवशात् स्नेहपर्यायाविर्भावात् स्निग्धतेऽस्मिन्निति स्निग्धः । तथा रूक्षणाद्रूक्षः । स्निग्धश्च रूक्षश्च स्निग्धरूक्षौ तयोर्भावः स्निग्धरूक्षत्वं । स्निग्धत्वं चिक्कणगुणलक्षणः पर्यायः । तद्विपरीतपरिणामो रूक्षत्वं ॥ स्निग्धरूक्षत्वादिति हेतुनिर्देशः । तत्कृतो वन्धो द्यणुकादिपरिणामः द्वयोः स्निग्धरूक्षयोरण्वोः परस्परश्लेषलक्षणे वन्धे सति द्यणुकस्कन्धो भवति ॥ एवं संख्येया-संख्येयानन्तप्रदेशः स्कन्धो योज्यः । तत्र स्नेहगुणः एकद्वित्रि-चतुःसंख्येयासंख्येयानन्ताविकल्पः ॥ तथा रूक्षगुणोऽपि ॥ तद्-गुणाः परमाणवः सन्ति । यथा तोयानागोमहिष्युष्ट्रीक्षीरघृतेषु स्नेहगुणः प्रकर्षाप्रकर्षेण प्रवर्तते । पांशुकाणिकाशर्करादिषु च रूक्ष-गुणो दृष्टः । तथा परमाणुष्वपि स्निग्धरूक्षगुणयोर्वृत्तिः प्रकर्षाप्र-कर्षेण अनुमीयते ॥

स्निग्धरूक्षत्वगुणनिमित्ते बन्धे अविशेषेण प्रसक्ते अनिष्ट-  
गुणनिवृत्त्यर्थमाह—

॥ न जघन्यगुणानाम् ॥ ३४ ॥

जघन्यो निक्कष्टः गुणो भागः । जघन्यो गुणो येषां ते  
जघन्यगुणाः । तेषां जघन्यगुणानां नास्ति बन्धः । तद्यथा— एक-  
गुणस्निग्धस्यैकगुणस्निग्धेन द्यादिसंख्येयासंख्येयानन्तगुणस्निग्धेन च  
नास्ति बन्धः । तस्यैवैकगुणस्निग्धस्य एकगुणरूक्षेण द्यादिसं-  
ख्येयासंख्येयानन्तगुणरूक्षेण वा नास्ति बन्धः । तथा एकगुणरू-  
क्षस्यापि योज्यमिति ॥

एतौ जघन्यगुणस्निग्धरूक्षौ वर्जयित्वा अन्येषां स्निग्धानां  
रूक्षाणां च परस्परेण बन्धो भवतीत्यविशेषेण प्रसङ्गे तत्रापि  
प्रतिषेधविषयख्यापनार्थमाह—

॥ गुणसाम्ये सदृशानाम् ॥ ३५ ॥

सदृशग्रहणं तुल्यजातीयसंप्रत्ययार्थं । गुणसाम्यग्रहणं तुल्य-  
भागसंप्रत्ययार्थम् ॥ — एतदुक्तं भवति— द्विगुणस्निग्धानां द्विगु-  
णरूक्षैः त्रिगुणस्निग्धानां त्रिगुणरूक्षैः द्विगुणस्निग्धानां द्विगुण-  
स्निग्धैः द्विगुणरूक्षाणां द्विगुणरूक्षैश्चेत्येवमादिषु नास्ति बन्ध इति ॥  
यद्येवं सदृशग्रहणं किमर्थं ? गुणवैषम्ये सदृशानामपि बंधप्रतिपत्त्यर्थं  
सदृशग्रहणं क्रियते ॥

अतो विषमगुणानां तुल्यजातीयानामतुल्यजातीयानां च  
अनियमेन बन्धप्रसक्तौ विशिष्टार्थसंप्रत्ययार्थमिदमुच्यते— —

॥ द्यधिकादिगुणानां तु ॥ ३६ ॥

द्वाभ्यां गुणाभ्यामधिको द्यधिकः । कः पुनरसौ ? चतु-

गुणः ॥ आदिशब्दः प्रकारार्थः । कः पुनरसौ प्रकारः ? द्वाधिकता । तेन पञ्चगुणादीनां सम्प्रत्ययो न भवति; तेन द्वाधिकादिगुणानां तुल्यजातीयानामतुल्यजातीयानां च बन्ध उक्तो भवति । नेतरषाम् ॥ तद्यथा— द्विगुणस्निग्धस्य परमाणोरेकगुणस्निग्धेन द्विगुणस्निग्धेन त्रिगुणस्निग्धेन वा नास्ति बन्धः ॥ चतुर्गुणस्निग्धेन पुनरस्ति बन्धः ॥ तस्यैव पुनर्द्विगुणस्निग्धस्य पञ्चगुणस्निग्धेन षट्सप्ताष्टसंख्येयासंख्येयानन्तगुणस्निग्धेन वा बन्धो नास्ति । एवं त्रिगुणस्निग्धस्य पञ्चगुणस्निग्धेन बन्धोऽस्ति ॥ शेषैः पूर्वोत्तरैर्न भवति ॥ चतुर्गुणस्निग्धस्य षड्गुणस्निग्धेनास्ति बन्धः । शेषैः पूर्वोत्तरैर्नास्ति । एवं शेषेष्वपि योज्यः ॥ तथा— द्विगुणरूक्षस्य एकद्वित्रिगुणरूक्षैर्नास्ति बन्धः । चतुर्गुणरूक्षेण त्वस्ति बन्धः ॥ तस्यैव द्विगुणरूक्षस्य पञ्चगुणरूक्षादिभिरुत्तरैर्नास्ति बन्धः ॥ एवं त्रिगुणरूक्षादीनामपि द्विगुणाधिकैर्वन्धो योज्यः ॥ एवं भिन्नजातीयेष्वपि योज्यः ॥ उक्तंच— णिद्धस्स णिद्धेण दुराधिण्ण । लुल्लस्स लुल्लेण दुराधिण्ण ॥ णिद्धस्स लुल्लेण हवेदि वंघो । जहण्णवज्जो विसमे समे वा ॥ १ ॥ तुशब्दो विशेषणार्थः प्रैतिषेधं व्यावर्तयति बन्धं च विशेषयति ॥

किमर्थमधिकगुणविषयो बन्धो व्याख्यातः न समगुणविषयः इत्यत आह—

॥ बन्धेऽधिकौ पारिणामिकौ ॥ ३७ ॥

अधिकारात् गुणशब्दः सम्बध्यते । अधिकगुणावधिका-

१ विसदृशानां तु बन्धः स्निग्धरूक्षत्वादिति सिद्ध एव । अनेन सदृशग्रहणेन विसदृशानामपि योग्यत्वे सति बन्धविधिः स्थापित इत्यर्थः ॥ २ न जघन्यगुणानामिति सूत्रादनुवर्तमानम् ॥

विति भावान्तरापादनं परिणामकत्वं क्लिन्नगुडवत् ॥ यथा क्लिन्नो गुडोऽधिकमधुररसः परीतानां रेण्वादीनां स्वगुणोत्पादनात् परिणामकः । तथाऽन्योऽप्यधिकगुणः अल्पीयसः परिणामक इति कृत्वा द्विगुणादिस्निग्धरूक्षस्य चतुर्गुणादिस्निग्धरूक्षः परिणामको भवति । ततः पूर्वावस्थाप्रच्यवनपूर्वकं तार्तीयिकमवस्थान्तरं प्रादुर्भवतीत्येकत्वमुपपद्यते ॥ इतरथा हि शुक्लकृष्णतंतुवत् संयोगे सत्यप्यपरिणामकत्वात्सर्वं विविक्तरूपेणैवावतिष्ठेत् ॥ उक्तेन विधिना बंधे पुनः सति ज्ञानावरणादीनां कर्मणां त्रिंशत्सागरोपमकोटी-कोट्यादिस्थितिरुपपन्ना भवति ॥

उत्पादव्ययध्रौव्ययुक्तं सदिति द्रव्यलक्षणमुक्तं पुनरपरेण प्रकारेण द्रव्यलक्षणप्रतिपादनार्थमाह—

॥ गुणपर्यायवत् द्रव्यम् ॥ ३८ ॥

गुणाश्च पर्यायाश्च गुणपर्यायाः तेऽस्य संतीति गुणपर्याय-वद्द्रव्यम् ॥ अत्र मतोरुत्पत्तावुक्त एव समाधिः । कथंचित् भेदो-पपत्तेरिति ॥ के गुणाः के पर्यायाः ? ॥ अन्वयिनो गुणा व्यति-रोक्तिणः पर्यायाः । उभयैरुपेतं द्रव्यमिति ॥ उक्तं च— गुण इदि दब्बविहाणं, दब्बविकारो हि यज्जवो भणिदो । तेहि अणूणं दब्बं अजुदपसिद्धं हवे णिच्चम् ॥ १ ॥ इति ॥ एतदुक्तं भवति— द्रव्यं द्रव्यांतराद्येन विशिष्यते स गुणः । तेन हि तद्द्रव्यं विधी-यते । असति तस्मिन् द्रव्यसंकरप्रसंगः स्यात् ॥ तद्यथा— जीवः पुद्गलादिभ्यो ज्ञानादिभिर्गुणैर्विशिष्यते पुद्गलादयश्च रूपादिभिः । ततश्चाविशेषे संकरः स्यात् ॥ ततः सामान्यापेक्षया अन्वयिनो ज्ञानादयो, जीवस्य गुणाः । पुद्गलादीनां च रूपादयः ॥ तेषां विकारा विशेषात्मना मिद्यमानाः पर्यायाः ॥ घटज्ञानं पटज्ञानं क्रोधो मानो गंधो वर्णस्तीव्रो मंद इत्येवमादयः । तेभ्योऽन्वयत्वं

कथंचिदापद्यमानः समुदायो द्रव्यव्यपदेशभाक् ॥ यदि हि सर्वथा समुदायोऽनर्थान्तरभूत एव स्यात् सर्वाभावः स्यात् ॥ तद्यथा— परस्परविलक्षणानां समुदाये सति एकानर्थान्तरभावात् समुदायस्य सर्वाभावः परस्परतोऽर्थान्तरभूतत्वात् ॥ यदिदं रूपं तस्मादर्थान्तरभूता रसादयः । ततः समुदायोऽनर्थान्तरभूतः ॥ यश्च रसादिभ्योऽर्थान्तरभूताद्रूपादनर्थान्तरभूतः समुदायः स कथं रसादिभ्योऽर्थान्तरभूतो न भवेत् । ततश्च रूपमात्रं समुदायः प्रसक्तः ॥ नचैकं रूपं समुदायो भवितुमर्हति । ततः समुदायाभावः । समुदायाभावाच्च तदनर्थान्तरभूतानां समुदायिनामप्यभाव इति सर्वाभावः । एवं रसादिष्वपि योज्यम् ॥ तस्मात्समुदायमिच्छता कथंचिदर्थान्तरभाव एषितव्यः ॥

उक्तानां द्रव्याणां लक्षणनिर्देशात्तद्विषय एव द्रव्याध्यवसाये प्रसक्ते अनुक्तद्रव्यसंसूचनार्थमिदमाह—

॥ कालश्च ॥ ३९ ॥

किम् ? द्रव्यमिति वाक्यशेषः ॥ कुतः ? । तल्लक्षणोपेतत्वात् ॥ द्विविधं लक्षणमुक्तम् । उत्पादव्ययध्रौव्ययुक्तं सत् गुणपर्यायवद्द्रव्यमिति च ॥ तदुभयं लक्षणं कालस्य विद्यते । तद्यथा— ध्रौव्यं तावत्कालस्य स्वप्रत्ययं स्वभावव्यवस्थानात् ॥ व्ययोदयौ परप्रत्ययौ । अगुरुलघुगुणवृद्धिहान्यपेक्षया स्वप्रत्ययौ च ॥ तथा गुणा अपि कालस्य साधारणासाधारणरूपाः सन्ति ॥ तत्रासाधारणो वर्तनाहेतुत्वं, साधारणाश्चाचेतनत्वामूर्तत्वसूक्ष्मत्वागुरुलघुत्वादयः ॥ पर्यायाश्च व्ययोत्पादलक्षणा योज्याः ॥ तस्माद्विप्रकारलक्षणोपेतत्वादाकाशादिवत्कालस्य द्रव्यत्वं सिद्धम् ॥ तस्यास्तित्वलिङ्गं धर्मादिवद्याख्यातं वर्तनालक्षणः काल इति । किमर्थ-

मयं कालः पृथगुच्यते ? । यत्रैव धर्मादय उक्तास्तत्रैवायमपि वक्तव्यः । अजीवकाया धर्माधर्माकाशकालपुद्गला इति ॥ नैवं शङ्क्यम् । तत्रोपदेशे सति कायत्वमस्य स्यात् । नेष्यते च मुख्योपचारप्रदेशप्रचयकल्पनाभावात् ॥ धर्मादीनां तावन्मुख्यप्रदेशप्रचय उक्तः; असंख्येयाः प्रदेशा इत्येवमादिनां ॥ अणोरप्येकप्रदेशस्य पूर्वोत्तरप्रज्ञापननयापेक्षयोपचारकल्पनया प्रदेशप्रचय उक्तः । कालस्य पुनर्द्वेधाऽपि प्रदेशप्रचयकल्पना नास्तीत्युक्तम् ॥ अपि च तत्र पाठे निष्क्रियाणि चेत्यत्र धर्मादीनामाकाशान्तानां निष्क्रियत्वे प्रतिपादिते इतरेषां जीवपुद्गलादीनां सक्रियत्वप्राप्तिवत्कालस्यापि सक्रियत्वं स्यात् ॥ अथाकाशात्प्राक्काल उद्दिश्येत ? तत्र आ आकाशादेकद्रव्याणीत्येकद्रव्यत्वमस्य स्यात् । तस्मात्पृथगिह कालोद्देशः क्रियते ॥ अनेकद्रव्यत्वे सति किमस्य प्रमाणं ? । लोकाकाशस्य यावन्तः प्रदेशास्तावन्तः कालाणवो निष्क्रिया एकैकाकाशप्रदेशे एकैकवृत्त्या लोकं व्याप्य व्यवस्थिताः ॥ उक्तं च— लोकागासपदेसे एकेके जे द्विया हु एकेके ॥ रयणाणं रासीविव ते कालाणू असंखदव्वाणि ॥ १ ॥ रूपादिगुणविरहादमूर्ताः ॥

वर्तनालक्षणस्य मुख्यस्य कालस्य प्रमाणमुक्तम् । परिणामादिगम्यस्य व्यवहारकालस्य किं प्रमाणमित्यत इदमुच्यते—

॥ सोऽनन्तसमयः ॥ ४० ॥

साम्प्रतिकस्यैकसमाधिकत्वेऽपि अतीता अनागताश्च समया अनन्ता इति कृत्वा अनन्तसमय इत्युच्यते ॥ अथवा मुख्यस्यैव कालस्य प्रमाणावधारणार्थमिदमुच्यते ॥ अनन्तपर्यायवर्तनाहेतुत्वादेकोऽपि कालाणुरनन्त इत्युपचर्यते । समयः पुनः परमनिरुद्धः कालांशस्तत्प्रचयविशेष आवलिकादिरवगन्तव्यः ॥



आह गुणपर्यायवद्द्रव्यमित्युक्तं तत्र के गुणा इत्यत्रोच्यते—

॥ द्रव्याश्रया निर्गुणा गुणाः ॥ ४१ ॥

द्रव्यमाश्रयो येषां ते द्रव्याश्रयाः । निष्क्रान्ता गुणेभ्यो निर्गुणाः । एवमुभयलक्षणोपेता गुणा इति ॥ निर्गुणा इति विशेषणं व्यणुकादिनिवृत्त्यर्थम् ॥ तान्यपि हि कारणभूतपरमाणुद्रव्याश्रयाणि गुणवन्ति तु तस्मान्निर्गुणा इति विशेषणात्तानि निर्वर्तितानि भवन्ति ॥ ननु पर्याया अपि घटसंस्थानादयो द्रव्याश्रया निर्गुणाश्च तेषामपि गुणत्वं प्राप्नोति ॥ 'द्रव्याश्रया इति वचनान्नित्यं द्रव्यमाश्रित्य वर्तन्ते गुणा इति विशेषणत्वात्पर्यायाश्च निर्वर्तिता भवन्ति । ते हि कादाचित्का इति ॥

असकृत्परिणामशब्द उक्तः । तस्य कोऽर्थ इति प्रश्ने उत्तरमाह—

॥ तद्भावः परिणामः ॥ ४२ ॥

अथवा गुणा द्रव्यादर्थान्तरभूता इति केषाञ्चिद्दर्शनं तर्हि भवतोऽभिमतं नेत्याह— यद्यपि कथञ्चिद्व्यपदेशादिभेदेहेतुत्वापेक्षया द्रव्यादन्ये, तथापि तदव्यतिरेकात्तत्परिणामाच्च नान्ये ॥ यद्येवं स उच्यतां कः परिणाम इति तन्निश्चयार्थमिदमुच्यते— धर्मादीनि द्रव्याणि येनात्मना भवन्ति तद्भावः तत्त्वं परिणाम इति व्याख्यायते ॥ स द्विविधोऽनादिरादिमांश्च । तत्रानादिर्धर्मादीनां गत्युपग्रहादिः सामान्यापेक्षया । स एवादिमांश्च भवति विशेषापेक्षया ॥ ४ ॥

॥ इति तत्त्वार्थवृत्तौ सर्वार्थसिद्धिसङ्ग्रहाया पंचमोऽध्यायः ॥

॥ ॐ नमः परमात्मने वीतरागाय ॥

॥ अथ षष्ठोऽध्यायः ॥

अथाजीवपदार्थो व्याख्यातः इदानीं तदनन्तरोद्देशभागास्रव-  
पदार्थो व्याख्येय इति । ततस्तत्प्रसिद्ध्यर्थमिदमुच्यते—

॥ कायवाङ्मनःकर्म योगः ॥ १ ॥

कायादयः शब्दा व्याख्यातार्थाः । कर्म क्रिया इत्यनर्था-  
तरम् ॥ कायवाङ्मनसां कर्म कायवाङ्मनःकर्म, योग इत्याख्या-  
यते ॥ आत्मप्रदेशपरिस्पन्दो योगः । स निमित्तभेदान्निष्ठा भिद्यते ॥  
काययोगो वाग्योगो मनोयोग इति ॥ तद्यथा— वीर्यान्तरायक्षयो-  
पशमसद्भावे सति औदारिकादिसप्तविधकायवर्गणान्यतमालम्बना-  
पेक्षया आत्मप्रदेशपरिस्पन्दः काययोगः । शरीरनामकर्मोदयापादित-  
वाग्वर्गणालम्बने सति वीर्यान्तरायमत्यक्षराद्यावरणक्षयोपशमापादि-  
ताभ्यन्तरवाङ्मनसिधिसान्निध्ये वाक्परिणामाभिमुखस्यात्मनः प्रदेशप-  
रिस्पन्दो वाग्योगः ॥ अभ्यन्तरवीर्यान्तरायनोहन्द्रियावरणक्षयोप-  
शमात्मकमनोलब्धिसान्निधाने बाह्यनिमित्तमनोवर्गणालम्बने च सति  
मनःपरिणामाभिमुखस्यात्मनः प्रदेशपरिस्पन्दो मनोयोगः ॥  
क्षयेऽपि त्रिविधवर्गणापेक्षः सयोगकेवलिन आत्मप्रदेशपरिस्पन्दो  
योगो वेदितव्यः ॥

आह अभ्युपगत आहितत्रैविध्यक्रियो योग इति ॥  
प्रकृत इदानीं निर्दिश्यतां किंलक्षण आस्रव इत्युच्यते । योऽयं  
योगशब्दाभिधेयः संसारिणः पुरुषस्य—

॥ स आस्रवः ॥ २ ॥

यथा सरस्सलिलावाहिद्वारं तदाऽस्रवकारणत्वात् आस्रव

इत्याख्यायते तथा योगप्रणालिकया आत्मनः कर्म आस्रवतीति योग आस्रव इति व्यपदेशमर्हति ॥

आह कर्म द्विविधं पुण्यं पापं चेति । तस्य किमविशेषेण योग आस्रवणहेतुराहोस्त्विदस्ति कश्चित्प्रतिविशेष इत्यत्रोच्यते—

॥ शुभः पुणस्याशुभः पापस्य ॥ ३ ॥

कः शुभयोगः को वा अशुभः ? प्राणातिपातादत्तादानमैशु-  
नादिरशुभः काययोगः । अनृतभाषणपरुषासभ्यवचनादिरशुभो  
वाग्योगः । वधचिन्तनेर्ष्यासूयादिरशुभो मनोयोगः ॥ ततो विप-  
रीतः शुभः ॥ कथं योगस्य शुभाशुभत्वं ॥ शुभपरिणामनिर्वृत्तो  
योगः शुभः ॥ अशुभपरिणामनिर्वृत्तश्चाशुभः ॥ न पुनः शुभाशुभ-  
कर्मकारणत्वेन ॥ यद्येवमुच्यते शुभयोग एव न स्यात् । शुभ-  
योगस्यापि ज्ञानावरणादिवन्धहेतुत्वाभ्युपगमात् ॥ पुनात्यात्मानं  
पूयतेऽनेनेति वा पुण्यम् । तत्सद्वेद्यादि ॥ पाति रक्षति आत्मानं  
शुभादिति पापम् । असद्वेद्यादि ॥

आह किमयमास्रवः सर्वसंसारिणां समानफलारम्भहेतुराहो-  
स्त्विदस्ति विशेष इत्यत्रोच्यते—

॥ सकषायाकषाययोः साम्परायिकेर्यापथयोः ॥ ४ ॥

स्वामिभेदादास्रवभेदः । स्वामिनौ द्वौ ॥ सकषायोऽकषाय-  
श्चेति ॥ कषायः क्रोधादिः । कषाय इव कषायः । क उपमार्थः ?  
यथा कषायो नैयग्रोधादिः श्लेषहेतुस्तथा क्रोधादिरप्यात्मनः कर्म-  
श्लेषहेतुत्वात् कषाय इव कषाय इत्युच्यते ॥ सह कषायेण वर्तत  
इति सकषायः । न विद्यते कषायो यस्येत्यकषायः । सकषायश्चा-  
कषायश्च सकषायाकषायौ तयोः सकषायाकषाययोः ॥ साम्परायः  
संसारः तत्प्रयोजनं कर्म साम्परायिकम् । ईरणमीर्यायोगो गतिरि-

त्यर्थः । तद्वारकं कर्म ईर्यापथम् । साम्परायिकं च ईर्यापथं च साम्परायिकेर्यापथे । तयोः साम्परायिकेर्यापथयोः ॥ यथासंख्यमभिसम्बन्धः ॥ सकषायस्यात्मनो मिथ्यादृष्टेः साम्परायिकस्य कर्मण आसवो भवति ॥ अकषायस्य उपशान्तकषायादेः ईर्यापथस्य कर्मण आसवो भवति ॥

आत्राबुद्धिष्टस्यास्रवस्य भेदप्रतिपादनार्थमाह—

॥ इन्द्रियकषायाव्रतक्रियाः पंचचतुःपंचपंचविंशति-  
सङ्ख्याः पूर्वस्य भेदाः ॥ ५ ॥

अत्र इन्द्रियादीनां पंचादिभिर्यथासंख्यमभिसंबन्धो वेदितव्यः ॥ इन्द्रियाणि पंच । चत्वारः कषायाः । पंचाव्रतानि । पंचविंशतिक्रिया इति ॥ तत्र पंचेन्द्रियाणि स्पर्शनादीन्युक्तानि ॥ चत्वारः कषायाः क्रोधादयः ॥ पंचाव्रतानि प्राणव्यपरोपणादीनि वक्ष्यन्ते ॥ पंचविंशतिक्रिया उच्यन्ते— चैत्यगुरुप्रवचनपूजादिलक्षणा सम्यक्त्ववर्धिनी क्रिया सम्यक्त्वक्रिया । अन्यदेवतास्तवनादिरूपा मिथ्यात्वहेतुका प्रवृत्तिर्मिथ्यात्वक्रिया ॥ गमनागमनादिप्रवर्तनं कायादिभिः प्रयोगक्रिया । संयतस्य सतः अविर्तिं प्रत्याभिमुख्यं समादानक्रिया । ईर्यापथनिमित्तेर्यापथक्रिया । ता एताः पंच क्रियाः ॥ क्रोधावेशात्प्रादोषिकी क्रिया । प्रदुष्टस्य सतोऽभ्युद्यमः कायिकी क्रिया । हिंसोपकरणादानादाधिकरणिकी क्रिया । सत्त्वदुःखोत्पत्तितन्त्रत्वात्पारितापिकी क्रिया । आयुरिन्द्रियबलप्राणानां वियोगकरणात्प्राणातिपातिकी क्रिया । ता एताः पञ्चक्रियाः ॥ रागाद्राकृतत्वात्प्रमादिनो रमणीयरूपालोकनाभिप्रायो दर्शनक्रिया । प्रमादवशात्स्पष्टव्यसञ्चेतनानुबन्धः स्पर्शनक्रिया । अपूर्वाधिकरणोत्पादनात्प्रात्ययिकी क्रिया । स्त्रीपुरुष-

पशुसम्पातिदेशेऽन्तर्मलोत्सर्गकरणं समन्तानुपातनक्रिया । अप्रमृष्टा-  
दृष्टभूमौ कायादिनिक्षेपोऽनाभोगक्रिया । ता एताः पंचक्रियाः ॥  
यां परेण निर्वर्त्या क्रियां स्वयं करोति सा स्वहस्तक्रिया । पापादाना-  
दिप्रवृत्तिविशेषाभ्यनुज्ञानं निसर्गक्रिया । पराचरितसावद्यादिप्रका-  
शनं विदारणक्रिया । यथोक्तामाज्ञामावश्यक्यादिचारित्रमोहोदयात्क-  
र्तुमशक्नुवतोऽन्यथाप्ररूपणादाज्ञान्यापादिकी क्रिया । शाठ्याल-  
स्याभ्यां प्रवचनोपदिष्टविधिकर्तव्यतानादरोऽनाकांक्षक्रिया । ता  
एतः पंचक्रियाः ॥ छेदनभेदनविशसनादिक्रियापरत्वमन्येन वा  
क्रियमाणे प्रहर्षः प्रारम्भक्रिया । परिग्रहाविनाशार्था पारिग्राहि-  
की क्रिया । ज्ञानदर्शनादिषु निवृत्तिर्वचनं मायाक्रिया । अन्यं  
मिथ्या दर्शनक्रियाकरणकारणाविष्टं प्रशंसादिभिर्दृढयति यथा साधु  
करोषीति सा मिथ्यादर्शनक्रिया । संयमघातिकर्मोदयवशादनिवृत्ति-  
रप्रत्याख्यानक्रिया । ता एताः पञ्चक्रियाः ॥ ( समुदिताः पञ्च-  
विंशतिक्रियाः ) एतानीन्द्रियादीनि कार्यकारणभेदोद्भेदमापद्यमा-  
नानि साम्प्रयागिकस्य कर्मण आस्रवद्वाराणि भवन्ति ॥

अत्राह योगत्रयस्य सर्वात्मकार्यत्वात्सर्वेषां संसारिणां  
साधारणस्य ततो बन्धफलानुभवनम्प्रत्यविशेष इत्यत्रोच्यते ।  
नैतदेवम् । यस्मात् सत्यपि प्रत्यात्मसम्भवे तेषां जीवपरिणामेभ्यः  
अनन्तविकल्पेभ्यो विशेषोऽभ्यनुज्ञायते । कथमिति चेदुच्यते—

॥ तीव्रमन्दज्ञाताज्ञातभावाधिकरणवीर्य-

विशेषेभ्यस्तद्विशेषः ॥ ६ ॥

बाह्याभ्यन्तरहेतूदीरणवशादुद्विक्तः परिणामस्तीव्रः । तद्वि-  
परीतो-मन्दः । अयं प्राणी हन्तव्य इति ज्ञात्वा प्रवृत्तिर्ज्ञातमि-  
त्युच्यते । मदात्ममादाद्वाऽनवबुध्य प्रवृत्तिरज्ञातम् । अधिक्रिय-

न्तेऽस्मिन्नर्था इत्यधिकरणं द्रव्यमित्यर्थः । द्रव्यस्य स्वशक्तिविशेषो  
वीर्यम् । भावशब्दः प्रत्येकं परिसमाप्यते— तीव्रभावः, मन्दभाव  
इत्यादिः । एतेभ्यस्तस्यास्रवस्य विशेषो भवति कारणभेदाद्धि  
कार्यभेद इति ॥

अत्राह अधिकरणमित्युक्तं, तत्स्वरूपमनिर्ज्ञातमतस्तदुच्यता-  
मिति । तत्र भेदप्रतिपादनद्वारेणाधिकरणस्वरूपनिर्ज्ञानार्थमाह—

॥ अधिकरणं जीवाजीवाः ॥ ७ ॥

उक्तलक्षणा जीवाजीवाः ॥ यद्युक्तलक्षणाः पुनर्वचनं  
किमर्थम् । अधिकरणविशेषज्ञापनार्थं पुनर्वचनम् ॥ जीवाजीवा  
अधिकरणं इत्ययं विशेषो ज्ञापयितव्य इत्यर्थः ॥ कः पुनरसौ ?  
हिंसाद्युपकारणभाव इति ॥ स्यादेतन्मूलपदार्थयोर्द्वित्वाजीवाजीवा-  
इति द्विर्वचनं न्यायप्राप्तमिति ॥ तत्र— पर्यायाणामधिकरणत्वात् ।  
येन केनचित्पर्यायेण विशिष्टं द्रव्यमधिकरणम् । न सामान्यमिति  
बहुवचनं कृतम् ॥ जीवाजीवाः अधिकरणं कस्य ? आस्रवस्ये-  
त्यर्थवशादभिसम्बन्धो भवति ॥

तत्र जीवाधिकरणभेदप्रतिपत्त्यर्थमाह—

॥ आद्यं संरम्भसमारम्भारम्भयोगकृतकारितानु-

मतकषायविशेषैस्त्रिस्त्रिश्चतुश्चैकशः ॥ ८ ॥

प्राणव्यपरोपणादिषु प्रमादवत्तः प्रयत्नावेशः संरम्भः ।  
साधनसमभ्यासीकरणं समारम्भः । प्रक्रम आरम्भः । योगशब्दो  
व्याख्यातार्थः । कृतवचनं स्वातन्त्र्यप्रतिपत्त्यर्थम् । कारिताभिधानं  
परप्रयोगापेक्षम् । अनुमतशब्दः प्रयोजकस्य मानसपरिणामप्र-  
दर्शनार्थः । अभिहितलक्षणाः कषायाः क्रोधादयः । विशिष्यतेऽर्थोऽ  
र्थान्तरादिति विशेषः । स प्रत्येकमभिसम्बध्यते— संरम्भविशेषः

समारम्भविशेष इत्यादि ॥ आद्यं जीवाधिकरणं एतैर्विशेषैर्भिद्यत  
इति वाक्यशेषः ॥ एते चत्वारः सुजन्ताख्यादिशब्दा यथाक्रम-  
मभिसम्बन्ध्यन्ते-- संरम्भसमारम्भारम्भास्त्रयः । योगास्त्रयः । कृत-  
कारितानुमतास्त्रयः । कषायाश्चत्वार इति ॥ एतेषां गणनाभ्या-  
वृत्तिः सुचा द्योत्यते ॥ एकश इति वीप्सानिर्देशः । एकैकं  
व्यादीन् भेदान् नयेदित्यर्थः ॥ तद्यथा-- क्रोधकृतकायसंरम्भः ।  
मानकृतकायसंरम्भः । मायाकृतकायसंरम्भः । लोभकृतकायसंरम्भः ।  
क्रोधकारितकायसंरम्भः । मानकारितकायसंरम्भः । मायाकारित-  
कायसंरम्भः । लोभकारितकायसंरम्भः । क्रोधानुमतकायसंरम्भः ।  
मानानुमतकायसंरम्भः । मायानुमतकायसंरम्भः । लोभानुमतकाय-  
संरम्भश्चेति द्वादशधा कायसंरम्भः ॥ एवं वाग्योगे मनोयोगे च  
द्वादशधा संरम्भः । त एते पिण्डिताः षट्त्रिंशत् , तथा समारम्भा  
अपि षट्त्रिंशत् । आरम्भा अपि षट्त्रिंशत् । एते सपिण्डिता  
जीवाधिकरणास्त्रयभेदाः अष्टोत्तरशतसंख्याः सम्भवन्ति ॥ चशब्दोऽ  
नन्तानुबन्ध्यप्रत्याख्यानप्रत्याख्यानसञ्ज्वलनकषायभेदकृतान्तर्भेदसं-  
मुच्चयार्थः ॥

परस्याजीवस्याधिकरणस्य भेदप्रतिपत्त्यर्थमाह—

॥ निर्वर्तनानिक्षेपसंयोगनिसर्गा

द्विचतुर्द्विभिभेदाः परम् ॥ ९ ॥

निर्वर्त्यत इति निर्वर्तना निष्पादना । निक्षिप्यत इति  
निक्षेपः स्थापना । संयुज्यते इति संयोगः मिश्रीकृतं । निसृ-  
ज्यत इति निसर्गः प्रवर्तनम् ॥ एते व्यादिभिर्यथाक्रममभिसम्ब-  
ध्यन्ते-- निर्वर्तना द्विभेदा । निक्षेपश्चतुर्भेदः । संयोगो द्विभेदः ।  
निसर्गस्त्रिभेद इति ॥ त एते भेदा अजीवाधिकरणस्य वेदितव्याः ॥

परवचनमनर्थकम्, पूर्वसूत्रे आद्यमिति वचनादिदमवशिष्टार्थं  
भवतीति ॥ नानर्थकम् । अन्यार्थः परशब्दः । संरम्भादिभ्योऽ-  
न्यानि निर्वर्तनादीनि । इतरथा हि निर्वर्तनादीनामात्मपरिणामस-  
द्भावाज्जीवाधिकरणविकल्पा एवेति विज्ञायन्ते ॥ निर्वर्तनाधिकरणं  
द्विविधम्, मूलगुणनिर्वर्तनाधिकरणमुत्तरगुणनिर्वर्तनाधिकरणञ्चेति ॥  
तत्र मूलगुणनिर्वर्तनं पञ्चविधम् । शरीरवाङ्मनःप्राणापानाश्च ।  
उत्तरगुणनिर्वर्तनं काष्ठपुस्तचित्रकर्मादि ॥ निक्षेपश्चतुर्विधः । अप्र-  
त्यवेक्षितनिक्षेपाधिकरणं दुष्प्रमृष्टनिक्षेपाधिकरणं सहसानिक्षेपाधि-  
करणमनाभोगनिक्षेपाधिकरणं चेति ॥ संयोगो द्विविधः । भक्तपान-  
संयोगाधिकरणमुपकरणसंयोगाधिकरणं चेति ॥ निसर्गस्त्रिविधः ।  
कायनिसर्गाधिकरणं वाग्निसर्गाधिकरणं, मनोनिसर्गाधिकरणञ्चेति ॥  
उक्तः सामान्येन कर्मास्रवभेदः ॥

इदानीं कर्मविशेषास्रवभेदो वक्तव्यः । तस्मिन् वक्तव्ये  
आद्ययोजनदर्शनावरणयोरास्रवभेदप्रतिपत्त्यर्थमाह—

॥ तत्प्रदोषनिहवमात्सर्यान्तरायासाद-

नोपघाता ज्ञानदर्शनावरणयोः ॥ १० ॥

तत्त्वज्ञानस्य मोक्षसाधनस्य कीर्तने कृते कस्यचिदनभि-  
व्याहरतः अन्तःपैशुन्यपरिणामः प्रदोषः । कुतश्चित्कारणान्नास्ति  
न वेद्मीत्यादि ज्ञानस्य व्यपलपनं निहवः । कुतश्चित्कारणाद्भावि-  
तमपि विज्ञानं दानार्हमपि यतो न दीयते तन्मात्सर्यम् । ज्ञानव्य-  
वच्छेदकरणमन्तरायः । कायेन वाचा च परप्रकाश्यज्ञानस्य वर्ज-  
नमासादनम् । प्रशस्तज्ञानदूषणमुपघातः । आसादनमेवेति चेत्-



सतो ज्ञानस्य विनयप्रदानादिगुणकीर्तनानुष्ठानमासादनम् । उप-  
धातस्तु ज्ञानमज्ञानमेवेति ज्ञाननाशाभिप्राय इत्यनयोरयं भेदः ॥  
तच्छब्देन ज्ञानदर्शनयोः प्रतिनिर्देशः क्रियते । कथं पुनरप्रकृत-  
योरनिर्दिष्टयोस्तच्छब्देन परामर्शः कर्तुं शक्यः ? प्रश्नापेक्षया ॥  
ज्ञानदर्शनावरणयोः क आसन्न इति प्रश्ने कृते तदपेक्षया तच्छब्दो  
ज्ञानदर्शने प्रतिनिर्दिशति ॥ एतेन ज्ञानदर्शनवत्सु तत्साधनेषु च  
प्रदोषादयो योज्याः तन्निमित्तत्वात् ॥ त एते ज्ञानदर्शनावरणयोरास-  
न्नवहेतवः ॥ एककारणसाध्यस्य कार्यस्यानेकस्य दर्शनात् तुल्येऽपि प्रदो-  
षादौ ज्ञानदर्शनावरणासन्नवसिद्धिः ॥ अथवा— विषयभेदादासन्नभेदः ॥  
ज्ञानविषयाः प्रदोषादयो ज्ञानावरणस्य । दर्शनविषयाः प्रदोषा-  
दयो दर्शनावरणस्येति ॥

यथाऽनयोः कर्मप्रकृत्योरासन्नभेदास्तथा—

॥ दुःखशोकतापाक्रन्दनवधपरिदेवनान्यात्मपरो-

भयस्थान्यसद्वेद्यस्य ॥ ११ ॥

पीडालक्षणः परिणामो दुःखम् । अनुग्राहकसम्बन्धविच्छेदे  
वैकल्यविशेषः शोकः । परिवादादिनिमित्तादाविलान्तःकरणस्य तीव्रा-  
नुशयस्तापः । परितापजाताश्रुपातप्रचुरविप्रलापादिभिर्व्यक्तक्रन्दन-  
माक्रन्दनम् । आयुरिन्द्रियवलप्राणवियोगकरणं वधः । संक्लेश-  
परिणामावलम्बनं गुणस्मरणानुकीर्तनपूर्वकं स्वपरानुग्रहामिलाषवि-  
षयमनुकम्पाप्रचुरं रोदनं परिदेवनम् ॥ ननु च— शोकादीनां दुःख-  
विशेषत्वात् दुःखग्रहणमेवास्तु । सत्यमेवम् । तथापि कतिपयविशे-  
षप्रतिपादनेन दुःखजात्यन्तरविधानं क्रियते । यथा गौरित्युक्ते

१ अत्र दुःखजात्यनुविधानमिति पाठान्तरम् ॥

अनिर्ज्ञाते विशेषे तत्प्रतिपादनार्थं खण्डमुण्डकृष्णशुक्लाद्युपादानं क्रियते, तथा दुःखविषयास्रवासंख्येयलोकभेदसम्भवात् दुःखमित्युक्ते विशेषानिर्ज्ञानात्कतिपयविशेषनिर्देशेन तद्विशेषप्रतिपत्तिः क्रियते ॥ तान्येतानि दुःखादीनि क्रोधावेशादात्मस्थानि भवन्ति परस्थान्युभयस्थानि च ॥ एतानि सर्वाण्यसद्वेद्यास्रवकारणानि वेदितव्यानि ॥ अत्र चोद्यते—यदि दुःखादीन्यात्मपरोभयस्थान्यसद्वेद्यास्रवानिमित्तानि, किमर्थमार्हतैः केशलुञ्चनानशनातपस्थानादीनि दुःखनिमित्तान्यास्थीयन्ते परेषु च प्रतिपाद्यन्ते इति ॥ नैव दोषः—अन्तरङ्गक्रोधाद्यावेशपूर्वकाणि दुःखादीन्यसद्वेद्यास्रवानिमित्तानीति विशेष्योक्तत्वात् ॥ यथा कस्यचिद्विषजः परमकरुणाशयस्य निःशल्यस्य संयतस्योपरि गण्डं पाटयतो दुःखहेतुत्वे सत्यपि न पापबन्धो बाह्यनिमित्तमात्रादेव भवति । एवं संसारविषयमहादुःखादुद्विग्नस्य भिक्षोस्तन्निवृत्त्युपायं प्रति समाहितमनस्कस्य शास्त्रविहिते कर्मणि प्रवर्तमानस्य संक्लेशपरिणामाभावात् दुःखनिमित्तत्वे सत्यपि न पापबन्धः ॥ उक्तञ्च—न दुःखं न सुखं यद्वद्वेतुर्दृष्टंश्चिकित्सिते ॥ चिकित्सायां तु युक्तस्य स्यात् दुःखमथवा सुखम् ॥ १ ॥ न दुःखं न सुखं तद्वद्वेतुर्मोक्षस्य साधने ॥ मोक्षोपाये तु युक्तस्य स्यात् दुःखमथवा सुखम् ॥ २ ॥

उक्ता असद्वेद्यास्रवहेतवः सद्वेद्यस्य पुनः क इत्यत्रोच्यते—

॥ भूतव्रत्यनुकम्पादानसारागसंयमादियोगः क्षान्तिः  
शौचमिति सद्वेद्यस्य ॥ १२ ॥

१ चिकित्सायां युक्तस्य केवलं दुःखं सुखं च रुक्प्रतिकारे हेतुर्न भवतीत्यर्थः ॥ २ रोगप्रतिकारे ॥ ३ मोक्षोपाये युक्तस्य पुंसः केवलं दुःखं सुखं च मोक्षस्य साधने हेतुर्न भवति ॥

तासु तासु गतिषु कर्मोदयवशाद्भवन्तीति भूतानि प्राणिन इत्यर्थः । व्रतान्यहिंसादीनि वक्ष्यन्ते, तद्वन्तो व्रतिनः ॥ ते द्विविधाः । अगारम्प्रतिनिवृत्तौत्सुक्याः संयताः, गृहिणश्च संयतासंयताः । अनुग्रहार्द्राकृतचेतसः परपीडामात्मस्थामिव कुर्वतोऽनुकम्पनमनुकम्पा । भूतेषु व्रतिषु चानुकम्पा भूतव्रत्यनुकम्पा । परानुग्रहबुद्ध्या स्वस्यातिसर्जन दानम् । संसारकारणनिवृत्तिम्रत्यागूर्णो अक्षीणाशयः सराग इत्युच्यते । प्राणीन्द्रियेष्वशुभप्रवृत्तेर्विरतिः संयमः । सरागस्य संयमः सरागो वा संयमः सरागसंयमः । आदिशब्देन संयमासंयमाकामनिर्जराबालतपोऽनुरोधः । योगः समाधिः सम्यक्प्रणिधानमित्यर्थः ॥ भूतव्रत्यनुकम्पादानसरागसंयमादीनां योगः भूतव्रत्यनुकम्पादानसरागसंयमादियोगः । क्रोधादिनिवृत्तिः क्षान्तिः । लोभप्रकाराणामुपरमः शौचम् ॥ इतिशब्दः प्रकारार्थः । के पुनस्ते प्रकाराः ? । अहं-स्पृजाकरणपरताबालवृद्धतपस्विवैयावृत्त्यादयः ॥ भूतग्रहणात् सिद्धे व्रतिग्रहणं तद्विषयानुकम्पाप्राधान्यस्यापनार्थम् ॥ त एते सद्ब्रह्मस्यास्तवा ज्ञेयाः ॥

अथ तदनन्तरोद्देशभाजो मोहस्यास्तवहेतौ वक्तव्ये तद्भेदस्य दर्शनमोहस्यास्तवहेतुप्रदर्शनार्थमिदमुच्यते—

॥ केवलश्रुतसङ्ख्यधर्मदेवावर्णवादो दर्शनमोहस्य १३

निरावरणज्ञानाः केवलिनः । तदुपदिष्टं बुद्ध्यतिशयार्द्धियुक्तगणधरानुस्मृतं ग्रन्थरचनं श्रुतं भवति । रत्नत्रयोपेतश्रमणगणः सङ्घः । अहिंसालक्षणस्तदागमदेशितो धर्मः । देवाश्चतुर्णिकाया उक्ताः । गुणवत्सु महत्सु असङ्गतदोषोद्भावनमवर्णवादः ॥ एतेष्ववर्णवादो दर्शनमोहस्यास्तवहेतुः । क्वलाभ्यवहारजीविनः केवलिन इत्येवमादिवचनं केवलिनामवर्णवादः । मांस-

भक्षणापमिधानं श्रुतावर्णवादः । शृङ्गत्वाशुचित्वाद्याविर्भावना सङ्घा-  
वर्णवादः । जिनोपदिष्टो धर्मो निर्गुणस्तदुपसेविनो ये ते चासुरा  
भविष्यन्तीत्येवमभिधानं धर्मावर्णवादः । सुरामांसोपसेवाद्याघोषणं  
देवावर्णवादः ॥

द्वितीयस्य मोहस्यासत्त्वभेदप्रतिपादनार्थमाह—

॥ कषायोदयात्तीव्रपरिणामश्चारित्रमोहस्य ॥ १४ ॥

कषाया उक्ताः । उदयो विपाकः । कषायाणामुदयात्तीव्र-  
परिणामश्चारित्रमोहस्यासत्त्वं वेदितव्यः ॥ तत्र स्वपरकषायोत्पादनं  
तत्पस्विजनवृत्तदूषणं संक्लिष्टलिङ्गव्रतधारणादिः कषायवेदनीयस्यान्ते  
सर्वः ॥ सद्धर्मोपहसनदीनातिहासबहुविप्रलापोपहासशीलतादिर्हास्य-  
वेदनीयस्य । विचित्रक्रीडनपरताव्रतशीलारुच्यादिः रतिवेदनीयस्य ।  
परारतिप्रादुर्भावना रतिविनाशनपापशीलसंसर्गादिः अरतिवेदनी-  
यस्य । स्वशोकोत्पादनापरशोकप्लुताभिनन्दनादिः शोकवेदनीयस्य ।  
स्वभयपरिणामः परभयोत्पादनादिर्भयवेदनीयस्य । कुशलक्रिया-  
चारजुगुप्सादिर्जुगुप्सावेदनीयस्य । अलीकाभिधायितातिसन्धानप-  
रत्वं पररन्ध्रापेक्षित्वप्रवृद्धरागादिः स्त्रीवेदनीयस्य । स्तोकक्रोधा-  
नुत्सुकत्वस्वदारसन्तोषादिः पुंवेदनीयस्य । प्रचुरकषायगुह्येन्द्रियव्य-  
परोषणपराङ्मनास्कन्दादिर्नपुंसकवेदनीयस्य ॥

निर्दिष्टो मोहनीयस्यासत्त्वभेदः । इदानीं तदनन्तरनिर्दिष्ट-  
स्यायुषः कारणप्रदर्शनार्थमिदमुच्यते—

॥ बह्वारम्भपरिग्रहतत्त्वं नारकस्यायुषः ॥ १५ ॥ ॐ

आरम्भः प्राणिपीडाहेतुव्यापारः । भवेदंबुद्धिलक्षणः परि-  
ग्रहः । आरम्भाश्च परिग्रहाश्च आरम्भपरिग्रहाः । बहव आरम्भ-  
परिग्रहा यस्य स बह्वारम्भपरिग्रहः । तस्य भावः बह्वारम्भपरिग्र-

हत्वम् ॥ - हिंसादिकूरकर्मजस्तप्रवर्तनपरस्वहरणविषयातिगृद्धिकृष्ण-  
लेख्याभिजातसौद्रघ्यानमरणकालतादिलक्षणो नारकस्यायुष आस्रवो-  
भवति ॥

आह उक्तो नारकस्यायुष आस्रवः । तैर्यग्योनस्येदानीं  
वक्तव्य इत्यत्रोच्यते—

॥ माया तैर्यग्योनस्य ॥ १६ ॥

चारित्रमोहकर्मविशेषस्योदयादाविर्भूत आत्मनः कुटिलभावो  
माया निकृतिः तैर्यग्योनस्यायुष आस्रवो वेदितव्यः । तत्प्रपञ्चो  
मिथ्यात्वोपेतधर्मदेशना निःशीलता सन्धानप्रियता नीलकपोतले-  
ख्यातध्यानमरणकालतादिः ॥

आह व्याख्यातस्तैर्यग्योनस्यायुष आस्रवः । इदानीं मानुष-  
स्यायुषः को हेतुरित्यत्रोच्यते—

॥ अल्पारम्भपरिग्रहत्वं मानुषस्य ॥ १७ ॥

नारकायुरास्रवो व्याख्यातः । तद्विपरीतो मानुषस्यायुष  
इति सङ्क्षेपः ॥ तद्व्यासः— विनीतस्वभावप्रकृतिमद्रताप्रगुणव्यवहार-  
तातनुकषायत्वमरणकालसंक्लेशतादिः ॥

किमेतावानेव मानुषस्यायुष आस्रव इत्यत्रोच्यते—

॥ स्वभावमार्दवञ्च ॥ १८ ॥

मृदोर्भावो मार्दवम् । स्वभावेन मार्दवं स्वभावमार्दवम् ।  
उपदेशानपेक्षमित्यर्थः ॥ एतदपि मानुषस्यायुष आस्रवः ॥ पृथग्यो-  
गकरणं किमर्थं ? उत्तरार्थम् । देवायुष आस्रवोऽपि यथा स्यात् ॥

किमेतदेव द्वितीयं मानुषस्यास्रवो ? नेत्युच्यते—

॥ निःशीलव्रतत्वं च सर्वेषाम् ॥ १९ ॥

चशब्दोऽधिकृतसमुच्चयार्थः । अल्पारम्भपरिग्रहत्वञ्च निः-  
शीलव्रतत्वञ्च ॥ शीलानि च व्रतानि च शीलव्रतानि वक्ष्यन्ते ।  
निष्क्रान्तः शीलव्रतेभ्यो निःशीलव्रतः । तस्य भावो निःशी-  
लव्रतत्वम् ॥ सर्वेषां ग्रहणं सकलायुरास्रवप्रतिपत्त्यर्थम् ॥ किं  
देवायुषोऽपि भवति ? । सत्यम्, भवति भोगभूमिजापेक्षया ॥

अथ चतुर्थस्यायुषः क आस्रव इत्यत्रोच्यते—

॥ सरागसँयमसँयमासँयमाकामनिर्जरा-

बालतपांसि दैवस्य ॥ २० ॥

सरागसँयमः सँयमासँयमश्च व्याख्यातौ । अकामनिर्जरा-  
अकामश्चारकनिरोधवन्धनबध्येषु क्षुत्तृष्णानिरोधब्रह्मचर्यभूशय्यामल-  
धारणपरितापादिः । अकामेन निर्जरा अकामनिर्जरा । बालतपो  
मिथ्यादर्शनोपेतमनुपायकायक्लेशप्रचुरं निकृतिबहुलव्रतधारणम् ॥  
तान्येतानि दैवस्यायुष आस्रवहेतवो वेदितव्याः ॥

किमेतावानेव दैवस्यायुष आस्रवोऽनेत्याह—

॥ सम्यक्त्वं च ॥ २१ ॥

किं ? । दैवस्यायुष आस्रव इत्यनुवर्तते ॥ अविशेषाभि-  
धानेऽपि सौधर्मादिविशेषगतिः । कुतः ? पृथक्करणात् ॥ यद्येवं,  
पूर्वसूत्रे उक्त आस्रवविधिरविशेषेण प्रसक्तः; तेन, सरागसँ-  
यमसँयमासँयमावपि भवनवास्याद्यायुष आस्रवौ प्राप्नुतः ॥ नैष  
दोषः— सम्यक्त्वाभावे तद्व्यपदेशाभावात्तदुभयमप्यत्रान्तर्भवति ॥

आयुषोऽनन्तरमुद्दिष्टस्य नाम्न आस्रवविधौ वक्तव्ये, तत्राऽ  
शुभनाम्न आस्रवप्रतिपत्त्यर्थमाह—

॥ योगवक्रता विसंवादनं चाशुभस्य नाम्नः ॥ २२ ॥

योगस्त्रिप्रकारो व्याख्यातः । तस्य वक्रता कौटिल्यम् ।  
 विसंवादनमन्यथाप्रवर्तनम् ॥ ननु च नार्थभेदः । योगवक्रतै-  
 वान्यथाप्रवर्तनम् ॥ सत्यमेवमेतत्— स्वगता योगवक्रतेत्युच्यते ।  
 परगतं विसंवादनं, सम्यग्भ्युदयनिःश्रेयसार्थासु क्रियासु प्रवर्त-  
 मानमन्यं तद्विपरीतकायवाङ्मनोभिर्विसंवादयति मैवं कार्षीरेवं  
 कुर्विति ॥ एतदुभयमशुभनामकर्मास्रवकारणं वेदितव्यम् ॥ चश-  
 ब्देन मिथ्यादर्शनपैशुन्यास्थिरचित्ताकूटमानतुलाकरणपरानिन्दाऽऽ-  
 त्मप्रशंसादिः समुच्चीयते ॥

अथ शुभनामकर्मणः क आस्रव इत्यत्रोच्यते—

॥ तद्विपरीतं शुभस्य ॥ २३ ॥

कायवाङ्मनसामृजुत्वमविसंवादनं च तद्विपरीतम् ॥ चश-  
 ब्देन समुचितस्य च विपरीतं ग्राह्यम् । धार्मिकदर्शनसद्भावो-  
 पनयनसंसरणभीरुताप्रमादवर्जनादि ॥ तदेतच्छुभनामकर्मास्रवकारणं  
 वेदितव्यम् ॥ आह किमेतावानेव शुभनाम्न आस्रवविधिरुत  
 कश्चिदस्ति प्रतिविशेषः ? इत्यत्रोच्यते— यदिदं तीर्थकरनामकर्मा-  
 नन्तानुपमप्रभावमचिन्त्यविभूतिविशेषकारणं त्रैलोक्यविजयकरं तस्या-  
 स्रवविधिविशेषोऽस्तीति ॥

यद्येवमुच्यतां के तस्यास्रवाः ? इत्यत इदमारभ्यते—

॥ दर्शनविशुद्धिर्विनयसम्पन्नता शीलव्रतेष्वनतिचा-  
 रोऽभीक्षणज्ञानोपयोगसंवेगौ शक्तितस्त्यागतपसी सा-  
 धुसमाधिर्वैयावृत्यकरणमर्हदाचार्यबहुश्रुतप्रवचनभ-  
 क्तिरावश्यकापरिहाणिर्मार्गप्रभावना प्रवचनवत्स-  
 लत्वंमिति तीर्थकरत्वस्य ॥ २४ ॥

जिनेन भगवताऽर्हत्परमोष्ठिनोपदिष्टे निर्ग्रन्थलक्षणे मोक्षव-  
 र्त्मनि ; रुचिर्दर्शनविशुद्धिः प्रागुक्तलक्षणा । तस्याष्टावङ्गानि-  
 निश्शङ्कितत्वं, निष्काङ्क्षिता, विचिकित्साविरहता, अमूढदृष्टिता,  
 उपबृंहणं, स्थितीकरणं, वात्सल्यं, प्रभावनं चेति ॥ सम्यग्ज्ञा-  
 नादिषु मोक्षसाधनेषु तत्साधनेषु च गुर्वादिषु स्वयोग्यवृत्त्या  
 सत्कार आदरो विनयस्तेन सम्पन्नता विनयसम्पन्नता ॥ अहिं-  
 सादिषु व्रतेषु तत्प्रतिपालनार्थेषु च क्रोधवर्जनादिषु शीलेषु  
 निरवद्या वृत्तिः शीलव्रतेष्वनतिचारः ॥ जीवादिपदार्थस्वतत्त्ववि-  
 षये सम्यग्ज्ञाने नित्यं युक्तता अभीक्ष्णज्ञानोपयोगः ॥ संसा-  
 रदुःखान्नित्यभीरुता संवेगः ॥ त्यागो दानं, तन्निविधमाहारदा-  
 नमभयदानं ज्ञानदानं चेति । तच्छक्तितो यथाविधि प्रयुज्य-  
 मानं त्याग इत्युच्यते ॥ अनिगूहितवीर्यस्य मार्गाविरोधिकाय-  
 क्लेशस्तपः ॥ यथा भाण्डागारे दहने समुत्थिते तत्प्रशमनमनु-  
 ष्ठीयते बहूपकारत्वात्तथाऽनेकव्रतशीलसमृद्धस्य मुनेस्तपसः कुत-  
 श्चिन्प्रत्यूहे समुपस्थिते तत्सन्धारणं समाधिः ॥ गुणवत्तदुःखो-  
 पनिपाते निरवद्येन विधिना तदपहरणं वैयावृत्यम् ॥ अर्ह-  
 दाचार्यबहुश्रुतेषु प्रवचनेषु च भावविशुद्धियुक्तोऽनुरागो भक्तिः ॥  
 षण्णामावश्यकक्रियाणां यथाकालं प्रवर्तनमावश्यकपरिहाणिः ॥  
 ज्ञानतपोजिनपूजाविधिना धर्मप्रकाशनं मार्गप्रभावना ॥ वत्से  
 धेनुवत्सधर्मणि स्नेहः प्रवचनवत्सलत्वम् ॥ तान्येतानि षोडश-  
 कारणानि सम्यग्भाव्यमानानि व्यस्तानि समस्तानि च तीर्थ-  
 करणानामकर्मास्रवकारणानि प्रत्येतव्यानि ॥

इदानीं नामास्रवाभिधानानन्तरं गोत्रास्रवे वक्तव्ये सति  
 नीचैर्गोत्रस्यास्रवविधानार्थमिदमाह—

॥ परात्मनिन्दाप्रशंसे सदसद्गुणोच्छादनोद्भावने



## च नीचैर्गोत्रस्य ॥ २५ ॥

तथ्यस्य वा दोषस्योद्भावनं प्रति इच्छा निन्दा । गुणोद्भावनाभिप्रायः प्रशंसा । यथासंख्यमभिसम्बन्धः— परनिन्दा, आत्मप्रशंसेति ॥ प्रतिबन्धकहेतुसन्निधाने सति अनुद्भूतवृत्तिता अनाविर्भाव उच्छादनम् । प्रतिबन्धकाभावेन प्रकाशवृत्तिता उद्भावनम् ॥ अत्रापि च यथाक्रममभिसम्बन्धः— सद्गुणोच्छादनमसद्गुणोद्भावनमिति ॥ तान्येतानि नीचैर्गोत्रस्यास्रवकारणानि वेदितव्यानि ॥

अथोच्चैर्गोत्रस्य क आस्रवविधिरत्रोच्यते—

## तद्विपर्ययो नीचैर्वृत्त्यनुत्सेकौ चोत्तरस्य ॥ २६ ॥

तदित्यनेन प्रत्यासत्तेर्नीचैर्गोत्रस्यास्रवः प्रतिनिर्दिश्यते ॥ अनेन प्रकारेण वृत्तिर्विपर्ययः ॥ तस्य विपर्ययस्ताद्विपर्ययः ॥ कः पुनरसौ विपर्ययः ? । आत्मनिन्दा, परप्रशंसा, सद्गुणोद्भावनमसद्गुणोच्छादनं च ॥ गुणोत्कृष्टेषु विनयेनावनतिर्नीचैर्वृत्तिः । विज्ञानादिभिरुत्कृष्टस्यापि सतस्तत्कृतमद्विरहोऽनहङ्कारताऽनुत्सेकः । तान्येतान्युत्तरस्योच्चैर्गोत्रस्यास्रवकारणानि भवन्ति ॥

अथ भोलानन्तरमुद्दिष्टस्यान्तरायस्य क आस्रव इत्युच्यते—

## ॥ विघ्नकरणमन्तरायस्य ॥ २७ ॥

दानादीन्युक्तानि दानलाभभोगोपभोगवीर्याणि चेत्यत्र ॥ तेषां विहननं विघ्नः । विघ्नस्य करणं विघ्नकरणमन्तरायस्यास्रवविधिर्वेदितव्यः ॥ अत्र चोद्यते— तत्प्रदोषनिहवादयो ज्ञानदर्शनावरणादीनां प्रतिनियता आस्रवहेतवो वर्णिताः; किं ते प्रतिनियतज्ञानावरणाद्यास्रवहेतव एव उताविशेषेणेति । यदि प्रतिनियतज्ञानावरणाद्यास्रवहेतव एव, आगमविरोधः प्रसज्यते । आगमे हि

सप्तकर्माणि आयुर्वर्ज्याणि प्रतिक्षणं युगपदास्रवन्तीत्युक्तम् । तद्वि-  
रोधः स्यात् ॥ अथाविशेषेणास्रवहेतोर्विशेषनिर्देशो न युक्तः  
इति ॥ अत्रोच्यते—यद्यपि तत्प्रदोषादिभिर्ज्ञानावरणादीनां सर्वासां  
कर्मप्रकृतीनां प्रदेशबन्धनियमो नास्ति । तथाप्यनुभागनियमहेतु-  
त्वेन तत्प्रदोषनिहवादयो विभज्यन्ते ॥ ४ ॥

॥ इति तत्त्वार्थवृत्ती सर्वार्थासिद्धिसिद्धिकायां षष्ठोऽध्यायः ॥

॥ ॐ नमः परमात्मने चोतराणाय ॥

॥ अथ सप्तमोऽध्यायः ॥

आस्रवपदार्थो व्यख्यातस्तत्प्रारम्भकाले एवोक्तं “शुभः  
पुण्यस्येति” तत्सामान्येनोक्तम् । तद्विशेषप्रतिपत्त्यर्थं कः पुनः  
शुभ इत्युक्ते इदमुच्यते—

॥ हिंसाऽनृतस्तेयाब्रह्मपरिग्रहेभ्यो विरतिर्ब्रतम् ॥१॥

प्रमत्तयोगात्प्राणव्यपरोपणं हिंसेत्येवमादिभिः सूत्रैर्हिंसादयो  
निर्देक्ष्यन्ते । तेभ्यो विरमणं विरतिर्ब्रतमित्युच्यते ॥ ब्रतमभिस-  
न्धिकृतो नियमः ॥ इदं कर्तव्यमिदं न कर्तव्यमिति वा ॥ ननु  
च—हिंसादयः परिणामविशेषा अभुवाः कथं तेषामर्पादानत्वमु-  
च्यते? बुद्ध्यपाये ध्रुवत्वविवक्षोपपत्तेः ॥ यथा धर्माद्विरमतीत्यत्र  
य एष मनुष्यः सम्भिन्नबुद्धिः स पश्यति—दुष्करो धर्मः फलं  
चास्य श्रद्धामात्रगम्यमिति स्वबुद्ध्या सम्प्राप्य निवर्तते ॥ एवमि-

१ ब्रवमपायेऽर्पादानमिति सूत्रस्य सद्भावात् ॥ २ प्रेक्षापूर्वका-  
रीत्यभिप्रायः ॥ ३ आलोचयति ॥

हापि य एष मनुष्यः प्रेक्षापूर्वकारी स पश्यति— य एते हिंसादयः परिणामास्ते पापहेतवः पापकर्मणि प्रवर्तमानानिहैव राजानो दण्डयन्ति परत्र च दुःखमाप्नुवन्तीति— स्वबुद्ध्या सम्प्राप्य निवर्तते ॥ ततो बुद्ध्या ध्रुवत्वविवक्षोपपत्तेरपादानत्वं युक्तम् ॥ विरति-शब्दः प्रत्येकं परिसमाप्यते— हिंसाया विरतिः, अनृताद्विरतिरित्येवमादि ॥ तत्र— अहिंसाव्रतमादौ क्रियते प्रधानत्वात् । सत्यादीनि हि तत्परिपालनार्थानि सस्यस्य वृत्तिपरिक्षेपवत् ॥ सर्वसाधननिवृत्तिलक्षणसामायिकापेक्षया एकं व्रतं, तदेव छेदोपस्थापनापेक्षया पञ्चविधमिहोच्यते ॥ ननु च— अस्य व्रतस्यास्रवहेतुत्वमनुपपन्नं स्रवरहेतुष्वन्तर्भावात् । स्रवरहेतवो वक्ष्यन्ते गुप्तिसमित्यादयः । तत्र दशविधे धर्मे स्रयमे वा व्रतानामन्तर्भाव इति ॥ नैष दोषः— तत्र स्रवरो निवृत्तिलक्षणो वक्ष्यते । प्रवृत्तिश्चात्र दृश्यते हिंसानृतादत्तादानादिक्रियाप्रतीतिः, गुप्त्यादिस्रवरपरिकर्मत्वाच्च ॥ व्रतेषु हि कृतपरिकर्मा साधुः सुखेन स्रवरं करोतीति ततः पृथक्त्वेनोपदेशः क्रियते ॥ ननु च— षष्ठमणुव्रतमस्ति रात्रिभोजनविरमणं तदिहोपसंख्यातव्यम् । न । भावनास्वन्तर्भावात् । अहिंसाव्रतभावना हि वक्ष्यन्ते । तत्र आलोकितपानभोजनभावना कार्येति ॥

तस्य पञ्चतयस्य व्रतस्य भेदप्रतिपत्त्यर्थमाह—

॥ देशसर्वतोऽणुमहती ॥ २ ॥

देशः एकदेशः । सर्वः सकलः । देशश्च सर्वश्च देशसर्वताभ्यां देशसर्वतः । विरतिरित्यनुवर्तते । अणु च महच्चाणुमहती । व्रताभिसम्बन्धान्नपुंसकलिङ्गनिर्देशः ॥ यथासंख्यमभिसम्बध्यते । देशतो विरतिरणुव्रतं सर्वतोविरतिर्मह्नाव्रतमिति द्विधा भिद्यते

प्रत्येकं व्रतम् ॥ एतानि व्रतानि भावितानि वरौषधवद्यत्नवते  
दुःखनिवृत्तिनिमित्तानि भवन्ति ॥

किमर्थं कथं वा भावनं तेषामित्यतोच्यते--

॥ तत्स्थैर्यार्थं भावनाः पञ्चपञ्च ॥ ३ ॥

तेषां व्रतानां स्थिरीकरणार्थैकैकस्य व्रतस्य पञ्चपञ्च भावना  
वेदितव्याः ॥

यद्येवमाद्यस्याहिंसाव्रतस्य भावनाः का इत्यत्रोच्यते—

॥ वाङ्मनोगुप्तीर्यादाननिक्षेपणसमित्यालो-  
कितपानभोजनानि पञ्च ॥ ४ ॥

वागुप्तिः । मनोगुप्तिः । इर्यासमितिः । आदाननिक्षेपण-  
समितिः । आलोकितपानभोजनमित्येताः पञ्चाहिंसाव्रतस्य भावनाः ॥

अथ द्वितीयस्य व्रतस्य का इत्यत्रोच्यते—

क्रोधलोभभीरुत्वहास्यप्रत्याख्यानान्यनु-  
वीचिभाषणं च पञ्च ॥ ५ ॥

क्रोधप्रत्याख्यानम् । लोभप्रत्याख्यानम् । भीरुत्वप्रत्याख्या-  
नम् । हास्यप्रत्याख्यानम् । अनुवीचिभाषणं चेत्येताः पञ्चभावनाः  
सत्यव्रतस्य ज्ञेयाः ॥ अनुवीचिभाषणं निरवद्यानुभाषणमित्यर्थः ॥

इदानीं तृतीयस्य व्रतस्य का भावना इत्यत्राह—

॥ शून्यागारविमोचितावासपरोपरोधाकरणभैक्षशुद्धि-  
सद्धर्माविसंवादाः पञ्च ॥ ६ ॥

शून्यागारेषु गिरिगुहातरुकोटरादिष्वावासः । परकीयेषु च

विमोचितेष्ववाप्तः । परेषामुपरोधाकरणम् । आचारशास्त्रमार्गेण  
भैक्षशुद्धिः । ममेदं तवेदमिति सधर्मभिरविसंवादः । इत्येताः  
पञ्चादत्तादानविरमणव्रतस्य भावनाः ॥

अथेदानीं ब्रह्मचर्यव्रतस्य भावना वक्तव्या इत्यत्राह—

॥ स्त्रीरागकथाश्रवणतन्मनोहराङ्गनिरीक्षणपूर्वरता-  
नुस्मरणवृष्येष्टरसस्वशरीरसंस्कारत्यागाः पञ्च ॥७॥

त्यागशब्दः प्रत्येकं परिसमाप्यते । स्त्रीरागकथाश्रवणत्यागः ।  
तन्मनोहराङ्गनिरीक्षणत्यागः । पूर्वरतानुस्मरणत्यागः । वृष्येष्टरस-  
त्यागः । शरीरसंस्कारत्यागश्चेति चतुर्थव्रतस्य भावनाः पञ्च  
विज्ञेयाः ॥

अथ पञ्चमव्रतस्य भावनाः का इत्यत्रोच्यते—

॥ मनोज्ञामनोज्ञेन्द्रियविषयरोगद्वेषवर्जनानि पञ्च ॥८॥

पञ्चानामिन्द्रियाणां स्पर्शनादीनामिष्टानिष्टेषु विषयेषूपनिप-  
तितेषु स्पर्शादिषु रागद्वेषवर्जनानि पञ्च आकिञ्चन्यस्य व्रतस्य  
भावनाः प्रत्येतव्याः ॥

किञ्चान्यद्यथाऽमीषां व्रतानां द्रढिमार्थं भावनाः प्रतीयन्ते  
तद्विषयिष्ठिरिति भावनोपदेशः, तथा तदर्थं तद्विरोधिष्वपीत्याह—

॥ हिंसादिष्विहामुत्रापायावद्यदर्शनम् ॥ ९ ॥

अभ्युदयनिःश्रेयसार्थानां क्रियाणां विनाशकप्रयोगोऽपायः ।  
अवद्यं गर्ह्यम् । अपायश्चावद्यं चापायावद्ये तयोर्दर्शनमपाया-  
वद्यदर्शनं भावयितव्यम् ॥ कः? इहामुत्र च । केषु? हिंसा-  
दिषु ॥ कथमिति चेदुच्यते— हिंसायां तावत्, हिंस्रो हि नित्योद्वेज-  
नायः सततानुवृत्तवैरश्च इह च वधवन्धपरिक्षेपादीन् प्रतिलभते ।

प्रेत्य चाशुभां गतिम् । गर्हितश्च भवतीति हिंसायां व्युपरमः  
 श्रेयान् ॥ तथा अनृतवादी अश्रद्धेयो भवति इहैव च जिह्वा-  
 छेदादीन् प्रतिलभते । मिथ्याख्यानदुःखितेभ्यश्च बद्धवैरेभ्यो  
 बहूनि व्यसनान्यवामोति प्रेत्य चाशुभां गतिं, गर्हितश्च भवतीति  
 अनृतवचनात् व्युपरमः श्रेयान् ॥ तथा स्तेनः परद्रव्यापहरणासक्तः  
 सर्वस्योद्वेजनीयो भवति । इहैव चाभिघातवधबन्धहस्तपादकर्णनासो-  
 त्तरोष्ठच्छेदनभेदनसर्वस्वहरणादीन् प्रतिलभते प्रेत्य चाशुभां गतिं,  
 गर्हितश्च भवतीति स्तेयात् व्युपरतिः श्रेयसी ॥ तथा अब्रह्मचारी  
 मदविभ्रमोद्भ्रान्तचित्तो वनगज इव वासितावञ्चितो विवशो वध-  
 बन्धनपरिक्लेशाननुभवति । मोहाभिभूतत्वाच्च कार्याकार्यानभिज्ञो  
 न किञ्चित्कुशलमाचरति । पराङ्गनालिङ्गनसङ्गतरतिश्चैव वैरानु-  
 बन्धिनो लिङ्गेच्छेदनवधबन्धसर्वस्वहरणादीनपायान् प्राप्नोति । प्रेत्य  
 चाशुभां गतिमश्नुते, गर्हितश्च भवति, अतो विरतिरात्माहिता ॥  
 तथा परिग्रहवान् शकुनिरिव गृहीतमांसखण्डोऽन्येषां तदर्थिनां  
 पतत्रिणामिहैव तस्कारादीनामभिववनीयो भवति । तदर्जनरक्षण-  
 प्रयत्नकृतांश्च दोषान् बहून्वामोति न चास्य तृप्तिर्भवति इन्धनै-  
 रिवाम्नेः । लोभाभिभूतत्वाच्च कार्याकार्यानपेक्षो भवति प्रेत्य चाशुभां  
 गतिमास्कन्दते । लुब्धोऽयमिति गर्हितश्च भवतीति तद्विरमणं  
 श्रेयः ॥ एवं हिंसादिष्वपायावद्यदर्शनं भावनीयम् ॥

हिंसादिषु भावनान्तरप्रतिपादनार्थमाह—

॥ दुःखमेव वा ॥ १० ॥

हिंसादयो दुःखमेवेति भावयितव्याः ॥ कथं हिंसादयो  
 दुःखम् ? दुःखकारणत्वात् । यथा अन्नं वै प्राणा इति ॥ कार-  
 णस्य कारणत्वाद्वा यथा धनं प्राणा इति । धनकारणमन्नपानं  
 अन्नपानकारणाः प्राणा इति ॥ तथा हिंसादयोऽसद्वेद्यकर्मकारणम् ।

असद्वेद्यकर्म च दुःखकारणमिति दुःखकारणे दुःखकारणकारणे वा  
दुःखोपचारः ॥ तदेतत् दुःखमेवेति भावनं परात्मसाक्षिकमवग-  
न्तव्यम् (१) ॥ ननु च तत्सर्वं न दुःखमेव विषयरतिसुखसद्भावात् ।  
न तत्सुखं वेदनाप्रतिकारत्वात्कच्छूकण्डूयनवत् ॥

पुनरपि भावनान्तरार्थमाह—

॥ मैत्रीप्रमोदकारुण्यमाध्यस्थानि च सत्त्वगुणा-  
धिकक्लिश्यमानाविनेयेषु ॥ ११ ॥

परेषां दुःखानुत्पत्त्यभिलाषो मैत्री । वदनप्रसादादिभिरभि-  
व्यज्यमानान्तेर्भक्तिरागः प्रमोदः । दीनानुग्रहभावः कारुण्यम् ।  
रागद्वेषपूर्वकपक्षपाताभावो माध्यस्थम् । दुष्कर्मविपाकवशानाना-  
योनिषु सीदन्तीति सत्त्वा जीवाः । सम्यग्ज्ञानादिभिः प्रकृष्टा  
गुणाधिकाः । असद्वेद्योदयापादितक्लेशाः क्लिश्यमानाः । तत्त्वार्थ-  
श्रवणग्रहणाभ्यामसम्पादितगुणा अविनेयाः । एतेषु सत्त्वादिषु  
यथासंख्यं मैत्र्यादीनि भावयितव्यानि ॥ सर्वसत्त्वेषु मैत्री, गुणा-  
विकेषु प्रमोदः, क्लिश्यमानेषु कारुण्यं, अविनेयेषु माध्यस्थमित्येवं  
भावयतः पूर्णान्यहिंसादीनि व्रतानि भवन्ति ॥

पुनरपि भावनान्तरमाह—

॥ जगत्कायस्वभावौ वा संवेगवैराग्यार्थम् ॥ १२ ॥

जगत्स्वभावस्तावदनादिरनिधनो वेत्रासनशङ्खरीमृदङ्गनिभः ।  
अत्र जीवा अनादिसंसारेऽनन्तकालं नानायेनिषु दुःखं भोज-  
भोजं पर्यटन्ति । न चात्र किञ्चिन्नियतमस्ति । जलबुद्बुदोपमं

१ अत्र 'परत्रात्रसाक्षिकमिति पाठस्तालपत्रपुस्तके वर्तते ।  
'परन्नात्मसाक्षिकमित्यन्यः पाठस्तृतीयपुस्तके वर्तते ॥

जीवितं, विद्युन्मेघादिविकारचपला भोगसम्पद इत्येवमादि जगत्स्व-  
भावचिन्तनात्संसारत्संवेगो भवति ॥ कायस्वभावश्च अनित्यता दुःख-  
हेतुत्वं निःसारता अशुचित्वमित्येवमादि ॥ कायस्वभावचिन्तनाद्वि-  
षयरगनिवृत्तैर्वैराग्यमुपजायते इति जगत्कायस्वभावौ भावयितव्यौ ॥

अत्राह उक्तं भगवता हिंसादिनिवृत्तिर्त्रतमिति, तत्र  
न जानीमः के हिंसादयः क्रियाविशेषा इत्यत्रोच्यते । युगप-  
द्वक्तुमशक्यत्वात्तल्लक्षणनिर्देशस्य क्रमप्रसङ्गे याऽसावादौ चोदिता  
सैव तावदुच्यते—

॥ प्रमत्तयोगात्प्राणव्यपरोपणं हिंसा ॥ १३ ॥

प्रमादः सकषायत्वं तद्वानात्मपरिणामः प्रमत्तः प्रमत्तस्य  
योगः प्रमत्तयोगः तस्मात्प्रमत्तयोगात् इन्द्रियादयो दशप्राणास्तेषां  
यथासंभवं व्यपरोपणं वियोगकरणं हिंसेत्यभिधीयते ॥ सा प्राणिनो  
दुःखहेतुत्वादधर्महेतुः ॥ प्रमत्तयोगादिति विशेषणं केवलं प्राणव्य-  
परोपणं नाधर्मायेति ज्ञापनार्थम् ॥ उक्तं च— वियोजयति चासु-  
भिर्न च वधेन संयुज्यते इति ॥ उक्तं च— उच्चाळिदंमि पादे  
इरियासमिदस्स णिमामट्ठाणे । आवादेज्ज कुळिङ्गो मरेज्जे तं  
जोगमासेज्जे ॥ १ ॥ णहि तस्स तण्णिमित्तो बन्धो सुहमोवि  
देसिदो समये ॥ मुच्छापपरिगहोत्ति य अङ्गप्पपमाणदो भणिदो  
॥ २ ॥ ननु च प्राणव्यपरोपणाभावेऽपि प्रमत्तयोगमात्रादेव  
हिंसेष्यते । उक्तं च— मरदु व जियदु व जीवो अयदा-  
चारस्स णिच्छिदा हिंसा । पयदस्स णत्थि बन्धो हिंसामि-  
त्तेण समिदस्स ॥ १ ॥ इति । नैष दोषः । अत्रापि प्राणव्य-

१ एकेन्द्रियादिषु यावतां सम्भवस्तावतां व्यपरोपणम् । २ त्रियेत  
३ पादयोगम्. ४ आसाद्य. ५ अध्यात्म ॥



परोपणमस्ति भावलक्षणम् ॥ तथा चोक्तम्— स्वयमेवात्मनाऽऽत्मानं हिनस्त्यात्मा प्रमादवान् ॥ पूर्वं प्राण्यन्तराणान्तु पश्चात्स्याद्वा न वा वधः ॥ १ ॥ इति ॥

आह अभिहितलक्षणा हिंसा; तदनन्तरोद्दिष्टमनृतं किं लक्षणमित्यत्रोच्यते—

॥ असदभिधानमनृतम् ॥ १४ ॥

सच्छब्दः प्रशंसावाची न सदसदप्रशस्तमिति यावत् । असतोऽर्थस्याभिधानमसदभिधानमनृतम् ॥ ऋतं सत्यं न ऋतमनृतम् ॥ किं पुनरप्रशस्तं ? प्राणिपीडाकरं यत्तदप्रशस्तम् ॥ विद्यमानार्थविषयं वा अविद्यमानार्थविषयं वा ॥ उक्तं च— प्रागेवाहिंसाप्रतिपालनार्थमितरद्वृतमिति । तस्माद्विंसाकर्मवचोऽनृतमिति निश्चेयम् ॥

अथानृतानन्तरमुद्दिष्टं यत्स्तेयं तस्य किं लक्षणमित्यत आह—

॥ अदत्तादानं स्तेयम् ॥ १५ ॥

आदानं ग्रहणमदत्तस्यादानमदत्तादानं स्तेयमित्युच्यते । यद्येवं कर्मनोर्कर्मग्रहणमपि स्तेयं प्राप्नोति अन्येनादत्तत्वात् ॥ नैष दोषः । दानादाने यत्र सम्भवतस्तत्रैव स्तेयव्यवहारः । कुतः ? अदत्तग्रहणसामर्थ्यात् ॥ एवमपि भिक्षोर्ग्रामनगरादिषु भ्रमणकाले रथ्याद्वारादिप्रवेशाददत्तादानं प्राप्नोति ॥ नैष दोषः । सामान्येन मुक्तत्वात् ॥ तथाहि— अयं भिक्षुः पिहितद्वारादिषु न प्रविशति अमुक्तत्वात् ॥ अथवा प्रमत्तयोगादित्यनुवर्तते प्रमत्तयोगाददत्तादानं यत् तत्स्तेयमित्युच्यते ॥ न च रथ्यादि प्रविशतः प्रमत्तयोगोऽस्ति । तेनैतदुक्तं भवति यत्र संक्लेशपरिणामेन प्रवृत्तिस्तत्र स्तेयं भवति बाह्यवस्तुनो ग्रहणे वाऽग्रहणे च ॥

अथ चतुर्थमब्रह्म किं लक्षणमित्यतोच्यते—

॥ मैथुनमब्रह्म ॥ १६ ॥

स्त्रीपुंसयोश्चारित्रमोहोदये सति रागपरिणामाविष्टयोः पर-  
स्परस्पर्शनं प्रति इच्छा मिथुनम् । मिथुनस्य कर्म मैथुनमित्यु-  
च्यते । न सर्वं कर्म । कुतः—लोके शास्त्रे च तथा प्रसिद्धेः ।  
लोके तावदागोपालादिप्रसिद्धं स्त्रीपुंसरागपरिणामनिमित्तं चेष्टितं  
मैथुनमिति । शास्त्रेऽपि अश्ववृषभयोर्मैथुनेच्छायामित्येवमादिषु तदेव  
गृह्यते ॥ अपि च प्रमत्तयोगादित्यनुवर्तते तेन स्त्रीपुंसमिथुनविषयं  
रतिसुखार्थं चेष्टितं मैथुनमिति गृह्यते न सर्वम् ॥ अहिंसादयो  
धर्मा यस्मिन् परिपाल्यमाने बृंहन्ति वृद्धिमुपयान्ति तद्ब्रह्म ।  
न ब्रह्म अब्रह्म । किं तत् ? मैथुनम् ॥ तत्र हिंसादयो दोषाः  
पुण्यन्ति ॥ यस्मान्मैथुनसेवनप्रवणः स्थास्नूश्चरिणून् प्राणिनो  
हिनस्ति । मृषावादमाचष्टे । अदत्तमादत्ते । सचेतनमितरच्च परिग्रहं  
गृह्णाति ॥

अथ पञ्चमस्य परिग्रहस्य किं लक्षणमित्यत आह—

॥ मूर्छा परिग्रहः ॥ १७ ॥

मूर्छेत्युच्यते । का मूर्छा ? बाह्यानां गोमहिषमणिमुक्ता-  
दीनां चेतनाचेतनानां रागादीनामुपधीनां च संरक्षणार्जनसंस्कारा-  
दिलक्षणाव्यावृत्तिर्मूर्छा ॥ ननु च—लोके वातादिप्रकोपविशेषस्य  
मूर्छेति प्रसिद्धिरस्ति तद्ग्रहणं कस्मान्न भवति ? सत्यमेवैतत् ।  
मूर्छतिरयं मोहसामान्ये वर्तते । सामान्यचोदनाश्च विशेषेष्वव-  
तिष्ठन्त इत्युक्ते विशेषे व्यवस्थितः परिगृह्यते । परिग्रहप्रकरणात् ॥  
एवमपि बाह्यस्य परिग्रहत्वं न प्राप्नोति । अध्यात्मिकस्य संग्रह-  
णात् ॥ सत्यमेवैतत्—प्रधानत्वादभ्यन्तर एव संगृह्यते । असत्यपि

वाह्ये ममेदमिति सङ्कल्पवान् सपरिग्रहो भवति ॥ अथ बाह्यः परिग्रहो न भवत्येव । भवति च मूर्छाकारणत्वाद्यदि ममेदमिति, सङ्कल्पपरिग्रहसञ्ज्ञानाद्यपि परिग्रहः प्राप्नोति; तदपि हि ममेदमिति सङ्कल्प्यते रागादिपरिणामवत् ॥ नैष दोषः— प्रमत्तयोगादित्यनुवर्तते । ततो ज्ञानदर्शनचारित्र्यवतोऽप्रमत्तस्य मोहाभावान्न मूर्छाऽस्तीति निःपरिग्रहत्वं सिद्धम् ॥ किञ्च तेषां ज्ञानादीनामहेयत्वादात्मस्वभावत्वादपरिग्रहत्वं । रागादयः पुनः कर्मोदयतन्त्रा इति अनात्मस्वभावत्वाद्धेयाः । ततस्तेषु सङ्कल्पः परिग्रह इति युज्यते । तन्मूलाः सर्वे दोषाः ॥ ममेदमिति हि सति संकल्पे संरक्षणादयः सञ्जायन्ते । तत्र च हिंसाऽवश्यम्भाविनी । तदर्थमनृतं जल्पति । चौर्यं वा आचरति । मैथुने च कर्मणि प्रयतते । तत्प्रभवा नरकादिषु दुःखप्रकाराः ॥

एवमुक्तेन प्रकारेण हिंसादिदोषदर्शिनोऽहिंसादिगुणाहितचेतसः परमप्रयत्नस्याहिंसादीनि व्रतानि यस्य सन्ति सः—

॥ निश्शल्यो व्रती ॥ १८ ॥

शृणाति हिनस्तीति शल्यम् । शरीरानुप्रवेशिकाण्डादिप्रहरणं तच्छल्यमिव शल्यं; यथा तत् प्राणिनो बाधाकरं तथा शरीरमानसबाधाहेतुत्वात्कर्मोदयविकारः शल्यमित्युपचर्यते ॥ तन्निविधम्— मायाशल्यम् । निदानशल्यम् । मिथ्यादर्शनशल्यमिति ॥ माया निकृतिर्विज्ञाना । निदानं विषयभोगाकाङ्क्षा । मिथ्यादर्शनमतत्त्वश्रद्धानम् । एतस्मान्निविधाच्छल्यान्निष्क्रान्तो निश्शल्यो व्रती इत्युच्यते ॥ अत्र चोद्यते— शल्याभावान्निःशल्यः व्रताभिसम्बन्धाद्भ्रती, न निश्शल्यत्वाद्भ्रती भवितुमर्हति । नहि देवदत्तो दण्डसम्बन्धाच्छ्रुती भवति इत्यत्रोच्यते— उभयविशेषणविशिष्टत्वान्न

हिंसाद्युपरतिमात्रसम्बन्धात् व्रती भवत्यन्तरेण शल्याभावम् । सति शल्यापगमे व्रतसम्बन्धात् व्रती विवक्षितो यथा बहुक्षीरघृतो गोमानिति व्यपदिश्यते । बहुक्षीरघृताभावात्सतीष्वपि गोषु न गोमाँस्तथा सशल्यत्वात्सत्त्वपि व्रतेषु न व्रती ॥

यस्तु निःशल्यः स व्रती । तस्य भेदप्रतिपत्त्यर्थमाह—

॥ अगार्यनगारश्च ॥ १९ ॥

प्रतिश्रयार्थिभिः अङ्गचते इति अगारं वेश्म, तद्वानगारी । न विद्यते अगारमस्येत्यनगारः ॥ द्विविधो व्रती अगारी अनगारश्चेति ॥ ननु चात्र विपर्ययोऽपि प्राप्नोति— शून्यागारदेवकुलाद्यावासस्य मुनेरगारित्वं, अनिवृत्तविषयतृष्णस्य कुतश्चित्कारणाद् गृहं विमुच्य वने वसतोऽनगारत्वञ्च प्राप्नोतीति ॥ नैष दोषः । भावागारस्य विवक्षितत्वात् ॥ चारित्रमोहोदये सत्यगारसम्बन्धं प्रत्यनिवृत्तः परिणामो भावागारमित्युच्यते ॥ स यस्यासावगारी ॥ वने वसन्नपि च गृहे वसन्नपि तदभावादनगार इति च भवति ॥ ननु चागारिणो व्रतित्वं न प्राप्नोति असकलव्रतत्वात् ॥ नैष दोषः । नैगमादिनयापेक्षया अगारिणोऽपि व्रतित्वमुपपद्यते । नगरावासवत् ॥ यथा गृहे अपवरके वा वसन्नपि नगरावास इत्युच्यते । तथा असकलव्रतोऽपि नैगमसंग्रहव्यवहारनयापेक्षया व्रतीति व्यपदिश्यते ॥

अत्राह किं हिंसादीनामन्यतमस्माद्यः प्रातिनिवृत्तः स स्वल्वगारी व्रती ? । नैवम् ॥ किं तर्हि ? । पञ्चतय्या अपि-विरतेर्वैकल्येन विवक्षित इत्युच्यते—

॥ अणुव्रतोऽगारी ॥ २० ॥

अणुशब्दोऽस्त्ववचनः । अणूनि व्रतान्यस्य अणुव्रतोऽगारी-  
त्युच्यते ॥ कथमस्य व्रतानामणुत्वं? सर्वसावधानिवृत्यसम्भवात् ॥  
कुतस्तर्ह्यसौ निवृत्तः? त्रसप्राणिज्यपरोपणान्निवृत्तः अगारीत्याद्य-  
मणुव्रतम् ॥ स्नेहमोहादिवशाद् गृहविनाशे ग्रामविनाशे वा कारण-  
मित्याभिमतादसत्यवचनान्निवृत्तो गृहीति द्वितीयमणुव्रतम् ॥ अन्य-  
पीडाकरपार्थिवभयादिवशादवश्यं परित्यक्तमपि यददत्तं ततः प्रति-  
निवृत्तादरः श्रावक इति तृतीयमणुव्रतम् ॥ उपात्ताया अनुपात्ता-  
याश्च पराङ्मनायाः सङ्गान्निवृत्तरतिर्गृहीति चतुर्थमणुव्रतम् ॥ धन-  
धान्यक्षेत्रादीनामिच्छावशात् कृतपरिच्छेदो गृहीति पञ्चममणुव्रतम् ॥

आह अपरित्यक्तागारस्य किमेतावानेव विशेषः आहोस्वि-  
दस्ति कश्चिदन्योऽपीत्यत आह—

॥ दिग्देशानर्थदण्डविरतिसामायिकप्रोषधोपवासो-  
पभोगपरिभोगपरिमाणातिथिसँविभागव्रतसम्पन्नश्च ॥

विरतिशब्दः प्रत्येक परिसमाप्यते । दिग्विरतिः । देश-  
विरतिः । अनर्थदण्डविरतिरिति ॥ एतानि त्रीणि गुणव्रतानि  
व्रतशब्दस्य प्रत्येकमभिसम्बन्धात् ॥ तथा सामायिकव्रतम् । प्रोष-  
धोपवासव्रतम् । उपभोगपरिभोगपरिमाणव्रतम् । अतिथिसँविभाग-  
व्रतमिति ॥ एतैर्व्रतैः सम्पन्नो गृही विरताविरत इत्युच्यते ।  
तद्यथा— दिक्प्राच्यादिः तत्र प्रसिद्धैरभिज्ञानैरवधिं कृत्वा निय-  
मनं दिग्विरतिव्रतम् ॥ ततो बहिस्त्रसस्थावरव्यपरोपणनिवृत्तेर्ब्रह्म-  
व्रतत्वमवसेयम् । तत्र लाभे सत्यपि परिणामस्य निवृत्तेर्लोभनिरा-  
सश्च कृतो भवति ॥ ग्रामादीनामवधृतपरिमाणप्रदेशो देशः । ततो  
बहिर्निवृत्तिर्देशविरतिव्रतम् । पूर्ववद्बहिर्महाव्रतत्वं व्यवस्थाप्यम् ॥  
असत्युपकारे पापादानहेतुरनर्थदण्डः । ततो विरतिरनर्थदण्डविरतिः ॥

अनर्थदण्डः पंचविधः । अपध्यानम् । पापोपदेशः । प्रमादाचरितम् ।  
 हिंसाप्रदानम् । अशुभश्रुतिरिति ॥ तत्र परेषां जयपराजयवधबन्ध-  
 नाङ्गच्छेदपरस्वहरणादि कथं स्यादिति मनसा चिन्तनमपध्यानम् ॥  
 तिर्यक्केशवाणिज्यप्राणिवधकारम्भकादिषु पापसंयुक्तं वचनं पापोप-  
 देशः ॥ प्रयोजनमन्तरेण वृक्षादिच्छेदनभूमिकुट्टनसलिलसेचनाद्यव-  
 द्यकार्यं प्रमादाचरितम् ॥ विषकण्टकशस्त्राग्निरज्जुकशादण्डादिहिं-  
 सोपकरणप्रदानं हिंसाप्रदानम् ॥ हिंसागारादिप्रवर्धनदुष्टकथाश्रव-  
 णशिक्षणव्यापृतिरशुभश्रुतिः ॥ समेकीभावे वर्तते । तद्यथा सङ्गतं  
 घृतं सङ्गतं तैलमित्युच्यते एकीभूतमिति गम्यते । एकत्वेन अयनं  
 गमनं समयः, समय एव सामायिकं, समयः प्रयोजनमस्येति वा  
 विगृह्य सामायिकम् ॥ इयति देशे एतावति काले इत्यवधारिते  
 सामायिके स्थितस्य महान्नतत्त्वं पूर्ववद्वेदितव्यम् ॥ अणुस्थूलकू-  
 तहिंसादिनिवृत्तेस्संयमप्रसङ्गं इति चेन्न । तद्व्यातिकर्मोदयासद्भावात् ॥  
 महान्नतत्त्वाभाव इति चेदुपचाराद्राजकुले सर्वगतचैत्राभिधानवत् ॥  
 प्रोषधशब्दः पर्वपर्यायवाची ॥ शब्दादिग्रहणं प्रति निवृत्तौत्सु-  
 क्त्यानि पञ्चापीन्द्रियाण्युपेत्य तस्मिन् वसन्तीत्युपवासः । चतुर्विधा-  
 हारपरित्याग इत्यर्थः ॥ प्रोषधे उपवासः प्रोषधोपवासः । स्वशरीर-  
 संस्कारकारणस्नानगन्धमाल्याभरणादिविरहितः शुभावकाशे साधु-  
 निवासे चैत्यालये स्वप्रोषधोपवासगृहे वा धर्मकथाचिन्तनावहि-  
 तान्तःकरणः सन्नुपवसेत् निरारम्भश्रावकः ॥ उपभोगोऽशनपान-  
 गन्धमाल्यादिः । परिभोग आच्छादनप्रावरणालङ्कारशयनासनगृह-  
 यानवाहनादिः । तयोः परिमाणमुपभोगपरिभोगपरिमाणम् ॥ मधु  
 मांसं मद्यञ्च सदा परिहर्तव्यं त्रसघातान्निवृत्तचेतसा ॥ केतव्यर्जुन-  
 पुष्पादीनि शृंगवेरमूलकादीनि बहुजन्तुयोनिस्थानान्यनन्तकायव्य-  
 पदेशार्हाणि परिहर्तव्यानि बहुधाताल्पफलत्वात् ॥ यानवाहनाभर-

णादिप्वेतावदेवेष्टमतोऽन्यदनिष्टमित्यनिष्टाविवर्तनं कर्तव्यं कालनि-  
यमेन यावज्जीवं वा यथाशक्ति ॥ संयममविनाशयन्नततीत्यतिथिः ।  
अथवा नास्य तिथिरस्तीत्यतिथिः अनियतकालागमन इत्यर्थः ॥  
अतिथये संविभागोऽतिथिसंविभागः । स चतुर्विधः— भिक्षोपकरणौ-  
षधप्रतिश्रयभेदात् ॥ मोक्षार्थमभ्युद्यतायातिथये संयमपरायणाय  
शुद्धाय शुद्धचेतसा निरवद्या भिक्षा देया । धर्मोपकरणानि च  
सम्यग्दर्शनाद्युपबृंहणानि दातव्यानि । औषधमपि योग्यमुपयोज-  
नीयम् । प्रतिश्रयश्च परमधर्मश्रद्धया प्रतिपादयितव्य इति ॥ च  
शब्दो वक्ष्यमाणगृहस्थधर्मसमुच्चयार्थः ॥

कः पुनरसौ ?—

॥ मारणान्तिकीं सल्लेखनां जोषिता ॥ २२ ॥

स्वपरिणामोपात्तस्यायुष इन्द्रियाणां बलानां च कारणवशा-  
त्सङ्ख्यो मरणम् । अन्तर्ग्रहणं तद्भवमरणप्रतिपत्त्यर्थम् । मरणमन्तः  
मरणान्तः । स प्रयोजनमस्य इति मारणान्तिकी ॥ सम्यक्कायक-  
षायलेखना सल्लेखना । कायस्य बाह्यस्याभ्यन्तराणां च कषायाणां  
तत्कारणहापनक्रमेण सम्यग्लेखना सल्लेखना । तां मारणान्तिकीं  
सल्लेखनां जोषिता सेविता गृहीत्यभिसम्बध्यते ॥ ननु च विस्प-  
ष्टार्थं सेवितेत्येवं वक्तव्यम् । न । अर्थविशेषोपपत्तेः । न केवलं  
सेवनमिह परिगृह्यते । किं तर्हि ? प्रीत्यर्थोऽपि— यस्मादसत्यां  
प्रीतौ बलान्न सल्लेखना कार्यते । सत्यां हि प्रीतौ स्वयमेव  
करोति ॥ स्यान्मतमात्मवधः प्राप्नोति स्वामिसन्धिपूर्वकायुरादिनि-  
वृत्तेः ॥ नैष दोषः । अप्रमत्तत्वात् । प्रमत्तयोगात्प्राणव्यपरोपणं  
हिंसेत्युक्तम् । न चास्य प्रमादयोगोऽस्ति । कुतः ? रागाद्यभावात् ।

१ तिथिपर्वोत्सवाः सर्वे त्यक्ता येन महात्मना ॥ अतिथिं तं  
विजानीयाच्छेषमभ्यागतं विदुः ॥ १ ॥

रागद्वेषमोहाविष्टस्य हि विषशस्त्राद्युपकरणप्रयोगवशादात्मानं घ्नतः स्वघातो भवति, न सल्लेखनां प्रतिपन्नस्य रागादयः सन्ति ततो नात्मवधदोषः ॥ उक्तं च— रागादीणमणुर्प्या अहिंसगर्त्तं भासिदं समये । तेसिं चेदुप्पत्ती हिंसेत्ति जिणेहि णिदिट्ठा ॥१॥ किञ्च— मरणस्यानिष्टत्वाद्यथा वणिजो विविधपण्यदानादानसञ्चयपरस्य स्वगृहविनाशोऽनिष्टः, तद्विनाशकारणे च कुतश्चिदुपस्थिते यथाशक्ति च परिहरति, दुःपरिहारे च पण्यविनाशो यथा न भवति तथा यतते एवं गृहस्थोऽपि व्रतशीलपण्यसञ्चये प्रवर्तमानः तदाश्रयस्य न पातमभिवाञ्छति । तदुपप्लवकारणे चोपस्थिते स्वगुणाविरोधेन परिहरति । दुःपरिहारे च यथा स्वगुणविनाशो न भवति तथा प्रयतत इति कथमात्मवधो भवेत् ॥

अत्राह निःशल्यो व्रतीत्युक्तं तत्र च तृतीयं शल्यं मिथ्यादर्शनम् । ततः सम्यग्दृष्टिना व्रतिना निःशल्येन भवितव्यमित्युक्तं तत्सम्यग्दर्शनं किं सापवादं निरपवादमिति ? उच्यते— कस्यचिन्मोहनीयावस्थाविशेषात्कदाचिदिमे भवन्त्यपवादाः—

॥ शङ्काकाङ्क्षाविचिकित्साऽन्यदृष्टिप्रशंसासंस्तवाः

सम्यग्दृष्टेरतिचाराः ॥ २३ ॥

निःशङ्कितत्वादयो व्याख्याता दर्शनविशुद्धिरित्यत्र । तत्प्रतिपक्षभूताः शङ्कादयो वेदितव्याः । अथ प्रशंसासंस्तवयोः को विशेषः ? मनसा मिथ्यादृष्टेर्ज्ञानचारित्रगुणोद्भावनं प्रशंसा, भूताभूतगुणोद्भाववचनं संस्तव इत्ययमनयोर्भेदः ॥ ननु च सम्यग्दर्शनमष्टाङ्गमुक्तं तस्यातिचारैरप्यष्टभिर्भवितव्यम् ॥ नैष दोषः ॥ व्रतशैलेषु पञ्चपञ्चातिचारा इत्युत्तरत्र विवक्षुणाऽऽचार्येण प्रशं-



सासंस्तवयोरितरानातिचारानन्तर्भाव्य पञ्चवातिचारा उक्ताः ॥

आह सम्यग्दृष्टेरतिचारा उक्ताः किमेवं व्रतशीलेष्वपि भवन्तीति । ओमित्युक्त्वा तदतिचारसंख्यानिर्देशार्थमाह—

॥ व्रतशीलेषु पञ्च पञ्च यथाक्रमम् ॥ २४ ॥

व्रतानि च शीलानि च व्रतशीलानि तेषु व्रतशीलेषु । शीलग्रहणमनर्थकम्, व्रतग्रहणेनैव सिद्धेः ॥ नानर्थकम्— विज्ञे-  
पज्ञापनार्थं व्रतपरिरक्षणार्थं शीलमिति दिग्विरत्यादानीह शील-  
ग्रहणेन गृह्यन्ते ॥

अगार्यधिकारात् अगारिणो व्रतशीलेषु पञ्च पञ्चाति-  
चारा वक्ष्यमाणा यथाक्रमं वेदितव्याः । तद्यथा— आद्यस्य ताव-  
दहिंसाव्रतस्य—

॥ बन्धवधच्छेदातिभारारोपणान्नपाननिरोधाः ॥ २५ ॥

अभिमतदेशगतिनिरोधहेतुर्बन्धः ॥ दण्डकशावेत्रादिभिरभि-  
घातः प्राणिनां वधः । न प्राणव्यपरोपणम् । ततः प्रागेवास्य  
विनिवृत्तत्वात् ॥ कर्णनासिकादीनामवयवानामपनयनं छेदः ॥  
न्याय्यभारादतिरिक्तवाहनमतिभारारोपणम् ॥ गवादीनां क्षुत्पिपा-  
साबाधाकरणमन्नपाननिरोधः ॥ एते पञ्चाहिंसाणुव्रतस्यातिचाराः ॥

॥ मिथ्योपदेशरहोभ्याख्यानकूटलेखक्रिया-

न्यासापहारसाकारमन्त्रभेदाः ॥ २६ ॥

अभ्युदयनिःश्रेयसार्थेषु क्रियाविशेषेषु अन्यस्यान्यथा प्रव-  
र्तनमतिसन्धापनं वा मिथ्योपदेशः । यत्स्त्रीपुंसाभ्यामेकान्तेऽनुष्ठि-  
तस्य क्रियाविशेषस्य प्रकाशनं तद्रहोभ्याख्यानं वेदितव्यम् ।  
अन्येनानुक्तं यत्किञ्चित्प्रयोगवशादेवं तेनोक्तमनुष्ठितमिति वञ्च-

नानिमित्तं लेखनं कूटलेखक्रिया । हिरण्यादेर्द्रव्यस्य निक्षेप्तुर्वि-  
स्मृतसंख्यस्याल्पसंख्येयमादधानस्यैवमित्यनुज्ञानवचनं न्यासापहारः ।  
अर्थप्रकरणाद्भाविकारभूनिक्षेपणादिभिः पराकृतमुपलभ्य तदाविष्क-  
रणमसूयादिनिमित्तं यत्तत्साकारमन्त्रभेद इति कथ्यते ॥ त एते  
सत्याणुव्रतस्य पंचातिचारा बोद्धव्याः ॥

॥ स्तेनप्रयोगतदाहतादानविरुद्धराज्यातिक्रमहीना-  
धिकमानोन्मानप्रतिरूपकव्यवहाराः ॥ २७ ॥

मुष्णन्तं स्वयमेव वा प्रयुक्तेऽन्येन वा प्रयोजयति प्रयु-  
क्तमनुमन्यते वा यतः स स्तेनप्रयोगः । अप्रयुक्तेनाननुमतेन  
च चौरैणानीतस्य ग्रहणं तदाहतादानम् । उचितन्यायादन्येन  
प्रकारेण दानग्रहणमतिक्रमः । विरुद्धं राज्यं विरुद्धराज्यं विरु-  
द्धराज्येऽतिक्रमः विरुद्धराज्यातिक्रमः । तत्र ह्यल्पमूल्यलभ्यानि  
महाध्याणि द्रव्याणीति प्रयत्नः ॥ प्रस्थादि मानं, तुलाद्युन्मा-  
नमेतेन न्यूनेनान्यस्मै देयमधिकेनात्मनो ग्राह्यमित्येवमादिकूटप्रयोगो  
हीनाधिकमानोन्मानम् ॥ कृत्रिमैर्हिरण्यादिभिर्वचनापूर्वको व्यवहारः  
प्रतिरूपकव्यवहारः ॥ त एते पचादत्तादानाणुव्रतस्यातिचाराः ॥

॥ परविवाहकरणेत्वरिकापरिगृहीताऽपरिगृहीताग-  
मनानङ्गक्रीडाकामतीव्राभिनिवेशाः ॥ २८ ॥

कन्यादानं विवाहः परस्य विवाहः परविवाहः परवि-  
वाहस्य करणं परविवाहकरणम् । परपुरुषानेति गच्छतीत्येवं-  
शीला इत्वरी, कुत्सायां क इत्वरिका । या एकपुरुषमर्तृका  
सा परिगृहीता । या गणिकात्वेन पुंश्चलित्वेन वा परपुरुषग-  
मनशीला अस्वामिका सा अपरिगृहीता । परिगृहीता चाप-  
रिगृहीता च परिगृहीतापरिगृहीते । इत्वरिके च ते परिगृ-

हीतापरिगृहीते च इत्वरिकापरिगृहीताऽपरिगृहीते, तयोर्गमने  
इत्वरिकापरिगृहीतापरिगृहीतागमने । अङ्गं प्रजननं योनिश्च  
ततोऽन्यत्र क्रीडा अनङ्गक्रीडा । कामस्य प्रवृद्धः परिणामः  
कामतीव्राभिनिवेशः । त एते पञ्च स्वदारसन्तोषव्रतस्यातिचाराः॥

॥ क्षेत्रवास्तुहिरण्यसुवर्णधनधान्यदासीदास-

कुप्यप्रमाणातिक्रमाः ॥ २९ ॥

क्षेत्रं सस्याधिकरणम् । वास्तु अगारम् । हिरण्यं रूप्यादि  
व्यवहारतन्त्रम् । सुवर्णं प्रतीतम् । धनं गवादि । धान्यं व्रीह्यादि ।  
दासीदासं भृत्यस्त्रीपुंसवर्गः । कुप्यं क्षौमकार्पासकौशेयचन्दनादि ।  
क्षेत्रं च वास्तु च क्षेत्रवास्तु, हिरण्यं च सुवर्णं च हिरण्य-  
सुवर्णं, धनं च धान्यं च धनधान्यं, दासी च दासश्च दासी-  
दासं, क्षेत्रवास्तु च हिरण्यसुवर्णं च धनधान्यं च दासी-  
दासं च कुप्यं च- क्षेत्रवास्तुहिरण्यसुवर्णधनधान्यदासीदासकु-  
प्यानि । एतावानेव परिग्रहो मम नान्य इति परिच्छिन्ना-  
त्प्रमाणात्क्षेत्रवास्तुवादिष्विषयादतिरेका अतिलोभवशात्प्रमाणातिक्रमा  
(रेका) इति प्रत्याख्ययन्ते ॥ त एते परिग्रहपरिमाणव्रतस्यातिचाराः॥

उक्ता व्रतानामतिचाराः शीलानामतिचारा वक्ष्यन्ते, तद्यथा-

॥ ऊर्ध्वाधस्तिर्यग्व्यातिक्रमक्षेत्रवृद्धि-

स्मृत्यन्तराधानानि ॥ ३० ॥

परिमितस्य दिगवधेरतिलङ्घनमतिक्रमः । स समासतस्त्रि-  
विधः- ऊर्ध्वातिक्रमः । अधोऽतिक्रमः । विलम्बवेशादिस्तिर्यगाति-  
क्रमः ॥ परिगृहीताया दिशो लोभावेशादाधिक्याभिसन्धिः क्षेत्र-  
वृद्धिः । स एषोऽतिक्रमः प्रमादान्मोहाद्यासङ्गाद्वा भवतीत्यवसेयः ॥

अननुस्मरणं स्मृत्यन्तराधानम् ॥ त एते दिग्विरमणस्यातिचाराः ॥

॥ आनयनप्रेष्यप्रयोगशब्दरूपानुपातपुद्गलक्षेपाः ३१

आत्मना सङ्कल्पिते देशे स्थितस्य प्रयोजनवशाद्यत्कि-  
ञ्चिदानयेत्याज्ञापनमानयनम् । एवं कुर्विति नियोगः प्रेष्यप्रयोगः ।  
व्यापारकरान्पुरुषान्प्रत्यभ्युत्कासिकादिकरणं शब्दानुपातः । स्ववि-  
ग्रहदर्शनं रूपानुपातः । लोष्टादिनिपातः पुद्गलक्षेपः ॥ त एते  
देशविरमणस्य पञ्चातिचाराः ॥

॥ कन्दर्पकौत्कुच्यमौखर्यासमीक्ष्याधिकरणो-  
पभोगपरिभोगानर्थक्यानि ॥ ३२ ॥

रागोद्रेकात्प्रहासमिश्रोऽशिष्टवाक्प्रयोगः कन्दर्पः । तदेवो-  
भयं परत्र दुष्टकायकर्मप्रयुक्तं कौत्कुच्यम् । धाष्टर्यप्रायं यत्कि-  
ञ्चनानर्थकं बहुप्रलपितं मौखर्यम् । असमीक्ष्य प्रयोजनमाधिक्येन  
करणमसमीक्ष्याधिकरणम् । यावताऽर्थेनोपभोगपरिभोगौ सोऽर्थस्ततो  
ऽन्यस्याधिक्यमानर्थक्यम् ॥ त एते पञ्चानर्थदण्डविरतेरतिचाराः ॥

॥ योगदुष्प्रणिधानानादरस्मृत्यनुपस्थानानि ॥ ३३ ॥

योगो व्याख्यातस्त्रिविधः । तस्य दुष्टं प्रणिधानं योग-  
दुष्प्रणिधानम्— कायदुष्प्रणिधानम् । वाग्दुष्प्रणिधानम् । मनो-  
दुष्प्रणिधानमिति । अनादरोऽनुत्साहः । अनैकान्यं स्मृत्यनुपस्था-  
नम् । त एते पञ्च सामायिकस्यातिक्रमाः ॥

॥ अप्रत्यवेक्षिताप्रमार्जितोत्सर्गादानसंस्तरोप-

क्रमणानादरस्मृत्यनुपस्थानानि ॥ ३४ ॥

जन्तवः सन्ति न सन्ति वेति प्रत्यवेक्षणं चक्षुर्व्यापारः ।  
मृदनोपकरणेन यत्क्रियते प्रयोजनं तत्प्रमार्जितम् । तदुभयं प्रति-

बोधविशिष्टमुत्सर्गादिभिरभिसम्बध्यते— अप्रत्यवेक्षिताप्रमार्जितोत्सर्ग इत्येवमादि ॥ तत्र अप्रत्यवेक्षिताप्रमार्जितायां भूमौ मूत्रपुरीषो-  
त्सर्गः अप्रत्यवेक्षिताप्रमार्जितोत्सर्गः । अप्रत्यवेक्षिताप्रमार्जितस्यार्ह-  
दाचार्यपूजोपकरणस्य गन्धमाल्यधूपादेरात्मपारिधानाद्यर्थस्य च वस्त्रादे-  
रादानमप्रत्यवेक्षिताप्रमार्जितादानम् । अप्रत्यवेक्षिताप्रमार्जितस्य  
प्रावरणादेः संस्तरस्योपक्रमणं, अप्रत्यवेक्षिताप्रमार्जितसंस्तरोपक्रम-  
णम् । क्षुद्रभ्यर्दितत्वादावश्यकेष्वनादरोऽनुत्साहः । स्मृत्यनुपस्थानं  
व्याख्यातम् ॥ त एते पञ्च प्रोषधोपवासस्यातिचाराः ॥

॥ सचित्तसम्बन्धसम्मिश्राभिषवदुःपक्वाहाराः ॥३५॥

सह चित्तेन वर्तते इति सचित्तं चेतनावद्भव्यम् । तदुपश्लिष्टः  
सम्बन्धः । तद्व्यतिकीर्णः सम्मिश्रः । कथं पुनरस्य सचित्तादिषु  
प्रवृत्तिः स्यात्? प्रमादसम्मोहाभ्याम् । द्रवो वृष्यो वाऽभिषवः ।  
असम्यक्पको दुःपक्वः । एतैराहारो विशेष्यते— सचित्ताहारः  
सम्बन्धाहारः सम्मिश्राहारोऽभिषवाहारो दुःपक्वाहार इति ॥ त एते  
पञ्च भोगोपभोगपरिसंख्यानस्यातिचाराः ॥

॥ सचित्तनिक्षेपापिधानपरव्यपदेश-

मात्सर्यकालातिक्रमाः ॥ ३६ ॥

सचित्ते पद्मपत्रादौ निक्षेपः सचित्तनिक्षेपः । अपिधान-  
मावरणं सचित्तेनैव सम्बध्यते सचित्तापिधानमिति । अन्यदातृदे-  
यार्पणं परव्यपदेशः । प्रयच्छतोऽप्यादराभावोऽन्यदातृगुणासहनं  
वा मात्सर्यम् । अकाले भोजनं कालातिक्रमः ॥ त एते पञ्चाति-  
थिसंविभागशीलातिचाराः ॥

॥ जीवितमरणाशंसामित्रानुरागसुखानु-

## बन्धनिदानानि ॥ ३७ ॥

आशंसनमाशंसा आकाङ्क्षणमित्यर्थः । जीवितं च मरणं च जीवितमरणं, जीवितमरणस्याशंसे जीवितमरणाशंसे । पूर्वसुहृत्सहपांसुक्रीडनाद्यनुस्मरणं मित्रानुरागः । अनुभूतप्रीतिविशेषस्मृतिसमन्वाहारः सुखानुबन्धः । भोगाकाङ्क्षया नियतं दीयते चित्तं तस्मिन्स्तेनेति वा निदानम् ॥ त एते पंच सल्लेखनाया अतिचाराः ॥

अत्राह— उक्तं भगवता तीर्थकरत्वकारणकर्मास्रवनिर्देशे शक्तितस्त्यागतपसीति, पुनश्चोक्तं शीलविधानेऽतिथिसंविभाग इति । तस्य दानस्य लक्षणमनिर्ज्ञातं तदुच्यतामित्यत आह—

॥ अनुग्रहार्थं स्वस्यातिसर्गो दानम् ॥ ३८ ॥

स्वपरोपकारोऽनुग्रहः । स्वोपकारः पुण्यसंचयः, परोपकारः सम्यग्ज्ञानादिवृद्धिः ॥ स्वशब्दो धनपर्यायवचनः । अनुग्रहार्थं स्वस्यातिसर्गस्त्यागो दानं वेदितव्यम् ॥

अत्राह— उक्तं दानं तत्किमविशिष्टफलमाहोस्विदस्ति कश्चित्प्रतिविशेष इत्यत आह—

॥ विधिद्रव्यदातृपात्रविशेषात्तद्विशेषः ॥ ३९ ॥

प्रतिग्रहादिक्रमो विधिः । विशेषो गुणकृतः । तस्य प्रत्येकमभिसम्बन्धः क्रियते— विधिविशेषो द्रव्यविशेषो दातृविशेषः पात्रविशेष इति ॥ तत्र विधिविशेषः प्रतिग्रहादिष्वादरानादरकृतो भेदः । तपःस्वाध्यायपरिवृद्धिहेतुत्वादिर्द्रव्यविशेषः । अनसूयाविषादादिर्दातृविशेषः । मोक्षकारणगुणसंयोगः पात्रविशेषः । ततश्च पुण्यफलविशेषः क्षेत्रादिविशेषाद्बीजफलविशेषवत् ॥ ५ ॥

॥ इति तत्त्वार्थवृत्तौ सर्वार्थासिद्धिसाञ्जिकायां सप्तमोऽध्यायः ॥

॥ ॐ नमः परमात्मने वीतरागाय ॥

॥ अथाष्टमोऽध्यायः ॥

व्याख्यात आस्रवपदार्थस्तदनन्तरोद्देशमागन्धपदार्थ इदानीं व्याख्येयस्तस्मिन्व्याख्येये सति पूर्वं बन्धहेतूपन्यासः क्रियते तत्पूर्वकत्वाद्बन्धस्येति ॥

॥ मिथ्यादर्शनाविरतिप्रमादकषाययोगा बन्धहेतवः १

मिथ्यादर्शनादय उक्ताः । क मिथ्यादर्शनं तावदुक्तं ? तत्त्वार्थश्रद्धानं सम्यग्दर्शनमित्यत्र, तत्प्रतिपक्षभूतमास्रवविधाने च क्रियासु व्याख्यातं मिथ्यादर्शनक्रियेति ॥ विरतिरुक्ता । तत्प्रतिपक्षभूता अविरतिर्ग्राह्या । आज्ञाव्यापादनक्रिया अनाकांक्षा-  
क्रियेत्यनयोः प्रमादस्यान्तर्भावः । स च प्रमादः कुशलेष्वनादरः ॥ कषायाः क्रोधादयः अनन्तानुबन्ध्यप्रत्याख्यानप्रत्याख्यानसञ्ज्वलनविकल्पाः प्रोक्ताः । कः ? इन्द्रियकषाया इत्यत्रैव ॥ योगाः कायादिविकल्पाः प्रोक्ताः । कः ? कायवाङ्मनःकर्म योग इत्यत्र ॥ मिथ्यादर्शनं द्विविधम् । नैसर्गिकं परोपदेशपूर्वकं च । तत्र परोपदेशमन्तरेण मिथ्यात्वकर्मोदयवशाच्चदाविर्भवति तत्त्वार्थश्रद्धानलक्षणं तन्नैसर्गिकम् ॥ परोपदेशनिमित्तं चतुर्विधम् । क्रिया-  
क्रियावाद्यज्ञानिवैनयिकविकल्पात् ॥ अथवा पञ्चविधं मिथ्यादर्शनम्— एकान्तमिथ्यादर्शनम् । विपरीतमिथ्यादर्शनम् । संशयमिथ्यादर्शनम् । वैनयिकमिथ्यादर्शनम् । अज्ञानमिथ्यादर्शनं चेति ॥ तत्र इदमेव इत्थमेवेति धर्मिधर्मयोरभिनिवेश एकान्तः । पुरुष एवेदं सर्वमिति वा नित्यमेवेति ॥ सग्रन्थो निर्ग्रन्थः, केवली क्वलहारी, स्त्री सिध्यतीत्येवमादिः विपर्ययः ॥ सम्यग्दर्शन-  
ज्ञानचारित्राणि किं मोक्षमार्गः स्याद्वा न वेत्यन्यतरपक्षापरि-

ग्रहः संशयः ॥ सर्वदेवतानां सर्वसमयानां च समदर्शनं वै-  
यिकम् ॥ हिताहितपरीक्षाविरहोऽज्ञानिकत्वं ॥ उक्तञ्च- असि-  
दिसदं किरियाणं अकिरियाणं च होइ चोळसीदि ॥ सत्तच्छ-  
ण्णाणीणं वेणइयाणं तु वत्तीसम् ॥ १ ॥ अविरतिर्द्वादशविधा-  
षट्कायषट्करणविषयभेदात् । षोडश कषाया नव नोकषायास्ते-  
षामीषेद्भेदो न भेद इति पञ्चविंशतिकषायाः ॥ चत्वारो मनो-  
योगाश्चत्वारो वागयोगाः पञ्च काययोगा इति त्रयोदशविकल्पो  
योगः ॥ आहारककाययोगाहारकमिश्रकाययोगयोः प्रमत्तसंयते  
सम्भवात्पञ्चदशापि भवन्ति ॥ प्रमादोऽनेकविधः- पञ्चसमिति-  
त्रिगुप्तिशुद्ध्यष्टकोत्तमक्षमादिविषयभेदात् । शुद्ध्यष्टकस्यार्थः भाव-  
कायविनयेर्यापथमिक्षाप्रतिष्ठापनशयनासनवाक्यशुद्धयोऽष्टौ, दशल-  
क्षणो धर्मश्च ॥ त एते पञ्च बन्धहेतवः समस्ता व्यस्ताश्च  
भवन्ति ॥ तद्यथा- मिथ्यादृष्टेः पञ्चापि समुदिता बन्धहेतवो  
भवन्ति ॥ सासादनसम्यग्दृष्टिसमञ्जिथ्यादृष्ट्यसंयतसम्यग्दृष्टीनाम-  
विरत्यादयश्चत्वारः ॥ संयतासंयतस्याविरतिर्विरतिमिश्राः, प्रमाद-  
कषाययोगाश्च । प्रमत्तसंयतस्य प्रमादकषाययोगाः । अप्रमत्ता-  
दीनां चतुर्णां योगकषायौ । उपशान्तकषायक्षीणकषायसयोगकेव-  
लिनामेक एव योगः । अयोगकेवलिनो न बन्धहेतुः ॥ उक्ता  
बन्धहेतवः ।

इदानीं बन्धो वक्तव्य इत्यत आह—

॥ सकषायत्वाज्जीवः कर्मणो योग्यान्पुद्गला-

नादत्ते स बन्धः ॥ २ ॥

सह कषायेण वर्तते इति सकषायः । सकषायस्य भावः  
सकषायत्वम् । तस्मात्सकषायत्वादिति ॥ पुनर्हेतुनिर्देशः किमर्थम् ।



जठराग्न्याशयानुरूपाहारग्रहणवर्त्तमानमन्दमध्यमकषायाशयानुरूपास्थि-  
 त्पुण्यनुभवविशेषप्रतिपत्त्यर्थम् ॥ अमूर्तिरहस्त आत्मा कथं कर्मादत्त  
 इति चोदितः सन् जीव इत्याह ॥ जीवनाज्जीवः प्राणधारणादा-  
 युःसम्बन्धात्रायुर्विरहादिति ॥ कर्मयोग्यानिति लघुनिर्देशात्सिद्धेः ।  
 कर्मणो योग्यानिति पृथग्विभक्त्युच्चारणं वाक्यान्तरज्ञापनार्थम् ॥  
 किं पुनस्तद्वाक्यान्तरम् । कर्मणो जीवः सकषायो भवतीत्येकं  
 वाक्यम् । एतदुक्तं भवति— कर्मण इति हेतुनिर्देशः कर्मणो हेतो-  
 र्जीवः सकषायो भवति नाकर्मकस्य कषायलेपोऽस्ति ततो जीव-  
 कर्मणोरनादिसम्बन्ध इत्युक्तं भवति ॥ तेनामूर्तो जीवो मूर्तेन  
 कर्मणा कथं बध्यते इति चोद्यमपाकृतं भवति ॥ इतरथा हि  
 बन्धस्यादिमत्त्वे आत्यन्तिकीं शुद्धिं दधतः सिद्धस्यैव बन्धाभावः  
 प्रसज्येत ॥ द्वितीयं वाक्यं कर्मणो योग्यान्पुद्गलानादत्त इति ।  
 अर्थवशाद्विभक्तिपरिणाम इति पूर्वं हेतुसम्बन्धं त्यक्त्वा षष्ठीसम्बन्ध-  
 मुपैति कर्मणो योग्यानिति ॥ पुद्गलवचनं कर्मणस्तादात्म्यख्यापनार्थम् ।  
 तेनात्मगुणोऽदृष्टो निराकृतो भवति तस्य संसारहेतुत्वानुपपत्तेः ॥  
 आदत्त इति हेतुहेतुमद्भावख्यापनार्थम् । अतो मिथ्यादर्शनाद्यावेशादा-  
 दीकृतस्यात्मनःसर्वतो योगविशेषात्तेषां सूक्ष्मैकक्षेत्रावगाहिनामनन्तान-  
 न्तप्रदेशानां पुद्गलानां कर्मभावयोग्यानामविभागेनोपश्लेषो बन्ध इत्या-  
 ख्यायते ॥ यथा भाजनविशेषे क्षिप्तानां विविधरसबीजपुष्पफ-  
 लानां मदिराभावेन परिणामस्तथा पुद्गलानामप्यात्मनि स्थितानां  
 योगकषायवशात्कर्मभावेन परिणामो वेदितव्यः ॥ “स” वचनम-  
 न्यनिवृत्त्यर्थम् । स एष बन्धो नान्योऽस्तीति । तेन गुणगुणि-  
 बन्धो निर्वर्तितो भवति ॥ कर्मादिसाधनो बन्धशब्दो व्याख्येयः ॥

आह किमयं बन्ध एकरूप एव, आहोस्वित्प्रकारा  
 अप्यस्य सन्तीत्यत इदमुच्यते—

॥ प्रकृतिस्थित्यनुभवप्रदेशास्तद्विधयः ॥ ३ ॥

प्रकृतिः स्वभावः । निम्बस्य का प्रकृतिः? तिक्तता ।  
 गुडस्य का प्रकृतिः? मधुरता । तथा ज्ञानावरणस्य का प्रकृतिः? ।  
 अर्थानवगमः । दर्शनावरणस्य का प्रकृतिः? अर्थानालोच (क)  
 नम् ॥ वेद्यस्य सदसल्लक्षणस्य सुखदुःखसंवेदनम् ॥ दर्शनमोहस्य  
 तत्त्वार्थाश्रद्धानम् ॥ चारित्रमोहस्यासंयमः ॥ आयुषो भवधारणम् ॥  
 नाम्नो नारकादिनामकरणम् ॥ गोत्रस्योच्चैर्नीचैः स्थानसंशब्दनम् ॥  
 अन्तरायस्य दानादिविघ्नकरणम् ॥ तदेवं लक्षणं कार्यम्—प्रक्रि-  
 यते प्रभवत्यस्या इति प्रकृतिः । तत्स्वभावादप्रच्युतिः स्थितिः ।  
 यथा—अजागोमहिष्यादिक्षीराणां माधुर्यस्वभावादप्रच्युतिः स्थितिः ।  
 तथा ज्ञानावरणादीनामर्थानवगमादिस्वभावादप्रच्युतिः स्थितिः ।  
 तद्रसविशेषोऽनुभवः । यथा—अजागोमहिष्यादिक्षीराणां तीव्रम-  
 न्दादिभावेन रसविशेषः । तथा कर्मपुद्गलानां स्वगतसामर्थ्यविशेषोऽ-  
 नुभवः ॥ इयत्तावधारणं प्रदेशः । कर्मभावपरिणतपुद्गलस्कन्धानां  
 परमाणुपरिच्छेदेनावधारणं प्रदेशः ॥ विधिशब्दः प्रकारवचनः । त  
 एते प्रकृत्यादयश्चत्वारस्तस्य बन्धस्य प्रकाराः ॥ तत्र योगनिमित्तौ  
 प्रकृतिप्रदेशौ कषायनिमित्तौ स्थित्यनुभवौ । तत्प्रकर्षाप्रकर्षभे-  
 दात्तद्वन्धविचित्रभावः । तथा चोक्तम्—जोगा पयडि पणसा  
 ठिदिअणुभागा कसायदो कुणदि । अपरिणदुच्छिण्णेषुं य बंधठि-  
 दिकारणं णत्थि ॥ १ ॥

तत्राद्यस्य प्रकृतिबन्धनस्य भेदप्रदर्शनार्थमाह—

॥ आद्यो ज्ञानदर्शनावरणवेदनीय-

मोहनीयायुर्नामगोत्रान्तरायाः ॥ ४ ॥

आद्यः प्रकृतिबन्धो ज्ञानावरणाद्यष्टविकल्पो वेदितव्यः ॥  
 आवृणोत्यात्रियतेऽनेनेति वा आवरणम् । तत्प्रत्येकमभिसम्बध्यते-  
 ज्ञानावरणं, दर्शनावरणमिति ॥ वेदयति वेद्यत इति वा वेद-  
 नीयम् ॥ मोहयति मुह्यतेऽनेनेति वा मोहनीयम् ॥ एत्यनेन  
 नारकादिभ्रममित्यायुः ॥ नर्मयत्यात्मानं नर्मयतेऽनेनेति वा नाम ॥  
 उच्चैर्नीचैश्च गूयते शब्द्यत इति वा गोत्रम् ॥ दातृदेयादीनाम-  
 न्तरं मध्यमेतीत्यन्तरायः ॥ एकेनात्मपरिणामेनादीयमानाः पुद्गला  
 ज्ञानावरणाद्यनेकभेदं - प्रतिपद्यन्ते सकृदुपभुक्तानपरिणामरसरुधि-  
 रादिवत् ॥

आहोक्तो मूलप्रकृतिबन्धोऽष्टविधः । इदानीमुत्तरप्रकृति-  
 बन्धो वक्तव्य इत्यत आह—

॥ पञ्चनवद्व्यष्टाविंशतिचतुर्द्विचत्वारिंश-

द्विपञ्चभेदा यथाक्रमम् ॥ ५ ॥

द्वितीयग्रहणमिह कर्तव्यं द्वितीय उत्तरप्रकृतिबन्ध एवं  
 विकल्प इति ॥ न कर्तव्यं, पारिशेष्यात्सिद्धेः ॥ आद्यो मूलः  
 प्रकृतिबन्धोऽष्टविकल्प उक्तः । ततः पारिशेष्यादयमुत्तरप्रकृतिवि-  
 कल्पविधिर्भवति ॥ भेदशब्दः पञ्चादिभिर्यथाक्रममभिसम्बध्यते-  
 पञ्चभेदं ज्ञानावरणीयं, नवभेदं दर्शनावरणीयं, द्विभेदं वेदनीयं,  
 अष्टाविंशतिभेदं मोहनीयं, चतुर्भेदमायुः, द्विचत्वारिंशद्भेदं नाम,  
 द्विभेदं गोत्रं, पञ्चभेदोऽन्तराय इति ॥

यदि ज्ञानावरणं पञ्चभेदं तत्प्रतिपत्तिरुच्यतामित्यत आह—

मतिश्रुतावधिमनःपर्ययकेवलानाम् ॥ ६ ॥

१ नानायोनिषु नारकादिपर्यायैर्नमयति शब्दयत्यात्मानमिति  
 नाम । णसु प्रहृत्वे शब्दे ॥ २ आदिशब्देन पात्रम् ॥

मत्यादीनि ज्ञानानि व्याख्यातानि ॥ तेषामावृतेरावरणभेदो  
भवतीति पञ्चोत्तरप्रकृतयो वेदितव्याः ॥ अत्र चोद्यते- अभव्यस्य  
मनःपर्ययज्ञानशक्तिः केवलज्ञानशक्तिश्च स्याद्वा न वा? । यदि  
स्यात्- तस्याभव्यत्वाभावः । अथ नास्ति- तत्रावरणद्वयकल्पना  
व्यर्थेति ॥ उच्यते- आदेशवचनान्न दोषः- द्रव्यार्थदेशान्मनः-  
पर्ययकेवलज्ञानशक्तिसम्भवः । पर्यायार्थदेशात्तच्छक्त्यभावः ॥ यद्येवं,  
भव्याभव्यविकल्पो नोपपद्यते । उभयत्र तच्छक्तिसद्भावात् ॥ न  
शक्तिभावाभावापेक्षया भव्याभव्यविकल्प इत्युच्यते ॥ कुतस्तर्हि?  
व्यक्तिसद्भावासद्भावापेक्षया ॥ सम्यग्दर्शनादिभिर्व्यक्तिर्यस्य भवि-  
ष्यति स भव्यः । यस्य तु न भविष्यति सोऽभव्यः । कनकेतर-  
पाषाणवत् ॥

आह, उक्तो ज्ञानावरणोत्तरप्रकृतिविकल्पः । इदानीं दर्श-  
नावरणस्य वक्तव्य इत्यत आह—

॥ चक्षुरचक्षुरवधिकेवलानां निद्रानिद्रानिद्रा-  
प्रचलाप्रचलाप्रचलास्त्यानगृह्यश्च ॥ ७ ॥

चक्षुरचक्षुरवधिकेलानामिति दर्शनावरणापेक्षया भेदनिर्देशः-  
चक्षुर्दर्शनावरणमचक्षुर्दर्शनावरणमवधिदर्शनावरणं केवलदर्शनावरण-  
मिति ॥ मदस्वेदक्लमविनोदनार्थः स्वापो निद्रा । तस्या उपर्यु-  
परि वृत्तिर्निद्रानिद्रा । या क्रियाऽऽत्मानं प्रचलयति सा प्रचला  
शोकश्रममदादिप्रभवा आसीनस्यापि नेत्रगात्रविक्रियासूचिका ।  
सैव पुनःपुनरावर्तमाना प्रचलाप्रचला । स्वप्नेऽपि यया वीर्य-  
विशेषाविर्भावः सा स्त्यानगृह्णिः । स्त्यायतेरनेकार्थत्वात्स्वप्नार्थ इह  
गृह्यते । गृह्णिरपि दीप्तिः । स्त्याने स्वप्ने गृह्यति दीप्यते यदु-  
दयादात्मा रौद्रं बहुकर्म करोति सा स्त्यानगृह्णिः ॥ इह

निद्रादिभिर्दर्शनावरणं सामानाधिकरण्येनाभिसम्बध्यते- निद्रादर्श-  
नावरणं निद्रानिद्रादर्शनावरणमित्यादि ॥

तृतीयस्याः प्रकृतेरुत्तरप्रकृतिप्रतिपादनार्थमाह—

॥ सदसद्वेद्ये ॥ ८ ॥

यदुदयादेवादिगतिषु शरीरमानससुखप्राप्तिस्तत्सद्वेद्यं प्रशस्तं  
वेद्यं सद्वेद्यमिति ॥ यत्फलं दुःखमनेकविधं तदसद्वेद्यमप्रशस्तं  
वेद्यमसद्वेद्यमिति ॥

चतुर्थ्याः प्रकृतेरुत्तरप्रकृतिविकल्पनिर्दर्शनार्थमाह—

॥ दर्शनचारित्रमोहनीयाकषायकषायवेदनीया-  
ख्यास्त्रिद्विनवषोडशभेदाः सम्यक्त्वमिथ्यात्व-  
तदुभयान्यकषायकषायौ हास्यरत्यरतिशोकभ-  
यजुगुप्सास्त्रीपुन्नपुंसकवेदा अनन्तानुबन्ध्यप्र-  
त्याख्यानप्रत्याख्यानसंज्वलनविकल्पाश्चैकशः  
क्रोधमानमायालोभाः ॥ ९ ॥

दर्शनादयश्चत्वारः । त्रयादयोऽपि चत्वारः । तत्र यथा-  
संख्येन सम्बन्धो भवति- दर्शनमोहनीयं त्रिभेदं, चारित्रमो-  
हनीयं द्विभेदं, अकषायवेदनीयं नवविधं, कषायवेदनीयं षोड-  
शविधमिति ॥ तत्र दर्शनमोहनीयं त्रिभेदं सम्यक्त्वं, मिथ्यात्वं,  
तदुभयमिति । तद्वन्धप्रत्येकं भूत्वा सत्कर्मापेक्षया त्रिधा व्यव-  
तिष्ठते ॥ तत्र यत्स्योदयात्सर्वज्ञप्रणीतमार्गपराङ्मुखस्तत्त्वार्थश्रद्धा-

१ बंधं पडि एयत्तं उदयं सत्तं पडुच्च तिविहं खु । दंस-  
णमोहं मिच्छं भिस्सं सम्मत्तभिदि जाणे ॥ १ ॥

ननिरुत्सुको हिताहितविचारासमर्थो मिथ्यादृष्टिर्भवति तन्मिथ्या-  
त्वम् । तदेव सम्यक्त्वं शुभपरिणामनिरुद्धस्वरसं यदौदासीन्ये-  
नावस्थितमात्मनः श्रद्धानं न निरुणद्धि तद्वेदयमानः पुरुषः  
सम्यग्दृष्टिरित्यभिधीयते । तदेव मिथ्यात्वं प्रक्षालनविशेषात्क्षीणा-  
क्षीणमदशक्तिकोद्भववत्सामिशुद्धस्वरसं तदुभयमित्याख्यायते सम्य-  
ग्मिथ्यात्वमिति यावत् । यस्योदयादात्मनोऽर्धशुद्धमदकोद्भवोपयो-  
गापादितमिश्रपरिणामवदुभयात्मको भवति परिणामः ॥ चारि-  
त्रमोहनीयं द्विधा— अकषायकषायभेदात् । ईषदर्थे नजः प्रयो-  
गादीषत्कषायोऽकषाय इति ॥ अकषायवेदनीयं नवविधम् । कुतः ? ।  
हास्यादिभेदात् ॥ यस्योदयाद्वास्याविर्भावस्तद्वास्यम् । यदुदया-  
द्विषयादिष्वौत्सुक्यं सा रतिः । अरतिस्तद्विपरीता । यद्विपाका-  
च्छोचनं स शोकः । यदुदयादुद्वेगस्तद्भयम् । यदुदयादात्मदो-  
षसंवरणमन्यदोषस्याधारणं सा जुगुप्सा । यदुदयात्स्वैणान्भावा-  
न्प्रतिपद्यते स स्त्रीवेदः । यस्योदयात्पौस्तान्भावानास्कन्दति स  
पुंवेदः । यदुदयात्पुंसकान्भावानुपव्रजति स नपुंसकवेदः ॥ कषा-  
यवेदनीयं षोडशविधम् । कुतः ? । अनन्तानुबन्ध्यादिविकल्पात् ॥  
तद्यथा— कषायाः क्रोधमानमायालोभाः । तेषां चतस्रोऽवस्थाः—  
अनन्तानुबन्धिनोऽप्रत्याख्यानावरणाः प्रत्याख्यानावरणाः संज्वल-  
नाश्चेति ॥ अनन्तसंसारकारणत्वान्मिथ्यादर्शनमनन्तं तदनुबन्धि-  
नोऽनन्तानुबन्धिनः क्रोधमानमायालोभाः । यदुदयाद्देशविरतिं सँय-  
मासँयमाख्यामल्पामपि कर्तुं न शक्नोति, ते देशप्रत्याख्यान-

१ वेदकसम्यग्दृष्टिः ॥ २ यदुदयात्रासलक्षणमुपपत्ते तद्वयमि-  
त्यन्यः पाठः ॥ ३ यदुदयात्परदोषानाविष्करोत्यात्मदोषान्संबु-  
णोति सां जुगुप्सा इत्यन्यः पाठः ॥ यदुदयात्स्वदोषसंवरणं  
परदोषाविष्करणं सा जुगुप्सा इत्यप्यन्यः पाठः ॥

मावृण्वन्तोऽप्रत्याख्यानावरणाः क्रोधमानमायालोभाः । यदुदयाद्वि-  
रतिं कृत्स्नां संयमाख्यां न शक्नोति कर्तुं ते कृत्स्नं प्रत्या-  
ख्यानमावृण्वन्तः प्रत्याख्यानावरणाः क्रोधमानमायालोभाः । समे-  
कीभावे वर्तते । संयमेन सहावस्थानादेकीभूय ज्वलन्ति संयमो  
वा ज्वलत्येषु सत्स्वपीति संज्वलनाः क्रोधमानमायालोभाः ।  
त एते समुदिताः सन्तः षोडश कषाया भवन्ति ॥

मोहनीयानन्तरोद्देशभाज आयुष उत्तरप्रकृतिनिर्ज्ञापनार्थमाह—

नारकतैर्यग्योनमानुषदैवानि ॥ १० ॥

नारकादिषु भवसम्बन्धेनायुषो व्यपदेशः क्रियते । नरकेषु  
भवं नारकमायुः । तिर्यग्योनिषु भवं तैर्यग्योनम् । मानुषेषु  
भवं मानुषं । देवेषु भवं दैवमिति ॥ नरकेषु तीव्रशीतोष्णवेदनेषु  
यन्निमित्तं दीर्घजीवनं तन्नारकम् ॥ एवं शेषेष्वपि ॥

आयुश्चतुर्विधं व्याख्यातं तदनन्तरमुद्दिष्टं यन्नामकर्म तदुत्तर-  
प्रकृतिनिर्णयार्थमाह—

॥ गतिजातिशरीराङ्गोपाङ्गनिर्माणबन्धनसंघात-

संस्थानसंहननस्पर्शरसगन्धवर्णानुपूर्व्याङ्गुरु-

लघूपघातपरघातातपोद्योतोच्छ्वासविहायोग-

तयः प्रत्येकशरीरत्रससुभगसुस्वरशुभसूक्ष्मपर्या-

सिस्थिरादेययशःकीर्तिसेतराणि तीर्थकरत्वं च ११

यदुदयादात्मा भवान्तरं गच्छति सा गतिः । सा चतु-  
र्विधा— नरकगतिस्तिर्यग्गतिर्देवगतिर्मनुष्यगतिश्चेति ॥ यन्निमित्त  
आत्मनो नारको भावस्तन्नरकगतिनाम । एवं शेषेष्वपि योज्यम् ॥  
तासु नरकादिगतिष्वव्यभिचारिणा सादृश्येनैकीकृतोऽर्थात्मा जातिः ॥

तन्निमित्तं जातिनाम तत्पञ्चविधम्— एकेन्द्रियजातिनाम, द्वीन्द्रियजातिनाम, त्रीन्द्रियजातिनाम, चतुरिन्द्रियजातिनाम, पञ्चेन्द्रियजातिनाम, चेति ॥ यदुदयादात्मा एकेन्द्रिय इति शब्दते तदेकेन्द्रियजातिनाम । एवं शेषेष्वपि योज्यम् ॥ यदुदयादात्मनः शरीरनिवृत्तिस्तच्छरीरनाम । तत्पञ्चविधम्— औदारिकशरीरनाम, वैक्रियिकशरीरनाम, आहारकशरीरनाम, तैजसशरीरनाम, कर्मणशरीरनाम चेति ॥ तेषां विशेषो व्याख्यातः ॥ यदुदयादङ्गोपाङ्गविवेकस्तदङ्गोपाङ्गनाम । तन्निविधम्— औदारिकशरीराङ्गोपाङ्गनाम, वैक्रियिकशरीराङ्गोपाङ्गनाम, आहारकशरीराङ्गोपाङ्गनाम चेति ॥ यन्निमित्तात्परिनिष्पत्तिस्तन्निर्माणम् ॥ तद्विविधम्— स्थाननिर्माणं प्रमाणनिर्माणं चेति । तज्जातिनामोदयापेक्षं चक्षुरादीनां स्थानं प्रमाणं च निर्वर्तयति । निर्मायतेऽनेनेति निर्माणम् ॥ शरीरनामकर्मोदयवशादुपात्तानां पुद्गलानामन्योन्यप्रदेशसंश्लेषणं यतो भवति तद्वन्धननाम ॥ यदुदयादौदारिकादिशरीराणां विवरविरोहितान्योऽन्यप्रदेशानुप्रवेशेन एकत्वापादनं भवति तत्संघातनाम ॥ यदुदयादौदारिकादिशरीराकृतिनिवृत्तिर्भवति तत्संस्थाननाम; तत् षोढा विभज्यते— समचतुरस्रसंस्थाननाम । न्यग्रोधपरिमण्डलसंस्थाननाम । स्वातिसंस्थाननाम । कुब्जसंस्थाननाम । वामनसंस्थाननाम । हुण्डसंस्थाननाम चेति ॥ यस्योदयादस्थिवन्धनविशेषो भवति तत्संहनननाम । तच्छब्दविधम्— वज्रवृषमनाराचसंहनननाम । वज्रनाराचसंहनननाम । नाराचसंहनननाम । अर्धनाराचसंहनननाम । कीलितसंहनननाम । असम्प्राप्तासृपाटिकासंहनननाम चेति ॥ यस्योदयात्पर्शप्रादुर्भावस्तत्पर्शननाम । तदष्टविधम्— कर्कशनाम । मृदुनाम । गुरुनाम । लघुनाम । स्निग्धनाम । रूक्षनाम । शीतनाम । उष्णनाम चेति ॥ यन्निमित्तो रसविकल्पस्तद्रसनाम ।



तत्पञ्चविधम्- तिक्तनाम । कटुकनाम । कषायनाम । आम्लनाम ।  
मधुरनाम चेति ॥ यदुदयप्रभवो गन्धस्तद्वन्धनाम । तद्विविधम्-  
सुरभिगन्धनाम । असुरभिगन्धनाम चेति ॥ यद्वेतुको वर्णवि-  
भागस्तद्वर्णनाम । तत्पञ्चविधम्- शुक्लवर्णनाम । कृष्णवर्णनाम ।  
नीलवर्णनाम । रक्तवर्णनाम । हरिद्वर्णनाम चेति ॥ पूर्वशरीरा-  
काराविनाशो यस्योदयाद्भवति तदानुपूर्व्यनाम । तच्चतुर्विधम्-  
नरकगतिप्रायोग्यानुपूर्व्यनाम । तिर्यग्गतिप्रायोग्यानुपूर्व्यनाम । मनुष्य-  
गतिप्रायोग्यानुपूर्व्यनाम । देवगतिप्रायोग्यानुपूर्व्यनाम चेति ॥ यस्यो-  
दयादयस्पिण्डवद् गुरुत्वान्नाथः पतति न चार्कतूलवल्लघुत्वादूर्ध्वं  
गच्छति तदगुरुलघुनाम ॥ यस्योदयात्स्वयंकृतोद्वन्धनमरुत्पतना-  
दिनिमित्त उपघातो भवति तदुपघातनाम ॥ यन्निमित्तः परश-  
स्त्रादेर्व्याधातस्तत्परघातनाम ॥ यदुदयान्निर्वृत्तमातपनं तदातपनाम ।  
तदादित्ये वर्तते ॥ यन्निमित्तमुद्योतनं तदुद्योतनाम । तच्चन्द्रख-  
द्योतादिषु वर्तते ॥ यद्वेतुरुच्छ्वासस्तदुच्छ्वासनाम ॥ विहाय  
आकाशम् । तत्र गतिनिर्वर्तकं तद्विहायोगतिनाम । तद्विविधम्-  
प्रशस्ताप्रशस्तभेदात् ॥ शरीरनामकर्मोदयान्निर्वर्त्यमानं शरीरमेका-  
त्मोपभोगकारणं यतो भवति तत्प्रत्येकशरीरनाम ॥ बहूनामात्मना-  
मुपभोगहेतुत्वेन साधारणं शरीरं यतो भवति तत्साधारणशरीर-  
नाम ॥ यदुदयाद् द्वीन्द्रियादिषु जन्म तत्रसनाम ॥ यन्निमित्त  
एकेन्द्रियेषु प्रादुर्भावस्तत्स्थावरनाम ॥ यदुदयादन्यप्रीतिप्रभवस्त-  
त्सुभगनाम ॥ यदुदयाद्रूपादिगुणोपेतोऽप्यप्रीतिकरस्तत् दुर्भगनाम ।  
यन्निमित्तं मनोज्ञस्वरनिर्वर्तनं तत्सुस्वरनाम । तद्विपरीतं दुःस्वर-  
नाम ॥ यदुदयाद्रमणीयत्वं तच्छुभनाम । तद्विपरीतमशुभनाम ॥  
सूक्ष्मशरीरनिर्वर्तकं सूक्ष्मनाम ॥ अन्यबाधाकरशरीरकारणं बादर-  
नाम ॥ यदुदयादाहारादिपर्याप्तिनिर्वृत्तिः तत्पर्याप्तिनाम ॥ तत्

षड्विधम्— आहारपर्याप्तिनाम । शरीरपर्याप्तिनाम । इन्द्रियपर्याप्तिनाम । प्राणापानपर्याप्तिनाम । भाषापर्याप्तिनाम । मनःपर्याप्तिनाम चेति ॥ षड्विधपर्याप्त्यभावहेतुरपर्याप्तिनाम ॥ स्थिरभावस्य निर्वर्तकं स्थिरनाम ॥ तद्विपरीतमस्थिरनाम ॥ प्रभोपेतशरीरकारणमादेयनाम ॥ निष्प्रभशरीरकारणमनादेयनाम ॥ पुण्यगुणख्यापनकारणं यशःकीर्तिनाम ॥ तत्प्रत्यनीकफलमयशःकीर्तिनाम ॥ आर्हन्त्यकारणं तीर्थकरत्वनाम ॥

उक्तो नामकर्मण उत्तरप्रकृतिभेदः । तदनन्तरोद्देशभाजो गोत्रस्य प्रकृतिभेदो व्याख्यायते—

॥ उच्चैर्नीचैश्च ॥ १२ ॥

गोत्रं द्विविधम् । उच्चैर्गोत्रं नीचैर्गोत्रमिति ॥ यस्योदया-  
लोकपूजितेषु कुलेषु जन्म तदुच्चैर्गोत्रम् । यदुदयाद्गर्हितेषु कुलेषु  
जन्म तन्नीचैर्गोत्रम् ॥

अष्टम्याः कर्मप्रकृतेरुत्तरप्रकृतिनिर्देशार्थमाह—

॥ दानलाभभोगोपभोगवीर्याणाम् ॥ १३ ॥

अन्तरायापेक्षया भेदनिर्देशः क्रियते— दानस्यान्तराया  
लाभस्यान्तराय इत्यादिदानादिपरिणामव्याघातहेतुत्वात्तद्व्यपदेशः ॥  
यदुदयाद्दातुकामोऽपि न प्रयच्छति, लब्धुकामोऽपि न लभते,  
भोक्तुमिच्छन्नपि न भुङ्क्ते, उपभोक्तुममिवाञ्छन्नपि, नोपभुङ्क्ते,  
उत्सहितुकामोऽपि नोत्सहते त एते पञ्चान्तरायस्य भेदाः ॥

व्याख्याताः प्रकृतिबन्धविकल्पाः ॥ इदानीं स्थितिबन्ध  
विकल्पो वक्तव्यः ॥ सा स्थितिर्द्विविधा, उत्कृष्टा जघन्या च ॥

तत्र यासां कर्मप्रकृतीनामुत्कृष्टा स्थितिः समाना, तन्निर्दे-  
शार्थमुच्यते—

॥ आदितस्तिसृणामन्तरायस्य च त्रिंशत्सागरो-  
पमकोटीकोट्यः परा स्थितिः ॥ १४ ॥

मध्येऽन्ते वा तिसृणां ग्रहणं मामूदिति आदित इत्युच्यते ।  
अन्तरायस्येति वचनं व्यवहितग्रहणार्थम् ॥ सागरोपममुक्तपरिमा-  
णम् । कोटीनां कोट्यः कोटीकोट्यः । परा उत्कृष्टेत्यर्थः ॥  
एतदुक्तं भवति— ज्ञानावरणदर्शनावरणवेदनीयान्तरायाणामुत्कृष्टा  
स्थितिस्त्रिंशत्सागरोपमकोटीकोट्य इति ॥ सा कस्य भवति ? ।  
मिथ्यादृष्टेः सञ्ज्ञिनः पञ्चेन्द्रियस्य पर्याप्तकस्य ॥ अन्येषामाग-  
मात्सम्प्रत्ययः कर्तव्यः ॥

मोहनीयस्योत्कृष्टस्थितिप्रतिपत्त्यर्थमाह—

॥ सप्ततिर्मोहनीयस्य ॥ १५ ॥

सागरोपमकोटीकोट्यः परा स्थितिरित्यनुवर्तते ॥ इयमपि  
परा स्थितिर्मिथ्यादृष्टेः सञ्ज्ञिपञ्चेन्द्रियस्य पर्याप्तकस्यावसेया ॥  
इतरेषां यथागममवगमः कर्तव्यः ॥

नामगोत्रयोरुत्कृष्टस्थितिप्रतिपत्त्यर्थमाह—

॥ विंशतिर्नामगोत्रयोः ॥ १६ ॥

सागरोपमकोटीकोट्यः परा स्थितिरित्यनुवर्तते ॥ इयम-  
प्युत्कृष्टा स्थितिर्मिथ्यादृष्टेः सञ्ज्ञिपञ्चेन्द्रियस्य पर्याप्तकस्य ॥  
इतरेषां यथागममवबोद्धव्या ॥

अथायुषः कोट्युष्टा स्थितिरुच्यते—

॥ त्रयस्त्रिंशत्सागरोपमाण्यायुषः ॥ १७ ॥

पुनः सागरोपमग्रहणं कोटीकोटीनिवृत्त्यर्थम् । परा स्थि-

तिरित्यनुवर्तते ॥ इयमपि पूर्वोक्तस्यैव ॥ शेषाणामागमतोऽवसेया ॥

उक्तोत्कृष्टा स्थितिः ॥ इदानीं जघन्या स्थितिर्वक्तव्या ॥ तत्र  
समानजघन्यास्थितीः पञ्च प्रकृतीरवस्थाप्य तिसृणां जघन्यास्थि-  
तिप्रतिपत्त्यर्थं सूत्रद्वयमुपन्यस्यते लघ्वर्थम्—

॥ अपरा द्वादशमुहूर्ता वेदनीयस्य ॥ १८ ॥

अपरा जघन्या, वेदनीयस्य द्वादशमुहूर्ताः ॥

॥ नामगोत्रयोरष्टौ ॥ १९ ॥

मुहूर्ता इत्यनुवर्तते । अपरा स्थितिरिति च ॥

अवस्थापितप्रकृतिजघन्यस्थितिप्रतिपत्त्यर्थमाह—

॥ शेषाणामन्तर्मुहूर्ता ॥ २० ॥

शेषाणां पञ्चानां प्रकृतीनामन्तर्मुहूर्ताऽपरा स्थितिः ॥  
ज्ञानदर्शनावरणान्तरायाणां जघन्या स्थितिः सूक्ष्मसाम्पराये, मोह-  
नीयस्य अनिवृत्तिवादरसाम्पराये । आयुषः संख्येयवर्षायुष्कतिर्यक्षु  
मनुष्येषु च ॥

आह—उभयीं स्थितिरभिहिता ज्ञानावरणादीनामथानुभवः  
किं लक्षण इत्यत आह—

॥ विपाकोऽनुभवः ॥ २१ ॥

विशिष्टो नानाविधो वा पाको विपाकः । पूर्वोक्तकषायती-  
त्रमन्दादिभावास्तवविशेषाद्विशिष्टः पाको विपाकः ॥ अथवा द्रव्य-  
क्षेत्रकालभवाभावलक्षणनिमित्तभेदजनितवैश्वरूप्यो (वैश्वरूपो) नाना-  
विधः पाको विपाकः । असावनुभव इत्याख्यायते ॥ शुभपरिणा-  
मानां प्रकर्षभावाच्छुभप्रकृतीनां प्रकृष्टोऽनुभवः । अशुभप्रकृतीनां  
निकृष्टः ॥ अशुभपरिणामानां प्रकर्षभावादशुभप्रकृतीनां प्रकृष्टोऽ

नुभवः । शुभप्रकृतीनां निकृष्टः ॥ स एवं प्रत्ययवशादुपात्तोऽनुभवो द्विधा प्रवर्तते, स्वमुखेन परमुखेन च ॥ सर्वासां मूलप्रकृतीनां स्वमुखेनैवानुभव । उत्तरप्रकृतीनां तुल्यजातीयानां परमुखेनापि भवति ॥ आयुर्दर्शनचारित्रमोहवर्जानां न हि नरकायुर्मुखेन तिर्यगायुर्मनुष्यायुर्वा विपच्यते । नापि दर्शनमोहश्चारित्रमोहमुखेन । चारित्रमोहो वा दर्शनमोहमुखेन ॥

आह—अभ्युपेयः प्रागुपचितनानाप्रकारकर्मविपाकोऽनुभव इति । इदं तु न विजानीमः किमयं प्रसंख्यातोऽप्रसंख्यातः ? इत्यत्रोच्यते प्रसंख्यातोऽनुभूयत इति ब्रूमहे ॥ कुतः ? यतः—

॥ स यथानाम ॥ २२ ॥

ज्ञानावरणस्य फलं ज्ञानाभावो, दर्शनावरणस्य फलं दर्शनशक्त्युपरोध इत्येवमाद्यन्वर्थसञ्ज्ञानिर्देशात्सर्वासां कर्मप्रकृतीनां सविकल्पानामनुभवसम्प्रत्ययो जायते ॥

आह यदि विपाकोऽनुभवः प्रतिज्ञायते, तत्कर्मानुभूतं किमाभरणवदवतिष्ठते, आहोस्विन्निष्पीतसारं प्रच्यवते ? इत्यत्रोच्यते—

॥ ततश्च निर्जरा ॥ २३ ॥

पीडानुग्रहावात्मने प्रदायाभ्यवहृतौदनादिविकारवत्पूर्वस्थिति-क्षयादवस्थानाभावात्कर्मणो निवृत्तिर्निर्जरा ॥ सा द्विप्रकारा-विपाकजा इतरा च ॥ तत्र चतुर्गतावनेकजातिविशेषावधूर्णिते संसारमहार्णवे चिरं परिभ्रमतः शुभाशुमस्य कर्मणः क्रमेण परिपाककालप्राप्तम्यानुभवोदयावल्लितोतोऽनुप्रविष्टस्यारब्धफलस्य या

१ अन्वर्थसञ्ज्ञा सन्प्रसंख्यातः । २ प्रसंख्यातः सन्ननुभूयते ज्ञायत इत्यर्थः ॥

निवृत्तिः सा विपाकजा निर्जरा ॥ यत्कर्माप्राप्तविपाककालमौपक-  
मिकक्रियाविशेषसामर्थ्यादनुदीर्णं बलादुदीर्योदयावर्लिं प्रवेश्य वेद्यते  
आम्रपनसादिपाकवत् सा अविपाकजा निर्जरा ॥ चशब्दो निमि-  
त्तान्तरसमुच्चयार्थः । तपसा निर्जरेति वक्ष्यते ततश्च भवति अन्य-  
तश्चेति ॥ किमर्थमिह निर्जरानिर्देशः क्रियते संवरात्परा निर्दे-  
ष्टव्या उद्देशवत् ॥ लघ्वर्थमिह वचनम् ॥ तत्र हि पाठे विपाकोऽ-  
नुभव इति पुनरनुवादः कर्तव्यः स्यात् ॥

आह अभिहितोऽनुभववन्धः । इदानीं प्रदेशबन्धो वक्तव्यः ।  
तस्मिंश्च वक्तव्ये सति, इमे निर्देष्टव्याः, किंहेतवः? कदा?  
कुतः? किंस्वभावाः? कस्मिन्? किंपरिमाणाश्चेति ॥

तदर्थमिदं क्रमेण परिगृहीतप्रश्नापेक्षभेदं सूत्रं प्रणीयते—

॥ नामप्रत्ययाः सर्वतो योगविशेषात्सूक्ष्मैकक्षेत्राव-  
गाहस्थिताः सर्वात्मप्रदेशेष्वनन्तानन्तप्रदेशाः ॥ २४ ॥

नाम्नः प्रत्यया नामप्रत्ययाः । नामेति सर्वाः कर्मप्रकृतयोऽ-  
भिधीयन्ते, स यथानामेति वचनात् । अनेन हेतुभाव उक्तः ।  
सर्वेषु भवेषु सर्वतो दृश्यन्ते । अन्यतोऽपीति तसि कृते सर्वतः ।  
अनेन कालोपादानं कृतम् । एकैकस्य हि जीवस्यातिक्रान्ता अनन्ता  
भवाः । आगामिनः संख्येया असंख्येया अनन्तानन्ता वा  
भवन्तीति ॥ योगविशेषान्निमित्तात्कर्मभावेन पुद्गला आदीयन्त  
इति निमित्तविशेषनिर्देशः कृतो भवति । सूक्ष्मादिग्रहणं  
कर्मग्रहणयोग्यपुद्गलस्वभावानुवर्तनार्थं ग्रहणयोग्याः पुद्गलाः सूक्ष्मा न  
स्थूला इति ॥ एकक्षेत्रावगाहवचनं क्षेत्रान्तरनिवृत्त्यर्थम् । स्थिता

इति वचनं क्रियान्तरनिवृत्त्यर्थं स्थिता न गच्छन्त इति । सर्वात्म-  
प्रदेशेष्विति वचनमाधारनिर्देशार्थं नैकप्रदेशादिषु कर्मप्रदेशा  
वर्तन्ते, क तर्हि? उर्ध्वमघस्तिर्यक् सर्वेष्व्वात्मप्रदेशेषु व्याप्य  
स्थिता इति ॥ अनन्तानन्तप्रदेशवचनं परिमाणान्तरव्यपोहार्यं न  
संख्येया न चासंख्येया नाप्यनन्ता इति ॥ ते खलु पुद्गलस्कन्धा  
अभव्यानन्तगुणाः सिद्धानन्तभागप्रमितप्रदेशा घनांगुलस्यासंख्येय-  
भागक्षेत्रावगाहिनः एकद्वित्रिचतुःसंख्येयासंख्येयसमयस्थितिकाः पञ्च-  
वर्णपञ्चरसद्विगन्धचतुःस्पर्शस्वभावा अष्टविधकर्मप्रकृतियोग्याः योग-  
वशादात्मनाऽऽत्मसात्क्रियन्त इति प्रदेशबन्धः समासतो वेदितव्यः ॥

आह बन्धपदार्थानन्तरं पुण्यपापोपसंख्यानं चोदितं  
तद्वन्धेऽन्तर्भूतमिति प्रेत्याख्यातं । तत्रेदं वक्तव्यं कोऽत्र पुण्यबन्धः  
कः पापबन्ध इति—

तत्र पुण्यबन्धप्रकृतिपरिगणनार्थमिदमारभ्यते—

॥ सद्देद्यशुभायुर्नामगोत्राणि पुण्यम् ॥ २५ ॥

शुभं प्रशस्तमिति यावत् । तदुत्तरैः प्रत्येकमभिसम्बध्यते—  
शुभायुः शुभं नाम शुभं गोत्रमिति ॥ शुभायुस्त्रितयं तिर्यगायु-  
र्मुन्युष्यायुर्देवायुरिति ॥ शुभनाम सप्तत्रिंशद्विकल्पं तद्यथा—मनुष्य-  
गतिर्देवगतिः पञ्चेन्द्रजातिः पञ्च शरीराणि त्रीण्यङ्गोपाङ्गानि सम-  
चतुरस्रसंस्थानं वज्रवर्षभनाराचसंहननं प्रशस्तवर्णरसगन्धस्पर्शाः मनुष्य-  
देवगत्यानुपूर्व्यद्वयमगुरुलघुपरधातोच्छ्वासात्तपोद्योतप्रशस्तविहायोग-  
तयस्त्रसत्वादरपर्याप्तिप्रत्येकशरीरस्थिरशुभसुमगसुस्वरादेययशःकीर्तयो

१ जीवाजीवास्त्रयवन्धसंवरनिर्जरामोक्षास्तत्त्वमिति सूत्रव्याख्याने ॥

२ तत्रैव ॥ ३ दशविधस्य बन्धनसंघातद्वयस्याप्यत्रैवान्मावः ॥

निर्माणं तीर्थकरनाम चेति । शुभमेकमुच्चैर्गोत्रं सद्ब्रह्ममिति ॥ एता  
द्वाचत्वारिंशत्प्रकृतयः पुण्यसञ्ज्ञाः ॥

॥ अतोऽन्यत्पापम् ॥ २६ ॥

अस्मात्पुण्यसञ्ज्ञककर्मप्रकृतिसमूहादन्यत्कर्म पापमित्युच्यते ।  
तत् व्यशीतिविधं तद्यथा—ज्ञानावरणस्य प्रकृतयः पञ्च, दर्शनावर-  
णस्य नव, मोहनीयस्य षड्विंशतिः, पञ्चान्तरायस्य, नरकग-  
तितिर्यग्गती, चतस्रो जातयः, पञ्च संस्थानानि, पञ्च संहन-  
नान्यप्रशस्तवर्णगन्धरसस्पर्शा नरकगतितिर्यग्गत्यानुपूर्व्यद्वयमुपधा-  
ताप्रशस्तविहायोगतिस्थावरसूक्ष्मापर्याप्तिसाधारणशरीरास्थिराशुभदुर्भ-  
गदुःस्वरानादेययशःकीर्तयश्चेति नामप्रकृतयश्चतुस्त्रिंशत् । अस-  
द्ब्रह्मं नरकायुर्नीचैर्गोत्रमिति ॥ एवं व्याख्यातो बन्धपदार्थः सप्र-  
पञ्चः । अवाधिमनःपर्ययकेवलज्ञानप्रत्यक्षप्रमाणगम्यस्तदुपदिष्टागमा-  
नुमेयः ॥ ७ ॥

॥ इति तत्त्वार्थवृत्तौ सर्वार्थसिद्धिसञ्ज्ञिकायामष्टमोऽध्यायः ॥

॥ ॐ नमः परमात्मने वीतरागाय ॥

॥ अथ नवमोऽध्यायः ॥

बन्धपदार्थो निर्दिष्टः । इदानीं तदनन्तरोद्देशभाजः संवरस्य  
निर्देशः प्राप्तकाल इत्यत इदमाह—

॥ आस्रवनिरोधः संवरः ॥ १ ॥

अभिनवकर्मादानहेतुरास्रवो व्याख्यातः । तस्य निरोधः  
संवर इत्युच्यते । स द्विविधो भावसंवरो द्रव्यसंवरश्चेति । तत्र  
संसारनिमित्तक्रियानिवृत्तिर्भावसंवरः । तन्निरोधे तत्पूर्वकर्मपुद्गला-



दानविच्छेदो द्रव्यसंवरः ॥ इदं विचार्यते— कस्मिन् गुणस्थाने  
 कस्य संवर इति ॥ उच्यते । मिथ्यादर्शनक्रमोदयवशीकृत आत्मा  
 मिथ्यादृष्टिः । तत्र मिथ्यादर्शनप्राधान्येन यत्कर्म आसन्नवति तन्नि-  
 रोधाच्छेषे सासादनसम्यग्दृष्ट्यादौ तत्संवरो भवति ॥ किंपुनस्त-  
 न्मिथ्यात्वं नपुंसकवेदनरकायुर्नरकगत्येकद्वित्विचतुरिन्द्रियजातिहुण्ड-  
 संस्थानासम्प्राप्तसृपाटिकासंहनननरकगतिप्रायोग्यानुपूर्व्यातपस्थावर-  
 सूक्ष्मापर्याप्तकसाधारणशरीरसंज्ञकषोडशप्रकृतिलक्षणम् ॥ असंयमस्त्रि-  
 विधः । अनन्तानुबन्ध्यप्रत्याख्यानप्रत्याख्यानोदयविकल्पात् । तत्प्र-  
 त्ययस्य कर्मणस्तदभावे संवरोऽवसेयः ॥ तद्यथा— निद्रानिद्रा-  
 प्रचलाप्रचलास्त्यानगृध्वनन्तानुबन्धिक्रोधमानमायालोभस्त्रीवेदतिर्यगा-  
 युस्तिर्यगातिचतुःसंस्थानचतुःसंहननतिर्यगातिप्रायोग्यानुपूर्व्योद्योता-  
 प्रशस्तविहायोगतिदुर्भगदुःस्वरानादेयनीचैर्गोलसंज्ञिकाना पञ्चविंशति-  
 प्रकृतीनामनन्तानुबन्धिकषायोदयकृतासंयमप्रधानास्त्रिवाणामेकेन्द्रिया-  
 दयः सासादनसम्यग्दृष्ट्यन्ता बन्धकाः । तदभावे तासामुत्तरतः  
 संवरः ॥ अप्रत्याख्यानानावरणक्रोधमानमायालोभमनुप्यायुर्मनुप्यग-  
 त्यौदारिकशरीरतदङ्गोपाङ्गवर्ज्यभनाराचसंहननमनुप्यगतिप्रायोग्यानु-  
 पूर्व्यनाम्नां दशानां प्रकृतीनामप्रत्याख्यानकषायोदयकृतासंयमहेतु-  
 कानामेकेन्द्रियादयोऽसंयतसम्यग्दृष्ट्यन्ता बन्धकाः । तदभावादूर्ध्वं  
 तासां संवरः ॥ सम्यग्मिथ्यात्वगुणेनायुर्न बध्यते । प्रत्याख्यानानावरण-  
 क्रोधमानमायालोभानां चतसृणां प्रकृतीनां प्रत्याख्यानकषायोदय-  
 कारणसंयमान्त्रिवाणामेकेन्द्रियप्रभृतयः संयतासंयतावसाना बन्धकाः ॥  
 तदभावादुपरिष्ठात्तासां संवरः ॥ प्रमादोपनीतस्य तदभावे निरोधः ॥  
 प्रमादेनापनीतस्य कर्मणः प्रमत्तसंयतादूर्ध्वं तदभावान्निरोधः प्रत्ये-  
 तन्यः । किं पुनस्तद्वन्निरोधारतिशोकास्थिराशुमायशःकीर्तिविकल्पं ॥  
 देवाद्युर्देव्यारम्भस्य प्रमाद एव हेतुरप्रमादोऽपि तत्प्रत्या-

सजस्तर्ध्वं तस्य सवरः । कषाय एवाप्तवो यस्य कर्मणो न  
प्रमादादिस्तस्य तन्निरोधे निरासोऽवसेयः । स च कषायः  
प्रमादादिविरहितस्तोत्रमध्यमजघन्यभावेन त्रिषु गुणस्थानेषु  
व्यवस्थितः । तत्रापूर्वकरणस्यादौ संख्येयभागे द्वे कर्मप्रकृती निद्रा-  
प्रच्छेदौ वध्येते । तत ऊर्ध्वं संख्येयभागे त्रिंशत्  
प्रकृतयो देवगतिपञ्चेन्द्रियजातिवैक्रियिकाहारकतैजसकर्मणशरीरस-  
मचनुरससंस्थानवैक्रियिकाहारकशरीराङ्गोपाङ्गवर्णगन्धरसस्पर्शदेवगति-  
प्रायोग्यानुपूर्व्यागुल्लूषघातपरघातोच्छ्वासप्रशस्तविहायोगातिलसवा-  
दरपर्याप्तप्रत्येकशरीरस्थिरशुभसुभगसुस्वरादेयनिर्माणतीर्थकराख्या व-  
ध्यन्ते ॥ तस्यैव चरमसमये चतस्रः प्रकृतयो हास्यरातिभयजुगु-  
प्तासंज्ञा बन्धमुपयान्ति ॥ ता एतास्तीव्रकषायास्रवास्तद-  
भावान्निर्दिष्टाद्वागादूर्ध्वं सन्त्रियन्ते ॥ अनिवृत्तिवादरसाम्परायस्यादि-  
समयादारभ्य संख्येयेषु भागेषु पुंवेदक्रोधसञ्ज्वलनौ वध्येते ॥ तत  
ऊर्ध्वं शेषेषु संख्येयेषु भागेषु मानमायासञ्ज्वलनौ बन्धमुपगच्छतः ॥  
तस्यैव चरमसमये लोभसंज्वलनो बन्धमेति । ता एताः  
प्रकृतयो मध्यमकषायास्रवास्तदभावे निर्दिष्टस्य भागस्यो-  
परिष्टात्संवरमाप्नुवन्ति ॥ पञ्चानां ज्ञानावरणानां चतुर्णां  
दर्शनावरणानां यशःकीर्तिरुच्चैर्गोत्रस्य पञ्चानामन्तरायाणां च  
मन्दकायास्रवाणां सूक्ष्मसाम्परायो बन्धकः । तदभावात्तदुत्तरत्र तेषां  
संवरः ॥ केवलेनैव योगेन सद्ब्रह्मस्योपशान्तकषायक्षीणकषायस-  
योगानां बन्धा भवति । तदभावादयोगकेवलिनस्तस्य संवरो भवति ॥

उक्तः संवरस्तद्भेदप्रतिपादनार्थमाह —

॥ स गुप्तिसमितिधर्मानुप्रेक्षापरिषहजयचारित्रैः ॥२॥

यतः संसारकारणादात्मनो गोपनं भवति सा गुप्तिः ।  
प्राणिपीडापरिहारार्थं सम्यग्यननं समितिः । इष्टे स्थाने धत्ते इति

धर्मः । शरीरादीनां स्वभावानुचिन्तनमनुप्रेक्षा । क्षुदादिवेदनो-  
त्पत्तौ कर्मनिर्जरार्थं सहनं परिषहः । परिषहस्य जयः परिषहजयः ।  
चारित्रशब्द आदिसूत्रे व्याख्यातार्थः । एतेषां गुह्यादीनां संवर-  
क्रियायाः साधकतमत्वात् करणनिर्देशः । संवरोऽधिकृतोऽपि स  
इति तच्छब्देन परामृश्यते गुह्यादिभिः साक्षात्सम्बन्धार्थः ॥ प्रयो-  
जनमवधारणार्थं । स एष संवरो गुह्यादिभिरेव नान्येनोपायेनेति ॥  
तेन तीर्थाभिषेकदीक्षाशीर्षोपहारदेवताराधनादयो निर्वर्तिता भवन्ति ॥  
रागद्वेषमोहोपात्तस्य कर्मणोऽन्यथा निवृत्त्यभावात् ॥

संवरनिर्जराहेतुविशेषप्रतिपादनार्थमाह—

॥ तपसा निर्जरा च ॥ ३ ॥

तपो धर्मेऽन्तर्भूतमपि पृथगुच्यते उभयसाधनत्वख्यापनार्थं  
संवरं प्रति प्राधान्यप्रतिपादनार्थं च ॥ ननु च तपोऽभ्युदयाङ्गमि-  
ष्टम् देवेन्द्रादिस्थानप्राप्तिहेतुत्वाभ्युपगमात्, कथं निर्जराङ्ग-  
स्यादिति ॥ नैष दोषः— एकस्यानेककार्यदर्शनादमिवत् । यथाऽ  
भिरेकोऽपि क्लेदनमस्माङ्गारादिप्रयोजन उपलभ्यते तथा तपोऽ  
भ्युदयकर्मक्षयहेतुरित्यत्र को विरोधः ॥

संवरहेतुत्वादादावुद्दिष्टाया गुप्तेः स्वरूपप्रतिपत्त्यर्थमाह—

॥ सम्यग्योगनिग्रहो गुप्तिः ॥ ४ ॥

योगो व्याख्यातः कायवाङ्मनःकर्म योग इत्यत्र । तस्य  
स्वेच्छाप्रवृत्तिनिवर्तनं निग्रहः । विषयसुखाभिलाषार्थप्रवृत्तिनिषेधार्थं  
सम्यग्विशेषणम् ॥ तस्मात् सम्यग्विशेषणविशिष्टात् संक्लेशप्रादुर्भा-  
वपरात्कायादियोगानिरोधे सति तन्निमित्तं कर्म नास्त्वतीति संवरप्र-  
सिद्धिरवगन्तव्या । सा त्रितयी कायगुप्तिर्वागुप्तिर्मनोगुप्तिरिति ॥

तत्राशक्तस्य मुनेर्निरवद्यप्रवृत्तिरूपनार्थमाह—

ईर्याभाषैषणादाननिक्षेपोत्सर्गाः समितयः ॥ ५ ॥

सम्यगित्यनुवर्तते तेनेर्यादयो विशेष्यन्ते । सम्यगीर्या  
सम्यग्भाषा सम्यगेषणा सम्यगादाननिक्षेपौ सम्यगुत्सर्गा इति ।  
ता एताः पंच समितयो विदितजीवस्थानादिविधेर्मुनेः प्राणिपीडा-  
परिहाराभ्युपाया वेदितव्याः ॥ तथा प्रवर्तमानस्यासंयमपरिणाम-  
निमित्तकर्मास्रवाभावात्संवरो भवति ॥

तृतीयस्य संवरहेतोर्धर्मस्य भेदप्रतिपत्त्यर्थमाह—

॥ उत्तमक्षमामार्दवार्जवशौचसत्यसंयमतपस्त्यागा-  
किञ्चन्यब्रह्मचर्याणि धर्मः ॥ ६ ॥

किमर्थमिदमुच्यते ? आद्यं प्रवृत्तिनिग्रहार्थं, तत्रासमर्थानां  
प्रवृत्त्युपायप्रदर्शनार्थं द्वितीयम् । इदं पुनर्दशविधधर्माख्यानं समि-  
तिषु प्रवर्तमानस्य प्रमादपरिहारार्थं वेदितव्यम् । शरीरस्थिति-  
हेतुमार्गणार्थं परकुलान्युपगच्छतो भिक्षोर्दुष्टजनाक्रोशप्रहसनावज्ञा-  
ताढनशरीरव्यापादनादीनां सन्निधाने कालुष्यानुत्पत्तिः क्षमा ॥  
जात्यादिमदावेशादभिमानाभावो मार्दवं माननिर्हरणम् ॥ योगस्था-  
वक्रता आर्जवम् ॥ प्रकर्षप्राप्तलोभान्निवृत्तिः शौचम् ॥ सत्सु  
प्रशस्तेषु जनेषु साधुवचनं सत्यमित्युच्यते ॥ ननु चैतद्भाषासमिता-  
वन्तर्भवति ? नैष दोषः— समितौ प्रवर्तमानो मुनिः साधुष्व-  
साधुषु च भाषाव्यवहारं कुर्वन् हितं मितञ्च ब्रूयात् अन्यथा  
रागादनर्थदण्डदोषः स्यादिति वाक्समितिरित्यर्थः ॥ इह पुनः  
सन्तः प्रव्रजितास्तद्भक्ता वा एतेषु साधु सत्यं ज्ञानचारित्रलक्षणा-

दिषु बह्वपि कर्तव्यमित्यनुज्ञायते, धर्मोपबृंहणार्थं ॥ समितिषु  
वर्तमानस्य प्राणीन्द्रियपरिहारस्संयमः ॥ कर्मक्षयार्थं तप्यत इति  
तपः । तदुत्तरत्र वक्ष्यमाणद्वादशविकल्पमवसेयम् ॥ संयतस्य  
योग्यं ज्ञानादिदानं त्यागः ॥ उपात्तेष्वपि शरीरादिषु संस्कारा-  
पोहाय ममेदमित्यभिसन्धिनिवृत्तिराकिञ्चन्यम् । नास्ति किञ्चना-  
स्याकिञ्चनः तस्य भावः कर्म वा आकिञ्चन्यम् ॥ अनुभूताङ्ग-  
नामस्मरणकथाश्रवणस्त्रीसंसक्तशयनासनादिवर्जनाद्ब्रह्मचर्यं परिपूर्ण-  
मवतिष्ठते ॥ स्वतन्त्रवृत्तिनिवृत्त्यर्थो वा गुरुकुलावासो ब्रह्मचर्यम् ॥  
दृष्टप्रयोजनपरिवर्जनार्थमुत्तमविशेषणम् ॥ तान्येव भाव्यमानानि  
धर्मव्यपदेशभाञ्जि स्वगुणप्रतिपक्षदोषसद्भावभावनाप्राणिहितानि संवर-  
कारणानि भवन्ति ॥

आह क्रोधाद्यनुत्पत्तिः क्षमादिविशेषप्रत्यनीकालम्बनादि-  
त्युक्तं, तत्र कस्मात्क्षमादीनयमवलम्बते नान्यथा प्रवर्तत इत्युच्यते ।  
यस्मात्तप्तायःपिण्डवत्क्षमादिपरिणतेनात्महितैषिणा कर्तव्याः—

॥ अनित्याशरणसंसारैकत्वान्यत्वाशुच्यास्रवसंवर-  
निर्जरालोकबोधिदुर्लभधर्मस्वाख्यातत्वानुचिन्तन-  
मनुप्रेक्षाः ॥ ७ ॥

इमानि शरीरेन्द्रियविषयोपभोगपरिभोगद्रव्याणि समुदाय-  
रूपाणि जलबुद्बुदवदनवस्थितस्वभावानि गर्भादिष्ववस्थाविशेषेषु  
सदोपलभ्यमानसंयोगविपर्ययाणि, मोहादत्राज्ञो नित्यतां मन्यते ॥  
न किञ्चित्संसारे समुदितं ध्रुवमस्ति आत्मनो ज्ञानदर्शनोपयो-  
गस्वभावादन्यदिति चिन्तनमनित्यतानुप्रेक्षा ॥ एवं ह्यस्य चिन्त-

वतस्तेष्वभिष्वङ्गाभावाद् भुक्तोज्झितगन्धमाल्यादिष्विव वियोग-  
कालेऽपि विनिपातो नोत्पद्यते ॥ १ ॥

यथा— मृगशावस्यैकान्ते बलवता क्षुधितेनाभिषैषिणा व्याघ्रे-  
णाभिभूतस्य न किञ्चिच्छरणमस्ति— तथा जन्मजरामृत्युव्याधि-  
प्रभृतिव्यसनमध्ये परिभ्रमतो जन्तोः शरणं न विद्यते ॥ परिपुष्टमपि  
शरीरं भोजनं प्रति सहायीभवति न व्यसनोपनिपाते ॥ यत्नेन  
संचितोऽर्थोऽपि न भवान्तरमनुगच्छति ॥ संविभक्तसुखदुःखाः  
सुहृदोऽपि न मरणकाले परित्रायन्ते ॥ बान्धवाः समुदिताश्च  
रुजा परीतं न परिपालयन्ति ॥ अस्ति चेत्सुचरितो धर्मो व्यस-  
नमहार्णवे तारणोपायो भवति ॥ मृत्युना नीयमानस्य सहस्र-  
नयनादयोऽपि न शरणम् ॥ तस्माद्भवव्यसनसङ्कटे धर्म एव  
शरणं सुहृदर्थोऽप्यनपायी, नान्यत्किञ्छरणमिति भावना अशरणा-  
नुप्रेक्षा ॥ एवं ह्यस्याध्यवस्यतो नित्यमशरणोऽस्मीति भृशमु-  
द्विग्नस्य सांसारिकेषु भावेषु समत्वनिरासो भवति ॥ भगवदर्ह-  
त्सर्वज्ञप्रणीत एव मार्गे प्रतिपन्नो भवति ॥ २ ॥

कर्मविपाकवशादात्मनो भवान्तरावाप्तिः संसारः । स पुर-  
स्तात्पंचविधपरिवर्तनरूपेण व्याख्यातः ॥ तस्मिन्ननेकयोनि कुल-  
कोटिबहुशतसहस्रसंकटे संसारे परिभ्रमन् जीवः कर्मयन्त्रानुप्रेरितः  
पित्ता भूत्वा आता पुत्रः पौत्रश्च भवति । माता भूत्वा  
भगिनी भार्या दुहिता च भवति । स्वामी भूत्वा दासो भवति ।  
दासो भूत्वा स्वाम्यपि भवति नट इव रङ्गे ॥ अथवा किं  
बहुना स्वयमात्मनः पुत्रो भवतीत्येवमादिसंसारस्वभावचिन्तनं  
संसारानुप्रेक्षा ॥ एवं ह्यस्य भावयतः संसारदुःखभयादुद्विग्नस्य  
ततो निर्वेदो भवति । निर्विण्णश्च संसारप्रहाणाय प्रतियतते ॥ ३ ॥

जन्मजरामरणानुवृत्तिमहादुःखानुभवं प्रति एक एवाहं न

कश्चिन्मे स्वः परो वा विद्यते । एक एव जायेऽहम् । एक एव म्रिये । न मे कश्चित् स्वन्नः परजनो वा व्याधिजरामरणादीनि दुःखान्यपहरति । बन्धुमित्राणि स्मशानं नातिवर्तन्ते । धर्म एव मे सहायः सदा अनपायीति चिन्तनमेकत्वानुप्रेक्षा ॥ एवं ह्यस्य भावयतः स्वजनेषु प्रीत्यनुबन्धो न भवति । परजनेषु च द्वेषानुबन्धो नोपजायते । ततो निःसङ्गतामभ्युपगतो मोक्षायैव घटते ४

शरीरादन्यत्वचिन्तनमन्यत्वानुप्रेक्षा । तद्यथा बन्धं प्रत्येकत्वे सत्यपि लक्षणेभेदादन्योऽहमैन्द्रियकं शरीरमनिन्द्रियोऽहमज्ञं शरीरं शोऽहमनित्यं शरीरं नित्योऽहमाद्यन्तवच्छरीरमनाद्यन्तोऽहं बहूनि मे शरीरशतसहस्राण्यतीतानि संसारे परिभ्रमतः । स एवाहमन्यस्तेभ्य इत्येवं शरीरादप्यन्यत्वं मे किमङ्ग ! पुनर्बाह्येभ्यः परिग्रहेभ्य इत्येवं ह्यस्य मनःसमादधानस्य शरीरादिषु स्पृहा नोत्पद्यते । ततस्तत्त्वज्ञानभावनापूर्वके वैराग्यप्रकर्षे सति आत्यन्तिकस्य मोक्षसुखस्याप्तिर्भवति ॥ ५ ॥

शरीरमिदमत्यन्ताशुचि शुक्रशोणितयोन्यशुचिसंवर्धितमवस्करवदशुचिभाजनं त्वङ्मात्रप्रच्छादितमतिपूतिरसनिप्यन्दिस्रोतो-बिलमङ्गारवदात्मभावमाश्रितमप्याश्वेषापादयति । स्नानानुलेपनधूप-प्रघर्षवासमाख्यादिभिरपि न शक्यमशुचित्वमपहर्तुमस्य । सम्यग्दर्शनादि पुनर्भाव्यमानं जीवस्यात्यन्तिकीं शुद्धिमाविर्भावयतीति तत्त्वतो भावनमशुचित्वानुप्रेक्षा ॥ एवं ह्यस्य संस्मरतः शरीरनिर्वेदो भवति । निर्विण्णश्च जन्मोदधितरणाय चित्तं समाधत्ते ॥ ६ ॥

आववसंवरनिर्जराः पूर्वोक्ता अपि इहोपन्यस्यन्ते तद्गुणदोषभावनार्थं । तद्यथा— आस्रवा इहामुत्रापाययुक्ता महानदीस्रोतोवेगतीक्ष्णा इन्द्रियकपायात्रतादयः । तत्रेन्द्रियाणि तावत्स्पर्शनादीनि वनगजनायसपन्नगपतङ्गहरिणादीन् व्यसनार्णवमवगाहयन्ति

तथा कषायादयोऽपीह वधवन्धपरिक्षेशादीन् जनयन्ति ॥ अमुत्र च नानागतिषु बहुविधदुःखप्रज्वलितासु भ्रमयन्तीत्येवमास्रवदोषानुचिन्तनमास्रवानुप्रेक्षा ॥ एवं ह्यस्य चिन्तयतः क्षमादिषु श्रेयत्व-  
बुद्धिर्न प्रच्यवते ॥ सर्व एते आस्रवदोषाः कूर्मवत्संवृतात्मनो न भवन्ति ॥ ७ ॥

यथा महार्णवे नावो विवरापिधाने सति क्रमात्सुतजला-  
भिप्लवे सति तदाश्रयाणां विनाशोऽवश्यंभावी, छिद्रपिधाने च  
निरुपद्रवमभिलषितदेशान्तरप्रापणं, तथा कर्मागमद्वारसंवरणे सति  
नास्ति श्रेयःप्रतिबन्ध इति संवरगुणानुचिन्तनं संवरानुप्रेक्षा ॥  
एवं ह्यस्य चिन्तयतः संवरे नित्योद्युक्ता भवति । ततश्च  
निःश्रेयसपदप्राप्तिरिति ॥ ८ ॥

निर्जरा वेदनाविपाकजा इत्युक्तम् ॥ सा द्वेधा—अबुद्धि-  
पूर्वा कुशलमूला चेति ॥ तत्र नरकादिषु गतिषु कर्मफलविपा-  
कजा अबुद्धिपूर्वा सा अकुशलानुबन्धा ॥ परिषहजये कृते  
कुशलमूला सा शुभानुबन्धा निरनुबन्धा चेति ॥ इत्येवं निर्जराया  
गुणदोषभावनं निर्जरानुप्रेक्षा । एवं ह्यस्यानुस्मरतः कर्मनिर्जरायै  
प्रवृत्तिर्भवति ॥ ९ ॥

लोकसंस्थानादिविधिव्याख्यातः ॥ समन्तादनन्तस्यालोका-  
काशस्य बहुमध्यदेशभाविनो लोकस्य संस्थानादिविधिव्याख्यातः ॥  
तत्त्वभावानुचिन्तनं लोकानुप्रेक्षा । एवं ह्यस्याध्यवस्यतस्तत्त्वज्ञान-  
विशुद्धिर्भवति ॥ १० ॥

एकस्मिन्निगोतशरीरे जीवाः सिद्धानामनन्तगुणाः, एवं  
सर्वलोको निरन्तरं निश्चितः स्थावरैरतस्तत्र तसता बालुकासमुद्रे  
पतिता वज्रसिकताकणिकेव दुर्लभा । तत्र च विकलेन्द्रियाणां  
भूयिष्ठत्वात्पञ्चेन्द्रियता गुणेषु कृतज्ञतेव कृच्छ्रलभ्या । तत्र च



तिर्यक्षु पशुमृगपक्षिसरीसृपादिषु बहुषु सत्सु मनुष्यमावश्चतुष्पंथे  
 रत्नराशिरिव दुरासदः । तत्प्रच्यवे च पुनस्तदुपपत्तिर्दग्धतरुपुद्गल-  
 तद्भावोपपत्तिवद्दुर्लभा । तल्लभे च देशकुलेन्द्रियसम्पन्नारोगत्वान्यु-  
 चरोत्तरतोऽतिदुर्लभानि ॥ सर्वेष्वपि तेषु लब्धेषु सद्धर्मप्रतिलम्भो  
 यदि न स्याद्यथैव जन्म, वदनामिव दृष्टिविकलं । तमेवं कृच्छूलभ्यं  
 धर्ममवाप्य विषयसुखे रञ्जनं भस्मार्थं चन्दनदहनमिव विफलम् ॥  
 विरक्तविषयसुखस्य तु तपोभावनाधर्मप्रभावनासुखमरणादिलक्षणः  
 समाधिर्दुरवापः ॥ तस्मिन् सति बोधिलभः फलवान् भवतीति  
 चिन्तनं बोधिदुर्लभानुपेक्षा ॥ एवं ह्यस्य भावयतो बोधिं प्राप्य  
 प्रमादो न कदाचिदपि भवति ॥ ११ ॥

अयं जिनोपदिष्टो धर्मोऽहिंसालक्षणः सत्याधिष्ठितो विनय-  
 मूलः क्षमावलो ब्रह्मचर्यगुप्त उपशमप्रधानो नियतिलक्षणो निष्प-  
 रिग्रहतालम्बनः । तस्यालभादनाद्विसंसारे जीवाः परिभ्रमन्ति  
 दुष्कर्मविपाकजं दुःखमनुभवन्तः ॥ अस्य पुनः प्रतिलम्भे  
 विविधाभ्युदयप्राप्तिपूर्विका निःश्रेयसोपलब्धिर्नियतेति चिन्तनं  
 धर्मस्वाख्यातत्वानुपेक्षा । एवं ह्यस्य चिन्तयतो धर्मानुरागात्सदा  
 प्रतियत्नपरो भवति ॥ १२ ॥

एवमनित्यत्वाद्यनुपेक्षासन्निधाने उत्तमक्षमादिधारणान्महान्सं-  
 वरो भवति ॥ मध्ये अनुपेक्षावचनमुभयार्थम् ॥ अनुपेक्षा हि  
 भावयन्नुत्तमक्षमादींश्च प्रतिपालयति । परीपहोश्च जेतुमुत्सहते ॥

के पुनस्ते परिपहाः किमर्थं वा सख्यन्त इतीदमाह—

॥ मार्गाच्यवननिर्जरार्थं परिपोढव्याः परिपहाः ८

संवरस्य प्रकृतत्वात्तेन मार्गो विशिष्यते । संवरमार्ग इति ॥  
 तदच्यवनार्थं निर्जरार्थं च परिपोढव्याः परिपहाः । क्षुत्पिपासादि-

सहनम् । जिनोपदिष्टान्मार्गादिप्रच्यवमानास्तन्मार्गपरिक्रमणपरिचयेन  
कर्मगमद्वारं संवृण्वन्त औपक्रमिकं कर्मफलमनुभवन्तः क्रमेण  
निर्जर्णिकर्माणो मोक्षमाप्नुवन्ति ॥

तत्स्वरूपसंख्यासम्प्रतिपत्यर्थमाह—

॥ क्षुत्पिपासाशीतोष्णदंशमशकनाग्न्यारतिस्त्री-  
चर्यानिषद्याशय्याक्रोशवधयाचनालाभरोगतृण-  
स्पर्शमलसत्कारपुरस्कारप्रज्ञाज्ञानादर्शनानि ॥ ९ ॥

क्षुदादयो वेदनाविशेषा द्वाविंशतिः । एतेषां सहनं  
मोक्षार्थिना कर्तव्यम् ॥ तद्यथा—भिक्षोर्निर्वद्याहारगवेषिणस्तदलाभे  
ईषल्लाभे च अनिवृत्तवेदनस्याकाले अदेशे च भिक्षां प्रति  
निवृत्तेच्छस्यावश्यकपरिहाणि मनागप्यसहमानस्य स्वाध्यायध्यान-  
भावनापरस्य बहुकृत्वः स्वकृतपरकृतानशनावमोदर्यस्य नीरसाहा-  
रस्य तप्तप्राप्तपतितजलबिन्दुकृतिपयवत्सहसा परिशुष्कपानस्यो-  
दीर्णक्षुद्वेदनस्यापि सतो भिक्षालाभादलाभमधिकगुणं मन्यमानस्य  
क्षुद्धाधां प्रत्याचिन्तनं क्षुद्विजयः ॥ १ ॥

जलस्नानावगाहनपरिषेकपरित्यागिनः पततिवदनियतासना-  
वसथस्यातिलवणस्निग्धरूक्षविरुद्धाहारग्रैष्मातपपित्तज्वरानशनादिभि-  
रुदीर्णां शरीरेन्द्रियोन्माथिनीं पिपासां प्रत्यनाद्रियमाणप्रतिकारस्य  
पिपासानलशिलां घृतिनवमृद्धटपूरितशीतलसुगन्धिसमाधिवारिणा  
प्रशमयतः पिपासासहनं प्रशस्यते ॥ २ ॥

परित्यक्तप्रच्छादनस्य पक्षिवदनवधारितालयस्य वृक्षमूलप-  
थिशिलातलादिषु हिमानीपतनशीतलानिलसम्पाते तत्प्रतिकारप्राप्तिं  
प्रति निवृत्तेच्छस्य पूर्वानुभूतशीतप्रतिकारहेतुवस्तुनामस्मरतो ज्ञान-  
भावनागर्भागारे वसतः शीतवेदनासहनं परिकीर्त्यते ॥ ३ ॥

निघाते निर्जले ग्रीष्मरविकिरणपरिशुष्कपतितपर्णव्यपेत-  
च्छायातरुण्यटव्यन्तरे यदृच्छयोपनिपतितस्यानशनाद्यभ्यन्तरसाध-  
नोत्पादितदाहस्य दवाग्निदाहपरुषवातातपजानितगलतालुशोषस्य तत्प्र-  
तिकारहेतून् बहून्ननुभूतानचिन्तयतः प्राणिपीडापरिहारावहितचे-  
तसश्चारित्ररक्षणमुष्णसहनमित्युपवर्ण्यते ॥ ४ ॥

दंशमशकग्रहणमुपलक्षणं । यथा काकेभ्यो रक्ष्यतां सर्पि-  
रिति उपघातोपलक्षणं काकग्रहणं, तेन दंशमशकमक्षिकापिशुक-  
पुत्तिका मत्कुणकीटपिपीलिकावृश्चिकादयो गृह्यन्ते ॥ तत्कृतां बाधा-  
मप्रतिकारां सहमानस्य तेषां बाधां लिधाऽप्यकुर्वाणस्य निर्वाण-  
प्राप्तिमात्रसंकल्पप्रावरणस्य तद्वेदनासहनं दंशमशकपरिहक्षमेत्यु-  
च्यते ॥ ५ ॥

जातरूपवन्निष्कलङ्कजातरूपधारणमशक्यप्रार्थनीयं याचन-  
रक्षणहिंसनादिदोषविनिर्मुक्तं निष्परिग्रहत्वान्निर्वाणप्राप्तिं प्रत्येकं  
साधनमनन्यबाधनं नाग्न्यं विभ्रतो मनोविक्रियाविप्लुतिविरहात्  
स्त्रीरूपाप्यत्यन्ताशुचिकुणपरूपेण भावयतो रात्रिन्दिवं ब्रह्मचर्य-  
मखण्डमातिष्ठमानस्याचेलव्रतधारणमनवद्यमवगन्तव्यम् ॥ ६ ॥

संयतस्येन्द्रियेष्टविषयसम्बधं प्रति निरुत्सुकस्य गीतनृत्य-  
वादित्रादिविरहितेषु शून्यागारदेवकुलतरुकोटरशिलागुहादिषु स्वा-  
ध्यायध्यानभावनारतिमास्कन्दतो दृष्टश्रुतानुभूतरतिस्मरणतत्कथाश्र-  
वणकामशरप्रवेशनिर्विवरहृदयस्य प्राणिषु सदासदयस्यारतिपारि-  
षहजयोऽवसेयः ॥ ७ ॥

एकान्तेष्वारामभवनादिप्रदेशेषु नवयौवनमदाविभ्रममदिरापान  
प्रमत्तासु प्रमदासु बाधमानासु कूर्मवत्संहृतेन्द्रियहृदयविकारस्य  
ललितस्मितमृदुकथितसविलासवीक्षणप्रहसनपदमन्थरगमनमन्मथशर-  
व्यापारविफलीकरणस्य स्त्रीबाधापरिषहसहनमवगन्तव्यम् ॥ ८ ॥

दीर्घकालमुषितगुरुकुलब्रह्मचर्यस्याधिगतबन्धमोक्षपदार्थतत्त्वस्य  
संयमायतनभक्तिहेतोर्देशान्तरातिभेदगुणाऽभ्यनुज्ञातस्य पवनवन्निः-  
सङ्गतामङ्गीकुर्वतो बहुशोऽनशनावमोदर्यवृत्तिपरिसंख्यानरसपरित्यागा-  
दिबाधापरिकान्तकायस्य देशकालप्रमाणोपेतमध्वगमनं संयमविरोधि  
परिहरतो निराकृतपादावरणस्य परुषशर्कराकण्टकादिव्यथनजात-  
चरणखेदस्यापि सतः पूर्वोचितयानवाहनादिगमनमस्मरतो यथा-  
कालमावश्यकपरिहाणिमास्कन्दतश्चर्यापरिषहसहनमवसेयम् ॥ ९ ॥

स्मशानोद्यानशून्यायतनगिरिगुहागङ्गरादिष्वनभ्यस्तपूर्वेषु  
निवसत आदित्यस्वेन्द्रियज्ञानप्रकाशपरीक्षितप्रदेशे प्रकृतनियमक्रि-  
यस्य निषद्यां नियमितकालमास्थितवतः सिंहव्याघ्रादिविविधभीषण-  
ध्वनिश्रवणान्निवृत्तभयस्य चतुर्विधोपसर्गसहनादप्रच्युतमोक्षमार्गस्य  
वीरासनोत्कुटिकाद्यासनादविचलितविग्रहस्य तत्कृतबाधासहनं निष-  
द्यापरिषहविजय इति निश्चीयते ॥ १० ॥

स्वाध्यायध्यानाध्वश्रमपरिखेदितस्य मौहूर्तिकीं खरविषमप्र-  
चुरशर्कराकपालसङ्कटादिशीतोष्णेषु भूमिप्रदेशेषु निद्रामनुभवतो  
यथाकृतैकपार्श्वदण्डायितादिशायिनः प्राणिबाधापरिहाराय पतित-  
दारुवद्व्यपगतासुबदुपरिवर्तमानस्य ज्ञानपरिभावनावहितचेससोऽनुष्ठि-  
तव्यन्तरादिविविधोपसर्गादप्यचलितविग्रहस्यानियमितकालं तत्कृत-  
बाधां क्षममाणस्य शय्यापरिषहक्षमा कथ्यते ॥ ११ ॥

मिथ्यादर्शनोद्वेक्तामर्षपरुषावज्ञानिन्दासभ्यवचनानि क्रोधाभि-  
शिखाप्रवर्धनानि शृण्वतोऽपि तदर्थेष्वसमाहितचेतसः सहसा  
तत्प्रतिकारं कर्तुमपि शक्नुवतः पापकर्मविपाकमभिचिन्तयतस्तान्या-  
कर्ण्य तपश्चरणभावनापरस्य कषायाविषलवमानत्रस्याप्यनवकाशमात्म-  
हृदयं कुर्वत आक्रोशपरिषहसहनमवधार्यते ॥ १२ ॥

१ परुषवचनावज्ञावचननिन्दावचनासभ्यवचनानीति सम्बन्धः ॥

निशितविशसनमुशलमुद्धरादिप्रहरणताडनपीडनादिभिर्व्यापा-  
द्यमानशरीरस्य व्यापादकेषु मनागपि मनोविकारमकुर्वतो मम  
पुराकृतदुष्कर्मफलमिदमिमे वराकाः किं कुर्वन्ति, शरीरमिदं  
जलनुद्बुदवद्विशगणस्वभावं व्यसनकारणमेतैर्व्याबाध्यते, संज्ञान-  
दर्शनचारित्राणि मम न केनचिदुपहन्यन्ते इति चिन्तयतो  
बासितक्षणचन्दनानुलेपनसमदर्शिनो वधपरिषहक्षमा मन्यते ॥१३॥

बाह्याभ्यन्तरतपोऽनुष्ठानपरस्य तद्भावनावशेन निस्सारीकृत-  
मूर्तेः पटुतपनतापनिष्पीतसारतरोरिव विरहितच्छायस्य त्वगास्थि-  
शिराजालमात्रतनुयन्त्रस्य प्राणवियोगे सत्यप्याहारवसतिभेषजादीनि  
दीनाभिधानमुखवैवर्ण्याङ्गसञ्ज्ञादिभिरयाचमानस्य भिक्षाकालेऽपि  
विद्युदुद्योतवत् दुरुपलक्ष्यमूर्तेर्याचनापरिषहसहनमवसीयते ॥ १४ ॥

वायुवदसङ्गादनेकदेशचारिणोऽभ्युपगतैककालसम्भोजनस्य  
वाचंयमस्य तत्समितस्य वा संकृत्स्वतनुदर्शनमात्रतन्त्रस्य पाणि-  
पुटमात्रपात्रस्य बहुषु दिवसेषु च गृहेषु भिक्षामनवाप्याप्यसं-  
क्लिष्टचेतसो दातृविशेषपरीक्षानिरुत्सुकस्य लाभोदप्यलाभो मे परमं  
तप इति सन्तुष्टस्यालाभाविजयोऽवसेयः ॥ १५ ॥

सर्वाशुचिनिधानमिदमनित्यमपरित्राणमिति शरीरे निःसङ्क-  
ल्पत्वाद्विगतसंस्कारस्य गुणरत्नभाण्डसञ्चयप्रवर्धनसंरक्षणसन्धारण-  
कारणत्वादभ्युपगतस्थितिविधानस्याक्षप्रक्षणवद्भ्रणालेपनवद्वा बहू-  
पकारमाहारमभ्युपगच्छतो विरुद्धाहारपानसेवनावैषम्यजनितवाता-

१ तदुक्तम्- अज्ञानभावादशुभाशयाद्वा । करोति चेत्कोऽपि  
नरः खलत्वम् ॥ तथाऽपि सद्धिः शुभमेव चिन्त्यं । न मध्यमानेऽ-  
प्यमृतं विषं हि ॥ १ ॥ अन्यच्च- आकृष्टोऽहं हतो नैव हतो  
वा न द्विधा कृतः । मारितो न हतो धर्मो मदीयोऽनेन बन्धुना ॥२॥

२ निर्मलत्वात् ॥

दिविकाररोगस्य युगपदनेकशतसंख्याव्याधिप्रकोपे सत्यपि तद्वश-  
वर्तितां विजहतो जलौपाधिप्राप्त्याद्यनेकतपोविशेषार्द्धियोगे सत्यपि शरी-  
रनिस्पृहत्वात्तत्प्रतिकारानपेक्षिणो रोगपरिषहसहनमवगन्तव्यम् १६

तृणग्रहणमुपलक्षणं कस्यचिद्व्यथनदुःखकारणस्य । तेन  
शुष्कतृणपरुषशर्कराकण्टकनिशितमृत्तिकाशूलादिव्यथनकृतपादवेदना-  
प्राप्तौ सत्यां तत्रापणिहितचेतसश्चर्याशय्यानिषद्यासु प्राणिपीडापरि-  
हारे नित्यमप्रमत्तचेतसस्तृणादिस्पर्शवाधापरिषहविजयो वेदितव्यः १७

अपकायिकजन्तुपीडापरिहारायामरणादस्नानव्रतधारिणः पटु-  
रविकिरणप्रतापजनितप्रस्वेदात्तपवनानीतपांसुनिचयस्य सिध्मकच्छू-  
दद्रूदीर्णकण्डूयायामुत्पन्नायामपि कण्डूयनविमर्दनसङ्घट्टनविवर्जित-  
मूर्तेः स्वगतमलोपचयपरमलापचययोरसंकल्पितमनसः संज्ञानचारित्र-  
विमलसलिलप्रक्षालनेन कर्ममलपङ्कजालनिराकरणाय नित्यमुद्यतमते-  
र्मलपीडासहनमाख्यायते केशलुञ्चासंस्काराभ्यामुत्पन्नखेदसहनं मल-  
सामान्यसहनेऽन्तर्भवतीति न पृथगुक्तम् ॥ १८ ॥

सत्कारः पूजाप्रशंसात्मकः । पुरस्कारो नाम क्रियारम्भा-  
दिष्वग्रतः कारणमामन्त्रणं वा, तत्रानादरोऽपि क्रियते ! चिरोषित-  
ब्रह्मचर्यस्य महातपस्विनः स्वपरसमयनिर्णयज्ञस्य बहुकृत्वः परवादि-  
विजयिनः प्रणामभक्तिसम्भ्रमासनप्रदानादीनि मे न कश्चित्करोति!  
मिथ्यादृष्टय एवातीवभक्तिमन्तः किञ्चिदजानन्तमपि सर्वज्ञसम्मा-  
वनया सम्मान्य स्वसमयप्रभावनं कुर्वन्ति! व्यन्तरादयः पुरा  
अत्युग्रतपसां प्रत्यग्रपूजां निर्वर्तयन्तीति मिथ्या श्रुतिर्यदि न स्या-  
दिदानीं कस्मान्मादृशां न कुर्वन्तीति दुष्प्रणिधानविरहिताचित्तस्य  
सत्कारपुरस्कारपरिषहविजयः प्रतिज्ञायते ॥ १९ ॥

१ ममाङ्गे मलं वर्तते, अस्य भिक्षोरङ्गे कीदृशं नैर्मल्यं वर्तते इति॥

अङ्गपूर्वप्रकीर्णकविशारदस्य शब्दन्यायाध्यात्मनिपुणस्य मम  
पुरस्तादितरे भास्करप्रभाभिभूतखद्योतोद्योतवन्नितरां नावभासन्त  
इति विज्ञानमदनिरासः प्रज्ञापरिषहजयः प्रत्येतव्यः ॥ २० ॥

अज्ञोऽयं न वेत्ति पशुसम इत्येवमाद्यवक्षेपवचनं सह-  
मानस्य परमदुश्चरतपोऽनुष्ठायिनो नित्यमप्रमत्तचेतसो मेऽद्यत्वेऽपि  
विज्ञानातिशयो नोत्पद्यत इति अनभिसन्दधतोऽज्ञानपरिषहजयोऽ-  
वगन्तव्यः ॥ २१ ॥

परमवैराग्यभावनाशुद्धहृदयस्य विदितसकलपदार्थतत्त्वस्यार्ह-  
दायतनसाधुधर्मपूजकस्य चिरन्तनप्रव्रजितस्याद्यापि मे ज्ञानातिशयो  
नोत्पद्यते। महोपवासाद्यनुष्ठायिनां प्रातिहार्यविशेषाः प्रादुरभूवन्निति  
प्रलापमात्रमनर्थक्यं प्रव्रज्या! विफलं व्रतपरिपालनमित्येवमसमाद-  
धानस्य दर्शनविशुद्धियोगाददर्शनपरिषहसहनमवसातव्यम् ॥ २२ ॥

एवं परिषहान् सहमानस्यासंक्लिष्टचेतसो रागादिपरिणामान्त-  
वनिरोधान्महान्संवरो भवति ॥

आह किमिमे परिषदाः सर्वे संसारमहादृचीमातिक्रमितुम-  
भ्युद्यतमभिद्रवन्ति उत कश्चित्प्रतिविशेष इत्यत्रोच्यते—अभी व्याख्या-  
तलक्षणाः क्षुदादयश्चारित्रान्तराणि प्रतिभाज्या नियमेन पुनरनयोः  
प्रत्येतव्याः—

॥ सूक्ष्मसाम्परायच्छद्मस्थवीतरागयोश्चतुर्दश ॥ १० ॥

क्षुत्पिपासाशीतोष्णदंशमशकचर्याशय्यावधालामरोगतृणस्पर्श-  
मलप्रज्ञानानि । चतुर्दश इति वचनादन्येषां परिषहाणामभावो  
वेदितव्यः॥ आह युक्तं तावद्दीतरागच्छद्मस्थे मोहनीयाभावाद्बुद्ध्यमाण-  
नान्यारतिस्त्रीनिपद्याऽऽक्रोश्याचनासत्कारपुरस्कारादर्शनानि तत्कृता-  
ष्टपरिषदाभावाच्चतुर्दशनियमवचनम् । सूक्ष्मसाम्पराये तु मोहोदयस-  
द्भावाच्चतुर्दशेति नियमो नोपपद्यत इति । तदयुक्तम् । सन्मात्रत्वात् ॥

तत्र हि केवललोभसञ्ज्वलनकषायोदयः सोऽप्यतिसूक्ष्मः ॥ ततो  
बीतरागछद्मस्थकल्पत्वाच्चतुर्दशेति नियमस्तत्रापि युज्यते ॥ ननु  
मोहोदयसहायाभावान्मन्दोदयत्वाच्च क्षुदादिवेदनाभावात्तत्सहनकृत-  
परिषहव्यपदेशो न युक्तिमवतरति ॥ तत्र—किं कारणम् । शक्ति-  
भाक्तस्य विवाक्षितत्वात् । सर्वार्थसिद्धिदेवस्य सप्तमपृथिवीगमन-  
सामर्थ्यव्यपदेशवत् ॥

आह यदि शरीरवत्यात्मनि परिषहसन्निधानं प्रतिज्ञायते  
अथ भगवति उत्पन्नकेवलज्ञाने कर्मचतुष्टयफलानुभवनवशवर्तिनि  
क्रियन्त उपनिपतन्तीत्यत्रोच्यते ॥ तस्मिन्पुनः—

॥ एकादश जिने ॥ ११ ॥

निरस्तघातिकर्मचतुष्टये जिने वेदनीयसद्भावात्तदाश्रया एका-  
दशपरिषदाः सन्ति ॥ ननु मोहनीयोदयसहायाभावात्क्षुदादिवेदनाभावे  
परिषहव्यपदेशो न युक्तः । सत्यमेवमेतत्— वेदनाभावेऽपि द्रव्यकर्म-  
सद्भावापेक्षया परिषहोपचारः क्रियते । निरवशेषनिरस्तज्ञानावरणे  
युगपत्सकलपदार्थावभासिकेवलज्ञानातिशये चिन्तानिरोधाभावेऽपि  
तत्फलकर्मनिर्हरणफलापेक्षया ध्यानोपचारवत् । अथवा— एकादश  
जिने न सन्तीति वाक्यशेषः कल्पनीयः सोपस्कारत्वात्सूत्राणां ।  
विकल्प्यो हि वाक्यशेषो वाक्याधीन इत्युपगमात् । मोहोदयस-  
हायीकृतक्षुदादिवेदनाभावात् ॥

आह यदि सूक्ष्मसाम्परायादिषु व्यस्ता परिषदाः अथ  
समस्ताः केति—

॥ बादरसाम्पराये सर्वे ॥ १२ ॥

साम्परायः कषायः बादरः साम्परायो यस्य स  
बादरसाम्पराय इति ॥ नेदं गुणस्थानविशेषग्रहणम् । किं तर्हि



अर्थनिर्देशः ॥ तेन प्रमत्तादीनां संयतानां ग्रहणं ॥ तेषु हि अक्षीर्णकषायदोषत्वात्सर्वे सम्भवन्ति ॥ कस्मिन् पुनश्चारिते सर्वेषां सम्भवः ? । सामायिकच्छेदोपस्थापनपरिहारविशुद्धिसंयमेष्वन्यतमे सर्वेषां सम्भवः ॥

आह गृहीतमेतत्परिषहाणां स्थानविशेषावधारणं, इदं तु न विद्मः कस्याः प्रकृतेः कः कार्य इत्यत्रोच्यते—

॥ ज्ञानावरणे प्रज्ञाज्ञाने ॥ १३ ॥

इदमयुक्तं वर्तते । किमत्रायुक्तं—ज्ञानावरणे सत्यज्ञानपरिषह उपपद्यते, प्रज्ञापरिषहः पुनस्तदपाये भवतीति कथं ज्ञानावरणे स्यादित्यत्रोच्यते—क्षायोपशमिकी प्रज्ञा अन्यस्मिन् ज्ञानावरणे सति भवं जनयति । न सकलावरणक्षये इति ज्ञानावरणे सतीत्युपपद्यते ॥

पुनरपरयोः परिषहयोः प्रकृतिविशेषनिर्देशार्थमाह—

॥ दर्शनमोहान्तराययोरदर्शनालम्भौ ॥ १४ ॥

यथासंख्यमभिसम्बन्धः । दर्शनमोहे अदर्शनपरिषहः लभान्तराये अलम्भपरिषह इति ॥

आह यद्याद्ये मोहनीयभेदे एकः परिषहः, अथ द्वितीयस्मिन् कति भवन्तीत्यत्रोच्यते—

॥ चरित्रमोहे नाग्न्यारतिस्त्रीनिषद्याक्रोशयाचना-

सत्कारपुरस्काराः ॥ १५ ॥

पुंवैदोदयादिनिमित्तत्वान्नाग्न्यादिपरिषहाणां मोहोदयेनिमित्तत्वं प्रतिपद्यामहे । निषद्यापरिषहस्य कथम् ? तत्रापि प्राणिपीडाय-

रिहारार्थत्वात् । मोहोदये सति प्राणिपीडापरिणामः सञ्जायत इति ॥

अवशिष्टपरिषहप्रकृतिविशेषप्रतिपादनार्थमाह—

॥ वेदनीये शेषाः ॥ १६ ॥

उक्ता एकादश परिषदाः । तेभ्योऽन्ये शेषा वेदनीये सति भवन्तीति वाक्यशेषः ॥ के पुनस्ते ? क्षुत्पिपासाशीतोष्णदंशमशक-  
चर्याशय्यावधरोगतृणस्पर्शमलपरिषदाः ॥

आह व्याख्यातनिमित्तलक्षणविकल्पाः प्रत्यात्मनि प्रादुर्भवन्तः  
कृति युगपदवतिष्ठन्त इत्यत्रोच्यते—

॥ एकादयो भाज्या युगपदेकस्मिन्नैकान्नविंशतेः १७

आह भिविध्यर्थः । तेन एकोनविंशतिरपि काचित् युगपत्स-  
म्भवतीत्यवगम्यते । तत्कथमिति चेदुच्यते— शीतोष्णपरिषहयारेकः  
शय्यानिषदाचर्याणामन्यतम एव भवति एकस्मिन्नात्मनि ॥ कुतः ?  
विरोधात् ॥ तत्रयाणामपगमे युगपदेकात्मनीतरेषां सम्भवादेकोन-  
विंशतिविकल्पा बोद्धव्याः ॥ ननु प्रज्ञाज्ञानयोरपि विरोधाद्युगपद-  
सम्भवः ! । श्रुतज्ञानापेक्षया प्रज्ञापरिषहः अवधिज्ञानापेक्षया  
अज्ञानपरिषह इति नास्ति विरोधः ॥

आह उक्ता गुप्तिसमितिधर्मानुपेक्षापरिषहजयाः संवरहेतवः  
पञ्च । संवरहेतुश्चारित्रसञ्ज्ञो वक्तव्य इति तद्वेदप्रदर्शनार्थमुच्यते—

॥ सामायिकच्छेदोपस्थापनापरिहारविशुद्धिसूक्ष्म-  
साम्पराययथाख्यातमिति चारित्रम् ॥ १८ ॥

अत्र चोद्यते— दशविधे धर्मे संयम उक्तः स एव

१ प्राणिपीडापरिहारसङ्गावे मोहनीयनिमित्तत्व कथमित्याशङ्का-  
यामाह ॥ चारित्रमोहोदये सति ॥ २ ज्ञानावरणादि ॥

चारित्रमिति पुनर्ग्रहणमनर्थकमिति ॥ नानर्थकम्— धर्मेऽन्तर्भूतमपि चारित्रमन्ते गृह्यते मोक्षप्राप्तेः साक्षात्कारणमिति ज्ञापनार्थम् ॥ सामायिकमुक्तं । क ? दिग्देशानर्थदण्डविरतिसामायिकमित्यत्र ॥ तद्विविधम्— नियतकालमनियतकालञ्च । स्वाध्यायादि नियतकालम् । ईर्यापथाद्यनियतकालम् ॥ प्रमादकृतानर्थप्रबन्धविलोपे सम्यक्प्रतिक्रिया छेदोपस्थापना, विकल्पनिवृत्तिर्वा ॥ परिहरणं परिहारः प्राणिवधानिवृत्तिः । तेन विशिष्टा शुद्धिर्यस्मिन्स्तत्परिहारविशुद्धिचारित्रम् ॥ अतिसूक्ष्मकषायत्वात्सूक्ष्मसाम्प्रायचारित्रम् ॥ मोहनीयस्य निरवशेषस्योपशमात्क्षयाच्च आत्मस्वभाववस्थापेक्षालक्षणं यथाख्यातचारित्रमित्याख्यायते ॥ पूर्वचारित्रानुष्ठायिभिराख्यातं न तत्प्राप्तं प्राब्जोहक्षयोपशमाभ्यामित्यथाख्यातम् ॥ अथशब्दस्यानन्तरार्थवर्तित्वान्निरवशेषमोहक्षयोपशमानन्तरमाविर्भवतीत्यर्थः ॥ तथाऽऽख्यातमिति वा यथात्मस्वभावोऽवस्थितस्तथैवाख्यातत्वात् ॥ इतिशब्दः परिसमाप्तौ द्रष्टव्यः ॥ ततो यथाख्यातचारित्रात्सकलकर्मक्षयपरिसमाप्तिर्भवतीति ज्ञाप्यते ॥ सामायिकादीनामानुपूर्व्यवचनमुत्तरोत्तरगुणप्रकर्षज्ञापनार्थम् ॥

आह उक्तं चारित्रं तदनन्तरमुद्दिष्टं यत् तपसा निजरा चेति तस्येदानीं तपसो विधानं कर्तव्यमित्यत्रोच्यते । तत् द्विविधम् बाह्यमभ्यन्तरं च ॥ तत्पत्येकं षड्विधम् ॥ तत्र बाह्यभेदप्रतिपत्त्यर्थमाह—

॥ अनशनावमोदर्यवृत्तिपरिसङ्ख्यानरसपरित्यागवि-  
वित्तशय्यासनकायक्लेशा ग्राह्यं तपः ॥ १९ ॥

दृष्टफलानपेक्षं सँयमप्रसिद्धिरागोच्छेदकर्मविनाशध्यानागमा-  
वाप्त्यर्थमनशनम् ॥ सँयमप्रजागरदोषप्रशमसन्तोषस्वाध्यायादिसुख-

सिद्ध्यर्थमवमोदर्यम् ॥ भिक्षार्थिनो मुनेरेकागारादिविषयसङ्कल्पचि-  
त्तावरोधो वृत्तिपरिसंख्यानमाशानिवृत्त्यर्थमवगन्तव्यम् ॥ इन्द्रिय-  
दर्पनिग्रहनिद्राविजयस्वाध्यायसुखसिद्ध्यर्थो घृणादिद्विप्यरसपरित्याग-  
श्चतुर्थं तपः ॥ शून्यागारादिषु विविक्तेषु जन्तुपीडाविरहितेषु  
संयतस्य शय्यासनमावाधात्ययन्नह्नचर्यस्वाध्यायध्यानादिप्रसिद्ध्यर्थं  
कर्तव्यमिति पञ्चमं तपः ॥ आतपस्थानं वृक्षमूलनिवासो निरा-  
वरणशयनं बहुविधप्रतिमास्थानमित्येवमादिः कायक्लेशः षष्ठं तपः  
॥ तत्किमर्थम्? देहदुःखतितिक्षासुखानभिष्वङ्गप्रवचनप्रभावनाद्यर्थम् ॥  
परिषदस्यास्य च को विशेषः— यदृच्छ्योपनिपातितः परिषदः । स्वयं-  
कृतः कायक्लेशः ॥ बाह्यत्वमस्य कुतः— बाह्यद्रव्यापेक्षत्वात्परप्रत्यक्षत्वाच्च  
बाह्यत्वम् ॥ अभ्यन्तरतपोभेदप्रदर्शनार्थमाह—

॥ प्रायश्चित्तविनयवैयावृत्यस्वाध्यायव्युत्सर्ग-

ध्यानान्युत्तरम् ॥ २० ॥

कथमस्याभ्यन्तरत्वम् । मनोनियमनार्थत्वात् ॥ प्रमाददोष-  
परिहारः प्रायश्चित्तम् ॥ पूज्येष्व्वादरो विनयः ॥ कायचेष्टया  
द्रव्यान्तरेण चोपासनं वैयावृत्यम् ॥ ज्ञानभावनाऽऽलस्यत्यागः  
स्वाध्यायः ॥ आत्माऽऽत्मीयसङ्कल्पत्यागो व्युत्सर्गः ॥ चित्तविक्षेपत्यागो  
ध्यानम् ॥ तद्भेदप्रतिपादनार्थमाह—

॥ नवचतुर्दशपञ्चाद्विभेदा यथाक्रमं प्राग्ध्यानात् ॥ २१ ॥

यथाक्रममिति वचनान्नवभेदं प्रायश्चित्तम् ॥ विनयश्चतुर्विधः  
॥ वैयावृत्यं दशविधम् ॥ स्वाध्यायः पञ्चविधः ॥ द्विविधो व्युत्सर्गः  
इत्यभिसम्बध्यते ॥ प्राग्ध्यानादिति वचनं ध्यानास्य बहुवक्तव्यत्वात्पश्चा-  
द्वक्ष्यत इति ॥ आद्यस्य भेदस्वरूपनिर्ज्ञानार्थमाह—

॥ आलोचनप्रतिक्रमणतदुभयविवेकव्युत्सर्गतपश्च्छे-  
दपरिहारोपस्थापनाः ॥ २२ ॥

तत्र गुरवे प्रमादनिवेदनं दशदोषविवर्जितमालोचनम् ॥  
आक्रम्य अणुमाणिय जं दिहुं वादरं च सुहुमं च ॥ छण्हं सङ्गा  
उलयं बहुजण अवत्तसस्से वि ॥ १ ॥ इति दस दोसा ॥  
मिथ्यादुष्कृताभिधानादभिव्यक्तप्रतिक्रियं प्रतिक्रमणम् ॥ संसर्गे सति  
विशोधनात्तदुभयम् ॥ संसक्तान्नपानोपकरणादिविभजनं विवेकः ॥  
कायोत्सर्गादिकरणं व्युत्सर्गः ॥ अनशनावमोदर्यादिलक्षणं तपः ॥  
दिवसपक्षमासादीनां प्रव्रज्याहापनं छेदः ॥ पक्षमासादिविभागेन  
दूरतः परिवर्जनं परिहारः ॥ पुनर्दीक्षाप्रापणमुपस्थापना ॥

विनयविकल्पप्रतिपत्त्यर्थमाह—

॥ ज्ञानदर्शनचारित्रोपचाराः ॥ २३ ॥

विनय इत्यधिकारेणाभिसम्बन्धः क्रियते ॥ ज्ञानविनयो  
दर्शनविनयश्चारित्रविनय उपचारविनयश्चेति ॥ सबहुमानं मोक्षार्थं  
ज्ञानग्रहणाभ्यासस्मरणादिर्ज्ञानविनयः । शङ्कादिदोषविरहितं तत्त्वार्थ-  
श्रद्धानं दर्शनविनयः । तत्त्वतश्चारित्रसमाहिताचित्तता चारित्रविनयः ।  
प्रत्यक्षेष्वाचार्यादिष्वभ्युत्थानाभिगमनाञ्जलिकरणादिरूपचारविनयः ,  
परोक्षेष्वपि कायवाङ्मनोऽभिरञ्जलिक्रिया गुणसङ्कीर्तनानुस्मरणादिः ॥

वैयावृत्यभेदप्रतिपादनार्थमाह—

॥ आचार्योपाध्यायतपस्विशैक्षग्लानगणकुलसङ्घ-  
साधुमनोज्ञानाम् ॥ २४ ॥

वैयावृत्यं दशधा भिद्यते । कुतः । विषयभेदात् ॥  
आचार्यवैयावृत्यमुपाध्यायवैयावृत्यमित्यादि ॥ तत्र आचरन्ति

तस्माद्व्रतानीत्याचार्यः । मोक्षार्थं शास्त्रमुपेत्य तस्मादधीयत  
इत्युपाध्यायः । महोपवासाद्यनुष्ठायी तपस्वी ॥ शिक्षाशीलः शैक्षः ॥  
रूजादिक्लिष्टशरीरो ग्लानः ॥ गणः स्थविरसन्ततिः ॥ दीक्षकाचार्य-  
शिष्यसन्ततयः कुलम् । चातुर्वर्ण्यश्रवणनिबहः सङ्घः ॥ चिरप्रव्रजितः  
साधुः ॥ मनोज्ञो लोकसम्मतः ॥ तेषां व्याधिपरिषहमिथ्यात्वाद्युप-  
निपाते कायचेष्टया द्रव्यान्तरेण वा तत्प्रतिकारो वैयावृत्यं  
समाध्याध्याननिचिकित्साभावप्रवचनवात्सल्याद्यभिव्यक्त्यर्थः ॥

स्वाध्यायविकल्पविज्ञापनार्थमाह—

॥ वाचनाप्रच्छनाऽनुप्रेक्षाऽऽम्नायधर्मोपदेशाः ॥ २५ ॥

निरवद्यग्रन्थार्थेभियप्रदानं वाचना । संशयच्छेदाय नि-  
श्चितबलाधानाय वा परानुयोगः प्रच्छना । अधिगतार्थस्य  
मनसाऽऽभ्यासोऽनुप्रेक्षा । षोषशुद्ध परिवर्तनमाऽम्नायः ॥ धर्म-  
कथाद्यनुष्ठानं धर्मोपदेशः । स एष पञ्चविधः स्वाध्यायः किमर्थः । ?  
प्रज्ञातिशयः प्रशस्ताध्यवसायः परमसंवेगस्तपोवृद्धिरतिचारविशुद्धि-  
रित्येवमाद्यर्थः ॥ व्युत्सर्गभेदनिर्ज्ञानार्थमाह—

॥ बाह्याभ्यन्तरोपधयोः ॥ २६ ॥

व्युत्सर्जनं व्युत्सर्गस्त्यागः । स द्विविधः— बाह्योपधि-  
त्यागोऽभ्यन्तरोपधित्यागश्चेति ॥ अनुपातं वास्तुधनधान्यादि  
बाह्योपधिः । क्रोधादिरात्मभावोऽभ्यन्तरोपधिः ॥ कायत्यागश्च  
नियतकालो यावज्जीवं वाऽभ्यन्तरोपधित्याग इत्युच्यते । स किमर्थः ?  
निस्सङ्गत्वनिर्भयत्वजीविताशाव्युदासाद्यर्थः ॥

यद्बहुवक्तव्यं ध्यानमिति पृथग्व्यवस्थापितं तस्येदानीं  
भेदाभिधानं प्राप्तकालं । तदुल्लंघ्य तस्य प्रयोक्तृस्वरूपकाल-  
निर्द्धारणार्थमुच्यते—

## उत्तमसंहननस्यैकाग्रचिन्तानिरोधो ध्यानमान्तर्मुहूर्तात् ॥ २७ ॥

आद्यं त्रितयं संहननमुत्तमं वज्रर्षभनाराचसंहननं वज्रना-  
राचसंहननं नाराचसंहननमिति ॥ तत्रितयमपि ध्यानस्य साधनं  
भवति ॥ मोक्षस्य तु आद्यमेव ॥ तदुत्तमसंहननं यस्य सोऽय-  
मुत्तमसंहननस्तस्योत्तमसंहननस्येत्यनेन प्रयोक्तृनिर्देशः ॥ अग्रं  
मुखम् । एकमग्रमस्येत्येकाग्रः (ग्रं) । नानार्थावलम्बनेन चिन्ता  
परिस्पन्दवती, तस्या अन्याशेषमुखेभ्यो व्यावर्त्य एकस्मिन्नग्रे  
नियम एकाग्रचिन्तानिरोध इत्युच्यते । अनेन ध्यानस्वरूपमुक्तं  
भवति ॥ मुहूर्त इति कालपरिमाणम् । अन्तर्गतो मुहूर्तोऽन्त-  
र्मुहूर्तः । आ अन्तर्मुहूर्तादित्यनेन कालावधिः कृतः ॥ ततः परं  
दुर्धरत्वादेकाग्रचिन्तायाः ॥ चिन्ताया निरोधो यदि ध्यानं  
निरोधश्चाभावस्तेन ध्यानमसत्त्वरविषाणवत्स्यात् ॥ नैष दोषः—  
अन्यचिन्तानिवृत्त्यभेक्ष्यऽसदिति चोच्यते, स्वविषयाकारप्रवृत्तेः  
सदिति च । अभावस्य भावान्तरत्वाद्धेतुत्वज्ञत्वादिभिरभावस्य वस्तु-  
धर्मत्वासिद्धेश्च ॥ अथवा, नायं भावसाधनः “निरोधनं निरोध  
इति” । किं तर्हि ? कर्मसाधनः “निरुध्यत इति निरोधः” ॥  
चिन्ता चासौ निरोधश्च चिन्तानिरोध इति ॥ एतदुक्तं भवति—ज्ञान-  
मेवापरिस्पन्दमानमपरिस्पन्दाग्निशिखावदवभासमानं ध्यानमिति ॥

तद्भेदप्रदर्शनार्थमाह—

॥ आर्त्तरौद्रधर्म्यशुक्लानि ॥ २८ ॥

ऋतं दुःखं, अर्दनमर्तिर्वा, तत्र भवमार्तम् । रुद्रः क्रूराश-

यस्तस्य कर्म तत्र भवं वा रौद्रम् । धर्मो व्याख्यातो धर्मादनपेतं  
धर्म्यम् । शुचिगुणयोगाच्छुक्लम् ॥ तदेतच्चतुर्विधं ध्यानं द्वैविध्यम-  
श्नुते । कुतः ? । प्रशस्ताप्रशस्तभेदात् ॥ अप्रशस्तमपुण्यालवकारण-  
त्वात् । कर्मनिर्दहनसामर्थ्यात्प्रशस्तम् ॥

किं पुनस्तदिति चेदुच्यते—

॥ परे मोक्षहेतू ॥ २९ ॥

परमुत्तरमन्त्यं तत्सामीप्याद्धर्म्यमपि परमित्युपचर्यते । द्विव-  
चनसामर्थ्याद्गौणमपि गृह्यते ॥ परे मोक्षहेतू इति वचनात्पूर्वं  
आर्तरौद्रे संसारहेतू इत्युक्तं भवति ॥ कुतः ? तृतीयस्य  
साध्यस्याभावात् ॥ तत्तार्तं चतुर्विधम् ॥

तत्रादिविकल्पलक्षणनिर्देशार्थमाह—

॥ आर्तममनोज्ञस्य सम्प्रयोगे तद्विप्रयोगाय  
स्मृतिसमन्वाहारः ॥ ३० ॥

अमनोज्ञमाप्रियं विषकण्टकशत्रुशस्त्रादि, तद्वाधाकारणत्वाद-  
मनोज्ञमित्युच्यते । तस्य सम्प्रयोगे, स कथं नाम मे न स्यादिति  
सङ्कल्पश्चिन्ताप्रबन्धः स्मृतिसमन्वाहारः प्रथममार्तमित्याख्यायते ॥

द्वितीयस्य विकल्पस्य लक्षणनिर्देशार्थमाह—

॥ विपरीतं मनोज्ञस्य ॥ ३१ ॥

कुतो विपरीतं ? पूर्वोक्तात् ॥ तेनैतदुक्तं भवति— मनोज्ञ-  
स्येष्टस्य स्वपुत्रदारधनादेर्विप्रयोगे तत्सम्प्रयोगाय सङ्कल्पश्चिन्ता-  
प्रबन्धो द्वितीयमार्तमवगन्तव्यम् ॥

तृतीयस्य विकल्पस्य लक्षणप्रतिपादनार्थमाह—

॥ वेदनायाश्च ॥ ३२ ॥



वेदनाशब्दः सुखे दुःखे च वर्तमानोऽपि, आर्तस्य प्रकृतत्वात् दुःखवेदनायां प्रवर्तते, तस्या वातादिविकारजनितवेदनाया उपनिपाते तस्या अपायः कथं नाम मे स्यादिति वि(सं)कल्पश्चिन्ताप्रबन्धस्तृतीयमार्तमुच्यते ॥

तुरीयस्यार्तस्य लक्षणनिर्देशार्थमाह—

॥ निदानं च ॥ ३३ ॥

भोगकाङ्क्षातुरस्यानागतविषयप्राप्तिं प्रति मनःप्रणिधानं सङ्कल्पश्चिन्ताप्रबन्धस्तुरीयमार्तं निदानमित्युच्यते ॥

तदेतच्चतुर्विधमार्तं किंस्वामिकमिति चेदुच्यते—

॥ तदविरतदेशविरतप्रमत्तसंयतानाम् ॥ ३४ ॥

अविरता असंयतसम्यग्दृष्ट्यन्ताः । देशविरताः संयता-  
संयताः । प्रमत्तसंयताः पञ्चदशप्रमादोपेताः क्रियानुष्ठायिनः ॥  
तत्राविरतदेशविरतानां चतुर्विधमार्तं भवति । असंयमपरिणामो-  
पेतत्वात् ॥ प्रमत्तसंयतानां तु निदानवर्ज्यमन्यदार्तत्रयं प्रमादो-  
दयोद्रेकात्कदाचित्स्यात् ॥

व्याख्यातमार्तं सञ्ज्ञादिभिः ॥ द्वितीयस्य सञ्ज्ञाहेतुस्वामिनिर्द्धारणार्थमाह—

॥ हिंसाऽनृतस्तेयविषयसंरक्षणेभ्यो रौद्र-

मविरतदेशविरतयोः ॥ ३५ ॥

हिंसादीन्युक्तलक्षणानि, तानि रौद्रध्यानोत्पत्तेर्निमित्तीभवन्तीति हेतुनिर्देशो विज्ञायते । तेन हेतुनिर्देशेनानुवर्तमानः स्मृतिसमन्वाहारोऽभिसम्बध्यते । हिंसायाः स्मृतिसमन्वाहार इत्यादि ॥ तद्विरौद्रध्यानमविरतदेशविरतयोर्वेदितव्यम् ॥ अविरतस्य भवतु

रौद्रध्यानं देशविरतस्य कथम् ? । तस्यापि हिंसाद्यावेशाद्विचादिसं-  
रक्षणतन्त्रत्वाच्च कदाचिद्भवितुमर्हति । तत्पुनर्नारकादिनामकरणं सम्य-  
ग्दर्शनसामर्थ्यात्संयतस्य तु न भवत्येव । तदारम्भे संयमप्रच्युते ॥

आह परे मोक्षहेतू उपदिष्टे । तत्राद्यस्य मोक्षहेतोर्ध्यानस्य  
भेदस्वरूपस्वामिनिर्देशः कर्तव्य इत्यत आह—

॥ आज्ञापायविपाकसंस्थानविचयाय धर्म्यम् ॥ ३६ ॥

विचयनं विचयो विवेको विचारणमित्यर्थः । आज्ञापाय-  
विपाकसंस्थान नां विचय आज्ञापायविपाकसंस्थानविचयः  
स्मृतिसमन्वाहार इत्यनुवर्तते, स प्रत्येकं सम्बध्यते— आज्ञाविचयाय  
स्मृतिसमन्वाहार इत्यादि ॥ तद्यथा— उपदेष्टुरभावान्मन्दबुद्धि-  
त्वात्कर्मोदयात्सूक्ष्मत्वाच्च पदार्थानां हेतुदृष्टान्तोपरमे सति सर्वज्ञ-  
प्रणीतपागमं प्रमाणीकृत्य इत्थमेवेदं नान्यथावादिनो जिना  
इति गहनपदार्थश्चद्धानमर्थावधारणमाज्ञाविचयः । अथवा— स्वयं  
विदितपदार्थतत्त्वस्य सतः परं प्रति विपादयिषोः स्वसिद्धान्ता-  
विरोधेन तत्त्वसमर्थनार्थं तर्कनयप्रमाणयोजनपरः स्मृतिसमन्वाहारः  
सर्वज्ञाज्ञाप्रकाशनार्थत्वादाज्ञाविचय इत्युच्यते ॥ जात्यन्धवन्मिथ्या-  
दृष्टयः सर्वज्ञप्रणीतमार्गाद्विमुखा मोक्षार्थिनः सम्यग्मार्गापरिज्ञाना-  
त्सुदूरमेवापयन्तीति सन्मार्गापायचिन्तनमपायविचयः । अथवा—  
मिथ्यादर्शनज्ञानचारित्र्येभ्यः कथं नाम इमे प्राणिनोऽपेयुरिति  
स्मृतिसमन्वाहारोऽपायविचयः ॥ कर्मणां ज्ञानावरणादीनां द्रव्य-  
क्षेत्रकालभवभावप्रत्ययफलानुभवनं प्रति प्रणिधानं विपाकविचयः ॥  
लोकसंस्थानस्वभावविचयाय स्मृतिसमन्वाहारः संस्थानविचयः ॥  
उत्तमक्षमादिलक्षणो धर्म उक्तः । तस्मादनपेतं धर्म्यं ध्यानं चतु-  
र्विकल्पमवसेयम् ॥ तदविरतदेशविरतप्रमत्ताप्रमत्तसंयताना भवति ॥

त्रयाणां ध्यानानां निरूपणं कृतम् । इदानीं शुक्लध्यानं निरू-

प्रयितव्यम् । तद्वक्ष्यमाणचतुर्विकल्पम् ॥ तत्राद्योः स्वामिनिर्देशार्थमिदमुच्यते —

॥ शुक्ले चाद्ये पूर्वविदः ॥ ३७ ॥

वक्ष्यमाणेषु शुक्लध्यानविकल्पेषु आद्य शुक्लध्याने पूर्वविदो भवतः श्रुतकेवलिन इत्यर्थः ॥ चशब्देन धर्म्यमपि समुचीयते ॥ तत्र व्याख्यानतो विशेषप्रतिपत्तिरिति श्रेण्यारोहणात्प्राग्धर्म्यं, श्रेण्योः शुक्ले इति व्याख्यायते ॥

अवशिष्टे कस्य भवत इत्यत्रोच्यते—

॥ परे केवलिनः ॥ ३८ ॥

प्रक्षीणसकलज्ञानावरणस्य केवलिनः सयोगस्यायोगस्य परे उत्तरे शुक्लध्याने भवतः ॥

यथासंख्यं तद्विकल्पप्रतिपादनार्थमिदमुच्यते—

॥ पृथक्त्वैकत्ववितर्कसूक्ष्मक्रियाप्रतिपाति

व्युपरतक्रियानिर्वर्तानि ॥ ३९ ॥

पृथक्त्ववितर्कमेकत्ववितर्कं सूक्ष्मक्रियाप्रतिपाति व्युपरत-  
क्रियानिर्वर्ति चेति चतुर्विधं शुक्लध्यानं वक्ष्यमाणलक्षणमुपेत्य  
सर्वेषामन्वर्थमवसेयम् ॥ तस्यालम्बनावशेषनिर्धारणार्थमाह—

॥ ज्येकयोगकाययोगायोगानाम् ॥ ४० ॥

योगशब्दो व्याख्यातार्थः कायवाङ्मनःकर्म योग इत्यत्र ॥  
उक्तैश्चतुर्भिः शुक्लध्यानविकल्पैस्त्रियोगादीनां चतुर्णां यथासंख्येना-  
भिसम्बन्धो वेदितव्यः ॥ त्रियोगस्य पृथक्त्ववितर्कं, त्रिषु योगेष्वे-  
कयोगस्यैकत्ववितर्कं, काययोगस्य सूक्ष्मक्रियाप्रतिपाति, अयोगस्य

न्युपरतक्रियानिवर्तीति ॥ तत्राद्ययोर्विशेषप्रतिपत्त्यर्थमिदमुच्यते—

॥ एकाश्रये सवितर्कविचारे पूर्वे ॥ ४१ ॥

एक आश्रयो योस्ते एकाश्रये । उभे अपि परिप्राप्तश्रुत-  
ज्ञाननिष्ठेनारभ्यन्ते इत्यर्थः । वितर्कश्च विचारश्च वितर्कविचारौ,  
सह वितर्कविचाराभ्यां वर्तन्ते इति सवितर्कविचारे ॥ पूर्वे  
पृथक्त्वैकत्ववितर्के इत्यर्थः ॥

तत्र यथासंख्यप्रयो(सं)भेऽनिष्टनिवृत्त्यर्थमिदमुच्यते—

॥ अविचारं द्वितीयम् ॥ ४२ ॥

पूर्वगौर्यत् द्वितीयं तदविचारं प्रत्येतव्यम् ॥ एतदुक्तं  
भवति— आद्यं सवितर्कं सविचारं च भवति द्वितीयं सवितर्कम-  
विचारं चेति ॥

अथ वितर्कविचारयोः कः प्रतिविशेष इत्युच्यते—

॥ वितर्कः श्रुतम् ॥ ४३ ॥

विशेषेण तर्कणमूहं वितर्कः श्रुतज्ञानमित्यर्थः ॥

अथ को विचारः ?

॥ विचारोऽर्थव्यञ्जनयोगसंक्रान्तिः ॥ ४४ ॥

अर्थो ध्येयः द्रव्यं पर्यायो वा । व्यञ्जनं वचनम् । योगः  
कायवाक्यनःकर्मलक्षणः । संक्रान्तिः परिवर्तनम् ॥ द्रव्यं विहाय  
पर्यायमुपैति पर्यायं त्यक्त्वा द्रव्यमित्यर्थसंक्रान्तिः ॥ एकं श्रुत-  
वचनमुपादाय वचनान्तरमालम्बते तदपि विहायान्यदिति  
व्यञ्जनसंक्रान्तिः ॥ काययोगं त्यक्त्वा योगान्तरं गृह्णाति  
योगान्तरं त्यक्त्वा काययोगमिति योगसंक्रान्तिः ॥ एवं परिव-  
र्तनं विचार इत्युच्यते ॥ संक्रान्तौ सत्यां कथं ध्यानमिति

चेत्— ध्यानसन्तानमपि ध्यानमुच्यते इति न दोषः ॥ तदेत-  
त्सामान्यविशेषनिर्दिष्टं चतुर्विधं धर्म्यं शुक्लं च पूर्वोदितगुप्त्यादि-  
बहुप्रकारोपायं संसारनिवृत्तये मुनिर्ध्यातुमर्हति कृतपरिकर्मा ॥  
तत्र द्रव्यपरमाणुं भावपरमाणुं वा ध्यायन्नाहितवितर्कसामर्थ्या-  
दर्थव्यञ्जने कायवचसी च पृथक्त्वेन संक्रामता मनसा पर्याप्त-  
बालोत्साहवदव्यवस्थितेनानिशितेनापि शस्त्रेण चिरात्तरुं छिन्दन्निव  
मोहप्रकृतीरुपशमयन्क्षपयंश्च पृथक्त्ववितर्कविचारध्यानमागमवति ।  
स एव पुनः समूलतलं मोहनीयं निर्दिधक्षन्ननन्तगुणविशुद्धियोग-  
विशेषमाश्रित्य बहुतराणां ज्ञानावरणसहायीभूतानां प्रकृतीनां  
बन्धं निरुन्धन् स्थितिहासक्षयौ च कुर्वन् श्रुतज्ञानोपयोगे  
निवृत्तार्थव्यञ्जनयोगसंक्रान्तिः अविचलितमनाः क्षीणकषायो  
वैदूर्यमाणिरिव निरुपलेपो ध्यात्वा पुनर्न निवर्तत इत्युक्तमेकत्ववि-  
तर्कम् । एवमेकत्ववितर्कशुक्लध्यानवैश्वानरनिर्दन्धघातिकर्मेन्धनः  
प्रज्वलितकेवलज्ञानगभस्तिमण्डलो मेघपञ्जरनिरोधनिर्गत इव धर्म-  
राशिर्वा भासमानो भगवांस्तीर्थकर इतरो वा केवली लोकेश्वरा-  
णामभिगमनीयोऽर्चनीयश्चोत्कर्षेणायुषः पूर्वकोटीं देशोनां विहरति ।  
स यदाऽन्तर्मुहूर्तशेषायुष्कस्तत्तुल्यस्थितिवेद्यनामगोत्रश्च भवति,  
तदा सर्वं चाब्जानसयोगं वादरकाययोगं च परिहाप्य सूक्ष्मका-  
ययोगलम्बनः सूक्ष्मक्रियाप्रतिपातिध्यानमास्कन्दितुमर्हतीति ॥ यदा  
पुनरन्तर्मुहूर्तशेषायुष्कस्ततोऽधिकस्थितिशेषकर्मत्रयो भवति सयोगी  
तदाऽऽत्मोपयोगातिशयस्य सामायिकसहायस्य विशिष्टकरणस्य  
महासंवरस्य लघुकर्मपरिपाचनस्याशेषकर्मरेणुपरिसातनशक्तिस्वाभा-  
व्याद्गुण्डकवाटप्रतरलोकपूरणानि स्वात्मप्रदेशविसर्पणतश्चतुर्भिः समयैः  
कृत्वा समुपहृतप्रदेशविसरणः समीकृतस्थितिशेषकर्मचतुष्टयः पूर्व-  
शरीरप्रमाणो भूत्वा सूक्ष्मकाययोगेन सूक्ष्मक्रियाप्रतिपातिध्यानं

ध्यायते । ततस्तदनन्तरं समुच्छिन्नक्रियानिवर्तिध्यानमारभते । समुच्छिन्नप्राणापानप्रचारसर्वकायवाङ्मनोयोगसर्वप्रदेशपरिस्पन्दक्रियाव्यापारत्वात्समुच्छिन्नक्रियानिवर्तीत्युच्यते । तस्मिन्समुच्छिन्नक्रियानिवर्तिनि ध्याने सर्वबन्धास्रवनिरोधः सर्वाशेषकर्मसातनसामर्थ्योपपत्तेरयोगिनः केवलिनः सम्पूर्णयथाख्यातचारित्रज्ञानदर्शनं सर्वसंसारदुःखजालपरिष्वङ्गोच्छेदजननं साक्षान्मोक्षकारणमुपजायते । स पुनरयोगकेवली भगवांस्तदा ध्यानातिशयाग्निनिर्दग्धसर्वमलकङ्कबन्धनो निरस्तकिट्टधातुपाषाणजात्यकनकवल्लब्धात्मा परिनिर्वाति ॥ तदेतत् द्विविधं तपोऽभिनवकर्मास्रवनिरोधहेतुत्वात्सर्वकारणं, प्राक्तनकर्मरजोविधूतननिमित्तत्वान्निर्जराहेतुरपि भवति ॥

अत्राह सम्यग्दृष्टयः किं सर्वे समनिर्जरा आहोस्वित्कश्चिदस्ति प्रतिविशेष इत्यत्रोच्यते—

॥ सम्यग्दृष्टिश्रावकविरतानन्तवियोजकदर्शनमोहक्षपकोपशमकोपशान्तमोहक्षपकक्षीणमोहजिनाः क्रमशोऽसंख्येयगुणनिर्जराः ॥ ४५ ॥

त एते दश सम्यग्दृष्ट्यादयः क्रमशोऽसंख्येयगुणनिर्जराः ॥ तद्यथा— मन्त्रः पञ्चेन्द्रियः सञ्ज्ञी पर्याप्तकः पूर्वोक्तकाललब्ध्यादिसहायः परिणामविशुद्ध्या वर्द्धमानः क्रमेणापूर्वकरणादिसोपानपङ्क्त्योत्प्लवमानो बहुतरकर्मनिर्जरो भवति । स एव पुनः प्रथमसम्यक्त्वप्राप्तिनिमित्तसन्निधाने सति सम्यग्दृष्टिर्भवन्नसंख्येयगुणनिर्जरो भवति । स एव पुनश्चारित्रमोहकर्मविकल्पाप्रत्याख्यानावरणक्षयोपशमनिमित्तपरिणामप्राप्तिकाले विशुद्धिप्रकर्षयोगात् श्रावको भवन् ततोऽसंख्येयगुणनिर्जरो भवति । स एव पुनः प्रत्याख्यानावरणक्षयोपशमकारणपरिणामविशुद्धियोगाद्विरतव्यपदेशभाक् सन् ततोऽसंख्ये-

यगुणनिर्जरो भवति । स एव पुनरनन्तानुबन्धिक्रोधमानमायालो-  
भानां वियोजनपरो भवति\* यदा तदा परिणामविशुद्धिप्रकर्षयो-  
गात्ततोऽसंख्येयगुणनिर्जरो भवति । स एव पुनर्दर्शनमोहप्रकृति-  
त्रयतृणनिचयं निर्दिषक्षन् परिणामविशुद्धतिशययोगाद्दर्शनमोहक्षपक-  
व्यपदेशमाक् तेष्वेव पूर्वोक्तादसंख्येयगुणनिर्जरो भवति । एवं सः  
क्षायिकसम्यग्दृष्टिर्भूत्वा श्रेण्यारोहणाभिमुखश्चारित्रमोहोपशमं प्रति  
व्याप्रियमाणो विशुद्धिप्रकर्षयोगादुपशमकव्यपदेशमनुभवन् पूर्वो-  
क्तादसंख्येयगुणनिर्जरो भवति । स एव पुनरशेषचारित्रमोहोपशम-  
निमित्तसन्निधाने परिप्राप्तोपशान्तकषायव्यपदेशः पूर्वोक्तादसंख्येय-  
गुणनिर्जरो भवति । स एव पुनश्चारित्रमोहक्षपणं प्रत्यभिमुखः  
परिणामविशुद्ध्या वर्द्धमानः क्षपकव्यपदेशमनुभवन् पूर्वोक्तादसंख्येय-  
गुणनिर्जरो भवति । स यदा निःशेषचारित्रमोहक्षपणकारणप-  
रिणामाभिमुखः क्षीणकषायव्यपदेशमास्कन्दन् पूर्वोक्तादसंख्येयगुण-  
निर्जरो भवति स एव द्वितीयगुक्लुध्यानानलनिर्दग्धघातिकर्मनि-  
चयः सन् जिनव्यपदेशमाक् पूर्वोक्तादसंख्येयगुणनिर्जरो भवति ॥

आह सम्यग्दर्शनसन्निधानेऽपि यद्यसंख्येयगुणनिर्जरत्वात्परस्परतो  
न साम्यमेषां, किं तर्हि श्रावकवदमी विरतादयो गुणभेदान्न  
निर्ग्रन्थतामर्हन्तीत्युच्यते ॥ नैतदेवम् । कुतः । यस्माद्गुणभे-  
दादन्योऽन्यविशेषेऽपि नैगमादिनयव्यापारात्सर्वेऽपि हि भवन्ति—

॥ पुलकबकुशकुशीलनिर्ग्रन्थस्तातका निर्ग्रन्थाः॥४६॥

उत्तरगुणभावनोपेतमनसो ब्रतेष्वपि क्वचित्कदाचित्परिपूर्ण-  
तामपरिप्राप्नुवन्तोऽविशुद्धाः पुलकसादृश्यात्पुलाका इत्युच्यन्ते ।

\* अविरतादिचतुर्थं, इत्यधिकः पाठस्तालपत्रपुस्तके वर्तते ॥

१. स्यात्पुलाकस्तु च्छधान्ये ॥

नैर्ग्रन्थं प्रतिस्थिता अखण्डितव्रताः शरीरोपकरणविभूषणवर्तिनोऽ-  
विविक्तपरिवारा मोहशबलयुक्ता वकुशाः । शबलपर्यायवाची वकु-  
शशब्दः ॥ कुशीला द्विविधाः । प्रतिसेवनाकुशीलाः कषायकु-  
शीला इति ॥ अविविक्तपरिग्रहाः परिपूर्णैर्भयाः कथञ्चिदुत्त-  
रगुणविरोधिनः प्रतिसेवनाकुशीलाः । वशी कृतान्यकषायोदयाः  
सञ्ज्वलनमात्रतन्त्राः कषायकुशीलाः ॥ उदकदण्डराजिवदनभिव्य-  
क्तोदयकर्माण ऊर्ध्वं मुहूर्तादुद्भिद्यमानकेवलज्ञानदर्शनभाजो नि-  
र्ग्रन्थाः ॥ प्रक्षीणघातिकर्माणः केवलिनो द्विविधाः स्नातकाः ॥  
त एते पञ्चापि निर्ग्रन्थाः ॥ चारित्र्यपारेणामस्य प्रकषाप्रकर्षभेदे  
सत्यपि नैगमसंग्रहादिनयापेक्षया सर्वेऽपि ते निर्ग्रन्था इ युच्यन्ते ॥

तेषां पुलकादीनां भूयोऽपि विशेषप्रतिपत्त्यर्थमह—

॥ सँयमश्रुतप्रतिसेवनातीर्थलिङ्गलेश्योपपाद-

स्थानविकल्पतः साध्याः ॥ ४७ ॥

त एते पुलकादयः सँयमादिभिरष्टभिर्भूयोऽपि साध्या  
व्याख्येयाः ॥ तद्यथा—पुलाकवकुशप्रतिसेवनाकुशीला द्वयोः  
सँयमयोः सामायिकच्छेदोपस्थापनयोर्वर्तन्ते । कषायकुशीला द्वयोः  
सँयमयोः परिहारविशुद्धिसूक्ष्मसाम्पराययोः पूर्वयोश्च । निर्ग्रन्थस्नातका  
एकस्मिन्नेव यथाख्यातसँयमे सन्ति ॥ श्रुतं—पुलाकवकुशप्रतिसेवना-  
कुशीला उत्कर्षेणाभिन्नाक्षरदशपूर्वधराः । कषायकुशीला निर्ग्र-  
न्थाश्चतुर्दशपूर्वधराः । जघन्येन पुलकस्य श्रुतमाचारवस्तु । वकुश-  
कुशीलनिर्ग्रन्थानां श्रुतमष्टौ प्रवचनमातरैः । स्नातका अपगतश्रुताः  
केवलिनः ॥ प्रतिसेवना—पञ्चानां मूलगुणानां रात्रिभोजनवर्जनस्य

१ अविविक्तपरिवारानुमोदच्छेदशबलयुक्ता इत्यपि पाठान्तरम् ॥

२ पंचसमितयस्तिष्ठो गुप्तयश्चेत्यष्टौ प्रवचनमातरः कथ्यन्ते ॥



च पराभियोगाद्बलादन्यतमं प्रतिसेवमानः पुलाको भवति ॥ वकुशो  
 द्विविधः— उपकरणवकुशः शरीरवकुशश्चेति ॥ तत्रोपकरणवकुशो  
 बहुविशेषयुक्तोपकरणकांक्षी शरीरसंस्कारसेवी शरीरवकुशः ॥  
 प्रतिसेवनाकुशीलो मूलगुणानविराधयन्नुत्तरगुणेषु काञ्चिद्विराधनां  
 प्रतिसेवते ॥ कषायकुशीलनिर्ग्रन्थस्नातकानां प्रतिसेवना नास्ति ॥  
 तीर्थमिति सर्वे सर्वेषां तीर्थकराणां तीर्थेषु भवन्ति ॥ लिङ्गं द्विविधम्—  
 द्रव्यलिङ्गं भावलिङ्गं चेति ॥ भावलिङ्गं प्रतीत्य पञ्च निर्ग्रन्था  
 लिङ्गिनो भवन्ति । द्रव्यलिङ्गं प्रतीत्य भाज्याः ॥ लेश्याः—पुलाक-  
 स्योत्तरास्तिस्रः । वकुशप्रतिसेवनाकुशीलयोः पडपि । कृष्णलेश्यादि-  
 त्रितयं तयोः कथमिति चेदुच्यते—तयोरुपकरणासक्तिसंभवादार्तध्यानं  
 कदाचित्सम्भवति, आर्तध्यानेन च कृष्णादिलेश्यालितयं सम्भवतीति  
 । कषायकुशीलस्य चतस्र उत्तराः । सूक्ष्मसाम्परायस्य निर्ग्रन्थस्ना-  
 तकयोश्च शुक्लैव केवला । अयोगा अलेश्याः ॥ उपपादः—पुलाक-  
 स्योत्कृष्ट उपपाद उत्कृष्टस्थितिदेवेषु सहस्रारे । वकुशप्रतिसेवनाकु-  
 शीलयोर्द्वाविंशतिसागरोपमास्थितिषु आरणाच्युतकल्पयोः । कषा-  
 यकुशीलनिर्ग्रन्थयोस्त्यस्त्रिंशत्सागरोपमास्थितिषु सर्वार्थसिद्धौ । सर्वे-  
 षामपि जघन्यः सौधर्मकल्पे द्विसागरोपमास्थितिषु । स्नातकस्य  
 निर्वाणमिति ॥ स्थानम्—असंख्येयानि सँयमस्थानानि कषाय-  
 निमित्तानि भवन्ति । तत्र सर्वजघन्यानि लब्धिस्थानानि पुलाककषा-  
 यकुशीलयोस्तौ युगपदसंख्येयानि स्थानानि गच्छतस्ततः पुलाको  
 व्युच्छिद्यते । कषायकुशीलस्ततोऽसंख्येयानि स्थानानि गच्छत्येकाकी  
 । ततः कषायकुशीलप्रतिसेवनाकुशीलवकुशा युगपदसंख्येयानि  
 स्थानानि गच्छन्ति । ततो वकुशो व्युच्छिद्यते । ततोऽप्यसंख्येयानि  
 स्थानानि गत्वा प्रतिसेवनाकुशीला व्युच्छिद्यते । ततोऽप्यसंख्येयानि  
 स्थानानि गत्वा कषायकुशीलो व्युच्छिद्यते । अत ऊर्ध्वमकषायस्था-

नानि निर्ग्रन्थः प्रतिपद्यते । सोऽप्यसंख्येयानि स्थानानि गत्वा  
व्युच्छिद्यते । अत ऊर्ध्वमेकं स्थानं गत्वा स्नातको निर्वाणं प्राप्नोति  
। तेषां संयमलब्धिरनन्तगुणा भवति ॥ ६ ॥

। इति तत्त्वार्थवृत्तौ सर्वार्थसिद्धिसंज्ञिकाया नवमोऽध्यायः ॥

॥ ॐ नमः परमात्मने वीतरागाय ॥

॥ अथ दशमोऽध्यायः ॥

आह— अन्ते निर्दिष्टस्य मोक्षस्येदानीं स्वरूपाभिधानं  
प्राप्तकालमिति । सत्यमेवं । माक्षप्राप्तिः केवलज्ञानावाप्तिपूर्विकेति  
केवलज्ञानोत्पत्तिकारणमुच्यते—

॥ मोहक्षयात् ज्ञानदर्शनावरणान्तरायक्षयाच्च  
केवलम् ॥ १ ॥

इह वृत्तिकरणं न्याय्यम् । कुतः । लघुत्वात् । कथम् ।  
क्षयशब्दस्याकरणात् । विभक्त्यन्तरनिर्देशस्य चाभावाच्चशब्दस्य  
चाप्रयोगाल्लघुसूत्रं भवति मोहज्ञानदर्शनावरणान्तरायक्षयात्केवलम्  
इति ॥ सत्यमेतत् ॥ क्षयक्रमप्रतिपादनार्थो वाक्यभेदेन निर्देशः  
क्रियते - प्रागेव मोहं क्षयमुपनीयान्तर्मुहूर्त क्षीणकषायव्यपदेशम-  
वाप्य ततो युगपत् ज्ञानदर्शनावरणान्तरायाणां क्षयं कृत्वा  
केवलमवाप्नोतीति ॥ तत्क्षयहेतुः केवलोत्पत्तिरिति हेतुलक्षणो  
विभक्तिनिर्देशः कृतः ॥ कथं प्रागेव मोहं क्षयमुपनीयते इति  
चेदुच्यते— भव्यः सम्यग्दृष्टि परिणामविशुद्धा वर्धमानो असंय-  
तसम्यग्दृष्टिसंयतासंयतप्रमत्ताप्रमत्तगुणस्थानेषु कस्मिंश्चिन्मोहस्य सप्त  
प्रकृतीः क्षयमुपनीय क्षायिकसम्यग्दृष्टिर्भूत्वा क्षपकश्रेण्यारोहणा-  
भिमुखोऽधःप्रवृत्तिकरणमप्रमत्तस्थाने प्रतिपद्यापूर्वकरणप्रयोगेणापूर्व-

करणक्षपकगुणस्थानव्यपदेशमनुभूय तत्राभिनवशुभाभिसन्धितनूकृत-  
पापप्रकृतिस्थित्यनुमागो विवर्धितशुभकर्मानुभवोऽनिवृत्तिकरणप्राप्त्या-  
निवृत्तिबादरसाम्परायक्षपकगुणस्थानमधिरुह्य तत्र कपायाष्टकं नष्टं  
कृत्वा नपुंसक वेदनाशं समापाद्य स्त्रीवेदमुन्मूल्य नोकपायपट्कं पुंवेदे  
प्रक्षिप्य क्षपयित्वा पुंवेदं क्रोधसंज्वलने क्रोधसञ्ज्वलनं मानसंज्वलने  
मानसंज्वलनं मायासंज्वलने मायासंज्वलनं लोभसंज्वलने क्रमेण बादर-  
कृष्टिविमोगेन विलयमुपनीय लोभसंज्वलनं तनूकृत्य सूक्ष्मसाम्परा-  
यक्षपकत्वमनुभूय निरवशेषं मोहनीयं निमूलकापं कपित्वा क्षीणकपा-  
यतामधिरुह्यावतारितमोहनीयभार उपान्त्यप्रथमे समये निद्राप्रचले  
प्रलयमुपनीय पञ्चाना ज्ञानावरणानां चतुर्णां दर्शनावरणानां  
पञ्चानामन्तरायाणामन्तमन्ते समुपगम्य तदनन्तरं ज्ञानदर्शन-  
स्वभावं केवलपर्यायमप्रतवर्याविभूतिविशेषमवाप्नोति ॥

आह कस्माद्धेतोर्मोक्षः किलक्षणश्चेत्यत्रोच्यते—

॥ बन्धहेत्वभावनिर्जराभ्यां कृत्स्नकर्मविप्रमोक्षो

मोक्षः ॥ २ ॥

मिथ्यादर्शनादिहेत्वभावादभिनवकर्मभावः पूर्वोदितनिर्जरा-  
हेतुसन्निधाने चार्जितकर्मनिरासः । ताभ्यां बन्धहेत्वभावनिर्जरा-  
भ्यामिति हेतुलक्षणाविभाक्तिनिर्देशः । ततो भवस्थितिहेतुसमीकृत-  
शेषकर्मविस्थितस्य युगपदात्यन्तीकृतकृत्स्नकर्मविप्रमोक्षो मोक्षः  
प्रत्येतव्यः ॥ कर्माभावो द्विविधः— यत्नसाध्योऽयत्नसाध्यश्चेति ॥  
तत्र चरन्देहस्य नारकतिर्यग्देवायुषामभावो न यत्नसाध्यः  
असत्त्वान् ॥ यत्नसा य इत ऊर्ध्वमुच्यते— संयतसम्यग्दृष्ट्या-  
दिषु चतुर्षु गुणस्थानेषु कर्मिश्चित्सप्तप्रकृतिप्रक्षय क्रियते ॥

१ कय हिंसायामिति धातुरयं त्वाप्रत्ययान्तः ॥

निद्रानिद्राप्रचलाप्रचलास्त्यानगृह्णेन्नरकगतिरित्येकद्वित्रिचतुरि-  
न्द्रियजातिन्नरकगतिरित्येकगतिप्रायोग्यानुपूर्व्यातपोद्योतस्थावरसूक्ष्मसा-  
धारणसंज्ञिकानां षोडशानां कर्मप्रकृतीनामनिवृत्तिवादरसाम्पराय-  
स्थाने युगपत्क्षयः क्रियते ॥ ततःपरं तत्रैव कषायाष्टकं नष्टं  
क्रियते । नपुंसकवेदः स्त्रीवेदश्च तत्रैव क्षयमुपयाति । नोकषाया-  
ष्टकं च संहर्षेणैव प्रहारेण विनिपातयति । ततः पुंवेदसंज्वलन-  
क्रोपमानमायाः क्रमेण तत्रैवात्यान्तिकं ध्वंसमास्कन्दन्ति । लोभ-  
संज्वलन सूक्ष्मसाम्परायान्ते यात्यन्तं । निद्राप्रचले क्षीणकषाय-  
वीतरागच्छन्नस्थस्योपान्त्यसमये प्रलयमुपव्रजतः ॥ पञ्चानां ज्ञाना-  
वरणानां चतुर्णां दर्शनावरणानां पञ्चानामन्तरायाणां च तस्यै-  
वान्त्यसमये प्रक्षयो भवति । अन्यतरवदनीयदेवगत्यौदारिकवैक्रि-  
यकाहारकतैजसकामंशरीरसंस्थानषट्कौदारिकवैक्रियकाहारकशरीरा-  
श्लोषाश्लेषट्संहननपञ्चप्रशस्तवर्णपञ्चाप्रशस्तवर्णगन्धद्वयपञ्चप्रशस्तरसप-  
ञ्चाप्रशस्तरसस्पर्शाष्टकदेवगतिप्रायोग्यानुपूर्व्यागुरुलघूपधातपरधातो-  
च्छ्वासप्रशस्ताप्रशस्तविहायोगत्यपर्याप्तकप्रत्येकशरीरास्थिरास्थिर शुभा-  
शुभदुर्भगसुस्वरदुःस्वरानादेयायशःकीर्तिनिर्माणनामनीचैर्गोत्राख्या  
द्वासप्ततिप्रकृतयोऽयोगकेवलिन उपान्त्यसमये विनाशमुपयान्ति ।  
अन्यतरवेदनीयमनुप्यायुर्मनुष्यगतिपञ्चेन्द्रियजातिमनुष्यगतिप्रायोग्या-  
नुपूर्व्यत्रसबादरपर्याप्तकसुभगादेययशःकीर्तितीर्थकरनामोच्चैर्गोत्रसंज्ञि-  
कानां त्रयोदशानां प्रकृतीनामयोगकेवलिनश्चरमसमये विच्छेदो  
भवति ॥

आह किमासां पौद्गलिकीनामेव द्रव्यकर्मप्रकृतीनां निरासा-  
न्मोक्षोऽवसीयते उत भावकर्मणोऽपीत्यत्रोच्यते—

॥ औपशमिकादिभव्यत्वानां च ॥ ३ ॥

किं, मोक्ष इत्यनुवर्तते । भव्यत्वग्रहणमन्यपारिणामिकनि-

वृत्त्यर्थम् ॥ तेन पारिणाभिकेषु मन्यत्वस्यौपशमिकादीनां भावानामभावान्मोक्षो भवतीत्यवगम्यते ॥

आह यद्यपवर्गो भावोपरतेः प्रतिज्ञायते नत्वौपशमिका-  
दिभावनिवृत्तिवत्सर्वक्षायिकभावनिवृत्तावपि व्यपदेशो मुक्तस्य प्राप्नो-  
तीति । स्यादेतदेवं, यदि विशेषो नोच्यते अस्त्यत्र विशेष  
इत्यपवादविधानार्थमिदमुच्यते—

॥ अन्यत्र केवलसम्यक्त्वज्ञानदर्शनसिद्धत्वेभ्यः ४

अन्यत्रशब्दापेक्षया को निर्देशः केवलसम्यक्त्वज्ञानदर्शन-  
सिद्धत्वेभ्यो अन्यत्रान्यस्मिन्नयं विधिरिति ॥ यदि चत्वार  
एवावशिष्यन्ते अनन्तवीर्यादीनां निवृत्तिः प्राप्नोति— नैष दोषः—  
ज्ञानदर्शनाविनाभावित्वादनन्तवीर्यादीनामविशेषः । अनन्तसामर्थ्य-  
हीनस्यानन्तावबोधवृत्त्यभावाज्ज्ञानमयपर्यायत्वाच्च सुखस्येति ॥  
अनाकारत्वान्मुक्तानामभाव इति चेन्न— अतीतानन्तशरीराकारत्वात् ।

स्यान्मतं यदि शरीरानुविधायी जीवः तदभावात्त्वाभाविकलो-  
काकाशप्रेदेशपरिमाणत्वाच्चावद्विसर्पणं प्राप्नोतीति नैष दोषः ॥ कुतः—  
कारणाभावात् ॥ नामकर्मसम्बन्धो हि संहरणविसर्पणकारणं तद-  
भावात्पुनः संहरणविसर्पणाभावः ॥ यदि कारणाभावात् संहरणं  
न विसर्पणं तर्हि गमनकारणाभावादूर्ध्वगमनमपि न प्राप्नोति ।  
अव्यतिर्यग्गमनाभाववत् । ततो यत्तु मुक्तस्तत्रैवावस्थानं प्राप्नोती-  
त्यत्रोच्यते—

॥ तदनन्तरमूर्ध्वं गच्छत्यालोकान्तात् ॥ ५ ॥

तस्यानन्तर । कस्य? सर्वकर्मविप्रमोक्षस्य । आङ्गभिवि-  
ध्यर्थः । ऊर्ध्वं गच्छत्यालोकान्तात् ॥

अनुपदिष्टहेतुकमिदमूर्ध्वगमनं कथमध्यवसातुं शक्यमित्यत्रोच्यते—

॥ पूर्वप्रयोगादसङ्गत्वाद्बन्धच्छेदान्तथागति-  
परिणामाच्च ॥ ६ ॥

आह— हेत्वर्थः पुष्कलोऽपि दृष्टान्तसमर्थनमन्तरेणाभिप्रे-  
तार्थसाधनाय नालमित्यत्रोच्यते—

॥ आविद्धकुलालचक्रवद्व्यपगतलेपालाबुवदे-  
रण्डबीजवदग्निशिखावच्च ॥ ७ ॥

पूर्वसूत्रे विहितानां हेतूनामत्रोक्तानां दृष्टान्तानां च यथा-  
संख्यमभिसम्बन्धो भवति । तद्यथा— कुलालप्रयोगापादितहस्त-  
दण्डचक्रसंयोगपूर्वकं भ्रमणमुपरतेऽपि तस्मिन्पूर्वप्रयोगादासंस्कारक्ष-  
याद् भ्रमति । एवं भवस्थेनात्मनाऽपवर्गप्राप्तये बहुशो यत्प्रणिधानं  
तदभावेऽपि तदावेशपूर्वकं मुक्तस्य गमनमवसीयते ॥ किं च  
असङ्गत्वाद्यथा मृत्तिकालोपजनितगौरवमलानुद्गम्यं जलेऽधःपतितं  
जलक्रेदाविश्लिष्टमृत्तिकाबन्धनं लघुसदूर्ध्वमेव गच्छति । तथा कर्म-  
भाराक्रान्तिवशीकृत आत्मा तदावेशवशात्संसारे अनियमेन  
गच्छति । तत्सङ्गविप्रमुक्तौ तूपर्येवोपयाति ॥ किं च बन्धच्छेदात्—  
यथा बीजकोशबन्धच्छेदादेरण्डबीजस्य गतिर्दृष्टा तथा मनुष्यादि-  
भवप्रापकगतिजातिनामादिसकलकर्मबन्धच्छेदान्मुक्तस्योर्ध्वं गति-  
रवसीयते ॥ किं च तथागतिपरिणामात्— यथा तिर्यक्पवनस्व-  
भावसमीरणसम्बन्धनिरुत्सुका प्रदीपशिखा स्वभावादुत्पतति तथा  
मुक्तात्माऽपि नानागतिविकारकारणकर्मनिरावरणे सत्यूर्ध्वगतिस्वभा-  
वत्वादूर्ध्वमेवारोहति ॥

आह यदि मुक्त ऊर्ध्वगतिस्वभावो लोकान्तादूर्ध्वमपि  
कसान्नोत्पत्तसीत्यत्रोच्यते—

॥ धर्मास्तिकायाभावात् ॥ ८ ॥

गत्युपग्रहकारणभूतो धर्मास्तिकायो नोपर्यस्तीत्यलोके गम-  
नाभावः । तदभावे च लोकालोकविभागाभावः प्रसज्यते ॥  
आह अमी परिनिर्वृता गतिजात्यादिभेदकारणाभावादतीतभेद-  
व्यवहारा एवेत्यस्ति कथञ्चिद्वेदोऽपि । कुतः—

॥ क्षेत्रकालगतिलिङ्गतीर्थचारित्रप्रत्येकबुद्धबोधित-  
ज्ञानावगाहनान्तरसंख्याल्पबहुत्वतः साध्याः ॥ ९ ॥

क्षेत्रादिभिर्द्वादशाभरनुयोगैः सिद्धाः साध्या विकल्पा इत्यर्थः  
प्रत्युत्पन्नभूतानुग्रहतन्त्रनयद्वयविवक्षावशात् । तद्यथा— क्षेत्रेण ताव-  
त्कस्मिन्काले सिध्यन्ति? प्रत्युत्पन्नग्राहिनयापेक्षया सिद्धिक्षेत्रे  
स्वप्रदेशे आकाशप्रदेशे वा सिद्धिर्भवति । भूतग्राहिनयापेक्षया  
जन्मप्रभृति पञ्चदशकर्मभूमिषु संहरणं प्रति मानुषक्षेत्रे सिद्धिः ॥  
कालेन कस्मिन्काले सिद्धिः? प्रत्युत्पन्ननयापेक्षया एकसमये  
सिध्यन् सिद्धो भवति ॥ भूतप्रज्ञापननयापेक्षया जन्मतोऽविशे-  
षेणोत्सर्पिण्यवसर्पिण्योर्जातः सिध्यति ॥ विशेषेणावसर्पिण्यां सुष-  
मदुःषमाया अन्त्ये भागे दुःषमसुषमायां च जातः सिध्यति ॥  
न तु दुःषमायां जातो दुःषमायां सिध्यति ॥ अन्यदा नैव  
सिध्यति ॥ संहरणतः सर्वस्मिन्काले उत्सर्पिण्यामवसर्पिण्यां च  
सिध्यति ॥ गत्या कस्यां गतौ सिद्धिः? सिद्धगतौ मनुष्य-  
गतौ वा ॥ लिङ्गेन केन सिद्धिः? अवदेत्वेन त्रिभ्यो वा  
वेदेभ्यः सिद्धिर्भावतो न द्रव्यतः । द्रव्यतः पुंलिङ्गेनैव । अथवा  
निर्ग्रन्थलिङ्गेन सग्रन्थलिङ्गेन वा सिद्धिर्भूतपूर्वनयापेक्षया ॥ तीर्थेन  
केन तीर्थेन सिद्धिः? द्वेधा तीर्थङ्करेतरविकल्पात् । इतरे द्विविधाः  
सति तीर्थकरे सिद्धाः असति चेति ॥ चारित्र्येण केन सिध्यति?

अव्यपदेशेनैकचतु पञ्चविकल्पचारित्रेण वा सिद्धिः ॥ स्वशक्ति-  
 परोपदेशनिमित्तज्ञानभेदात् प्रत्येकबुद्धबोधितविकल्पाः ॥ ज्ञानेन  
 केन ? एकेन त्रित्रिचतुर्भिश्च ज्ञानविशेषैः सिद्धिः ॥ आत्मप्र-  
 देशव्यापित्वमवगाहनम् । तत् द्विविधम् । उत्कृष्टजघन्यभेदात् ।  
 तत्रोत्कृष्टं पञ्चधनुःशतानि पञ्चविंशत्युत्तराणि । जघन्यमर्धचतु-  
 र्भारत्नयो देशोनाः । मध्ये विकल्पः एकस्मिन्नवगाहे सिध्यति ॥  
 किमन्तरं ? सिध्यतां सिद्धानामन्तरं जघन्येन द्वौ समयौ  
 उत्कर्षेणाष्टौ अन्तरं । जघन्येनैकः समयः उत्कर्षेण षण्मासाः ॥  
 संख्या— जघन्येन एकसमये एकः सिध्यति । उत्कर्षेणाष्टोत्तर-  
 शतसंख्याः ॥ क्षेत्रादिभेदभिन्नानां परस्परतः संख्याविशेषोऽल्प-  
 बहुत्वम् । तद्यथा— प्रत्युत्पन्ननयापेक्षया सिद्धिक्षेत्रे सिध्यतां  
 नास्त्यल्पबहुत्वं । भूतपूर्वनयापेक्षयोच्यते । क्षेत्रसिद्धा द्विविधाः—  
 जन्मतः संहरणतश्च । तत्ताल्पे संहरणसिद्धाः । जन्मसिद्धाः  
 संख्येयगुणाः ॥ क्षेत्राणां विभागः कर्मभूमिरकर्मभूमिः समुद्रो  
 द्वीप ऊर्ध्वमधस्तिर्यगस्ति । तत्र स्तोका ऊर्ध्वलोकसिद्धाः ।  
 अधोलोकसिद्धाः संख्येयगुणाः ॥ तिर्यग्लोकसिद्धाः संख्येयगुणाः ।  
 सर्वतः स्तोकाः समुद्रसिद्धाः । द्वीपसिद्धाः संख्येयगुणाः ॥ एवं  
 तावदविशेषेण सर्वतःस्तोका लवणोदसिद्धाः । कालोदसिद्धाः  
 संख्येयगुणाः । जम्बूद्वीपसिद्धाः संख्येयगुणाः । घातक्रीखण्ड-  
 सिद्धाः संख्येयगुणाः । पुष्करद्वीपसिद्धाः संख्येयगुणाः । एवं  
 कालादिविभागोऽपि यथागममल्पबहुत्वं वेदितव्यम् ॥ १० ॥

१ ज्ञानेनैकेनैव इत्यपि पाठभेदः ॥



स्वर्गापवर्गसुखमाप्तुमनोभिरार्यै- ।

जैनेन्द्रशासनवरामृतसारभूता ॥

सर्वार्थसिद्धिरिति सद्भिरुपात्तनामा ।

तत्त्वार्थवृत्तिरनिशं मनसा प्रधार्या ॥ १ ॥

तत्त्वार्थवृत्तिमुदितां विदितार्थतत्त्वाः ।

शृण्वन्ति ये परिपठन्ति च धर्मभक्त्या ॥

हस्ते कृतं परमसिद्धिसुखामृतं तै- ।

र्मर्त्यामरेश्वरसुखेषु किमस्ति वाच्यम् ॥ २ ॥

येनेदमप्रतिहतं सकलार्थतत्त्व- ।

मुद्योतितं विमलकेवललोचनेन ॥

भक्त्या तमद्भुतगुणं प्रणमामि वीर- ।

मारान्नरामरगणार्चितपादपीठम् ॥ ३ ॥

शुभं भवतु सर्वेषाम् ॥

इति तत्त्वार्थवृत्तौ सर्वार्थसिद्धिसङ्ग्रहाया दशमोऽध्यायः ॥

अमरनरफणीन्द्रैर्वन्द्यपादाब्जयुग्मं ।

कृतशिवपदसौख्यं भव्यसार्थाधिपानाम् ।

जिनमवृजिनमीशं वीतरागस्पृहाणां ।

वृषभमुरुवृषाङ्गं नौमि कर्त्तारमाद्यम् ॥ १ ॥

चन्द्रः क्षीणः प्रतापी तपति दिनकरो देवनाथोऽभिमानी ।

कामः कायेन हीनो वलयति पवनो विश्वकर्मा दरिद्री ॥

भस्माङ्गो नीलकण्ठः स भवति गहनो व्याकुलो गोपनाथः ।

शक्राद्या दुःखपूर्णाः सुखनिधिरहिताः पातु वः श्रीजिनेन्द्रः॥२॥

इमौ श्लोकौ पुस्तकान्तरे दृश्येते परं तौ पूज्यपादकृताविति

न वक्तुं शक्यतेऽस्माभिरतो ग्रन्थाद्बहिः पृथक्तया मुद्रितौ ॥

शकाब्दाः १८३९.

